



سەئىدۇللا سىيايى (ئۆزبېكىستان)



ئەھمەدىيە سەۋىيىسى

شىنجاڭ خەلق نەشرىياتى



سەئۇدۇللا سىياىنى (ئۆزبېكىستان)

ئەھمەدىيە سىرۋىيى

— ئاخىرقى سەپەر

ئۆزبېكىستان ئۇيغۇرچىلاشۇرغۇچى: ئەزىزى

شىنجاڭ خەلق نەشرىياتى



ئۆزۈم ھەققىدە

مەن ئەدەبىي تۈركىستان شەھرىنىڭ شىمالىدا ، تاراتاغ
ئېتىكىلىرىدىكى قەدىمكى دېگەن تىللارغا دۇنياغا كەلگەنمەن . ئالىي
مەلۇماتى ئاتىكەتتە - ئۇنىۋېرسىتېتتا ئالەمگە سېم زۇر ئالسىم .
سەل كەم ئەللىك يىلدىن بېرى ئەلەم تەۋرىشىپ كېلىۋاتىمەن .
ھازىرچە ھېكايىلەر ، پىروېستلار ، رومان بولۇپ ئىزىتىۋاتىمەن .
كىتابىم نەشر قىلىندى . ئۆزبېك رومان يېقىندا بازارغا ئەسەرلىرىمنىڭ
بىرىدۇر .

ئۈچ پەرزەنتىڭ ئاتىسى ، يەنە ئەۋرىشكە بىرۋىسىمەن . خۇداغا
شۈكۈر ، ھېلىبەم تۇغۇرىمنىڭ يېشىچە يېزىپ تۇرۇۋاتىمەن ...

— سەئىدۇللا سىيايىنى

مۇندەرىجە

- مۇبارەك بوۋىكالان قىسسىسى ئابدۇللا ئارىپوف (1)
- مۇئەللىپتىن سەئدۇللا سىيايىف (4)
1. قەسەمخورنىڭ جازاسى 1
2. يىغلىما، ئانا 14
3. پىتنە 26
4. بابامچىن بىلگەن سىر 43
5. بىراۋغا ئېيتىپ بولمايدىغان دەرد 54
6. روكىددىن ئاتتىن چۈشتى 66
7. دىندىن چىققان قارلۇق 73
8. قارا داۋاندىكى جەڭ 90
9. زىكىر ئالدىدىكى ھادىسە 99
10. زىكىر 109
11. ئىككى قالىتىس سوئال 124
12. سارى سالتۇقنىڭ سالىمى 136
13. يېشىل ياپراق سولدىمۇ 146
14. ئەرۋاھ مەدەتكار 160
15. زەھەر دەرىخىنىڭ مېۋىسى 169
16. ئاسىي پەرزەنت 183
17. ئەشرەپخان قازى تەشۋىشتە 195

18. نەققاشنىڭ سەۋەنلىكى 209
19. شاھزادە نەزەر بەندە 228
20. ھەق يولچىسى 238
21. مۇبارەك تەسۋى 252
22. قۇتبىددىننىڭ ئىشتىياقىغا دەز كەتتى 263
23. ناشەرنى خىراج 271
24. دىيانەتكە خىيانەت 279
25. ئادالەت قوغغۇرىقى 295
26. مەنسۇر ھەللاجىنىڭ خاكى 310
27. «بەيىتنىڭ قوبۇل بولدى» 321
- ئۇيغۇرچىلاشتۇرغۇچىدىن ئەزىزى (338)

مۇبارەك بوۋىكالان قىسسىسى

ئابدۇللا ئارىفوف (ئۆزبېكىستان قەھرىمانى)

قولۇمدا يازغۇچى سەئدۇللا سىيايېفنىڭ ئۇلۇغ بوۋىمىز ھەزرىتى يەسسەۋىي ھەققىدىكى كاتتا ئەسىرىنىڭ پۈتكەن قىسمى تۇرۇپتۇ. ئەسەرنى زور قايىللىق بىلەن ئوقۇپ چىقتىمىۇ، خىيال مېنى ئوتتۇز يىللار بۇرۇنقى ۋەقەلەرگە ئەكەتتى. ئۇ چاغلار تېخى مەنىۋىيىتىمىزدىكى مەھكۇملۇق دەۋرلىرى ئىدى. خۇسۇسەن ئۆتمۈش مەدەنىيىتىمىز، بولۇپمۇ مەنىۋى سېمالىرىمىز ھەققىدە بىرەر نەرسە دېيىش قەتئىي چەكلەنگەنىدى.

كۆڭۈل مەيلىدىنمۇ ياكى شارائىت مۇشەققەتلىرىدىن زېرىككەنلىكىمىز ئۈچۈنمۇ، ئىشقىلىپ، سەئدۇللا ئاكا بىلەن ھەزرىتى سۇلتان — يەسسەۋىي بوۋا زىيارىتىگە يول ئالدۇق. مەن شۇ چاغدا يەسسەۋىي بوۋىمىزغا بېغىشلاپ بىر ئىقرارنامە — بىر غەزەل پۈتكەندىم. سەئدۇللا سىيايېف غەزەلنى مېنىڭدىن ئېلىۋېلىپ، كېيىنچە بىر گېزىتتە ئېلان قىلىۋەتتى. شۇنىڭدىن كېيىنكى مالمەتلەر-نى بىر دېمەك...

مەن شۇ چاغدا يازغۇچىنىڭ بۇ جاسارىتىگە بىر ئاز ئەجەبلەنگەندىم. دەرۋەقە، س. سىيايېف كۈندىلىك تۇرمۇش ھەققىدە قانچەلىك ئەستايىدىل بولمىسۇن، ھەجۋىي ھېكايىلەرنى يېزىپ يۈرگەن ئەدىب ئىدى. ئەگەر بىر يۇرتلۇق ئىكەنلىكىنى ھېسابقا ئالمىسەك، بىر قاراشتا يازغۇچى بىلەن يەسسەۋىي پەلسەپىسىنىڭ ھېچبىر ئالاقىسى يوقتەك ئىدى. ئەمدى ئويلىسام، ئەدىبىنىڭ روھىدا يەسسەۋىي روھىيىتىگە بولغان تەلپۈنۈش ئاشۇ يىللاردىلا باشلانغان.

كەن. ئەلۋەتتە، بۇ ئارىدا ئەدىب تارىخىي ماۋزۇدا «ئەۋەز ئۆتەر» دېگەن روماننى يېزىپ قەلىمىنى بىر ئاز پىشۇرۇۋالدى. بىراق، يەسەۋىي...

پىكىرىمىزچە، مۇكەممەل تەپەككۇر ھېچقاچان تەبىقىلەرگە بۆلۈنمەيدۇ. ئۇ مەيلى دۇنياۋى، مەيلى روھانىي بولمىسۇن، ئىنسان تەپەككۇرىنىڭ نەمۇنىسى سۈپىتىدە نامايان بولىدۇ. شۇ مەنىدىن ئېيتقاندا، ئىنسانىيەت روھىي ئالىمىنىڭ بۈيۈك چوققىلىرىدىن بىرى يەسەۋىي بوۋىمىز ھەققىدە ئەسەر يېزىشقا جۈرئەت قىلىش چاقچاق قىلىدىغان گەپ ئەمەس. مەيلى يەسەۋىي كەبى زاتلار ھەققىدە بىرەر نەرسە دېمەي جىم يۈرگەن دەۋرلىرىمىزنى تارىخنىڭ بىر ئادالەتسىز پۇرسىتى دەپ تۇرايلى، شۇنداقتىمۇ، بىزنىڭ ھا- زىرقى مۇھىتىمىزغا ئوخشاشمايدىغان ئۆزگىچە بىر دۇنيانىڭ چوڭ بىر پارچىسى بولغان يەسەۋىي بوۋىنى بىر دەققىمۇ ئۇنتۇماستىن ئىلاھىيلاشتۇرۇپ قاراش ھەقىقەتمۇ؟! خەيرىيەت، ئۆزبېكىستان- مىز مۇستەقىل بولغاچ، ئۆز ئەۋلىيالىرىمىز — روھىي مەدەتكار- لىرىمىزنى خۇدۇكسىرىمەي تاۋاپ قىلىشقا باشلىدۇق. ئەنە شۇنداق پەدەرلىرىمىزنىڭ بىرىنچىسى، بەلكى يەسەۋىي بوۋىمىز دۇر. س. سىيايىغىنىڭ ئۇشبۇ ئەسىرىدە يەسەۋىي بوۋىمىزنىڭ ھايات يولى ياكى تەرىقىتى ئىلمىي بايان قىلىنغان ئەمەس. بۇ ئەسەر تولۇق مەنىدىكى بەدىئىي ئەسەر نەمۇنىسىدۇر. ئەسەردە شەيخ ھەزرەتلىرى ھەمدە ئۇ زات ياشىغان مۇھىت تارىخىي ھەقىقەت باراۋىرىدە جانلىق ھاياتىي تەسۋىرلەر بىلەن يۇغۇرۇلۇپ كەتكەن. يەسەۋىي بوۋا دۇنيا قارىشى ھەققىدە روھانىيەت ئالىملىرى قاتارىدا ئۆزىمىز كەبى يۈزەكى، ئاددىي تارىخشۇناسلارمۇ تۈرلۈك پىكىرلەرنى بىلدۈرۈپ كەلمەكتە. ئەسلىدە ھەزرەت يەسەۋىي ئىنساننى باشقا مەۋجۇدات- لاردىن كەسكىن ئايرىپ تۇرغۇچى روھ دۇنياسىنى تەتقىق قىلغان، يەنى يۇقىرىدىكى ئىككى قۇتۇپنى بىرلەشتۈرگۈچىمۇ ياكى ئۇلا- رنى بىر - بىرىدىن پەرقلىندۈرگۈچىمۇ نەپسى دېگەن. يەسەۋىي بوۋا مانا شۇ ئاددىي ۋە لېكىن سېھىرلىك ئاچقۇچ-

نىڭ ۋاستىسىدە ئادەم بالىلىرىغا ئۆگۈت قىلغان. ھەزرىتى سۇل-
تاننىڭ مۇھىم ئىخلاسىچىسى ئەلىشىر نەۋائىي تۆۋەندىكى بېيىتنى
دەل يەسەۋىيە تەرىقىتىگە ئىقرار بولۇپ يازغان دېسەك، ھەرگىز
يېڭىلىنىمىغان بولىمىز:

ئەركىن ئۆلدۈر سەد ئېتىپ نەپسانىيەت،
غالب ئولسا ئۆمرىگە رۇھانىيەت.

نەۋائىي دېمەكچىكى، ئۆز نەپسىنى يەڭگەن ۋە ھاياتىدا رو-
ھىي، مەنىۋى جەھەتتىن غالب ئادەم بۇ دۇنيادا ئەركىن، مۇستە-
قىل ئادەمدۇر. مانا بۇ يەسەۋىيە تەرىقىتىدۇر. بۇ دۇنيا قاراش
دىنى، مىللىتىدىن قەتئىينەزەر ھەربىر ئىنسان بالىسى ئۈچۈن
نىزام، ئۆمۈرلۈك ياشاش شوئارى بولۇپ قالدى. س. سىيايىقى
ئەسەردە ئۆزىنى تامامەن خالىس ئەدىب سۈپىتىدە تۇتىدۇ. يازغۇچى
ئاشۇ دەۋر مەپكۇرىسى، تۇرمۇش تەركىبلىرىنى تەتقىق قىلغىنىدا،
قايسىدۇر قەھرىمانغا يان بېسىۋاتقانلىقىنى بىلىندۈرمەسلىككە تى-
رىشىدۇ. بولۇپمۇ تارىخىي ئەسەر يېزىۋاتقان ئەدىب ئۈچۈن بۇ
غايەت زور ۋە بۈيۈك پەزىلەتتۇر. ئەدىبىنىڭ جەلپكار بۇ ئەسىرىنى
ئوقۇشقا باشلىغىنىڭىزدە، ئەدىبىنىڭ پىشىپ يېتىلىشكە باشلىغان
ماھارىتىگە قايىل بولىسىز. ئەڭ مۇھىمى، تەۋەررۈك بوۋىمىز
سۇلتانۇل ئارپىن يەسەۋىي ھەزرەتلىرىنىڭ مۇبارەك سېيماسىنى
ئېنىق تەسەۋۋۇر قىلالايسىز.

يەسەۋىي بوۋىمىزنىڭ روھى سىزنى قوللىسۇن، سەئدۇللا
ئاكا!

مۇئەللىپتىن

كەمىنىنىڭ بۈيۈك مۇتەپەككۇر ۋە شائىر خوجا ئەھمەد يەسسە-
ۋىيگە بېغىشلانغان رومانىم قېرىنداش ئۇيغۇر تىلىغا ئۆرۈلۈپتۇ.
ئۇ ئىش مېنى غايەت سۆيۈندۈردى. تارىخقا نەزەر سالساق، ئۆزبېك
ۋە ئۇيغۇر خەلقلەرنىڭ ئەزەل - ئەزەلدىن قانداش ۋە جانداش
ئىكەنلىكىگە گۇۋاھ بولىمىز. بىزنىڭ تىلىمىز ۋە دىلىمىز ئورتاق،
ئەدەبىياتىمىز، سەنئىتىمىز، ئۆرپ - ئادەتلىرىمىز، ئەنئەنىلىرىمىز.
مىز ئۆزئارا چېتىشىپ كەتكەن. شۇ مەنىدىن ئالغاندا خەلقلەردە-
مىزنىڭ شەيخۇل ماشايخى بولمىش ئەھمەد يەسسەۋىي ھەزرەتلىرى
ھەققىدىكى بۇ ئەسەرنىڭ ئۇيغۇر تىلىدا جاراڭلىشى تەبىئىي ھال-
دۇر. بۇنداق ئىزگۈ ئىشنى پەقەت قۇتۇقلىماق لازىمدۇر.
مەن بىر يازغۇچى بولۇش سۈپىتىم بىلەن ئەسىرىمنى ئۇيغۇر
تىلىغا ئۆرۈگەن جان پىدالارغا تەھسىن ۋە رەھمەت ئېيتىمەن،
ھەمدە بۇ ئەسىرىمنىڭ نەشر قىلىنىشىنى ئارزۇ قىلىپ كۈتمەن.

سەئىدۇللا سىيايىف

2005 - يىل 10 - ئاپرېل



1. قەسەمخورنىڭ جازاسى

خوجا ئەھمەد يەسسەۋىي تۈركىستان مۈلكى-
نىڭ شەيخۇل ماشايخىدۇر. مەرتىۋىسى ئالىي ۋە
مەشھۇر، كارامىتى مول ۋە چوڭقۇر ئەرمىش.
مۇرىت ۋە ساھابىلەر غايەت كۆپ، شاھ ۋە گاداي-
لار ئۇنىڭ ئىرادەت ۋە ئىخلاسى ئاستانىدا بىھېساب
ئەرمىش.

— ئەلىشىر نەۋائىي

سەپەر ئېيىنىڭ ئوتتۇرىلىرىدا تۈركىستان ئارا «شەيخ ھەزرەت-
لىرى كەبە زىيارىتىنى ئىختىيار قىلىپتۇ!» دېگەن تەشۋىشلىك
خەۋەر تارقالدى. بۇ خەۋەر ئاۋات شەھەرلەر، جىمجىت كەنتلەر،
زەپىران قىرلار، يايلاقلار، كۆجۈم باغلاردىن ئېشىپ ئەلدىن ئەل-
گە، تىلدىن تىلغا كۆچتى.
تەبىئىيىكى، كەبە سەپىرىنى بىرىنچى بولۇپ يەسسەۋىيلىكلەر
ئاڭلىدى.

شەھەر بازىرىدا قارناق قىشلىقىدىن كەلگەن ئىككى دېھقان
ئالما، ئۈزۈم سېتىۋاتاتتى، ئۇلارنىڭ بىرى نىزامىدىن خۇشروۋى،
يەنە بىرى كامال قارا ئىدى.

— قارىۋاي، ئاڭلىدىڭمۇ، ھەزرىتى سۇلتان ھەجگە مېڭىپتۇ-

مىش.

كامال ئۇ سېۋەتتىن بۇ سېۋەتكە ئالما ئېلىۋاتاتتى.

— ياق، شۇنداقمۇ؟ — دەپ بىردەم تۇرۇپ قالدى.

— شۇنداق، بايا سەن يوق چاغدا دەرۋىشلەر: «شەيخۇل ماشايخ، سۇلتانۇل ئارپىن خوجا ئەھمەد يەسسەۋىي ھەزرەتلىرى بەيتۇل مۇقەددەسكە ئاتلاندى!» دەپ توۋلىشىپ ئۆتتى.

— بىزنى خۇدا ئۇرۇپتۇ، — دېدى كامالنىڭ روھى چۈشۈپ، — ئەمدىلا ئىلىكخانلار زۇلمىدىن قۇتۇلغاندۇق، ئەمدى قاراقىتانلار كېلىپ قالمىسا بولاتتى.

— قاراقىتانلار كېلىمەن دېسە كېلىۋېرىدۇ، گورخان ئۈچۈن ئىككى دۇنيا بىر قەدەم.

— شەيخ بوۋا يېنىمىزدا بولسا كېلەلمەيدۇ. سۇلتان سەنچەر پىرىمگە قول بەرگەن. بىر ئىلىك خەت پۈتۈپ ئەۋەتسە، ئۇ گورخاننىڭ يولىنى كېسىپ تاشلايدۇ.

شۇ پەيت رەستىگە كۆك موۋۇت چەكمەن كىيگەن، ئۆلىما سۈپەت بىر كىشى كەلدى. ئۇنىڭ بېلىدە قوش بەلباغ، قىپقىزىل مەڭزى بۇرتۇپ چىققان، كۆزلىرى قىيىق ئىدى. بۇ يات كىشى ئۈندىمەي ئۈزۈم يېيىشكە باشلىدى.

— ھەي خۇشرو، شەيخ بوۋا شۇنچە يىل بىر يەردە تۇردى. نېمىشقا ئەمدى توساتتىن ھەجگە ئاتلىنىپ قالدىكەن؟

كۆك موۋۇتلۇق كىشى خىرىلداپ كۈلدى:

— شۇنىڭغىمۇ ئەقلىڭ يەتمەيدۇ، نادان؟ پىرىڭنىڭ ئۆمرى ئاخىرلىشىپ قالغان. زاۋالدىن بۇرۇن مەككەنى مۇكەررەمگە بېرىپ قىلغان گۇناھلىرىنى سېتىۋالماقچى ئۇ مەككار.

ئۇ يەنە ئۈزۈم تىرنىدى، ئۇزۇن، ئالا ساقىلىنى سىلكىتىپ ئۈزۈم چاپنىدى.

— ئۈزۈم قانچىدىن بولدى؟ — دەپ نىزامىدىننىڭ يۈزىگە ھىجىيىپ قارىدى.

بۇ كىشىنىڭ تەكەللۇپسىز قىلىقلىرى خۇشرونى غەش قىلىپ تۇرغانىدى، شەيخ بوۋىغا تىل تەگكۈزگىنى بولسا جەھىلىنى.

چىقاردى.

— ئەگەر بېلىڭىزدە زۇننارىڭىز بولمىسا بىكارلىق! — دېدى ئەنەي ئۇنى مەسخىرە قىلىپ.

قوش بەلباغلىق كىشىنىڭ قىيىنچىلىقى كۆزلىرى چوڭ ئېچىلىپ كەتتى:

— نەپسىڭنى ئىسسىق قىل، ئەي بىتەۋىپىق! زۇنناردىن ئەل-ھەزەر! — دەپ قول شىلتىدى، — ئەلھەمدۇلىللا، ئىككى نۆۋەت ئېھرام باغلىغانىمىز. شاھابىددىن ھاجى دېسەڭ ئىتمۇ ھەم، پىتمۇ ھەم تونۇيدۇ، سەن ئاڭلىماپسەن — دە، ساۋاتسىز!

— ئىت بىلەن پىت تونۇغاندى بىز قانداق بىلەيلى، تەقىسىر...

ئىككى دېھقان بۇ ھاجىنىڭ ساراسىمىگە چۈشكەنلىكىنى كۆرۈپ، قانغۇچە كۈلدى.

ھاجى بولسا بىر ساپ ئۈزۈمگە چاڭ سالىدۇ، بىر نېمىلەرنى غودۇڭشىغىنچە كېتىپ قالدى. كامال يەنە دەردىنى سۆزلىدى: — ئىشقىلىپ، ھەزرىتىم ھەجىدىن ئامان — ئېسەن قايتسۇن! — ئىنشائاللا!

— ئۇ كىشى بىزنىڭ يۆلەنچۈك تېغىمىز ئىدى. — ھەرقانداق بالا — قازا كەلسە قاراتاغدەك كۆكسى بىلەن توسۇپ تۇراتتى.

— ھەجگە بارمىسىمۇ يۈز ھەج قىلغان ئادەمنىڭ ساۋابىنى ئېلىپ يۈرگەندى، شۇنداقمۇ؟

نزامىددىن جاۋاب بېرىشكە ئۈلگۈرمىدى. بازارنىڭ بۇرجىكىدىكى كالتە مۇناردىن مەزىنىنىڭ ئاۋازى ئاڭلاندى: «ئاللاھۇ ئەكبەر، ئاللاھۇ ئەكبەر! ئەشھەدۇ ئەنلا ئىلاھە ئىلا. لاللا!...»

ئىككى دوست ئالدىراپ — تېنەپ مېۋىلىرىنىڭ ئۈستىگە بۆز يېپىپ قويۇپ، پېشىن نامىزىغا يول ئالدى. ھەزرىت نامازنى خەلىپىلىرى بىلەن بىرگە ئۆتتى. سالات

تۈگىگەندىن كېيىن، سوپى دانىشمەن زەرىناقىي ئۇنىڭ ئوڭ تەرىپىدە، ھەكىم ئاتا لەقىمىنى ئالغان خەلىپىسى سۇلايمان سول تەرىپىدە ئولتۇراتتى. يەنە بىر يېقىن مەھرىمى، دەسلەپكى ئۇستازى ئارسە-
لانىيىنىڭ دىلبەندى بولمىش مەنسۇر خوجا دەرۋىشلەر سېپىگە يېڭى كېلىپ قوشۇلغان ياشلارغا تەرىقەت ئەدەپلىرىنى ئۆگىتىپ خانىقاغا قايتقان ۋە سەپكە قوشۇلغانىدى.

ھەزرەت يۈزىگە پاتىپە تارتىپ، جاپنامازنى يىغىشتۇردى، كېيىن سوپى دانىشمەن بىلەن سۇلايمانغىمۇ ئىجازەت بەردى، شەيخە-
نىڭ يىگىتلىك چېغىدىن قالغان بىر ئادىتى بار ئىدى، ھەر قېتىم ناماز ئاداسىدىن كېيىن تەنھا قېلىشنى ئىختىيار قىلاتتى، قولىغا تەسبىھنى ئېلىپ، كۆزلىرىنى يۇماتتى، خىيال ئېتىغا مىنىپ،
ۋۇجۇد شەھرىنى كېزەتتى، يەتتە ئىقلىمدا، توققۇز پەلەكتە سەيلە قىلاتتى، ئەرشى - كۇرسىنى ئايلىناتتى، لەۋھۇ قەلەمدىن ئاگاھ بولاتتى، ئەنە شۇ ئۇچقۇر ئات ئۇنى بۇراق كەبى مۇرادىغا يەتكۈزدى.
يالغۇز قېلىپ، ۋۇجۇدىنى سەيلە قىلىش — مۇلاھىزە، مۇشاھىدە، تەكبىر تۈپەيلىدىن ئۇ غەۋسۇل ئەزەم مۇھىددىن گىلانىي تەرىقىتىگە كۆڭۈل بەردى. بۇ تەرىقەتنىڭ بىر ئالتۇن پۇتاقى بولاي دەپ،
تۈركىي جەھرىيە سۈلۈكىنى تۈزدى. قەلب زىكىرىسى تۈپەيلىدىن تىلى تاۋلاندى، ھېكمەت ئېيتتى. تۈركىي تىلىدا لەتىپ ۋە نازۇك مەنىلىك بېيىت ئېيتىپ بولماس دېگەن تەكەببۇرلارنىڭ ئاغزىغا ئوردى. شۈكرىكىم، ھېكمەتلىرى تۈركىستان ئارا مەقبۇل ۋە مەشھۇر بولدى.

شەيخ قاپقاراڭغۇ ھۇجرىدا، گۈل سېلىنماستىن سىدام توقۇل-
غان ئەدىيالدا تەكبىر ئېيتىپ ئولتۇرۇپتۇ. ئۇنىڭ كۆزلىرى يۈ-
مۇق، قولىدا خورما تەسۋى، بارماقلار تەسۋى دانىسىنى ئاستا -
ئاستا سىيرىمەكتە، ھەر دانە سىيرىلغاندا ئاللاننىڭ بىر ئىسمى
ئۇنىڭ يادىغا كېلىدۇ. تەسۋىنىڭ توقسان يەتتىنچى دانىسى سىيرىل-
غاندا ئاياغ تىۋىشى ئاڭلاندى. شەيخ كۆزىنى ئاچتى. بوسۇغىدا خاس
خادىمى قۇتبىددىن تۇراتتى. قۇتبىددىن سەمەرقەنت پادىشاھى مەھ-

مۇدخان ئىبنى ئارسلانخاننىڭ سۆيۈملۈك پەرزەنتى. ئون يەتتە - ئون سەككىز ياشلارغا كىرىپ قالغان بۇ يىگىت تەبىئىتى يېقىملىق، پەمى ئۆتكۈر، دىل ساھىبلىرىدىن، ئىككى يىل مۇقەددەم قىبلىگاھى بىرلە شەيخ زىيارىتىگە كەلدى. كېيىن تۇغۇلغان يۈرتى، ئاتا - ئانىسىنىڭ ۋەسىلىسىدىن ۋاز كېچىپ، مۇشۇ يەردە قېپقالدى.

— بۇزۇكۋارىم...

شەيخ ئۇندىمەي تەسۋى سىپىرئەردى، تەسۋىنىڭ بىر يۈزىرىدىن چى دانىسىنى ساناپ پاتىھە قىلدى. قۇتبىدىن ئىلدام ئولتۇرۇپ دۇئاغا قوشۇلدى، كېيىن تارتىنغان ھالدا ئېغىز ئاچتى:

— بۇزۇكۋارىم... سايراندىن كەلگەن شاھابىددىن ھاجى ئىجازەت سوراۋاتىدۇ.

شاھابىددىن... بۇ ئىسىم شەيخنىڭ دىلىغا خىرەلىك ئەكەلدى. ھازىرلا جىسمى - جېنىنى چۇلغاپ تۇرغان ياغدۇنى بۇلۇت قاپلىغاندەك بولدى.

شاھابىددىن مەخسۇم بىر چاغلار دىل ساھىبلىرىدىن ئىدى. ھەكم سۇلايمان، سۈبى دانىشمەن، بابا ماچىن كەبى مۇرىتلىرى قاتارىدا يەسسەۋىيە تەرىقىتىگە روناق تىلپ شەيخكە قول بەرگەندى. كېيىن شەيتان ئۇنى يولدىن ئازدۇردى، نادانلىققا بېرىلدى. خارەزىمدىن ئىمام مەرۋەزىي ھەزرەت بىلەن مۇنازىرە قىلىشقىلى كەلگەندە، مەخسۇم ئۇنىڭ يېنىنى ئالدى. يەسسەۋىينىڭ لەۋزىگە چاڭ سېلىپ، «مەنسۇرى ھەللاج — كاپىر!» دەپ ۋارقىردى. نەچچە كۈنلۈك مۇنازىرىدىن كېيىن مەرۋەزىي يېڭىلىگەچ، توۋا قىلدى، ئىللا - بىللا جەھرىيە تەرىقىتىنى قوبۇل قىلدىم، پىرىم، گۇناھىمدىن ئۆتۈڭ، دەپ يەرگە باش ئۇردى. شەيخ مۇرۇۋۇت قىلدى. بىراق، مەخسۇم خانىقاھ شەرتلىرىگە چىدىمىدى. تۇغۇلغان يۇرتى سايرانغا كەتتى. مەدرىسىدە مۇتۋەللى بولدى. نەپسىنىڭ تىزگىنى قولىدىن چىقىپ كەتسە، چارە يوق ئىكەن. شاھابىددىن تالىپلارنىڭ ھەقىقەت خىيانەت قىلىپ، سايراندىنمۇ ھەيدەلدى.

مەخسۇمنىڭ باشقا ئەدەپسىز ئىشلىرىنىمۇ شەيخ ئاڭلاپ تۇر-
دى. يۇرت كېزىپ، خەلقئالەمنى ھەق يولغا دەۋەت قىلغۇچى
دەرۋىشلەردىن خەۋەر كەلدى. شاھابىددىن بۇلتۇر سايراندىن ھەي-
مەلگەچ، قاراتاغنىڭ كەينىگە ئۆتۈپتۇ. شەيخۇل ماشايخنىڭ نامى-
دىن ئىرشات يېزىپ، ئۆزىنى قۇمكەنت خانىقاسىنىڭ سەرۋەرى
دەپ ئېلان قىلىپتۇ. ئاشۇ يالغان ئىرشات مانا شەيخنىڭ قولىدا
تۇرۇپتۇ. مۆھۈرنى ئەينەن، ئەسلىي مۆھۈرگە ئوخشىتىپ ئويدۇ-
رۇپ چىقىپتۇ، بىتەۋىپىق.

شەيخ قۇمكەنتكە ئادەم ئەۋەتىپ، مەخسۇمنى چاقىرتتۇردى.
ئۇنى ئەلنىڭ كۆزى ئالدىدا مەسچىتنىڭ تۈۋرۈكىگە باغلىتىپ سازا-
پى قىلدۇرماقچىدى. بىراق، شاھابىددىن ھۆكۈمگە بويسۇنمىدى،
قۇمكەنتتىن ھەجگە قاچتى. مانا ئەمدى ئۆزى كېلىپتۇ... نېچۈك
ئاڭا ئىنساپ يەتكەندۇر؟

شەيخ يانپىشىدىن شاھابىددىننىڭ يالغان يارلىقىنى ئالدى -
دە، ئورنىدىن تۇردى.

— مەخسۇم بىرلە ئەل ئالدىدا سۆزلەشكەيمىز، — دېدى ۋە
مىخقا ئېسىقلىق سەللىسىگە قول سوزدى. قۇتبىدىن ئىلدام بېرىپ
سەللىنى ئالدى ۋە ئىككى قوللاپ ئۇزاتتى.

— بەرىكەت تېپىڭ، ئوغلۇم... ئادەم كۆپمۇ؟

— كۆپ، ئىسپىچايتىنىمۇ كەپتۇ...

شەيخنىڭ يۈرىكى سىيرىلدى، كۆڭلى غەلىيان قىلدى، ئىس-
پىچاپ ئۇنىڭ يۇرتى، كىندىك قېنى تۆكۈلگەن مەنزىل. قىبلىگا-
ھىنىڭ قەبرىسى، ئانىسىنىڭ بىر سىقىم تۇپرىقى ئىسپىچاپتا.
نەچچە يىلدۇركى، زىيارىتىگە بارالمىدى. كۆڭلىنى ئارمان، نادا-
مەت ئۆرتەيدۇ. ئاللا نېسىپ قىلسا، ئەمدى ئاز قالدى، بىرەر
ھەپتىدە تاۋاپ ئەيلەپ كۆزلىرىگە سۈرتكۈسى.

ھەزرەتنى كۆرۈپ نۆكەرلەر ئوپۇل - توپۇل ئاتلىرىدىن
چۈشتى.

سۇلتانۇل ئارىپىدىن ئېگىز ئايۋاندا بىر مەزگىل سۈكۈت

ساقلاپ، خالايتقا نەزەر سالدى. كىشىلەر ئىچىدە ئەۋلىيا بوۋىنىڭ كارامەتلىرىنى مىڭ رەت ئاڭلىغان، لېكىن ئۆزىنى كۆرمىگەنلەر كۆپ ئىدى. ئۇلارنىڭ نەزىرىدە ئەۋلىيا، دىۋە قامەت، ساقىلى كۆك-سىڭە چۈشكەن، سەللىسى سېۋەتتەك، تونىنىڭ يەڭ ۋە ئېتەكلىرىدە گە ھەرخىل ئايەتلەر چېكىلگەن ھەيۋەتلىك بىر كىشى بولۇشى كېرەك ئىدى. ئەمما، ھەزرەت پۈتۈنلەي باشقىچە ئىدى. ئەنە ئۇ ئويچان كۆزلىرىنى تىكىپ كىشىلەرگە ياۋاش بېقىپ تۇرۇپتۇ. ئەڭگىنىدە ئاپئاق، ئاددىي يەكتەك، ئىنچىكە ئورالغان چاغراق سەل-سەل، ساقال - بۇرۇتلىرىمۇ بېجىرىم، بېلىدە زەڭگەر بەلباغ، جۇغمۇ كىچىك.

كىشىلەر ھەيرەت بىرىمىنى چىشلىدى. شۇنداق كىچىك تۇرق، تىك قامەت، خۇش سۈرەت بىر كىشىنىڭ ئەۋلىيا ئىكەنلىكى، دۇنيانىڭ تۆت تەرىپىدە توقسان مىڭ مۇرىتى بارلىقى، ھەتتا پادىشاھلارنىڭمۇ ئۇ كىشى بىلەن مەسلىھەتلىشىپ ئىش قىلىدىغانلىقى تەسەۋۋۇرغا سىغمايتتى. مەيدان ئېغىر گۈرۈلدىدى. بەزى كىشىلەر ئالاماننى ئىتتىرىپ، پېشايۋانسېرى ئىنتىلدى. شەيخ ئەتراپىغا قارىدى. ئوڭ تەرەپتە سوپى دانىشمەن بىلەن مەنسۇر خوجا، سولدا ھەكىم خوجا سۇلايمان بىلەن بابا ماچىننى كۆرۈپ، قولىنى كۆتۈردى. ئەتراپ تىنچلاندى. «بىسمىللاھىر رەھمانىر رەھىم!» دېدى ھەزرەت بوغۇق، يېقىملىق ئاۋازدا.

مەيداندىن گۈلدۈرلەپ سادا كەلدى:

«ئاللاھۇ ئەكبەر!»

«ئاللاھۇ ئەكبەر!»

— ئەي، ئەھلى مۆمىن! ئاراڭلاردا شاھابىددىن دەپ ئاتالمىش شەيخۇلرەئىسنى تونۇيدىغان مۇسۇلمان بولسا، مانا بۇ يەرگە چىقىپ گۇۋاھلىق بەرسۇن.

مەيدان ئېغىر سۈكۈتكە چۆمدى.

— ھېچكىم ئۇنى تونۇمايدۇ؟

— ياق! بىز ھەزرىتى سۇلتاننى تونۇيمىز! شەيخ شاھابىددىننى تونۇمايمىز، — دېگەن ۋارقىراشلار ئاڭلاندى.
— نېمىشقا تونۇمايسىلەر؟ مانا ئۇ كىشى، — شەيخ سول يېنىغا ئۇرۇلدى، — تەقسىر، مۇرىتلىرىڭىزغا ئۆزىڭىزنى بىر كۆرسىتىڭ...

شاھابىددىن ھەزرەتتىن بىر قەدەمچە كەينىدە تۇرغانىدى، تېپىرلىدى، خۇدۇكىسىرەپ خەلقنىڭ نەزىرىدىن قاچماقچى بولدى. بىراق، بابا ماچىنىڭ تۆمۈر پەنجىسىدىن قۇتۇلالمىدى. بابا ماچىن ئۇنى گەجگىسىدىن مەھكەم تۇتۇپ ئايۋاننىڭ لېۋىگە ئەكەلدى. كىشىلەر كۆك موۋۇت تون كىيىپ، بېلىنى ئىككى يەردىن باغلىغان قالماق سۈپەت كىشىگە ئەجەبلىنىپ قاراشتى. شەيخ بايقىدەك مۇلايىم ئاۋازدا خىتاب قىلدى:

— پەيغەمبەر ئەلەيھىسسالام جانابلىرى «ئەل كەززابۇ لەئۇمە-تى»^① دەپتۇرلەر. ئالدىڭلاردا تۇرغان ئاسىي بەندە بۇ ھەدىسنىڭ مەنىسىنى بىلمەسەيدۇ؟ بىلەتتى. ئەمما، رىئايە قىلمىدى. ئاللا-نىڭ غەزىپىدىن قورقماي يالغان سۆزلىدى. ھەق يولغا كىرگەن تالىبى ئىلىملەرنىڭ ھەقىقىنى يېگەن، ئۆزىنى تەڭداشسىز شەيخ چاغلاپ، بىھايالىق بىلەن ئۆزىگە ئۆزى پەتىۋا يېزىۋالغان، ئەھلى مۆمىننىڭ كۆزىنى بوياپ، رىياكارلىق قىلغان، نەپسى ھايۋاننى دەپ، ئاخىرەتنى ساتقان، ئۇنىڭ ئۈستىگە يۈزىنى قېلىن قىلىپ، ئەل ئىچىدە ھاجىلىق دوپپىسىنى كىيىپ كېرىلىپ يۈرگەن كىشى-نى قانداق ئادەم دېگىلى بولسۇن!

شاھابىددىن ھاجىنىڭ ئۈمىدى تۈتەككە ئايلاندى. «ئەھ، قېرىمۇ قوبۇلمىغان بېشىم، — دەپ ئۆزىنى قارغىدى ئىچىدە، — گۈمراھ بولمىساڭ، شۇ تەكەببۇر شەيخنىڭ ئالدىغا بويۇن ئېگىپ كېلەرمىدىڭ؟ ئەمدى نېمە بولدۇڭ؟ نامىئەمالىگىنى بىلمىگەنلەرمۇ بىلىۋالدىغان بولدى. ۋادەرخا، قايسى جىن ئوردى سېنى؟ ھەي، شاھابىددىن ھاجى، نېمىشقا كەلدىڭ بۇ يەرگە، نېمىشقىمۇ كەل-

① يالغانچى ئۈمىتىم ئەمەس. («ھەدىس»)

دىڭ؟ مانا ئەمدى خارلىق تۇپرىقىغا مىلىنىپ قارا يۈز بولدۇڭ،
« ھاجى ! »

ئەسلىدە ئۇنىڭ باشقا ئىلاجىمۇ يوق ئىدى. يالغان پەتىۋا
ئاشكارا بولغاچ، شاھابىددىن بىر يەردە تۇرالماي يۈرتمۇ يۈرت
تەمتىرەپ يۈردى. ئاۋۇ قاپاق باش دەرۋىشلەر ئۇنىڭ قىلمىشلىرىنى
يەتتە ئالەمگە يېيىپ ئۈلگۈرگەنىكەن. مەخسۇم قايسى كەنت، قىش-
لاق ياكى مەھەللىگە بارسا « ئۆزىگە ئۆزى ئىرشات يېزىپ، شەيخ
بولۇۋالغان كىشى سىز ئەمەسمۇ، تەقسىر؟ » دېيىشۋاتىدۇ. كىش-
قىلىپ، ئۇنىڭ ئىشلىرى يۈرۈشمىدى، نېسىۋىسى قىرقلدى.
بۇنىڭدىن كېيىن شاھابىددىن يا نامىنى ئۆزگەرتىپ ئەل تونۇمايدى-
غان يەرلەردە ئىستىقامەت قىلىشى، ياكى شەيخنىڭ ئالدىدا توۋا
قىلىپ، غەزىپى يانسا بىرەر مەسچىتنىڭ ئىماملىقىنى سورىشى
لازىم ئىدى. مەخسۇم ئىككىنچى يولنى تاللىدى. ئەمما، شەيخ ئۇنى
كەچۈرمىدى. ئەقەللىيسى ئىستىغپار ئېيتىشقىمۇ قويمىدى، ئەك-
سىچە ئاۋام خەلقنىڭ كۆزى ئالدىدا شەرمەندە قىلدى.

— ئەي، مۆمىنلەر! — ھەزرەتنىڭ تاۋۇشى يىراقتىن، گويا
سامادىن گۈمبۈزلەپ كەلگەندەك بولدى، — شەرىئىتى مۇستاپاغا
شەك كەلتۈرۈپ، بىراۋنىڭ ھەققىگە خىيانەت قىلغان، يالغان پەتە-
ۋا بىلەن كىشىلەرنىڭ رىزىقىغا چاڭ سالغان، ئىلىم ئېلىپ،
ئۇنىڭغا رىئايە قىلمىغان، مۇناپىق، نەپسانىيەتچى كىشىنىڭ جازا-
سى نە بولغاي؟

خالايق ھاۋاغا مۈشتىنى شىلتىپ شاۋقۇن سالدى. سەپ ئال-
دىدا تۇرغان ئۆلىمالاردىن بىرى « سازاىى قىلىنسۇن! » دەپ
ۋارقىرىدى.

— سازاىى قىلىنسۇن!

— ساقال - بۇرۇتى قىرىلسۇن!

— مەسچىتكە يولاتماسلىق كېرەك، بۇنداق نەپسى بۇزۇقنى!
شاھابىددىننىڭ ئۆتى يېرىلغۇدەك بولدى، جېنى ھەلقۇمغا
تەقىلدى. نەزىرىدە ھازىر، مۇشۇ يەردە قول - پۇتىنى باغلاپ

ساقال - بۇرۇتىنى قىرىپ تاشلايدىغاندەك، لاغىلىداپ تىتىرىدى.
— يالغان! — دېدى ئۇ خىرىلىداپ، — شەيخ يالغان سۆزلەۋا-
تىدۇ. مەن ئۇنىڭ ئېتىكىنى كۆرۈمگە سۈرتىمىدىم. شۇ سەۋەبتىن
مەندە قەستى بار.

شەيخ سول يېنىغا قاراپ «مۇسەپ!» دېدى كەسكىن. مەن-
سۇر خوجا قولىدىكى قۇرئاننى ئىككى قوللاپ شاھابىددىنغا تۇتتى.
— ئېلىڭ! — دېدى شەيخ ھاجىغا، — مانا شۇ كالامۇللانى
تۇتۇپ قەسەم ئىچىڭ! يالغان سۆزلىگەن بولسىڭىز سىزنى خۇدا
ئۆرسۈن، ئەگەر مەن يالغان سۆزلىگەن بولسام مېنى خۇدا
ئۆرسۈن!

شاھابىددىن ئىككىلەندى، ئەگەر قۇرئاننى تۇتۇپ قەسەم قىل-
مىسا، ھازىر ئېيتقان سۆزلىرى يالغانغا چىقارغىنى، ئۇنداق بولسا
راستتىنلا قول - پۇتىنى باغلاپ ساقىلىنى قىرىپ تاشلاشلىرى
مۈمكىن ئىدى. ھاجى مۇناپىقلىقنىڭ كەچۈرۈلمەس گۇناھ ئىكەنلى-
كىنى بىلىپ تۇرسىمۇ، قۇرئاننى قولغا ئالدى، ماڭلىغىغا سۈر-
كەپ سۆيىدى، كېيىن ئۇنى كۆكسىگە بېسىپ تۇرۇپ خالايققا
ئۆرۈلدى.

— مانا شۇ كالامۇللا بىلەن قەسەم ئىچىمەنكى، شەيخ مەندەك
بىر بىگۇناھ مۇمىن مۇسۇلمانغا تۆھمەت تېشىنى ياغدۇرۇپ تۇرۇپ-
تۇ. بىر يىل مۇقەددەم ماڭا ئۆز قوللىرى بىلەن شاھادەتنامە يېزىپ
بەرگەن ئىدىلەر، ئەمدى بولسا، ئاشۇ شاھادەتنامىدىن ھەم ئۆزىنىڭ
مۆھرىدىن تېشىنىپ، كەمىندەك مۇسۇلماننى كامىلغا بەتنام
قىلدى... ئەگەر يالغان سۆزلەۋاتقان بولسام...

كىشىلەر نەپەس ئالماي، ئاۋازى، پۈتۈن ۋۇجۇدى تىترەپ
قەسەم ئىچىۋاتقان ھاجىغا تىكىلىدىلەر. ئۇلار، «ئەجەب ھەزرىتى
سۇلتان بىر مۇسۇلمانغا تۆھمەت قىلسا...» دېگەن گۇماندىن ھەي-
ران ئىدى.

شەيخ بولسا، ھاجىنى بۇنچىلىك قىلىدۇ، دەپ ئويلىمىغاندە-
كى. ئەللىك يىلدۇركى، ئۇ تاڭەت - ئىبادەت بىلەن مەشغۇل،

«قۇرئان كەرىم» نى مىڭ رەت خەتمە قىلدى، ئەمما قۇرئاننى تۇتۇپ، يالغاننى راست دەپ قەسەم ئىچكەن قەسەمخورنى تۇنجى مەرتىۋە كۆرۈپ تۇرۇپتۇ.

شەيخ ياقىسىغا قولىنى سوزدى. «ئەستاغپۇرۇللا! ئەستاغپۇرۇللا!» دەپ ئىچىدە كەلىمە ئېيتتى. تىلىدا ئىستىغپار، دىلىدا ئۆزگە بىر ئايەت، ئۆزىگە بىر دۇئا...

— ئەگەر يالغان سۆزلەۋاتقان بولسام يەر بىلەن يەكسان بول-ساممۇ، ئاغزى - بۇرۇنۇم قىڭغىر كەتسىمۇ رازىمەن...

ھاجى قۇرئاننى سۆيۈپ، مەنسۇر خوجىغا ئۇزاتتى ۋە ھەزرەت تەرەپكە غالىبانە قاراپ قويدى - دە، ئىككى قەدەم نېرى بولدى. شەيخ ۋۇجۇدىدىكى يالغۇز ئۆزىگىلا مەلۇم بولغان روھىي قۇۋۋەتنى يىغىپ، ھاجىنىڭ كۆزلىرىگە قاتتىق تىكىلدى. شاھابىدىن چاپقىدەك بىر كەتكەندەك بولدى، كېيىن ئايۋاننىڭ چېتىگە قاراپ ماڭدى. شەيخ ئۆتكۈر نىگاھى بىلەن ھامان ئۇنىڭغا تىكىلىپ تۇراتتى. ھاجى «چاڭگىلىڭدىن ئامان - ئېسەن قۇتۇلدۇم، ئەمدى قانداق قىلار-سەن؟» دېگەندەك، مەمنۇن ھىجايىدى. ئۇ ئۇزۇنچاق ئايۋاننىڭ چېتىگە باردى ۋە «بىسىمىللا!» دەپ پەلەمپەيدىن چۈشۈشكە تەمىشلەيدى.

شەيخنىڭ قارامتۇل يۈزى سۈرلۈك تۇس ئالدى، لەۋلىرى بىلىنەر - بىلىنمەس قىمىرلاپ، پېشانىسىدە تەر تامچىلىرى كۆرۈنىدۇ.

ئايۋان ئىككى گەزچە كېلەتتى. ھاجى ئۈچ پەلەمپەيدىن چۈ-شۈپ، تۈتىنچىسىگە كەلگەندە قېقىلىپ كەتتى - دە، ئۈچ دومىلاپ يەسكە چۈشتى.

خالايق يەردە دادلاپ ياتقان ھاجىغا ئەمەس، ئارقىسىغا ئۆرۈ-لۈپ ئىچكىرىگە كىرىپ كېتىۋاتقان ھەزرىتى سۇلتانغا ئەيمىنىپ قاراشتى.

شاھابىدىن ھاجىنىڭ قولى سۇنغان، جاۋغىيى چىقىپ، ئاغ-زى قىڭغىيىپ قالغانىدى.

مەنسۇرخوجا بىلەن ھەكىم سۇلايمان شەيخنىڭ كەينىدىن ماڭدى. سۈپى دانىشمەن خالاقتا ئىككى ئېغىز سۆز قىلدى:

— سۇلتانۇل ئارپىن ھەزرەتلىرىنىڭ سىلەرگە ئېيتىدىغان ۋەسىيەتلىرى بار ئىدى. ئەيسۇسكى ۋەزىيەت بۇنداق بولۇپ قالدى. ئاللا نېسىپ قىلسا، رەببىيەئەۋۋەلنىڭ ئىككىنچى ھەپتىسى ھەز-رەت مەككەئى مۇكەررەمگە ئاتلانغۇسى. سەپەردىن بۇرۇن يەنە كۆ-رۈشۈپ، شەيخىمىزنىڭ ئەمرىمەرۇپلىرىنى ئاڭلىغايىلەر، قېنى ئامىن، ياراتقان ئىگم ھەر بىر مۆمىن بەندىسىنى ئىماندىن ئايرىم-سۇن، بالا - قازادىن ساقلىسۇن.

خالاقتىق دەرھال دۇئاغا قوشۇلدى. كىشىلەر تارقىلىشقا باشلىدى. ئۇلارنىڭ ئارىسىدا كامال قارا بىلەن نىزامىددىن خۇشرۇي-مۇ بار ئىدى. ئۇلار تەشۋىشتە قالغان كىشىلەرگە قوشۇلۇپ، ئۆزئارا سۆزگە چۈشتى:

— كامال، يامان بولدى - ھە؟

— شۇنداق، يامان بولدى، خۇشرۇي، توڭگۇزغا يەم بولغۇر ھاجى، يالغان سۆزلەپ، تىترەپ تۇرغۇچە، توۋا قىلدىم دەپ قۇتۇلمايدۇ؟

— شۇنى دېمەيدىغان، سۇلتان بىلەن ئېلىشىپ بولامدۇ؟ ئاتام رەھمەتلىك دەيتتى، شەيخ بوۋا «كەچۈرمىەن، لېكىن كەچ ئۆرمىەن» دەر ئىكەنلەر.

— بۇ نېمە دېگىنى، خۇشرۇي؟

— ھەي ئوقۇمىغان، سەن گۇناھ قىلساڭ ئۇ بىر كەچۈرىدۇ، ئىككى كەچۈرىدۇ... ئەمما ئۈچىنچىسىدە ئاۋۇ ھاجىدەك بولسەن، دېمەكچى، قارىۋاي، كۆردۈڭمۇ، قۇرئاننى پەش قىلغىنى ئۈچۈن قولى سۇندى، يالغان سۆزلىگىنى ئۈچۈن ئېغىزى قىڭغىيىپ قالدى.

— بولدى قىل، ئۇنىڭغا پەقەت ئىتلا ئوخشىسۇن.

خۇشرۇي دوستى بىلەن چېقىشتى:

— بەزىدە سەنمۇ يالغان سۆزلەپ قويسەن.

— قاچان يالغان سۆزلىدىم؟

— قايسى كۈنى خوتۇنۇڭغا «سەندىن باشقىسىنى دېسەم، تىلىم

كۆيسۇن» دەپ قەسەم ئىچكىنىڭچۇ، قارىۋاي؟

— بۇ دېگەن باشقا گەپ. شۇنىڭدىن بېرى خوتۇن يىپەكتەك

بولۇپ كەتتى. يۈر، كۈن پېتىشتىن بۇرۇن يولغا چىقىۋالايلى.

تېخى بازاردىن بالىلارغا ئۇنى - بۇنى ھەم ئېلىشىمىز كېرەك.

ئىككى دوست بازارغا قاراپ ماڭدى.



2. يىغلىما، ئانا

جەننەت — ئانىلارنىڭ ئايىغى ئاستىدىدۇر.

— ھەدىس

ھىجرىيە 541 - يىل رەبىئەلئەۋۋەلنىڭ ئون ئۈچىنچىسى. پەيشەنبە. ياز ئاخىرلىشىپ سۈنئىيە كىرگەن. يېرىم كېچە. شە-ھەر شېرىن ئۇيقۇدا. شەيخ كىتاب ئوقۇپ ئولتۇرغانىدى، كۆزلىرى چارچاپ كىتابنى ياپتى، يۈزىگە پاتىمە تارتىپ ئورنىدىن تۇردى، يەڭگىل كىيىپ تاشقىرىغا قاراپ ماڭدى. ياتاق ئۆيىنىڭ ئىشىكى ئالدىدىن ئۆتۈۋاتقاندا رۇقىيەبۇۋىگە دۇچ كەلدى. رەپىقىسى بېشىنى ئېگىپ تۇراتتى.

— ئاتىسى، بىرەر خىزمەت بارمىدى؟

— بەھۇزۇر دەم ئېلىۋېرىڭ، تېخى سۈبھىگە خېلى بار. سەيلە قىلغۇم كەلدى.

رۇقىيەبۇۋى ئېرىنىڭ ئارقىسىدىن مەيۇس قاراپ قالدى. ئۇ جۈپتى ھالالىغا مىننەتسىز خىزمەت قىلىشنى ئۆزى ئۈچۈن ساۋاب دەپ بىلىدىغان ئاقىلە، زېرەك ئاياللار تائىپىسىدىن ئىدى. بىراق... مانا خۇداغا شۈكۈر، شەيخ بىلەن بىر ياستۇققا باش قويغىلى يىگىرمە يىل بولۇپتۇ. ئەنە شۇ يىگىرمە يىلدىن بېرى شەيخ ئۇنىڭغا ئانىلىق خىزمىتىدىن بۆلەك ۋەزىپىنى راۋا كۆرمىدى.

شەيخنىڭ ئۆمرى مەسچىت خانىقاسىدا خەلىپىلەر، مۇرىتلار ئارىسىدا ئۆتەتتۇ، ئۆيىگىمۇ تۈنىگىلى گاھى - گاھىدا كېلىدۇ. مۇساپىرچىلىقتا ئۆز ئىشىنى ئۆزى قىلىپ ئۆگىنىپ كەتكەنمۇ قانداق، كىيىملىرىنى ئۆزى يامايدۇ، يۇيۇش، تۈگمە قاداش ئىش-لىرىنى ئەتراپىدىكى كىشىلەرگە ئوخشاشلا ئۆزى قىلىدۇ. رۇقىيە-بۇۋى ئىككى قىز بىلەن بىر ئوغۇلنى باغرىغا بېسىپ، مەسچىتنىڭ يېنىدىكى ئۈچ ئېغىز ئۆيدىن ئىبارەت تارغىغا ھويلىدا ئەل قاتارى ئوتتۇرا ھال ياشاپ كەلمەكتە.

ھەزرەت ھويلىغا چىقتى. ھويلىدىن گۈپ قىلىپ رەيھاننىڭ ھىدى كەلدى. مۇزەك ھاۋا ئۇنىڭ كۆكسىگە ئۇرۇلدى، روھى ياپراپ كەتتى. ئۇ كىچىككەنە ئىشىكنى ئاستا ئېچىپ بوسۇغىدىن ئاتلىدى. شەيخنىڭ ئۆيى شەھەرنىڭ دۆڭرەك قىسمىدا، قەلئە سې-پىلىغا يېقىن ئىدى. ھەزرەت ھاۋادىن مەست بولۇپ، بىر لەھزە تۇرۇپ قالدى. ئاسمان چېچەكلىرى — يۇلتۇزلار ئۆزئارا كۆز قىسىشىپ، گويا شۇبىرلىشىۋاتقاندەك ئىدى، تولۇن ئاي بولسا ماھىر ناۋايىنىڭ قولىدىن چىققان يۇپقا ئاندەك يالتىرايتتى.

شەيخ مەسچىتنىڭ سىرتىغا ئۆتتى. ئۇزۇن، كەڭ شوتىنىڭ ئالدىغا بېرىپ، بىردەم ئويلىنىپ تۇردى - دە، «بىسىمىلا!» دەپ ئۆگزىگە چىقىشقا باشلىدى. ئۇ ئەزەلدىن مەسچىتنىڭ ئۆگزىسىگە چىقىمىغانىدى. بۇ نۆۋەت كۆڭۈل رايىغا قارشىلىق قىلالمىدى. شەھەرگە ئۈستىدىن نەزەر سېلىشنى، كۆزلىرى تالغۇچە بې-قىشنى خالاپ قالدى. ئېھتىمال بۇ ئۇنىڭ ئاخىرقى نەزىرىدۇر، ئېھتىمال...

ئۆگزىگە چىقتى. ئۆگزە سەل سالقىنراق ئىكەن، تېنى شۇر-كۈندى. ئۇنىڭغا ئاسمان يېقىنلاپ قالغاندەك، يۇلتۇزلارغىمۇ قول سوزسا يەتكۈدەك، پەلەك بولسا بېشىغا سايە تاشلاپ تۇرغاندەك تۇيۇلدى. شەيخ ئەتراپقا باقتى، يەسىدىكى ئەڭ ئېگىز ئىمارەت مانا شۇ مەسچىتى سۇلتانىيە ئىدى. شەھەر گويا بىر ئەزىم پەتنۇس ئۈستىدە تۇرغاندەك ئېنىق كۆزگە تاشلىناتتى. كۈنگۈرلىك قەلئە

سېپىللىرى، قاراخانىيلار سۇلالىسىنىڭ ئانا يېڭى بۇغراخان قۇر-
دۇرغان مەدرىسە، بازار ئاملىرى، مۇساپىرخانىلار، بىر - بىرىگە
تۇتىشىپ كەتكەن پاكار ئۆيلەر، ئاندا - ساندا ئۇچرايدىغان باغلار،
كۆللەر... ھەممىسى پەستە ئىدى. ئەنە، باش قوۋۇقنىڭ ئالدىدا
دەرۋازىنىڭ ئېچىلىشىنى كۈتۈپ ياتقان مۇساپىرلار، كىمدۇر ھار-
ۋىدا چاپىنىغا ئورنىنىپ ئۇخلاپ يېتىپتۇ. باشقىلار ئاتلىرىنى،
ئېشەكلىرىنى باغلاپ قويۇپ قارار يەردە بېشىنى ساڭگىلاتقانچە
مۈگدەشمەكتە.

شەيخ كۈنپېتىشقا ئۆرۈلدى. شىرىلداپ قىبلە شامىلى ئەستى.
بۇ ئۇنىڭغا ياخشىلىقنىڭ ئالامىتى بولۇپ تۈيۈلدى. ئۇ ئۆزىنى
مەسچىتنىڭ ئۆگزىسىدە ئەمەس، ئەراپات تېغىدا تۇرغاندەك ھېس
قىلدى.

يۇلتۇز ئۆچتى. كىچىك بىر يۇلتۇز يالقۇنغا ئايلىنىپ، ھاۋانى
ئالتۇن يايىدەك تىلىپ ئۆتتى. بۇ ھالەتنى شەيخ ئۆزىگە قىياس
قىلىپ تەبىرلىدى. نۇرلۇق سىزىق پەلەكتىن ۋۇجۇدىغا كۆچتى.
كۆكسى تىترەپ، ئۈستىدىكى ئەنە شۇ قۇببەتۈل ئاسمان كەبى
مەۋھۇم ۋە چەكسىز خىيالغا غەرق بولدى، قىبلىگە قاراپ تۇرۇپ
مۇناجات قىلدى: «پەرۋەردىگارى ئالەم ئىنايەت ئەيلەپ يول بەرسە،
بۈگۈن مەككەنى مۇكەررەمە سىرى ئاتلانغايىمىز. نېسىپ قىلسا،
ھەجەرۇل ئەسۋەتنى كۆزگە سۈرتۈپ، يەنە يۇرتقا قايتارمىز. مۇبادا
بىر سىقىم تۇپرىقىمىز يات ئەللەردە بۇيرۇلغان بولسا، نە چارە،
ياراتقانىنىڭ ئىرادىسى... قايتىپ سىزنى كۆرەلمىسەك رازى بولۇڭ،
ئاتا يۇرت ئاسمىنى! غەربىلارنىڭ كۆز يېشىدەك پارلىغان يۇلتۇز-
لار، سىلەرمۇ بىزدىن رازى بولۇڭلار. كېچىلىرى ئازغان يولۇچى-
لارنىڭ يولىنى يورۇتقۇچى ئاسمان - پەلەك، رازى بولۇڭ! ئۇزاق
ئۆتمەي يۈز كۆرسىتىدىغان قۇياش، سىز تىرىكلىكنىڭ سەۋەبچى-
سى، كۈللى بارلىقنىڭ ئۆمرىنى داۋام ئەتكۈچىدۇرسىز، ئاتىشىش
بىر يىل بۆشۈك كەبى مۇرەببىلىك قىلغىنىڭىز ئۈچۈن رازى بو-
لۇڭ! ئېرىقلار، سىزلەردىن ئىچكەن سۇ ئۈچۈن رازى بولۇڭلار!

دەرەخلەر، سىلەردىن تېتىغان شېرىن مېۋىلەر ئۈچۈن رازى بولۇڭ-
لار! شاماللار، غەمكىن چاغلاردا يۈز - كۆزلىرىمنى سىيپاپ
تەسەللى بەردىڭىزلەر، گۈللەر، چېچەكلەر، سىلەر دىمىغىمنى
خۇشبۇي ھىدلارغا تولدۇردۇڭلار، باغرىمغا جەننەت نەپسىنى ئاتا
قىلىڭلار، سىلەرمۇ رازى بولۇڭلار! ئەي ئەزىم سەيھۇن، سېنى
بېھىشت دەريا دېيىشىدۇ، چۈچۈك سۈيۈڭدە قايتا يۈز چاپقاش
نېسىپ قىلسۇن. دانالارنىڭ دەردىدەك ۋەزىمىن تاغلار، مىسكىن
مۇساپىرنىڭ خىيالىدەك پايانسىز سەھرالار، ئاۋات كەنتلەر، ئا-
ۋۇللار، سىلەرمۇ رازى بولۇڭلار! قۇل خوجا ئەھمەد يەسسەۋى
ئائىلىق بىر ئۆمىتىم بار ئىدى، تىلى ئۆتكۈر، كۆزى نەملىك،
دىلى غەملىك خاكسار ئىدى، دەپ ياد ئەيلىگەيسىز! تاكى كۆزۈم
ئوچۇق ئىكەن، مەنمۇ سىلەرنى دۇئا بىرلە ياد ئەتكەيمەن. رازى
بولۇڭلار، ھەممىڭلار رازى بولۇڭلار...»

ھەزرەتنىڭ كۆڭلى بوشاپ قالغاندەك بولدى، ئەمما روھى
روشنلىشىپ قالدى، تۆت تەرىپىگە ئۆرۈلۈپ ھامان غەپلەت ئۇيقۇ-
سىدا ياتقان شەھەرگە قايتا - قايتا باقتى، گويىا شۇ بېقىشتا شەھەر
بىلەن ئۇنسۇر ۋىدالاشتى، كېيىن ئالدىرىماي پەسكە چۈشۈشكە
باشلىدى، مەسچىتكە كىرمەكچى بولدى، ئەمما رۇقىيەبۇۋىنى ئەس-
لەپ ئۆيىگە بۇرۇلدى.

رۇقىيەبۇۋى يېنىپ ئاخىرلىشىپ قالغان خىرە شامنىڭ ئالدى-
دا پەدەرىنى ئويلاپ، ئېڭىكىنى تاپىنىپ ئولتۇراتتى، سىرتتىن
كەلگەن ئاياغ تۇنىشىنى ئاڭلاپ ئىلدام قوزغالدى. ھەزرەت ئۇندى-
مەي خاس خانىسىغا كىردى. رۇقىيەبۇۋى ئۇنىڭغا ئەگەشتى. شەيخ
مېھرابنىڭ يېنىغا ئولتۇردى. رۇقىيەبۇۋى تەكچىدىكى چوڭ شام-
داننى ياقىتى. «بىرەر خىزمەت بارمۇ» دېگەندەك رومىلىنىڭ ئۇچى-
نى چىشلەپ ئىتائەتمەنلىك بىلەن كۈتۈپ تۇردى.

— نان بىلەن سۇ كەلتۈرۈڭ، ئانىسى، — دېدى شەيخ.
رۇقىيەبۇۋى ئېرىنىڭ ئالدىغا بۆز داستىخاننى سالدى، نېرىقى ئۆي-
دىن ئىككى نان، بىر ئايلاق سۇ ئېلىپ كىردى.

— ئولتۇرۇڭ، ئانىسى، — دېدى شەيخ، — سىزگە ئىككى ئېغىز گەپ بار.

رۇقىيەبۇۋىنىڭ يۈرىكى جىغىلداپ كەتتى ۋە ئاستا يۈكۈنۈپ ئولتۇردى. نەزىرىدە ئېرىدىن شۇ كەمگىچە ئاڭلىمىغان قالتىس بىر گەپنى ئاڭلايدىغاندەك چۆچۈدى. شەيخنىڭ ئويچان يۈزىگە ئەيمىنىپ-قىنا لەپىيدە بىر نەزەر سالدى.

شەيخ ئاياق بىلەن ئاننى ئولتۇرغىراق سۈردى، يەردىن كۆز ئۈزمەي مۇڭلىنىپ ئولتۇرغان رۇقىيەبۇۋىگە قاراپ ئاستا دېدى: — ئانىسى، مەن سىزدىن رازىلىق سورىماقچىمەن. ئاللا

نىيىتىمىزگە يەتكۈزسە، بۈگۈن يولغا چىققايمىز. سىزدىن يوشۇر-مايمەن، يول يىراق، بېرىش - كېلىش ئارىسىدا بىر يىل ئۆتىدۇ. ئىنشائاللا، پەرزىنى ئادا قىلىپ، يەنە مۇشۇ داستاننىڭ يېنىغا قايتقايمىز، دېگەن ئۈمىدىتمەن. لېكىن، ئىنسان بالىسى ئەتە نېمە بولۇشىنى بىلمەيدۇ. بۇ قۇتلۇق نەپەس بارچىمىزگە ئامانەتتۇر. مۇبادا قازايمىز يېتىپ... بۇ تۇپراقنى قايتا كۆرۈش نېسىپ قىلىمى-سا، رازى بولۇڭ، ئانىسى...

رۇقىيەبۇۋى پىخىلداپ يىغلىدى.

— كۆز يېشى قىلماڭ، كۆز يېشىنى كېيىنگە قويۇڭ.

رۇقىيەبۇۋى دەرھال كۆزلىرىنى سۈرتتى.

— يىگىرمە يىلدىن بېرى بىمىننەت خىزمەت قىلىدىڭىز. چەك-كەن زەخمەتلىرىڭىزگە رازى بولۇڭ. قوللىڭىزنى ئۆكسۈتكەن بول-سام ئۆزرە، بەزىدە قاتتىق - قۇرۇق سۆزلەپ قويدۇم، ئۈنىمۇ كەچۈرۈڭ، ئانىسى. مەن سىزدىن رازىمەن، سىز ھەم مەندىن رازى بولۇڭ. قىيامەت كۈنى يورۇق يۈز بىلەن دىدار كۆرۈش-كەيمىز.

رۇقىيەبۇۋىنىڭ بېشى ئېگىلىپ، تىزغا تېگەي دېدى. ئېرى-نىڭ ئۈگەتكىنىنى ئۇنتۇپ، ئۈنىسىز يىغلاشقا باشلىدى.

— مەن مىڭ مەرتە رازىمەن، شەيخىم... سىزمۇ رازى

بولۇڭ...

ھەزرەتنىڭ يەنە بىر گېپى بار ئىدى. ئۇنى ئېيتسا رۇقىيەبۇ-
ۋىنىڭ رازى بولمايدىغانلىقىنى بىلىدۇ. بۇ ئىشنىڭ ئايالىنىڭ مەھ-
زۇن كۆڭلىنى بەتتەر ۋەيران قىلىدىغانلىقىنى سېزىپ تۇرۇپتۇ،
بىراق بەربىر ئېيتىشقا جەزم قىلدى.

— ئانىسى، مەن ئىبراھىمنىمۇ ھەجگە بىرگە ئېلىپ بارسام
دەپ نىيەت قىلىۋىدىم... ئەلۋەتتە سىز رازى بولىسىڭىز.
رۇقىيەبۇۋىنىڭ يۈرىكى پارە بولدى. ئۇ شەيخ تەرەپكە قول
سوزۇپ موڭگىدە يىقىلدى، ئېرىنىڭ ئېتىكىنى مەھكەم تۇتۇپ
ھۆركىرەپ يىغلىدى.

— مېنى يالغۇزۇمدىن جۇدا قىلماڭ، شەيخىم! مەن شور
پېشانىگە رەھىم قىلىڭ!... بىر يولى ئىككىڭلاردىن ئايرىلسام...
ئىككىلا قولۇم كېسىلمەسمۇ؟ بىز ھەقىقىتىگە دۇئا قىلىپ ئولتۇ-
رايلى. ئاللا يولىڭىزنى راۋان قىلسۇن. يالغۇز ئوغلۇمنى قويۇپ
كېتىڭ، شەيخىم...

— يىغلىماڭ، ئىبراھىم يېنىڭىزدا بولىدۇ، — دېدى ھەز-
رەت. بىر زەئىپەنى ئىككى قىز بىلەن تاشلاپ كېتىش ئائىنىسايلىق
ئىدى. شەيخ خاتا ئويلىغانلىقىنى بىلدى.

رۇقىيەبۇۋى بېشىنى كۆتۈردى، يۈز - كۆزىنى سۈرتۈپ،
ئاياقتىكى سۇدىن ئوتلىدى، كۆڭلى بېسىلغاندەك بولدى. ئۇ ئېرى-
نىڭ مېجەزىنى ئوبدان بىلىدۇ. كەم سۆز، ئەمما كەسكىن، بىر
ئىشنى ئېيتتىمۇ بولدى، ئېيتقىنىنى قىلىدۇ. شەيخنىڭ سۆزى،
ئەزىمى - قارارى مۇھاكىمە قىلىنمايدۇ، ئۇ پەرز بولمىسىمۇ،
ۋاجىپ ئىدى.

ھەزرەت بىر ناننى ئېلىپ ئىككىگە بۆلدى، يېرىمنى رۇقىيە-
بۇۋىنىڭ ئالدىغا قويدى.

— مەن ئۇلۇشۇمنى ئېلىپ كەتكەيمەن. بۇنى سىز ئاسراڭ.
ئامان - ئېسەن قايتىپ كەلسەم، ئىككى يېرىمنى بىرلەشتۈرگەي-
مىز. ئاللا ھەركىمنىڭ رىزقىنى پۈتۈن قىلسۇن. ئامىن!
شەيخ سۇدىن بىر ئوتلاپ، ئاياقنى ئورنىغا قويدى - دە،

ئورنىدىن تۇردى.

— بىز قايتقۇچە سىلەر ئىسپىچاپتا ئىستىقامەت قىلىڭلار،
تۇغۇلغان يەر دۇرۇسراق، — دېدى ئۇ كۆڭلى بوشاپ.

رۇقىيە بۇۋى ئىسپىچاپلىق مۇسا شەيخ دېگەن كىشىنىڭ كەنجى
قىزى ئىدى. ھەزرىتى سۇلتان «بىر يىلغىچە ئۆيدە بولالمايدىغانلىق-
قىمىز ئۈچۈن، بۇلار تۇرمۇش زەخمىتىنى چەكمىسۇن» دېگەن
خىيالدا ئائىلىسىنى قەيناتىسىنىڭ ئالدىغا تاپشۇرۇپ
كەتمەكچىدى.

رۇقىيە بۇۋىنىڭ كۆز يېشىدىن كۆپچۈپ كەتكەن يۈزىگە قان
يۈگۈردى.

شەيخ مەسچىتكە چىقىپ كەتتى. مەسچىت ئىچى يورۇق،
خەلىپە ۋە مۇرىتلار سەپەر تەييارلىقىنى قىلىۋاتاتتى.

مەزىنىنىڭ ئەزىنى ياڭرىشى بىلەن شەھەرنىڭ تۆت قوۋۇقى
باراۋەر ئېچىلدى. ھەزرىتى سۇلتاننى ھەجگە ئۇزاتماقچى بولۇپ
كەلگەن كىشىلەر يوپۇرۇلۇپ ئىچكىرى كىردى.

تاڭ ئاتتى. قەدىمىي يەسىنىڭ مەشھۇر ئاق تېرەكلىرىنىڭ
ئۈچىدا يىپەك نۇر ئوينىتتى. شەھەر ئادەم بىلەن تولغان بولۇپ،
ھەممىسى مەسچىتى سۇلتانىيە تەرەپكە ئاقاتتى.

رابطىسىمۇ ئادەم كۆپ، مۇساپىر خانلار، كارۋان سارايلارمۇ ئا-
دەم بىلەن تولغان. سېپىلنىڭ كەينىدە ئاتلار كىشىنىدۇ، قېچىرلار

يۇلقۇنىدۇ، نار تۆگىلەرنىڭ پۇشقۇرۇقى ئاڭلىنىدۇ. يەسىنى يەس-
سى بولۇپ ئېھتىمال بۇنچىلىك تەۋرەشنى كۆرمىگەندۇر. قاراتاغ

ئېتىكىدىكى قىشلاقلاردىن، دەشتى قىپچاق يايلاقلىرىدىن، سەيھۇن
بويلىرىدىن، ھەتتا ئەڭ چەت يېڭىكەنت شەھەرلىرىدىن توپ - توپ

بولۇشۇپ ئوۋچى، قويچى، كاسىپ، تىجارەتچى ۋە دېھقانلار كەل-
مەكتە. بىراۋىنىڭ تىلىدا دۇئايى خەير، بىراۋىنىڭ دىلىدا ئېھرام

باغلاش نىيىتى يەنە ھەج ئۈچۈن زاكات ئايرىپ ساۋاب ئىزلىگەنلەر،
شەيخ ھەزرەت مەرھۇمەت قىلىپ بىزنىمۇ ئالغاچ كېتەرمىكىن

دېگەن ئۈمىدۋار كىشىلەرمۇ يوق ئەمەس.

كۈن نەيزە بويى كۆتۈرۈلدى. ئەل - ئۇلۇس بىلەن خوشلىد-
شش ۋاقتى بولغانىدى. ھەزرەت خەلىپىلىرى، ئۆلىما، مۇرىتلىد-
رىنىڭ ھەمراھلىقىدا مەسچىتنىڭ ئايۋىنىغا چىقتى. خالايق تونۇ-
گۈنىكىدىن ئون ھەسسە كۆپ ئىدى. مەيدانغا سىغمىغانلار ئەتراپتىد-
كى ئۆيلەرنىڭ تېمىغا، قەلئە ئۈستىگە چىقىپ، سۇلتانۇل ئارپىنىد-
نىڭ ۋەزىنى ئاڭلاشقا تەشنا بولۇپ تۇرۇشاتتى.

شەيخ كىرىپك قاقماي مۆلدۈرلەپ تۇرغان قارا كۆزلەرگە بىد-
قىپ بىر لەھزە خىيالغا پاتتى: «بۇلار نېمە ئىستەيدۇ؟ يەنە ئەمەرد-
مەرۇپقا ئۈندەمدۇ؟ ئەمىرمەرۇپ، پەند - نەسىھەت بىلەن يامان
كىشى ياخشىغا ئايلانسا، دۇنيادا ئوغرى - كاززاپ، زىناكار، ئاچ
كۆزلەر قالماس ئىدى. نە ئىلاج، چىقمىغان جاندا ئۈمىد بار،
دېگەن گەپ بار. تامچە تاشنى تېشەرمىش. ئەجەبىسا، بۇ ئازغىنا
پەند - نەسىھەتتىمىز مىڭ قۇلاقنىڭ بىرىدە توختاپ ئىجابەت
بولسا؟»

ھەر قېتىم ۋەز ئېيتقاندا شەيخنىڭ كۆكسىدە ئوتلۇق بىر
ئىلھام پەيدا بولاتتى. ھازىرمۇ ئەنە شۇنداق ئىلھام تاشقىنىدىن دىلى
پارتلاپ سۆز باشلىدى:

— بۇرادەرلىرىم! ئاراڭلاردا ئۆكسۈگەنلەرنى كۆرۈپ تۇرۇپ-
تىمەن. ئۇلار بەلكىم، بىزمۇ مەككەنى مۇكەررەمەگە بېرىپ ساۋاب-
قا نائىل بولساق، دەپ ئۆرتىنىۋاتقاندۇر. بۇنداق ئۆرتىنىش ھاجەت
ئەمەس. ھەج پەرزىدۇر. چۈنكى، ھەق مۇستاپا: «ئاللاتائالا كۆرۈ-
نۈشۈڭلارغا ئەمەس، قەلبىڭلارغا ۋە ئەمەللىرىڭلارغا قارايدۇ» دې-
گەن. جەننەتنىڭ بەدىلى مەككە يولىدا ئەمەس، ھەربىر بەندىنىڭ
مانا بۇ يېرىدە، پاك قەلبىدە. بەزىبىر گۇمراھلار بار، پەرزەنتلىد-
رىنىڭ رىزقىنى قىيىپ، يېمەي - ئىچمەي ھەجگە خىراجەت يىغىد-
دۇ. بۇنداق يول بىلەن يىغىلغان خىراجەت ھەجگە راۋا ئەمەستۇر.
ئەھلى ئايال، بالا - چاقا، قولۇم - قوشنا، مىسكىن - پېقىرلەر-
نىڭ ھەققىنى سەرپ قىلىپ ساۋاب تاپمەن دېگەن كىشىگە ئاللاننىڭ
لەنتى بولسۇن! كۆڭلى سۇنۇق غېرىبىنىڭ كۆڭلىنى كۆتۈرۈڭ،

خەير - ئېھسان قىلىڭ، مۇساپىرغا ياردەم قىلىڭ، يېتىمنىڭ بېشىنى سىلاڭ، بىراۋغا زۇلۇم قىلماڭ، بىراۋنىڭ دىلىنى ئاغرىت. ماڭ، ئېرىق كولاپ، كۆچەت تىكىڭ، قولىڭزدىن كەلسە نادانغا ئىلىم ئۆگەتسىڭ، مۆمىن، قايىل ئەۋلاد تەربىيەلەڭ... ئەنە شۇنىڭدا جەننەتنىڭ دەرۋازىسى سىزگە ئېچىلغاي.

ئېھرام باغلىيالىمىدۇق دەپ ئۆكسۈنمەڭلار، ئەراپات تېغىنى ئايلىنىپ، ئېھرام باغلاپ قايتقان تىلى باشقا، دىلى باشقا مۇناپىق. لارنى كۆپ كۆردۈك. ئۇلار يالغان تاۋاپلىرىنى پۈچەك پۇلغا ساتىدۇ. بىرى، قازى مەن، دېدى، بىرى، مۇيتى مەن، دېدى، بىرى، ئىمام مەن دېدى، بىرى، ھاكىم مەن، دېدى. لېكىن، ھارامدىن ھەزەر قىلىمدى. ئاللاھتىن قورقىمىدى، بەندىدىن ئۇيالىمىدى. ئەنە شۇلارمۇ ھاجىلىق دوپپىسىنى كىيگەن، ئېشەكنىڭ بېلىگە ئېھرام باغلاپ، ھاجىلىق دوپپىسىنى كىيىدۈرگەن بىلەن ئېشەك يەنىلا ئېشەكتۇر، ھەرگىز ئىنسانغا ئايلىنماس.

پەخرىي ئالەم مۇھەممەد سەللەللاھۇ ئەلەيھى ۋەسەللەم: ئا-دەملەر ئارىسىدا ئالتە خىل تائىپىدىن باردۇركى، ئۇلار تاڭلا مەھ-شەردىن بۇرۇن دوزاخ ئوتىدا كۆيگەي، دەپ بېشارەت قىلغان. بۇ تائىپە جۈملىسىگە زۇلۇم قىلغان ھاكىم، كىشىلەرنى بىر - بىرى بىلەن دۈشمەن قىلغۇچى پىتىنخور، تەكەببۇر رەھبەر، خىيانەتكار تىجارەتچى، پاراغەتكە بېرىلگەن نادان ۋە ھەسەتخور ئالىم كىرىدۇ. بەس، ئەي مۆمىنلەر، دۇئايى قارغىشتىن ھەزەر قىلىڭلار. دۇئايى قارغىشتىن قورقماي غەپلەتتە قالغان ئاسىيلار ئۇنتۇمىسۇنكى، ئاتا - ئانىنىڭ پەرزەنتىنى قارغاپ قىلغان دۇئاسى، مۇساپىرنىڭ تىلىكى ۋە مەزلۇمنىڭ مۇناجىتى راۋا بولغاي.

مەيلى ۋەسىيەت دەڭلار، مەيلى نەسىھەت دەڭلار، سىلەرگە ئېيتىدىغان ئاخىرقى سۆزۈم شۇكى، تەنگە ئۆلۈم يەتمەستىن بۇرۇن ياخشىلىق ئۇرۇقىنى تىكىڭلار، ياخشىلىقتىن نېمە يامانلىق كۆر-دوڭلار، يامانلىقتىن قانداق ياخشىلىق تاپتىڭلار؟

قۇل خوجا ئەھمەد، يامانلارنىڭ يامانىسەن،
بارچە بۇغداي، ئەل تۇتمىغان سامانى سەن...

ھاسىلكالام، ۋەسسالام!
ھەزرەت يۈزىگە پاتىھە تارتتى. كىشىلەر ئۇنىڭغا ئەگىشىپ،
تەكبىر ئېيتىپ، يۇقىرى ئاۋازدا دۇئا قىلدى. شۇ چاغدا ئوتتۇردى-
دىراق تۇرغان بىر ئايال بالىسىنىڭ يەلكىسىدىن تۇتتى:
— بار، بالام، شەيخ بوۋاڭنىڭ ئايىغىغا باش قوي. ئاتامنى
قويۇپ كېتىڭ، دەپ يىغلا، رەھىم قىلسا ئەجەب ئەمەس، بار،
بالام...

يەتتە - سەككىز ياشلاردىكى ئالتۇن كىيگەن بالا ئىككىلىنىپ-
راق كىشىلەر ئارىسىدىن چىقتى، ئايۋاننىڭ لېۋىگە بېرىپ، ئارقى-
سىغا ياندى. ئايالنىڭ ئۈنلۈك ئاۋازى ئاڭلاندى:
— ئۇيالىما، بالام، دەردىڭنى ئېيت، پىرىم سېنى قوللايدۇ.
شەيخ خالايتىنىڭ ئىچىدىن كۆزى بىلەن ئايالنى ئىزلىدى،
كېيىن ئېگىشىپ بالىنى دەس كۆتۈردى، بېشىنى سىلىدى:
— سۆزلەڭ، ئوغلۇم...

بالا ئۈندىمىدى. يەنە ئايالنىڭ ئاۋازى ئاڭلاندى:
— يۈكۈن، بالام، شەيخ بوۋاڭغا قۇللۇق قىل! باياتىن يولدا
نېمە دېدىڭ، ئاتامنى سورىۋالسىمەن دېمىدىڭمۇ، ئېيت، قوزام...
بالىدىن سادا چىقمايۋاتقانلىقىنى كۆرۈپ، ئايال بىر - ئىككى
قەدەم ئالدىغا چىقتى - دە، ئايۋانغا يېقىنراق بېرىپ ھەسرەتتىن
ئېيتتى:

— پىرىم، ئەنە شۇ نارەسىدىن ئاتىسى، يالغۇز ئوغلۇم
مەككىگە بارىمەن دەپ تۇرۇپتۇ. خۇدانىڭ زارىنى قىلدىم، سەن
بولمىساڭ بىز قانداق كۈن كۆرىمىز؟ دېدىم، لېكىن ئۇ ئۈنىمى-
دى. پەدەرىمىز بۇ ئالەمدىن كەتكەن، ئىشەنگىنىمىزمۇ، تايانغىنىم-
مىزمۇ شۇ يالغۇز ئوغلۇل. يەنە ئۇلۇغ - ئۇششاق بەش بالىسى بار.
پىرىم، ئوغلۇمغا نەسىھەت قىلىڭ، بالا - چاقىسىنىڭ يېنىغا

قايتسۇن. بىزنى تاشلاپ ئۆيدىن چىقىپ كەتكىنىگە بىر يىل بولدى. شۇنىڭدىن بېرى دەرۋىشلەرنىڭ ئارىسىدا يۈرۈپتۇ. ئىلاھا، ئاخىرىتىڭىز ئاۋات بولسۇن، پىرىم، بالامنى قالدۇرۇپ كېتىڭ. ئايال ھۆڭرەپ يىغلىدى. شەيخنىڭ كۆڭلى غەش بولدى، يېتىملىق جەبرىنى چېكىپ، ئانا دىدارغا قانمىغىنى ئۈچۈنمىكىن، ئايال كىشىنىڭ كۆز يېشىنى كۆرسە كۆڭلى بۇزۇلىدۇ، بىر زەئىپنى يىغلاتقان كىشىنى جازالىتىپ، ئەدەپنى بەرگۈسى كېلىدۇ. شەيخ ئايالغا قاراپ خىتاب قىلدى:

— يىغلىماڭ، ئانا، ئىنشائاللا، ئوغلنىڭ يېنىڭىزدا قالغاي، ئۇنىڭ ئىسمى...

— رەئۇپ، ئابدۇرەئۇپ! — دېدى بىچارە ئايال ئۈمىدۋارلىق بىلەن. ھەزرەتنىڭ تاۋۇشى يەنىمۇ كەسكىن تۇس ئالدى.

— بىز ئەمىرمەزۇپ قىلىپ نېمە دېدۇق؟ ئەھلى ئائىلىسىنى زار قاقشىتىپ مەككە يولىدا ساۋاب ئىزلىگەنلەر خار بولغاي! رىۋايەتچىلەر شۇنداق رىۋايەت قىلىدۇلەركى، بىر گۇمراھ ھەج يولىدا ئىبادەت قىلغىلى مەسچىتكە كىردى. كۆردىكى، بىر مۇسا-پىر كىيىملىرىنى ياماپ ئولتۇرۇپتۇ. ئول سورىدى: «ئاللا يار بولسۇن، نەگە بارۇرسەن؟» «مەككىگە» دېدى يولۇچى. مۇساپىر: «ئاناڭ بارمۇ؟» دەپ سورىدى. «ھە، بار» دېدى يولۇچى. «سەپىر-رىڭدىن ئاناڭ رازىمۇ؟» دېدى مۇساپىر. يولۇچى «بىلىمدىم» دېگەن مەنىدە يەلكىسىنى قىستى. «ئۇنداق بولسا پۇرسەتنى ئۆت-كۈزمەي ئاناڭنىڭ خىزمىتىگە ئاتلان!» دېدى مۇساپىر؛ مەن ئەللىك مەرتىۋە ھەج قىلدىم، باش يالاڭ، پۇت يالاڭ، ئاچ قورساق دەشتۇ باياۋانلارنى كەزدىم. لېكىن، ھەجىم قوبۇل بولمىدى. مەن ۋالىدىم، مېھرىبانىمنى نارازى قىلغانىدىم. ئەي ئاسىي بەندە، پۇرسەتنىڭ بارىدا ئاناڭنىڭ ھۇزۇرىغا ئاتلان، ئۇنىڭ ئاياغلىرىغا باش قوي، ئىستىسەڭ، مەن ھەج ساۋابىنى ساڭا بېرەي، سەن ئاناڭنى رازى قىلىپ تاپقان شادلىقىڭنى ماڭا بەر!» شۇندا گۇمراھ يولۇچى ئانىسىنىڭ يولىغا قايتتى.

خالايق گۈرۈلدى. تەرەپ - تەرەپتىن خىتابلار، دۇئالار
ياغرىدى. شەيخ سۆزىنى داۋام قىلدى:
— ئەي ئابدۇرەئۇپ! بىز سىزگە ۋالىدە مېھرىبانىڭىزنىڭ
شادلىقىنى راۋا كۆردۇق، ئانىڭىزنى تاۋاپ قىلىڭ! چۈنكى، جەد-
نەت ئانىلارنىڭ ئايغىنىڭ ئاستىدەدۇر.
ھەزرەت بالىنى ئاستا پەسكە چۈشۈرۈپ قويدى. بالا يۈگۈرۈپ
بېرىپ مومىنىڭ پېشىگە ئېسىلدى.
خالايق تارقىلىشقا باشلىدى. بىر ئاش پىشىمىدىن كېيىن
شەيخنىڭ كارۋىنى يولغا چىقتى.



3. پىتنە

ئەگەر ئالىم بولساڭ، جانىم تەسەددۇق،
قېنى ئالىم، قېنى ئامىل، يارانلار؟

— ئەھمەد يەسسەۋىي

شاھابىددىن ھاجى ئىككى كۈن «ۋاي - ۋاي» لاپ ياتتى.
قولى ئىششىپ كەتتى. يىقىلغاندا تىلىنى چىشلۇالغان چېغى،
تىلىمۇ ئاغرىپ تۇرۇپتۇ، ئېغىزىنى ئاچالمايدۇ، بۇرنى بىلەن پۇ-
شۇلداپ نەپەس ئالىدۇ، ئىگرايدۇ، تولغىنىدۇ، ئاللاغا يالۋۇرۇپ،
دەردىگە شىپا تىلەيدۇ. «نەس بېسىپ، نېمىشقىمۇ شەيخنىڭ ئالدىغا
بارغاندىمەن؟» دەپ پۇشايمان قىلىدۇ. مەسچىتنىڭ ئېگىز ئايۋىنى-
نى، ئامىتى كەلگەن شەيخنى قارغايدۇ، بىراق ... «قۇرئان تۇتۇپ
تۇرۇپ قەسەم قىلغان ئۆزۈم ئەمەسمۇ؟» دېگەن گەپ خىيالىغىمۇ
كەلمەيدۇ.

ئۈچىنچى كۈنى دەرد ئېغىر كەلدى. ھاجى يىغلاشقا چۈشتى.
ئوغلى دەريا بويىدىن بايۇسىن سۇنۇقچىنى ئېلىپ كەلدى.
بايۇسىن بوسۇغىدىن ئاتلاپ كىردىيۇ، شاھابىددىننىڭ ئەپتى-
گە قاراپ تۇرۇپ قالدى.

— يا پىرىم، خۇدا ئۇرۇپتۇغۇ! — دېدى ياقىسىنى تۇتۇپ،
كېيىن ھاجىنىڭ يېنىغا كېلىپ چازانى قۇرۇپ ئولتۇرۇپ، ئۇنىڭ
ئوڭ قولىنى يىلقا مېيى بىلەن خېلىغىچە مايلىدى، ئاندىن كۈتۈل-

مىگەندە سىلىكىپ تارتتى. ھاجى ۋاي دېيىشكە ئۈلگۈرەلمەي قالدى. شۇنىڭ بىلەن سۇنۇقچى چىققان قولىنى جايغا سالدى.

— ھە، بولدى. يىغلىما، چوڭ موللا بولساڭمۇ بالىغىلا ئوخشايسەن، — دەپ ھاجى بىلەن چىقىشقان بولدى ھەمدە ھاجىنىڭ قولىنى تاختىلاپ تېڭىپ قويدى.

شاھابىددىن ئىما — ئىشارەت بىلەن ئەپتىنى كۆرسەتتى. سۇنۇقچى ئىششىق كۆزلىرىگە، قىيىق ئېغىزىغا تىكىلىپ قارىدى. — ھەي ئاللا! — دېدى سۇنۇقچى ئۆھ تارتىپ، — چىرايىڭغا نېمە بولدى، موللا؟

شاھابىددىن نېمىنىدۇر دېمەكچى بولۇپ كۈچەندى، ئەمما تىلى گەپكە كەلمىدى.

— يالغان سۆزلىدىڭىزما؟ موللا دېگەن يالغان سۆزلىمەسلىكى كېرەككۇ؟ ھەي... سېنى جىن ئۇرغان بولمىسۇن. ئۇنداق بولسا سۈرە ياسىن ئوقۇتۇپ كۆر، شۇندىمۇ ساقايمىساڭ، ھەزرىتىمنىڭ يېنىغا بېرىپ، ئۇنىڭ دۇئاسىنى سورا. مەن نېمە ئامال قىلالايمەن بۇنىڭغا، موللىكا.

سۇنۇقچى ھاجىنى ھەزرىتى سۇلتاننىڭ يېنىغا بار دەۋاتتى. شاھابىددىن باش چايقىدى.

— ياق... بار... ماي... مەن.

— ئۇنداق بولسا ئۆزۈڭ بىل، — دېدى سۇنۇقچى، — نېمىلا بولسىمۇ بىر يامان ئىش قىلىپسەن. شۇنىڭ خۇنىنى يۇيۇش كېرەك. ئۇنداق بولسا مەن كەتتىم.

بايۇسىن چىقىپ كەتتى. شاھابىددىن ئەينەك ئېلىپ ئەپتىگە قارىدى، قارىدىمۇ، قورقۇپ كەتتى. «ئەگەر بىر ئۆمۈر قىيىق ئېغىز بولۇپ قالسام قانداق بولغىنى؟ تىلاۋەت نېمە بولىدۇ؟ بىز بۇ ياققا قېلىپ، ئاۋۇ مەۋلۇتقارىغا ئوخشىغانلار تۈرگە ئۆتۈپ كېتەمدۇ؟ شەيخنىڭ ئالدىغا بېرىپ پۇتىغا باش قويساممىكىن؟ ياق، بارمايمەن! مېنى يەر بىلەن تەڭ قىلمايدۇ؟ يائىلا، خاتا قىلدىم، سېنىڭ مۇبارەك سۆزۈڭگە شەك كەلتۈردۈم، ئۆزۈڭ

شەپقەت قىل، مەن ئاسىي بەندەڭمەن. ئەل - يۇرتقا رەسۋا قىلما.
توۋا قىلدىم، توۋا قىلدىم، پەرۋەردىگارى ئالەم...!»

ئەتىسى ھاجى مەھەللىدىن تۆت مولىنى چاقىرتتى. ئۇلار شاھابىددىننى ئوتتۇرىغا ئولتۇرغۇزۇپ، سۈرە ياسىن ئوقۇشقا چۈشتى. تۆت موللا ئۈچ كۈنگىچە سۈرە ياسىننى قىرىق قېتىمدىن ئوقۇدى. ھاجىنىڭ دەردى يەڭگىلەپ قالغاندەك بولدى، لېكىن ئېغىزى، كۆزى ئەسلىگە كەلمىدى. ئۇ كېچىلىرى خۇداغا مۇناجات قىلىپ يىغلىدى، دۇئانىڭ كۈچىنى يەنە بەش - ئالتە كۈن كۈتتى، ئاخىرى يۈزىنى سېلىۋېتىپ، ھەزرەتنىڭ ئالدىغا بېرىپ، توۋا قىلىشقا جەزم قىلدى. «بىز كەتمەن چېپىپ نان تېپىپ يېيىشكە ئۆگەنمىگەنمىز، رىزقىمىزنى ئاللا ئۆزى ياراتقان، رىزقىمىز ئاۋام خەلقنىڭ كۆڭلىگە ئىمان نۇرىنى ياغدۇرۇش بىرلە پۈتۈندۇر. شۇ تەكەببۇر شەيخنىڭ ئالدىغا يەنە بىر بارىمەن، گۇناھىمدىن كەچسە كەچتى، كەچمىسە ئۇۋالىمغا قالدۇ، تاڭلا مەھشەردە ئۆزى جاۋاب بەرگەي».

شاھابىددىن ئوغلىغا ئېشەكنى توقۇشنى بۇيرۇدى - دە، كىيىنىپ تاشقىرىغا چىقتى. ئوغلى يانىشىدىن يۆلىدى، ھاجى بىس-مىللا، دەپ ئېشەككە مىنىشكە باشلىدى، ئەمدىلا توقۇمغا ئىلەشكەندە تەڭپۇڭلۇقنى يوقاتتى. توقۇمنىڭ تۆشلۈكى بوش تارتىلغان. مۇياكى ھاجىنىڭ بېشى قايدىمۇ، ئىشقىلىپ، ئوڭ تەرەپكە يىقىلدى، تەسلىكتە ئورنىدىن تۇردى. ئوغلى بولسا ئاتىسىنىڭ ئەپتىگە قاراپ قېتىپلا قالدى.

— ھۇ، ھارىمى، قىلغۇلۇقنى قىلىپ بولۇپ، يەنە نېمىشقا بېزىرىپ تۇرسەن؟ — دەپ ۋارقىرىدى ھاجى، — ئاتام ئېشەكتىن يىقىلىپ ئۆلسۇن دېگەنمىدىڭ، نېمىشقا تۆشلۈكنى بوش تارتىشنىڭ؟ — تۆشلۈك چىڭ ئىدى، ئاتا... — دېدى ئوغۇل ھامان ئۆزىگە كېلەلمەي، — ئاتا، يۈزىڭىز... ئەسلىگە كېلىپ قالدى.

— ھە، — ھاجى جان ئاچچىقىدا يۈزىنى سىلىدى، — يۈگۈر، ئەينەك ئاچىق!

ئوغۇل يۈگۈرگەن يېتى ئىچكىرىگە كىرىپ كەتتى - دە،
ھايال بولسا يالا ئەينەك ئاچتى. ھاجى ئەينەككە قاراپ
كۈلۈمسىرىدى.

— خۇداغا شۈكۈر، ئادەم قىياپىتىگە كىرىپتىمەن. قارا،
نۇرىدىن، يۈزۈم ئەسلىگە كەپتۇ، يا ئاللا!
ئۇنىڭ كۆڭلىگە «شەيخنىڭ ئالدىغا بۇرۇنراق بارسام بولماس-
مىدى؟» دېگەن خىيال كەلدى. ئوغۇل ئېشەكنىڭ نوختىسىنى
تۇتتى:

— ئاتا، مەنمەسىز؟

— ئەمدى ئېشەككە مىنىپ نېمە قىلىمەن، بالام، — دېدى
ھاجى تەلۋىلەرچە كۈلۈمسىرەپ.

— ئۆزىڭىز سۇلتاننىڭ قېشىغا بارىمەن دېگەنتىڭىزغۇ؟
— بولدى قىل، بالام، شەيخنىڭ ئالدىدا پىشۇرۇپ قويۇپتىد-
مۇ؟ شەيخسىزمۇ كۈنىمىز ئۆتۈۋاتىدۇغۇ، بار، ئېشەكنىڭ توقۇمى-
نى ئېلىۋېتىپ، ئېرىقنىڭ بويىغا باغلاپ قوي. مەن قازىنىڭكىگە
بېرىپ كېلىمەن.

نۇرىدىن ئېشەكنى يېتىلەپ ھويلىغا قاراپ ماڭدى. ھاجى
ئەينەكنى يانچۇقىغا سېلىپ، ئەشرەپخان قازىنىڭكىگە قاراپ
ماڭدى.

ئەشرەپخان قازى پەيغەمبەر يېشىدىن ئاشقان بولسىمۇ، كى-
چىك كەلگەن كۆزلىرى زېرەك، ئاق سېرىق سېمىز يۈزى تىنىق،
تىلى ئۆتكۈر بوۋاي ئىدى. ياش ۋاقتىدا ئۇنى گۈمبەز قارىيىد-
شەتتى. ئاۋۋال مۇپتى، ئاندىن قازى بولۇپ، بۇ لەقەمدىن قۇتۇل-
دى. ئەمما، تەڭتۇشلىرى ھامان ئۇنىڭ پاكىنەك، خام سېمىزلى-
قىنى ئېلىپ مەسخىرە قىلىدۇ. راست دېگەندەك، بىچارە قازى
ئۆرە تۇرسىمۇ، سامان تىقىلغان يوغان تاغلارنى ئەسلىتەتتى. مانا
بەش يىلدىن بېرى، ئەشرەپخان ساپراندا قازىلىق قىلىدۇ. بۇ يىل
مەككىگە بارماقچى. ئاللا يولىنى بەرسە، شەيخكە ھەمراھ بولۇپ،
بىر ھەپتىدىن كېيىن يولغا چىقىدۇ. شۇ سەۋەبتىن، نەچچە كۈن-

دىن بېرى، ئۆيىدىن ئادەم ئۈزۈلمىدى. بىراۋ ھەج زاكاتىنى ئېلىپ، بىراۋ ئاقىيول تىلەپ، كېلىپ - كېتىپ تۇرۇپتۇ. ئەشرەپ-خان بارلىق تەييارلىقنى قىلىپ بولىدىۇ، ئەڭ مۇھىم ئىشنى قىلىپ بولالماي ئىچى پۇشۇپ ئولتۇرۇپتۇ. ئۇ سەمەرقەنت خاقانى مەھمۇدخانغا مەكتۇپ يازمىقى لازىم. ئەمما، بۇ مەكتۇپنى مۇپتى، ئىمام دېگەندەك ئۆلىمالارنىڭ ئىشتىراكىدا يېزىشى كېرەك ئىدى. ئۇشۇ مەكتۇپنى يېزىشقا شاھابىددىن ھاجىمۇ قاتنىشىشى لازىم ئىدى، ئەمما ئۇنى خۇدا ئۇرغانمىش. ئاغزى قىيسىيىپ، قولى چىقىپ ئورۇن تۇتۇپ ياتقانمىش. بىر - ئىككى قېتىم ئادەم ئەۋەتتى، كەلمىدى. گەپ قىلغىلى قۇربى يوق، تېلى ئېغىزىغا پاتماسمىش. «كەلسەڭ بولاتتى، قەسەمخور، — دەپ ئىچىدە غۇ-دۇرىدى قازى، — تىلىڭ ئىشلىمىسە، كۆزۈڭ بار، خەتنى ئو-قۇپ، قولۇڭنى باسساڭ بولىدۇ».

قازىنىڭ ئالدىدا قەلەم، بىر دەستە يىپەك قەغەز. ئۇ مۇپتى بىلەن مەۋلۇتقارىنى كۈتۈپ ئولتۇرۇپتۇ. دەھلىزدە كىمدۇر پۇت-نى قاقىتى. سەلدىن كېيىن پاكارراق، ئويما ئىشك ئېچىلدى. ئۆيگە مۇھەممەد رەسۇل مۇپتى ئېڭىشىپ كىردى. ئۇ پېشانىسىنى سىلاپ كۈلدى.

— ئەشرەپخان، ئۆي سالغانىدا يالغۇز ئۆزىڭىزنىلا ئويلاپسىز - دە، بۇرادەر. بۇ ئىشكىتىن ئۆلچەملىك ئەرلەرمۇ كىرسە كېرەك، دەپ ئويلىماپسىز. يەنە ماڭلاينى ئۇرۇۋالدۇق. مۇپتى دارازا ئادەم بولۇپ، سەل كەم ئۈچ گەز كېلەتتى. بىر زامانلار قازىكالان بىلەن خېلى ئۇزۇنغىچە بىر مەدرىسدە تۇرغان. لىقتىن، ئىسمىنى ئۇدۇللا ئېيتاتتى، گېزى كەلسە چاقچاقلارنىمۇ قىلىۋېرەتتى.

مۇپتىنىڭ «سەن پاكىنەك» دېگەن مەنىدىكى ئىلمەكلىك چاق-چىقىغا ئەشرەپخان كۈلۈپلا قويدى. تازى تاز دېسەڭ بىر - ئىككى قېتىم رەنجىدۇ، كېيىن يۈزى قېتىپ ئۆگىنىپ كېتىدۇ. ئەش-رەپخان قازىمۇ «پاكىنەك، خام سېمىز» دېگەندەك ھەزىللەرگە

كۆنۈپ قالغانىدى، شۇڭا ئېغىر ئېلىپ كەتمەيتتى. ئەكسىچە رەقەبىنىڭ بىرەر قۇسۇرىنى تېپىپ، ھېساب - كىتابنى توغرىلىۋالاتتى.

— تۆگىدەك بوي بەرگۈچە تۈگمىدەك ئەقىل بەرسۇن، دېگەنكەن كۈنلەر، — دېدى قازى «سالام» نى لايىقىدا «ئىلىك» ئېلىپ، — ئىشىكتىن ئۆتكەندە ئەقىلنى ئىشلىتىپ كىرىش كېرەك. قوغۇنىڭمۇ ئۇرۇقى كۆپ بولىدۇ، شۇنداقمۇ، دوستى قەدىردان - دە!

مۇپتىنىڭ كاللىسى سوزۇنچاق، خەلق تىلى بىلەن ئېيتقاندا «قوغۇنباش» ئىدى. قازى شۇنىڭغا ئىشارە قىلدى. مۇپتى بۇرۇتتى. نى سىلاپ كۈلۈمسىرىدى - دە، دوستىنىڭ يۇمىلاق كاللىسىنى نىشانغا ئالدى:

— دېگىنىڭىز راست، تەقىسىر، ھەر ھالدا تاۋۇزنىڭكىدىن كەم ئەمەس.

ئەگەر مېھمانخانغا «ئەسسالامۇ ئەلەيكۇم!» دەپ، شاھابىدىن ھاجى بىلەن مەۋلۇتقارىي سالام قىلىپ كىرىپ كەلمىگەن بولسا، ئۇلارنىڭ «ئېلىشىش» لىرى خېلىغىچە داۋام قىلغان بولۇر ئىدى. — كەل، — دەپ قازى ھاجىغا قولىنىڭ ئۇچىنى بەردى.

ئۇنىڭ تېگىلغان قولىغا، سولغۇن چىرايىغا قاراپ قويدى، — تۇرقۇڭ ئادەمگە ئوخشايتۇ، نېمە چارە قىلىدىك؟

— كېچىمۇ قىيسق ئىدى، — ئۆزىنى ئاقلاشقا باشلىدى ھاجى، — سۈرە ياسىن ئوقۇتقاندىن كېيىن ئېڭىكىم مىدىرلايدىغان بولدى...

ئۇ ئۆزرە سورىغىلى ھەزرەتنىڭ يېنىغا ماڭغانلىقىنى، ئېشەكتىن يىقىلىپ ئەسلىگە كېلىپ قالغانلىقىنى يوشۇردى.

قازى يەنىلا نەشتىرىنى سانجىدى:

— بۇنىڭدىن كېيىن قەسەمخورلۇقۇڭ تۇتۇپ، تىلىڭ قىچىش-

سا، ئاۋۋال سۈرە ياسىن ئوقۇتۇۋال، ئاندىن قەسەم ئىچ! ساڭا نەچچە قېتىم ئېيتتىم، شەيخ بىلەن ئېلىشما دېدىم. شەيخ گويى

يېنىپ تۇرغان ئوت. يىراقتىن تۇرۇپ ئۇنىڭ تەپتىدىن ئىسسىنماق كېرەك. ئۇنىڭغا دەر قەمتە يېقىنلاشماسلىق كېرەك، بولمىسا كۆيدۈرىدۇ.

مەۋلۇتقارىي خىرىلداپ گەپكە ئارىلاشتى:

— خوپ دانا نەسىھەت بولدى، تەقسىر، تولىمۇ راست گەپ بولدى، بىۋاسىتە يېنىغا بارساڭ كۆيدۈرىدۇ! ھەزەر ئەيلەپ يىراق يۈرسىڭىزمۇ ئۇ ئوتتىن ئۇچقۇن چاچراپ ئېتىكىڭىزگە چۈشىدۇ. تۈنۈگۈن بازارغا بېرىۋىدىم. بىر جۈنۈن سۈپەت دەرۋىش ئازغۇنلار-چە بېيىتلارنى ئېيتىپ يۈرۈپتۇ، سەدىقە بېرىپ، شۇ بېيىتنى يېزىۋالدىم. شەيخ شەنىمىزنى يەرگە ئۇرۇپتۇ، تەقسىر.

قارىي سەللىسىنىڭ قېتىدىن ئوراقلىق قەغەزنى ئالدى ۋە ئىككى قوللاپ قازىغا ئۇزاتتى. قازى ئالدىرىماي قەغەزنى ئاچتى، يورۇققا تۇتۇپ پىچىرلاپ ئوقۇدى، لەۋلىرىنىڭ قېنى ئۆچتى - دە، بىراقلا ئۇنلۇك ئوقۇشقا باشلىدى:

موللا، مۇپتى بولغانلار... يالغان پەتنىۋا بەرگەنلەر،
ئاقنى قارا قىلغانلار، ئول تەمۇغقا كىرمىشلەر...

قازى مۇپتىغا قاراپ مەككارلىق بىلەن كۈلدى:
— لەبىيە، مۇپتى جانابلىرى، «ئاقنى قارا قىلغانلار»
دەپتۇ؟

— داۋامىنى ئوقۇڭ، قازى، داۋامىنى، — دېدى مۇپتى قىزىرىپ. ئەشرەپخان قەغەزگە تىكىلىپ تۇردى - دە، بىر بېيىتنى تاشلاپ ئوقۇدى:

ھارام يېگەن ھاكىملار...

مۇپتى دەرھال قول سوزدى. ئەمما، قازى چاققانلىق بىلەن قەغەزنى كەينىگە يوشۇرۇۋالدى.

— بىر بېيىتنى تاشلاپ كەتتىڭىز، تەقىسىر! — دېدى مۇپتى
ئاچچىقلىنىپ، — نامەردلىك بولمىسۇن، قېنى قەغەزنى بېرىڭ!
قازى قەغەزنى بەرمىدى.

— ئەگەر ئۆزىڭىز ئوقۇشتىن ئار قىلسىڭىز بىزدىن
ئاڭلاڭ، — دېدى مۇپتى. يەسسەۋىينىڭ بۇ ھەجۋىي شېئىرى
ئىككى كۈن بۇرۇن ئۇنىڭ قولىغىمۇ چۈشكەنىدى. مۇپتى ئاۋازىنى
كۆتۈرۈپ زوق بىلەن قىراڭەت قىلدى:

قازى، ئىمام بولغانلار، ناھەق دەۋا قىلغانلار،
ھىمار يەڭلىغ بولۇپان يۈك ئاستىدا قالمىشلەر...

مۇپتى قاققلاپ كۆلدى.
— قاراڭ، ھىمار يەڭلىغ بولۇپان، دەپتۇمۇ؟ تىلى ئۆتە-
كۈر - دە ھەزرىتىمىزنىڭ، سۆزنى تېپىپ ئېيتىدۇ.
مۇپتى قازىنىڭ چىشىغا تېگىش ئۈچۈن «ھىمار يەڭلىغ» دې-
گەن سۆزلەرنى قايتا - قايتا تەكرارلىدى. «ھىمار» — ئېشەك
دېگەنلىك ئىدى. مەۋلۇتقارىي ئەمدى قازى چېڭىمنى چىقىرىدۇ،
دەپ چۆچۈدى. شاھابىددىن: «سېنىمۇ تۈزلەيدىغانلار بار، گۈم-
بەز» دەپ ئىچىدە خۇشال بولدى.
قازى جان ئاچچىقىدا قەغەزنى ھاۋادا پۇلاڭلىتىپ ئېتىراز
بىلدۈردى.

— ھىمار ئەمەس، ھىمار ئەمەس! بۇ يەردە بىر سەۋەنلىك
ئۆتكەن! — ئۇ قارىغىغا شالىنى چاچتى، — ھەي نادان، ئۇ جاھىل
دەرۋىش نېمىلا دېسە يېزىۋەردىڭمۇ، ئۇ ھىمار دەپ ئېنىق ئېيتتىمۇ
ياكى سېنىڭ سالپاڭ قۇلىقىڭغا ھىمار دەپ ئاڭلاندىمۇ؟
— ئېيتقىنىنى يازدىم، تەقىسىر...

— ئەنە، قارىي ئاڭلىغىنىنى يېزىپتۇ، — دەپ يەنە قازىنىڭ
چىشىغا تەگدى مۇپتى. ئەشرەپخان ئۇلارنىڭ خىيالىنى چالغىتىش
ئۈچۈن ھېكمەتنىڭ داۋامىنى ئوقۇشقا باشلىدى:

ھارام يېگەن ھاكىملار، رىشۋە ئېلىپ يېگەنلەر،
ئۆز بارماقنى چىشلەپ قورقۇپ تۇرۇپ قالغانلار.

— بۇنىسى توغرا، ھاكىملاردا ئىنساپ قالمىدى. قازىلىقنىڭ
ئىشلىرىغىمۇ بۇرنىنى تىقىدۇ، قولىدىكى دۇنياغا توپمايدۇ.
ئەشرەپخان قازى يەنە خۇدۇكسىرەپ قەغەزگە كۆز يۈگۈرتتى.
ئۆزىنىڭ ئەھۋالى يوقلۇقىنى كۆرۈپ، بىمالال ئوقۇشقا باشلىدى:

ئاتلىق - تاتلىق يېگەنلەر، تۈرلۈك - تۈرلۈك كىيگەنلەر،
ئالتۇن تەختتە ئولتۇرغانلار تۇپراق ئارا ياتمىشلەر.
مۆمىن قۇللار، سادىقلار، سىدىقى بىرلە تۇرغانلار،
دۇنيالىغىن سەرپ ئېتىپ، ئۇچماق ھۆرىن قۇچمىشلەر.
قۇل خاجە ئەھمەد، بىلمىشەن، ھەق يولىغا كىرمىشەن،

.....

— بۇ يەرلىرى پۈچەك ئىكەن، ئۆزىنى ماختاپتۇ، — دېدى
قازى ۋە قەغەزنى پۈرلەپ ئوراپ ئارقىسىدىكى تەكچىگە ئاتتى.
بىرنەچچە دەقىقە ھېچكىم زۇۋان سۈرمىدى. بۇ سۈكۈنات
ناپاك بىر ئىش ئۈستىدە تىل بىرىكتۈرۈپ، كېيىن بىر - بىرىنى
ساتقان ھەم تاللاقلارنىڭ مات بولغان ھالىتىنى ئەسلىتىتتى.
سۈكۈناتنى قازى بۇزدى:

— شەيخ ئەندىشىنى پۈتكۈل ئۇنتۇدى. شەرىئەت پېشۋالىرىغا
مالامەت تاشلىرىنى ياغدۇرۇشقا ئۆتتى. بېيىت پۈتسە، بېيىتىغا
قازى، مۇپتى، ئەلەمنى قوشىدۇ، ۋەز ئېيتسا ۋەزىدە، موللا،
ئىمام، قارىيىنى مازاق قىلىدۇ. سەۋر - قىلدۇق، ئول كىشىدىن
ئىنساپ ۋە تەۋپىق تىلىدۇق. شەيخكە ئاللا ئىنساپ بەرمىدى،
ھەددىدىن ئاشتى. بەس، تۆھمەت تاشلىرىغا بويۇن قىسىپ تۇرماققا
سەۋر - تاقەت قالمىدى. بىز ئول تاشلارنى شەيخنىڭ ئۆزىگە
ئاتىمىقىمىز دەركار، ئۇ تەكەببۇر بولسا، ئەركانى دىن ئۇنىڭ

ناغرىسىغا زىكرىگە چۈشىدىغان تەلۋە دەرۋىشلەر ئەمەس، ئەكسىچە
ئەھلى مۆمىنىنى شەرىئەت ئەھكامى بويىچە يولغا باشلايدىغان
زاتى شەرىپلەردۇر.

مۇپتى سورىدى:

— تەقسىر، ئول نېچۈك تاشلاركى، بىز ھەم بىلسەك...
— نىيتىمىز شۇلكىم، سەمەرقەنت خاقانى مەھمۇد تامغاچ-
خان ئىبنى ئارسلانخانغا ئەرزنامە پۈتكەيمىز. قازى بىرلە مۇپتى
شەيخنىڭ خەلىپىسى ئەمەس، ئۇنىڭ ئېغىزىغا قاراپ ئىش تۇتمايدۇ.
بىز تامغاچخان ھەزرەتلىرىگە تەۋەدۇرمىز. بەس، تامغاچخان تەيىن-
لىگەن زاتلارنى بەتنام قىلماق، مەھمۇدخان ھەزرەتلىرىگە شەك
كەلتۈرمەك بىرلە باراۋەردۇر. بۇ شەيخنىڭ بىرىنچى ئەيىبى.
— يەنە ئەيىبى بار ئوخشىمامدۇ؟ — دېدى مۇپتى ئىچىدە
قازىنىڭ كالتە پەملىكىگە كۈلۈپ.

— ئىنشائاللا، بار — دەپ كالىسىنى ئىرغىتى قازى ۋە
چەپ بىقىنىدىكى پەي ياستۇقنىڭ تېگىدىن بىر پارچە خەتنى
ئالدى، — شەيخ تىلىنىڭ ئۇچىدا — «ھەقىقەتنىڭ ئىشىكىنى
ئاچتىم» دەپ ۋەز ئېيتىدۇ. ئەمما، ئۆزى رىياكارلىق قىلىپ،
ئۇلۇغ خاقانىمىزنىڭ دۈشمەنلىرىگە روناق تىلەيدۇ. مانا دەلىل!
مۇپتى بىئارام بولغان ھالدا قىمىرلاپ قويدى. قازى خەتنى
ئېچىپ مىننەت بىلەن مۇپتىنىڭ ئالدىغا تاشلىدى.

— مەرھەمەت قىلىپ ئوقۇڭ، جانابىي مۇپتى. بۇل ئىنشائا
خارەزمشاھ ئالاۋۇددىن ئاتىسىزنىڭ ۋەلىئەھدى ئابدۇلپەتىھقا ئەۋە-
تىلگەن. ئاتىسىز شەمسۇل ئىسلام سۇلتان سەنجر ھەزرەتلىرىنىڭ
دۈشمىنى. سۇلتان سەنجر بولسا، مەھمۇدخاننىڭ تۇغقىنى.
خوش، بۇنىڭدىن نېمە مەنە چىقىدۇ، مۇپتى جانابىلىرى؟
مۇپتى ئاللىقاچان خەتكە كۆز يۈگۈرتكەندى، شۇڭا مۇرىسىنى
قىستى.

— شەيخ ئابدۇلپەتىھنىڭ باسقۇنلىرى خۇسۇسىدا بىرىنچە دې-
مەپتۇ. ئۇنىڭ قىلغان خەير - ئېھسانىغا تەشەككۈر بىلدۈرۈپ،

نۇرى ئىسلامنى راۋاجلاندۇرۇش يولىدىكى ئىش - ھەرىكەتنىڭ ئاممىنى تىلەپتۇ. بۇنىڭ نېمىسى رىياكارلىق، جانابىي قازى؟ قازى سېمىز يوتىسىغا شاپلاقلىدى.

— ھەي، سۆزلىگەنلىرىم، مەن نېمە دەيمەنۇ، قۇمۇزىم نېمە دەيدۇ؟ تەسەۋۋۇر قىلىڭكى، تەسەۋۋۇر قىلىڭكى، ئىككىمىز بۇرا-دەرمىز، بىر دەستىخاندىن تاماق يەيمىز. ئەمما، مەن سىزنى دوست تۇتۇپ تۇرۇپ، سىزنىڭ دۈشمىنىڭىز بىرلە ئېغىز - بۇرۇن يالاشسام، ئۇنىڭغا مۇھەببەتنامە يازسام، مەن قانداق ئادەم بولدۇم؟ تېخى شەيخ سەمەرقەنتكە بارىدۇ، مەھمۇدخان ھەزرەتلىرىنىڭ تۈزدىنى يەيدۇ. خوش، بۇ مەكتۇپنى ئالسا تامغاچخان شەيخكە مەرھەمەت كۆزى بىلەن باقمىدۇ؟ باقمىدۇ، بىزگە مانا شۇنىسى كېرەك، دوستۇم مۇھەممەد رەسۇل!

مۇپتى قازىنىڭ كۆپۈپ كەتكەن كىچىككىنە ئېغىزىغا قارىدى - دە، خىيالغا ياتتى: «ئۆزىمۇ، سۆزىمۇ كۆپۈك، بۇنىڭ ئۆزى دەريانىڭ كۆپۈكىنى كۆرىدۇ. بىراق، كۆپۈكنىڭ ئاستىدىكى سۇغا غەرق بولۇپ كېتىشنى ئويلىمايدۇ» مۇپتى ئۈندىمەي باش چاچاپ قويدى.

— ھىم، مۇپتى، بېشىڭىزنى چاچاشقا باشلىدىڭىز. كۆڭل-ڭىزگە بىرەر شۈبھە كەلدىمۇ؟

— جانابىي قازى... ئەشەرەپخان، — دېدى مۇپتى ئۇھ تارتىپ، — سىز قالتىس ئىشقا تۇتۇش قىپسىز. ئەمما، ئەسلا ئاقىۋىتىنى ئويلىمىغاندەك كۆرۈنسىز. مەھمۇدخان مەزكۇر مەكتۇپنى ئوقۇپ، بۇ قانداق قىلىپ سىزنىڭ قولىڭىزغا چۈشتى، دەپ سورىسا نېمىدەپ جاۋاب بېرىسىز؟ خوجا ئەھمەد يەسسەۋىيەدەك شەيخۇل ماشايخنىڭ شاھزادىلەرگە يازغان مەكتۇپى يول ئۈستىدە دومىلاپ ياتىمىسا كېرەك، تەقسىر؟

قازىنىڭ يۈزى خېنە سۈرگەندەك قىزاردى. مۇپتى ئۇنى قول-نىڭ ناپاكىلىقىدا ئەيىبلەۋاتاتتى. مانا بۇ ئاغزى بالا ھاجى بىلەن لەقۋا قارىي بولمىغاندا ئوچۇقىنى ئېيتار ئىدى. يىراقتىكى قەدىنا-

سىم سەدرىددىن ئەۋەتىپ بەردى، دەر ئىدى. ئەمما، ھازىر ئۇنداق دېيەلمىدى - دە، مۇغەبەرلەرچە ھىجايىدى.

— ئۈزۈمنى يەڭ، سېپىنى سۈرۈشتۈرۈپ نېمە قىلىسىز. بۇنى بىزگە تامغاچخاننىڭ دوستلىرى يەتكۈزدى. خان ھەزرەتلىرىنىڭ دوستلىرى ھەر يەردە ھازىر.

— دېمەك، سۇخەنچىلىرىڭىز يەتكۈزۈپتۇ. كىشىلەرنى ئەيىبەلسىگۈچى سۇخەنچىنىڭ ھالىغا ۋاي، دەپتۇ ئاللا. ئۆپكىلىمەڭ، تەقسىر، ئەمما مەن بۇنداق مەكرۇھ ئىشقا باش قوشالمايمەن. — دېمەك، سىزگە خانىمىزنىڭ ئابرويى بىر پۇل، ئۆزىڭىزنىڭ قەدىرىمۇ ھېچنېمىگە ئەرزىمەيدىكەن - دە؟ بىراۋ يۈزىڭىزگە شاپىلاق بىلەن سالسا، ئۈندىمەي سېلىۋېتىپ كېتىۋېرسىز، شۇنداقمۇ، مۇپتى جانابلىرى؟

— يوقسۇ، ئۇنداق ئەمەس، بىراۋ مېنى بىر شاپىلاق ئۇرسا، مەن جاۋابەن ئىككى شاپىلاق ئۆرىمەن. ئەمما، سۇنى كۆرمەي تۇرۇپ، ئەلدىن بۇرۇن ئۆتۈك يەشمەيمەن. دۇنيادا قازى، مۇپتىنىڭ توغرىسىمۇ، ئەگرىسىمۇ تولۇپ يېتىپتۇ. شەيخ بېيىت پۈتۈپ ئەشەرەپخان دېمەپتۇ، مۇھەممەد رەسۇل دېمەپتۇ! ھەيرانمەن، نېمىشقا بۇنچىلىك بىئارام بولىسىز؟

— مەنمۇ سىزگە قاراپ ھەيرەت بىرىمىمنى چىشلەپ تۇرۇپتىمەن. مۇبادا سىز كونا ھەمساۋىقىم بولمىغىنىڭىزدا، سىز بىلەن قىرىق يىلنىڭ بېرىسىگە بىر تاۋاقتىن تائام يېمىگىنىمىزدە ۋە... ئىككىمىز بىر ۋاراقنىڭ ئىككى يۈزى بولمىغىنىمىزدا، سىزنى شەك - شۈبھىسىز شەيخنىڭ ئادىمى دەپ گۇمان قىلۇر ئىدىم. ئۆزلىرى بىزدىن پىنھان يەمسەۋىيە تەرىقىتىگە كىرىپ كەتمىگەنلا، دوستۇم؟

— ياق، كىرمىدۇق. ئىنشائاللا كىرمەسمەن. راست، شەيخنىڭ كۆپ جەھەتلىرىنى مەنمۇ قارىلايمەن. بولۇپمۇ ئۇ كىشىنىڭ ئىلمىي زاھىرىدىن ئىلمىي باتىنىنى ئەۋزەل بىلىشلىرى ياكى ۋۇجۇدى ۋاجىپتىن ۋۇجۇدى مۇمكىنلىككە مايىل ئىكەنلىكى شەرىئەتكە

خىلاپتۇر. ئەمما، پۇقراپەرۋەرلىكى تەھسىنگە لايىق. بۇنى كۆر-
مەسلىكىمۇ گۇناھ، تەقسىر.

مۇپتىنى ئۆز تەرىپىگە ئاغدۇرالماسلىققا كۆزى يەتتى. مۇپتى
بىلەن ئارىنى ئوچۇق قىلىشنىڭ ئىلاجى يوق ئىدى. قازىنىمۇ،
مۇپتىنىمۇ ئۆلىمالار كېڭىشى سايلايدۇ. كېيىن خانىقانىڭ تەستى-
قىدىن ئۆتدۇ. قازى خالىسۇن - خالىمىسۇن مۇپتى بىلەن مۇرەس-
سە قىلىپ ئىشلەشكە مەجبۇر. چۈنكى، پەتىۋانى مۇپتى بېرىدۇ،
كېيىن قازى ھۆكۈم چىقىرىدۇ. پەتىۋاسىز ھۆكۈم شەرىئەتكە ئۆي-
غۇن ئەمەس، پەتىۋاسىز قازى مىسالى قورال - ياراغسىز نۆكەر-
نىڭ ئۆزى. شۇلارنى ئويلاپ ئەشرەپخاننىڭ پىغانى ئۇچتى. مۇپتىغا
يان بېسىپ، يېزىپ قويغان ئەرزنامىسىنى كۆيدۈرۈپ تاشلاي دېسە،
بۇلتۇرقى ئەلەم كۆڭلىدە تاش بولۇپ تۇرۇپتۇ. بۇلتۇر ماۋۇ موزاي-
ۋاش ھاجى مەدرىسىدە قولغا چۈشۈپ ھەيدەلگەندىن كېيىن جاڭجال
بولدى. تەپتىش ۋاقتىدا، شاھابىددىننىڭ تالىپلارنىڭ ھەققىنى بىر
ئۆزۈم يېگىنىم يوق، ھەر پەيشەنبە كۈنى قازى جانابلىرىنىڭكىگىمۇ
ئاپىرىپ تۇردۇم، دەپ ئېغىزىدىن ئىلىندۇرۇپ قويدى. بۇ گەپ
شەيخنىڭ قۇلىقىغا يەتكەنىكەن، جۈمە نامىزىدا خالايققا ئاشكارا
قىلىپتۇ. قازى بۇ ئىشتىن تاندى، كېيىن مەدرىسە ھەيئىتىنىڭ
مەسلىھىتىگە ئاساسەن، تالىپلارغا بىر سەركە ئېھسان قىلىپ،
مىش - مىشلارنىڭ تۇتۇقىنى ياپتى. ھېلىمۇ ياخشى، ئۇ چاغدا
مۇپتى ساۋراندا ئەمەس، ھەجگە كەتكەنىدى. ھېلىمۇ بۇ ئىشنى
ئاڭلىماپتۇ، بولمىسا بۈگۈن قازىنى ئېغىز ئاچۇرماس ئىدى.
«مۇپتى، مەن ئۆز كۈچۈمگە تايىنىپ كۈن كۆرمىەن، دەپ تۇرۇۋا-
لىدۇ، مال سەمىرىتىپ سېتىشنى ئادەت قىلىدۇ. شەيخكە تەقلىد
قىلماقچى بولىدۇ. شەيخمۇ ئوتۇغۇچ ياسارمىش، قوشۇق ئويار-
مىش. قايسى ئەخمەق ئىشىنىدۇ، بۇنىڭغا؟ كۈندە ئويىدىغان تۆت
قوشۇق بىرلە بىر جۈپ ئوتىغۇچىنىڭ پۇلى نېمە بولىدۇ، خوش،
بۇ مۇپتىنى نېمە قىلسام بولىدىكەن، دەپ ئويلىدى قازى: «ئۆزۈم-
مۇ كۈلمەيمەن. ئۆزگىنىمۇ كۈلدۈرمەيمەن دەيدىغان كاساپەت

ئەمەسمۇ بۇ؟»

قازى ئويلاپ - ئويلاپ مۇرەسسەنى ماقۇل كۆردى:
— نېمە ئامال، — دەدى قازى ساقىلىنى قاشلاپ، — زارىمىز بار، ئىللا زورىمىز يوق، دوستۇم.

مۇپتى باش چايقىدى:

— ئەلۋەتتە. ھەركىمنىڭ مازىرى باشقا، ئىش - ئەمەلى باشقا، ئاقۋەتتە ھەركىم ئۆز قىلمىشىغا ئۆزى جاۋاب بەرگەي.
مۇپتى مۇدەررىسلىكىمۇ قىلاتتى، دېرىزىدىن سىرتقا قاراپ قويۇپ پانتەھ قىلدى.

— بىزگە ئىجازەت، تەقسىرلەر، تالىپلار ساقلاپ قالمىسۇن.
ئۇ ئىشىككە بارماي تۇرۇپلا ئېگىشتى، ھە دېمەي ھويلىدىنمۇ قارىسى ئۇچتى.

گەرچە ئىسلامدا مەرھۇم بىلەن ئۆزى يوق كىشىنىڭ غەيۋىتىنى قىلىش گۇناھىئەزىم سانالسىمۇ، قازى مۇپتىنى يامانلاپ، ئالدىدا ئولتۇرغان ئىككىيلەننى ئاقلىغان بولدى.

— پۈتەر ئىشنىڭ بېشىغا ياخشى كېلەر قېشىغا، دەپتىكەن. مۇپتى قېرىپ، مېڭىسى ئايلىنىپ قاپتۇ. ئەمدى بۇ ئاشنى ئۈچد-مىز پىشۇرغايىمىز. شەيخنىڭ كۆزىنى ئىچىپ قويىمىساق، ئەتە ئۆتۈپ، ئۆگۈنىسى شاھابىددىننىڭ بېشىغا چۈشكەن كۈننىڭ بىز-نىڭ بېشىمىزغا چۈشۈشى ھېچ گەپ ئەمەس. خوش، مانا مەن سايران ئۆلىمالىرى نامىدىن خان جانابلىرىغا ئەرزانە پۈتۈپ قويدۇم. ئەمدى بۇنى بىر خەتتاققا كۆچۈرتتۈرمەك لازىم يا ئۆزۈڭ كۆچۈرمەسەن، شاھاب؟

— مەن شەيخنى ئۆلۈمگە بۇيرۇغان ھۆكۈمنىمۇ جان دەپ ئادا قىلاتتىم. ئەمما قولۇم بۇنداق ... قارىي يازسۇن.

— قارىي بەتخەت، — دەپ قازى ئۈنىمىدى، — قارىيغا باشقا خىزمەت بار.

«قازىكالان مېنى نە بالاغا گىرىپتار قىلاركىن؟» دەپ مەۋلۇت-قارىينىڭ يۈرىكى دۈپۈلدەپ كەتتى. ئەشرەپخان قازى شەيخنىڭ

شاھزادە ئابدۇلپەتھقا يوللىغان مەكتۇپىنى ئېلىپ داستىخانغا قويدى، كېيىن يەنە بىر ۋاراق قېلىن قەغەز چىقاردى. ئۇ شەيخنىڭ مۆھۈرىدىن كۆچۈرۈلگەن نۇسخا ئىدى.

— سەن ماۋۇلارنى ئېلىپ ھازىرلا سېلىم نەققاشنىڭكىگە بارىسەن، — دېدى قازى شاھابدىنغا، — شەيخنىڭ خېتىنى كۆچۈرسۇن، ئاندىن مۆھۈرىدىن نۇسخا ئېلىپ قېلىپ ياساپ بەرسۇن.

ھاجى چۆچۈپ كەتتى:

— تەقىسىر، نەققاش ئۇنارمۇ؟ بىراۋنىڭ مۆھۈرىدىن نۇسخا ئالماق ئۈچۈن... مۆھۈر ئىگىسىنىڭ رازىلىقى كېرەك.

قازى تۈكۈرۈك چاپرىتىپ ۋارقىرىدى:

— سەن ئۆزۈڭگە يالغان پەتۋا يېزىپ مۆھۈر باسقاندا قانداق قىلغانىڭ، شەيخنىڭ رازىلىقىنى ئالغانىدىڭ؟

— ئۇ چاغدا مەن قېلىپ ياساتىدىم... نۇسخىدىن نۇسخا كۆچۈرۈپ، باشپىيازنى ئىككىگە بۆلۈپ سىياھلاپ باسقانمەن... — شەيتاندىن دەرس ئالغانسەن، ھاجى! سەن ئەندىشە قىلما.

ماۋۇ خەتنى كۆرسە ئۈستىگە گۇمان قىلمايدۇ. «پۇلىنى بېرىمەن، رازى قىلىمەن» دە، «بۇ خەتنى قازىكالان بىلەن مۇپتى كۈتۈپ تۇرۇپتۇ، ئەتە ناماز ئەسرگىچە تەييار بولسۇن» دە، ئوقۇتۇڭمۇ؟ ھاجى بېشىنى سىلكىپ، ساق قولىنى كۆكسىگە باستى.

— بولدى، ساڭا رۇخسەت، ھوشيار بول، يولدا چۈشۈرۈپ قويما!

ھاجى مۆھۈر بىلەن خەتنى يانچۇقىغا سېلىپ چىقىپ كەتتى. قازى بېشىنى ساڭگىلىتىپ ئولتۇرغان قارىغا سىناق نەزىرى بىلەن تىكىلدى. مەۋلۇتقارىي يېشى قىرىققا ئۇلىشىپ قالغان، ئىنچىكە، كۆزلىرى مەستانە، يۈزى كەڭ، مۆمىن، قابىل كىشى ئىدى. ئۇمۇ شاھابدىن ھاجىغا ئوخشاش قازىنىڭ مۇرىتلىرىدىن ئىدى. ئەمما، ھاجى تەرسا، پىخسىق، ئۆلگۈدەك مەككەر، كىچىككىنە پايدا چىقىدىغان يەردە جېنىدىن كېچىپ يېتىۋالىدۇ. قارى بولسا

ساددا، كۆڭۈلچەك، ئىككى ئېغىز ماختاپ قويساڭ، بولدى، ئۆزد-
نى ئوتقىمۇ سۇغىمۇ ئۇرۇۋېرىدۇ. ئەمما، قورقۇنچاق، قاپاق تۈ-
رۈپ دوق قىلساڭ، پۈتۈڭغا باش ئۇرۇشتىن ئارقىلىمايدۇ. قازى
بۇنى ئوبدان بىلگىنى ئۈچۈن تامىقىنى قىرىپ، كۈلۈمسىرىدى:
— خوش، مەۋلۇتبېك، سەپەر جابدۇقى تەييارمۇ؟

— تەييار، تەقسىر، تەييار! — دېدى قارىنىڭ يۈرىكى
ئويناپ، — يۈر دېسىڭىزلا ئىزىڭىزغا چۈشۈپ كېتىۋېرىمەن.
مەۋلۇتقارى بىر يىلدىن بېرى «تەقسىر، ھەج زىيارىتىگە
بارسا، مېنىمۇ ھەجگە ئالغاچ كەتسىڭىز، ئاخشىمى - ئەتىسى
خىزمىتىڭىزدە بولسام» دەپ يالۋۇرۇپ يۈرەتتى. قازى بۇ سەپەر
ئۇنى رويخەتكە قوشتى. شۇڭا، قاچان ماڭمىز، دېگەندەك كۈنىگە
ئىككى رەت قازىنىڭىگە كېلىپ كېتىپ يۈرۈپتۇ. ھازىر قازى
ئەسلىي نىيىتىگە كۆچۈشتىن بۇرۇن قارىنى ئازراق چۆچۈتۈپ
قويماقچى بولدى.

— ياخشى، مەۋلۇتبېك، ئەمما ئاۋۇ تاش مەسچىتنىڭ ئىمامى
بارغۇ...

— تۇردىقۇلمۇ؟

— ھە، بارىكالا، دەل شۇ، مېنىمۇ ئالغاچ كەتسىڭىز، دەپ
بوسۇغامدىن نېرى كەتمەيۋاتىدۇ. شەيخ بىرلا كىشىگە رۇخسەت
بەرگەن. ئىككىڭلارنى قانداق ئېلىپ كېتىمەن؟ يا ئىمام بېرىشى
كېرەك، يا سەن...

قارىنىڭ جېنى چىقىپ كېتەي دېدى. ئۇ ھەجگە بارىدىغانلىق-
قىنى ئائىلىسىدىكىلەرگىلا ئەمەس، جىمىكى ئۇزۇق - تۇغقانلىرىد-
ىمۇ ئېلان قىلىپ بولغانىدى. ھەتتا ئابىزەمزەم ئۈچۈن كىگىز
تاشلىق ئىدىشىنىمۇ تەييارلاپ قويغان. ئەجەب بىر كونا مەسچىتنىڭ
ئىمامى ئۇنى سۈرۈپ تاشلاپ، شەيخنىڭ كارۋىنىغا قوشۇلسا...
مەۋلۇتقارى ئىختىيارسىز ئورنىدىن تۇرۇپ كەتتى.

— تەقسىر، مېنى شەرمەندە قىلماڭ! ئۆلگۈچە خىزمىتىڭىز-
دە بولاي. مەن سىزنى ئاتام دېمىگەنمەن، ئەمدى بىر ئاتىلىق

قىلىڭ، نېمە خىزمەت دېسىڭىز رازىمەن...

— ئولتۇر! — دېدى قازى مەمنۇن ھالدا ھىجىيىپ. قارىي تۈزسىز خېمىردەك بوشىشىپ تۇراتتى، ئەمدى ئۇنىڭدىن خالىغان زۇۋۇلىنى ئۈزۈش مۇمكىن ئىدى. قارىي ئۆرە تۇرۇۋەردى.

— ئولتۇرمايمەن، تەقسىر... تاكى بىر ئېغىز «ماقۇل» دې-
گەن سۆزىڭىزنى ئالمىغۇچە ئولتۇرمايمەن...

— قانداق بىئەدەپسەن، ماقۇل دېدىمغۇ، ئولتۇر ئەمدى. قارىي قۇرۇق تاغاردەك پۈكلىنىپ جايغا ئولتۇردى. — مەيلى، ئىمامنى ئەمەس، سېنى ئېلىۋالاي. ئەمما، ساڭا ئەرزىمىگەن بىر خىزمەت بار. ئاۋۇ شاھاب يازدۇرۇۋاتقان خەتنى ساڭا بېرىمەن. سەمەرقەنتكە بارغاندا خان ھەزرەتلىرىنىڭ قولىغا تاپشۇرىسەن.

قارىينىڭ جېنى ھەلقۇمغا كېلىپ قالدى. ئۇ ئىككى ئوت ئوتتۇرىسىدا قالغانىدى. «ياق» دېسە مەككىگە بارالمايدۇ، «ما-قۇل» دېسە... قولغا چۈشۈپ رەسۋايىئالەم بولۇشىمۇ مۇمكىن. قارىينىڭ بېشى ساڭگىلاپ كەتتى. ئاخىر ئۇ شەرمەندىلىكنى بويىنغا ئالدى.

— خوپ، تەقسىر، بولىدۇ، — دېدى ئۇ ئاڭلىنار - ئاڭلاد. ماس ئاۋازدا.

ئۇستى سېلىم ئاۋۋال ۋاقتىم يوق، دەپ تۇرۇۋالدى، كېيىن شاھابىددىننىڭ قولىدىكى پارقىراپ تۇرغان تىللاغا كۆزى چۈشۈپ، رازى بولدى. شەيخنىڭ مەكتۈپىنى چىرايلىق قىلىپ كۆچۈردى، مۆھۈرگە قېلىپ ئويدى، لېكىن بىپەرۋالىق قىلىپ، بىر خاتاغا يول قويدى. بۇ كىچىككىنە خاتا كېيىنچە قازى بىلەن قارىيغا ئېغىرغا توختىدى.



4. بابا ماچىن بىلگەن سىر

شەرىئىتى ئارەستە، تەرىقىتى پەيۋەستە،
ھەقىقىتى شايبىستە، شەيخىم ئەھمەد يەسسەۋىي.
ئون سەككىز مىڭ ئالەمدە، ئىسمى باردۇ كالامدا،
ئورنى دارۇسسالامدا، شەيخىم ئەھمەد يەسسەۋىي.

— سۇلايمان باقىرغانى

كارۋان شەھەردىن چىقىپ ئۇتار تەرەپكە بۇرۇلدى. ئالدىدا
خىرقە كىيگەن دەرۋىشلەر بار ئىدى. ئۇلار «يا ھەق!» دەپ،
ھاسىلىرىنى زەربە بىلەن يەرگە ئۇراتتى، شامالغا كۆكسىنى تۇتۇپ
يولنىڭ تانابىنى تارتاتتى. ئۇلارنىڭ نىيىتى كەبىنى زىيارەت قىل-
لىش ئەمەس، شەيخكە ھەمراھ بولۇپ، ئىسپىچاقچە بېرىش ۋە
ئۇ يەردىكى چوڭ زىكرىگە قاتنىشىپ، يەنە قايتىپ كېلىش ئىدى.
دەرۋىشلەردىن يۈز قەدەمچە كېيىن تورۇق ئالتا ھەزرەت خە-
يال سۈرۈپ كېلىۋاتاتتى. تورۇقنى بابا ماچىن يېتىلىۋالغانىدى.
شەيخنىڭ ئىككى يېنىدا شەرىئەت پېشۋالىرى — مۇپتىلار، قازە-
لار، ئەلەملەر، سەيپىد ھەم خوجىلار، ئىشانلار كېلىۋاتاتتى.
ئۇلاردىن كېيىن ئەھلى ئامما — كاسىپ، تىجارەتچى، دېھقان،
قويچى، مۇدەررىس، تالىپ، ئىشقىلىپ، ھەرخىل ساھەگە تەۋە
كىشىلەر كېلىۋاتاتتى. تاپقاننىڭ تېگىدە ئات، قېچىر، ئېشەك،
تاپالمىغان غېرىپ - غۇرۇللار پىيادە دىلىغا كەبەتۇللانىڭ ساۋابىنى
پۈكۈپ يول باسماقتا ئىدى.

قۇمكەنت شەھىرىنىڭ ھاكىمى ھەدىيە قىلغان ئىككى نار تۆگىگە ھەزرەتنىڭ كىتابلىرى، شەخسىي تۇرمۇش بۇيۇملىرى يۈك-لەنگەنىدى. تۆگە قوشۇلغان ساپىۋەنلىك ھارۋىدا رۇقىيەبۇۋى، قىزلىرى گەۋھىرى شاھناز، گەۋھىرى خۇشناز ۋە ئوغلى ئىبرا-ھىم ئولتۇراتتى. كارۋاننىڭ ئىككى تەرىپىدە ئوغۇزخاننى ياۋقۇر ئالتۇنتاشنىڭ خاس ئۆكەرلىرى زىيارەتچىلەرنى قوغداپ كېلىۋاتاتتى. سەپنىڭ قۇيرۇقىدا چاڭ - توزانغا پېتىپ، تىللىرىنى ساڭگى-لاتقانچە بىر توپ ئىت سۈكۈلداپ كېلەتتى. ئاۋام خەلق ھەيران بولۇپ كەينىگە ئۆرۈلۈپ ئىتلارنى قوغلايتتى. ئەمما، ئىتلار بىر-دەم قۇيرۇقلىرىنى قىسىپ ئۆزىنى چەتكە ئالاتتى، يەنە كارۋانغا ئەگىشەتتى. شەيخ سەپەرگە چىقسا ئۇنىڭ كەينىدىن بىر توپ ئىت ئەگىشىپ يۈرەتتى. بۇنىڭ سەۋەبىنى ھېچكىم بىلمەيتتى، ئەمما ھەركىم ئۆزگىچە تەبىرىلەيتتى.

كارۋان راباتتىن چىقتى. يەسىنىڭ تاغلىرى ئارقىدا قالدى. قەلئە سېپىللىرى غىل - پال كۆزگە چېلىقاتتى. شەيخ ئاتنى توختاتتى. بابا ماچىن كەينىگە ئۆرۈلدى.

— سۈپى، ئەمدى خوشلىشايسىلى، — دېدى شەيخ ئوڭ تەرىپىدە كېلىۋاتقان مۇھەممەد دانىشمەنگە.

سۈپى مۇھەممەد ھەزرەتنىڭ ئۈچىنچى خەلىپىسى ئىدى. شەيخ ئۇنىڭ باشقىلاردىن ئارتۇق تەرەپلىرىنى ياخشى بىلەتتى. مۇھەممەد-نىڭ ئەقلى چوڭقۇر، تەدبىرى جايىدا، پاراسىتى تېز ئىدى. بىرەر ئىختىلاپنىڭ ئاقىۋىتىدىن بۇرۇن سەۋەبىنى بايقاپ بىر تەرەپ قىلا-لايتتى. ئۇنىڭغا «دانىشمەن» دېگەن لەقەم بىكار بېرىلمىگەنىدى. ھەزرەت ئاتتىن چۈشتى. مۇھەممەد دانىشمەن بىلەن ئۈچ قېتىم قۇچاقلىشىپ خوشلاشتى.

— سىزنى ئاللا ئۆزى پاناھىدا ئاسرىسۇن، — دېدى شەيخ. — بارچىمىزنى ئاللا پاناھىدا ئاسرىسۇن، شەيخىم. يولڭىزغا ھىدايەت نۇرى يېغىلسۇن.

بابا ماچىن شەيخنى تورۇققا مىندۈردى ۋە چۆلۈۋىرىنى تۇتتى.

مۇھەممەد دانىشمەن ئېتىنىڭ بېشىنى بۇراپ، يەسسەگە قايتتى،
ئۇ ھەزرەتنىڭ ئورنىدا، ئۇنىڭ ئىشلىرىنى داۋاملاشتۇرۇپ تۇرۇش
ئۈچۈن قالغانىدى.

كارۋان قەدىمكى يىپەك يولىغا چۈشتى. باغلار بىلەن قورشال-
غان پاكار ئۆيلەر ئارقىدا قالدى. قىپچاق دەشتى دەپ ئاتالغان
چەكسىز يالاڭلىق باشلاندى. ئىككى تەرەپ پۈتۈنلەي كۆكۈچ ئۆز-
لاق، يىراقلاردا قارا قوڭغۇزلاردەك يەر بېغىرلاپ يۈرگەن قوي
پادىلىرى كۆزگە تاشلىنىدۇ، ھاۋادا يىرتىلىپ، تىتىلىپ كەتكەن
كىگىزدەك بۇلۇت پارچىلىرى ئۈزۈشىدۇ. قىبلە تەرەپتىن ھامان
سالقىن شامال ئېسىپ تۇرىدۇ. شامال گويا يولۇچىلارغا مەدەت
بېرىۋاتقاندەك، ئۇلارنى تېزىرەك مەنزىلىگە يەتكۈزمەكچىدەك ئۆ-
رۈك - تۇغقان ئوت - چۆپلەرنىڭ ھىدىنى ئېلىپ كېلىدۇ، يۈزلەپ
تۇياقلار، ئۆتۈك، چورۇق كىيگەن زىيارەتچىلەرنىڭ چاڭ - توزا-
لىرىنى ئۇچۇرۇپ كېتىدۇ.

دەرۋىشلەر ھامان بىر خىل ھالدا سالماق، مەزمۇت قەدەم
تاشلايدۇ. ئۇلارنىڭ ھاسىلىرىغا قادالغان تۆمۈر ھالقىلارنىڭ بىر
خىل رېتىمىدىكى جىرىڭلىغان ئاۋازى ئاجايىپ بىر نەغمىدەك ياڭراپ-
دۇ، سالقىن سۈنبۈلە ھاۋاسى دەشتنىڭ يېقىملىق ئەپكىسىدىن
سەرخۇش بولغان كۆڭۈللەرگە مەيىن قوڭغۇراق ئاۋازىدەك ئاراملىق
بېغىشلايدۇ.

شەيخ كۆزى بىلەن قۇتبىددىننى ئىزلىدى، كۈلاھلىرىنى سىلا-
كتىپ، ھاسىلىرىنى يەرگە تەگكۈزۈپ - تەگكۈزمەي كېتىۋاتقان
پىدائىيلارغا بېقىپ، قۇتبىددىننىڭ بوي - بەستىنى ئاڭتۇردى.
شەيخنىڭ مىڭلاپ مۇرىتلىرى، ئونلاپ خەلىپىلىرى، دىل مەھرەم-
لىرى بولسىمۇ، بالاغەت يېشىغا يەتكەن ئوغۇل پەرزەنتى يوق
ئىدى. تۇنجى ئوغلى ئابدۇللا تېپىنى ئاللا دەرگاھىغا ئېلىپ كەتتى.
كەنجىسى ئىبراھىم تېخى نارەسىدە. شۇ تۈپەيلىدىنمۇ، ھەزرەت
قۇتبىددىننى سادىق بىر مۇرىتلا ئەمەس، بەلكى تۇتۇنغان پەرزەنت
قاتارىدا كۆرەتتى. ئەمما، بۇنى قۇتبىددىنغا سەزدۈرمەيتتى، ھەر

ۋاقىت ئۇنىڭ خىزمىتىدىن بەھرىمەن بولغىنىدا، «تەڭرىتاڭلا ئو-
غۇل بەرسە، شۇنىدىنقىنى بۇيرۇسا» دەپ قەلبىنىڭ قەرىدىن
ھەۋەس قىلاتتى.

قۇتبىددىن ئاتا - ئانىسىنىڭ تەقەبىدىن قېچىپ، سەلتەنەت
دەرۋازىسىدىن ۋاز كېچىپ يەمسىگە قايتىپ كېلىش بىلەن بىرگە
ھەزرەتنىڭ خىزمىتىگە كىردى. «ئاستانىڭىزنى سۇپۇرسەم رازد-
مەن، پىرىم، تىلىكىم شۇلكى، مۇبارەك نەزىرىڭىزدىن چەتتە
قالمىسام، مەرھەمەتىڭىزنى مەندىن ئايىمىسىڭىز» دەپ ئىلتىجا
قىلدى. شەيخ ئۇنىڭ يۈرۈش - تۇرۇشىنى، زېھنىنى، مەجەز-
خۇلقىنى سىنىدى. قۇتبىددىن ئەمدىلا ئون ئالتە ياشنىڭ قارىسىنى
ئالغانىدى، ئەمما ئۇنىڭ تاشقى ئالىمى بىلەن ئىچكى ئالىمى
بىر - بىرىدىن قېلىشماس، بىر - بىرىدىن ئەلا ئىدى. قامىتى
ئەدەپ ئىكرامىدەك مۇكەممەل، قارا، مۇڭلۇق ۋە ئەقىللىق كۆزلى-
رى كىشى كۆزلىرىگە يورۇقلۇق بېغىشلار، تەبىئىي نازۇك،
ئىدراكى بولسا تېز ئىدى. شەيخ بۇ يىگىتنىڭ جىسمىغا جا بولغان
غەيرەتتىنمۇ دەرھال ئىلغىدى. ھەرىكىتى تېز، بىراق قوپال ئە-
مەس، گەپلىرى ئورۇنلۇق، ھەربىر لەۋزىدە ئىچ - ئىچىنى ياندۇ-
رۇپ تۇرغۇچى روھىي ئالىمى جىلۋىلىنىپ تۇراتتى. شەيخ قۇتبىد-
دىننى كۆرسە كۆزلىرى سۆيۈنىدىغان بولدى، پەرزەنت ئورنىدا
باغرىغا ئالدى. ئەمدىلىكتە قۇتبىددىن ھەزرەتنىڭ خاس كىشىسىگە
ئايلىانغانىدى.

ئارىدىن سەل كەم ئىككى يىل ئۆتتى. قۇتبىددىن يەمسەۋىيە
ئەدەپ - قائىدىلىرىنى ئوبدان ئۆگەندى، مۇشكۈل سىناقلاردىن
ئۆتتى. ئۆزىمۇ بالاغەت يېشىغا يەتتى، پەزىلەت ۋە كامالىتى كۆپەي-
دى. ئەمدى ئۇ خەلىپىلىككە ھازىرلىنىۋاتاتتى. شەيخ ئىسپىجاپتىكى
چوڭ زىكىردىن كېيىن قۇتبىددىنغا ئۆز قولى بىلەن خىرقە كىيدۇ-
رۇپ خەلىپىلىككە قوبۇل قىلماقنى نىيەت قىلغانىدى. قۇتبىددىن
سەمەرقەنتتە ئەلۋەتتە ئاتىسى بىلەن كۆرۈشىدۇ. گەرچە ئاتا -
ئانىسى ئۇنىڭدىن يۈز ئۆرۈگەن، قۇتبىددىنمۇ شاھزادىلىك مەرتى-

ۋىسىدىن ۋاز كەچكەن بولسىمۇ، خان پەدەرىنىڭ ئالدىغا ئىرشات ئالغان كامىل خەلىپە سۈپىتىدە بارسۇن دېگەن خىيالدا ئىدى شەيخ. ھەزرەت بويلىق، دادىل زىكىر ئەھلى ئارىسىغا كۆز يۈگۈرتۈپ قۇتىدىنىنى ئاڭتۇردى. نىھايەت ئۇنى كۆرگەندەك بولدى. ئەنە، ئۇ قوللىدىكى ھاسىنى ھاۋاغا شىلتىپ يېنىدىكى دەرۋىش يىڭىتكە نېمىنىدۇر چۈشەندۈرمەكتە، ئوت - چۆپلەرنى ئاساۋ ئاتتەك تېپىپ مەغرۇر قەدەم تاشلىماقتا. شەيخ بىر تۈركىي نەقىلىنى ئەسلىدى: «ئەل مىڭ قويىغا بىر باشچى، دەپتۇ. ئاللا ئۆمرىنى زىيادە قىلسۇن. بىز ئۆتكەندىن كېيىن چىرىغىمىزنى ياندۇرۇپ قالىدىغان خەلىپىلەرنىڭ بىرى قۇتىدىدىن بولسا ئەجەب ئەمەس. ئىننەما ئەلئە-مەل بىل خەۋاتىم^①، ئىلاھا، ئۆزۈڭ باشپاناھ بولغىل!»

شەيخ ئاسمانغا قارىدى. كۈن ئىككى تېرەك بويى كۆتۈرۈلۈپ-تۇ. ھەزرەت ئەسىر نامىزىنى ئىپادىلەپ ئوقۇپ، خۇپتەنگە ئۇتراغا، ئۈستادى ئەۋۋەل ئارسلانباپ مەقبەرىسىگە يېتىپ بېرىشنى مۆلچەر-لەپ قويغانىدى.

— تېزىرەك ماڭايلى، بابا قۇل، — دېدى شەيخ ئاستا ئاۋازدا. بابا قۇلغا ئەسلىي شۇ سۆز كېرەك ئىدى. خېلىدىن بېرى شەيخ ئاتنىڭ يۈگىنىنى ئەمەس، گۇيا بابا قۇلنىڭ تىزگىنىنى تارتىپ كېلىۋاتقانداك ئىدى. بابا ماچىنىڭ لەقىمى يەل تاپان، يېشى ئەللىكىنى قارىلاپ قالغان بولسىمۇ چەپچىپ تۇرىدۇ، بىر يەردە ئولتۇرسا بەدىنى قىزىپ كېتىدۇ، كۈنىگە ئون — ئون بەش پەرسەخ، يەنى كېمىدە يۈز چاقىرىم يۈرۈپ تۇرمىسا زەنجىرلەنگەن ئارسلانداك تېپىرلاپ، ئۆزىنى قويغىلى جاي تاپالماي قالىدۇ. شەيخ خىزمەت يۈزىسىدىن ئۇنى بىر - ئىككى قېتىم يىراق ئاۋۇللارغا ئەۋەتتى. ياخشى يورغا ئات بىر كۈندە باسىدىغان يەرگە بابا ماچىن يېرىم كۈندە بېرىپ كېلەتتى. كېيىن شەيخ ئۇنىڭ «ئۇچۇپ - قونۇپ» يۈرۈشىنى مەنى قىلدى. يەنى سەۋىيە قائىدىسى شۇنى تەقەززا قىلاتتى.

① ھەربىر ئىش نەتىجىسى بىلەن ئۆلچىنىدۇ.

شەيخنىڭ «تېزرەك ماڭايلى» دېگىنىنى ئاڭلاپ بابا ماچىنغا جان كىردى. ئاستا مېڭىشتىن قىيىنلىپ، تەرلەپ كەتكەن بابا ماچىن قەدىمىنى تېزلەتتى. ھەزرەتنىڭ ئوڭ تەرىپىدە كېتىۋاتقان ھەكم خوجا سۇلايمان بابا ماچىندىن سورىدى:

— خارەزمگە يېقىنلاشتۇقمۇ، بابا قۇل؟

— ئىككى پەرسەخ يېقىنلاشتۇق.

سۇلايمان ئاستا ئۇھ تارتىپ قويدى. ئۇنىڭ كۆز ئالدىدىن جەيھۇن دەرياسى، نەمخۇش ساھىلدا يالاڭ ئاياغ چېپىپ يۈرگەن چاغلىرى، چېچەكلىگەن يۇلغۇنلار... ئۆتتى. ئاسمان - پەلەك باراقسان دەرەخلەرنىڭ سالقىن شامىلى يۈزىگە ئۇرۇلغاندەك بولدى. ئانىسىنى ئەسلىدى... يۈرىكى جىغىلىدى.

سۇلايمان ئەسلى خارەزملىك ئىدى. قاراخانىيلار دەۋرىگە كەلگەندە بۇخاراغا كۆچۈپ كەلدى. ئون — ئون ئىككى ياش چاغلىرى بولسا كېرەك، ئىمام بۇخارى ھەدىسلىرىنى ئوقۇپ، قۇرئان تەپسىرىگە چۈشكەن ۋاقىتلىرى ئىدى. ئاتىسى ئۇنى سەدرى جاھان دەپ ئاتالغان بۇرھانىددىن ئابدۇلكەزىزخان مەدرىسىسىگە بەردى. شەيخ بىلەن شۇ يەردە ئۇچراشتى، پىرىم دەپ ئۇنىڭ ئېتىكىگە ئېسىلدى، تەرىقەتنى قوبۇل قىلدى، غاپىل ئىدى، فازىل بولدى، سۈلۈك ئەھلىنىڭ باشلامچىسى دەپ نام چىقاردى. سوپىلار ھالقىسىغا كىرىپ، يەتتە مەقامدىن ئۆتتى، كېچە - كۈندۈز تىلا-ۋەت بىلەن شۇغۇللاندى، مانا يېشى قىرىقنى قارنلاپ قالدى، ھەق-قەت ئىشكىنى ئاچقانداك بولدى، ئەمما ھازىرغىچە بىرەر ساھىب-جامالىنىڭ ئىپپەت پەردىسىنى ئاچماق نېسىپ قىلمىدى. كېيىنكى ۋاقىتلاردا سۇلايمان بۇ ھەقتە پات - پات ئويلايتتى، لېكىن پىرىغا ئېغىز ئېچىشقا ھەددى سىغمايتتى. ئۇ ھەزرەتنىڭ مۇرۇۋۇتىگە ئۈمىد باغلايتتى.

شەيخمۇ ئېگەردە ئاستا چاقىلىپ سۇلايماننى ئويلاپ كېلىۋاتاتتى. سۇلايمان بىلەن بابا ماچىننىڭ باياتىنى ئىككى ئېغىز گېپى شەيخكە تەندەك تۈيۈلدى. «ئاھ ئۇرۇش چارىسىزلىكنىڭ بەلگە-

سىدۇر، دەردى بار كىشى كۆكسىنى تولدۇرۇپ ئاھ ئۇرالمایدۇ.
سۇلايمان ساڭا نېمە بولدى؟ ياكى ۋەتەن ھىدى سېنى
چىلاۋاتامدۇ؟»

سۇلايمان پىرىنىڭ ئۆزىگە خىتاب قىلىۋاتقانلىقىنى سەزگەندەك، يالت قىلىپ قارىدى. شەيخ ئۆز خىيالى بىلەن بەند ئىدى.
ئېگەرنىڭ قېشىدىن كۆزىنى ئۈزمەي، سۇلايماننى تۇنجى ئۇچراتقان كۈنىنى ئەسلىدى.

بۇخارا، مۇنارەئى كالانىنىڭ ئۇدۇلىدىكى مەدرىسە، شەيخ پىرى يۈسۈپ ھەمەدانى خىزمىتىنى تۈگىتىپ، ئۆزى سوپىلار سۈلۈكىنى تۈزۈش خىيالىدا ئىدى. شەيخ مۇنارنىڭ ئاستىدىكى كۆكتاشتا خىيالغا بېرىلىپ ئولتۇراتتى. مەدرىسىدىن بىر توپ بالا چۇرقىرىدەك شىپ چىقتى. توپنىڭ ئاخىرىدا ئون تۆت — ئون بەش ياشلاردىكى بەردەم، بويلۇق، قارا مېغىز بىر بالا كېلەتتى. ئۇ باشقىلاردىن ئالاھىدە يەر قىلىنىپ تۇراتتى. جىلىتىنى بوينىغا ئاسماستىن ئىككى قوللاپ ئېگىز كۆتۈرۈپ، مەدرىسىگە كەينىنى قىلماستىن ئارقىچەلاپ مېڭىپ كېلىۋاتاتتى. شەيخ بالىنىڭ قىلىقىدىن تەڭەجۈپلەندى، يېقىن كەلگەندە يېنىغا چاقىردى. بالا جىلىتىنى كۆكسىگە بېسىپ تەزىم بىلەن سالام بەردى.

— ئوغلۇم، نېچۈن بۇنداق ماڭىسىز، جىلىتىڭىزنىڭ بوغغۇ-
جى ئۈزۈلدىمۇيا؟

— بوغغۇچ ساق، تەقسىر، — دېدى بالا ئەدەپ بىلەن، —
مەن كۆزۈمنى روشەن قىلغان بۇل كالامۇلانى ئۆشەمگە تاشلاپ
مېڭىشنى راۋا كۆرمىدىم. دىلىمنى روشەن قىلغان مەدرىسىگە
ئارقامنى قىلىپ كېتىشنى ئەدەپسىزلىك دەپ بىلۈرمەن...

بالىنىڭ جاۋابىدىن شەيخ زوقلاندى، كۆڭلى ئېرىدى.
ئاشۇ بالا مانا شۇ سۇلايمان ئىدى. شەيخ ئۇنىڭ ئاتا-ئانىسىدىن
نى سۈرۈشتۈردى، ئۇلارنىڭ رازىلىقى بىلەن سۇلايماننى مۇرىتلىق-
قا ئالدى. ئۇنىڭغا پاراستىڭىگە ئاپىرىن دېگەن مەنىدە ھەكسىم دېگەن
لەقەمنى بەردى.

شەيخ بۇخارائى شەرپىتە يەسسەۋىيە تەرىقىتىگە ئاساس سالغاندا سۇلايمان ئۇنىڭ يېنىدا ئىدى. ئۇ سۈلۈككە كىرگەنلەرگە باش، ھەزرەتكە يولداش بولدى. سۇلايمان قاۋۇل، كۈچكە تولغانىدى، تۆت دەرۋىشكە كۈچى يېتەتتى، شەۋقى ئۇرغۇپ تاشقاندا بولسا ئۆزىنى تىزگىنلىيەلمەي قالاتتى.

ئاتا - ئانىسى يەنە خارەزمگە كۆچۈپ كەتكەندە سۇلايمان بۇخاراغا قالدۇرۇلدى، شەيخنىڭ خەلىپىسى، دىلگىشى، مەسلەكداشلىقىغا ئايلاندى. ئۇنىڭغا تەقلىد قىلىپ ھېكمەت ئېيتىشقا باشلىدى. شەيخنىڭ خىيالچان يۈزى يورۇپ كەتتى، كۆز ئالدىدا چاراقلاپ تۇرغان ئاپتاپتىن كۆڭلىگە بىر چاڭگال نۇر قونغاندەك بولدى. تىلىغا سۇلايماننىڭ ئىككى بېيىتى كەلدى:

نە خۇش بۇ دۇنيادا ئىمان ۋە قۇرئان،
نە بولغاي دۇنيادا ئىماندىن ئارتۇق.
مېنىڭ بۇ دەردىمە ھېچ كىمسە بىلمەس،
ئەگەر بىلسە، ھەكىم لوقماندىن ئارتۇق!

— دەردىڭىزنى بىلىمىز، — دېدى شەيخ سۇلايمانغا كۆز قىرىنى تاشلاپ، — سەۋر قىلىڭ. باشلانغان ھەرقانداق نەرسە ئاخىرلاشقاي.

سۇلايمان خىجالەت بولدى. ئۇ ۋەتەن ئارزۇسىغا غەرق بولۇپ، شەيخنى ئۇنتۇغانىدى.

— شەيخىم، بىزدىن ئاسىيلىق ئۆتتى، كەچۈرگەيلا...

— بىز سىزنى پەرزەنت دېگەنمىز، سۇلايمان. بارچىمىز ئاللاھنىڭ قۇلىمىز، ھەرگىز بىر - بىرىمىزگە قۇل ئەمەستۇر. مىز... — شەيخ ئاسماندا پەرۋاز قىلىپ يۈرگەن بىر جۈپ قۇشقا ئىشارە قىلدى، — قاراڭ، ئاۋۇ قۇشلارمۇ جۈپ يۈرۈپتۇ. «قۇرئاننى كەرىم» دە، بىز ھەربىر نەرسىنى جۈپتى بىلەن ياراتتۇق، دېيىلگەن. ئىنشائاللا، ياراتقانىڭ پەرزىنى ئادا قىلىپ قايتايلى،

ئاندىن سىزنىڭ مۈشكۈلىڭىزنى ئاسان قىلغايىمىز.
سۇلايماننىڭ كۆڭلى پۇشايمان تېشىغا ئۇرۇلۇپ، چۇل - چۇل بولغاندەك بولدى.

— بابا قۇل!

— لەبىيەي، پىرىم! — بابا ماچىن كەينىگە ئۆرۈلدى.

— ھېلىقى ئانىنىڭ ئەرزى نېمە بولدى؟

— ئوغلى بىرلە سۆزلەشتىم. شەيخىم ئىجازەت بەرمىسە ھەج.

گە بارمايمەن، ئەمما ئۆيگىمۇ قايتمايمەن دەيدۇ.

— نېچۈن؟ سەۋەبىنى سورىمىدىڭىزمۇ؟

— سورىدىم، سىر ئاچمىدى، قەلبىدە جاراھەت بارمىش.

مۈشكۈلۈمنى شەيخىم ئاسان قىلغاي، يالغۇز پىرىمغا ئېيتىدىغان گېپىم بار، دەيدۇ.

شەيخ ئۈندىمىدى. يىگىتنىڭ دەردى ئېغىر، تەقدىرى چىگىش.

تەك قىلاتتى. «نېمىشقا بەش قارا كۆز پەرزەنتىنى ئىككى زەئىپە.

گە تاشلاپ قويۇپ، ئائىلىسىدىن قول ئۈزۈپ يۈرگەندۇر؟ بۇ ئەر كىشىگە مۇناسىپمۇ؟»

— باباقۇل!

— لەبىيەي، پىرىم!

— ھېلىقى ئابدۇرەئۇپ قايدا ھازىر؟

— ئەنە، دەرۋىشلەر ئارىسىدا، — دېدى بابا ماچىن دەرۋىشلەر

تەرەپنى ئىشارە قىلىپ، — ئۆي تەرەپكە قاراشنى كۆڭلۈم خالىماي.

دۇ، دەيدۇ. ئانىسىنىڭ كۆز يېشىنى كۆرسە بىھوش بولارمىش.

— ئەتە بامدات نامىزىدىن كېيىن ھۇزۇرۇمغا چاقىرىڭ،

دەردىنى ئاڭلايلى.

بابا ماچىن گويىا ئۆزىنىڭ مۈشكۈلى ئاسان بولغاندەك

سۆيۈندى.

قۇياش تىكلەندى. پېشىن نامىزىنى ئوقۇپ ئازراق دەم ئېلىش

ئۈچۈن ھەزرەت ئىيقان قىشلىقىدا توختىدى.

زىيارەتچىلەرنى ئىيقان كەنتىنىڭ ئاقساقىلى باشلىق ئۆلىمالار

كۈتۈۋالدى. شەيخكە ئاتاپ ئۆكۈز، قويلار سويۇلدى. ئاقساقال تۆت تاناپ كېلىدىغان چوڭ بېغدا كېمىدە مىڭ كىشى ناماز ئوقۇسا يەتكۈدەك جاي ھازىرلاتتى.

بۇ يەردە بابا ماچىن بىر سىردىن ۋاقىپ بولدى. ئاقساقال زىيارەتچىلەرگە ئاتاپ نۇرغۇن تاھارەتخانا ياساتقاندى. بابا ماچىن ساپال چۆگۈنىنى كۆتۈرۈپ بىر تاھارەتخانىغا كىردى. ئەمدى تاھا- رەت ئالاي دەپ تۇرۇشىغا، ياندىكى تاھارەتخانىدىن غەشەرەپخان قازد- نىڭ ئاۋازىنى ئاڭلاپ قالدى. قازى كىمگىدۇر زەردە قىلاتتى: — ساڭا نەچچە قېتىم ئېيتتىم، قوتۇر ئۆچكىدەك ماڭا سۇۋۇ- نۇپلا يۈرمە، يىراقراق يۈر!

— قورقۇپ كېتىۋاتسام، قانداق قىلاي، تەقسىر، — دېدى بىر يىگىت ئۆزىنى ئاقلاپ، — بارچە خالايق قوينۇڭدىكىنى بىل- مىز دەپ ماڭا قاراپ تۇرغاندەك...

قازى ئېغىزىغا سۇ ئالدى، غەرغەر قىلدى، كېيىن يىگىتكە دېدى:

— شەيخنىڭ كۆزىدىن يىراقراق يۈر. ئۇنىڭ جادۋىسى بار. ئەپتىڭگە بىر تىكىلسە سەن قورقۇنچاق قوينۇڭدىكىنى ئىككى قوللاپ ئېلىپ تۇتقۇزۇپ قويۇشتىن يانمايسەن - دە. — راست، تەقسىر، شەيخنىڭ كۆزىدىن قورقىمەن، كۆزلىرى...

قازىنىڭ ئاچچىقى كەلدى:

— بىلجىرلىما، توخۇ يۈرەك، ئاۋۇ بابا ماچىنغا ئوخشاش پۇراپ تاپىدىغانلارمۇ سەزمىسۇن، ئۇقتۇڭمۇ؟ — ئۇقتۇم، تەقسىر...

— ئۇتۇراردا يېنىمغا كەل، — دېدى قازى، — مە، ماۋۇ چۆگۈنىنى ئاپىرىۋەت.

بابا ماچىن تاھارەت ئېلىپ چىقتى، قارىسا ئون قەدەمچە نېرىدا موللا سۈپەت بىر يىگىت يورغىلاپ كېتىپ باراتتى. بابا ماچىن ئۇنىڭ ياقىسىدىن ئالماقچى بولدى، كېيىن ئالدى بىلەن پىرىمغا

مەسلىھەت سالاي، دەپ نىيىتىدىن ياندى. باباقۇل پالۋان بولغىنى ئۈچۈن ھەرقانداق ئىشنى قولىنىڭ كۈچىگە تايىنىپ بىر تەرەپ قىلغۇسى كېلەتتى. ئەمما، شەيخ بۇنى ياقىتۇرمايتتى. «ئىنساننىڭ قۇدرىتى — ئەقىل — ئىدراكىدا، — دەيتتى شەيخ، — ئەقىل بىلەن قولغا كەلگەن غەلىبە قەدىرلىكتۇر. زورلۇق — نادانلار، جاھىللارنىڭ قورالى».

خۇپتەن بىلەن زىيارەتچىلەر ئۇتارغا يېتىپ كەلدى. شەيخ ئېتىنىڭ بېشىنى ئارسلانباپ خانىقاسى تەرەپكە بۇرىدى. ئارسلانباپ شەيخنىڭ دەسلەپكى ئۇستازى، بىر چاغلار ياش ئەھمەد يېتىملىك باياۋىنىدا بوزلاپ يۈرگەندە بېشىنى سىلاپ، ئۆز خانىقاسىدىن ئىسسىق جاي بەرگەن، ئۇنى مەرىپەت بوستانىغا يېتىلەپ كىرگەن زاتى شەرىپ ئىدى.

ھەزرەت ئۇستازىنىڭ مەقبەرىسىنى كۆزىگە سۈرتتى، قەبرە بېشىدا ئۇزۇنغىچە تىلاۋەت قىلىپ ئولتۇردى. بامدانقىچە قۇرئاننىڭ ئون پارىسىنى خەتمە قىلىپ تۈگەتتى. ئۇتارنىڭ ئېگىز مۇنارىسىدىن مەزىنىنىڭ ئاۋازى ئاڭلانغاندا مەنسۇر خوجىغا كۆز قىرىنى سالدى. شەيخنىڭ نېمە دېمەكچى بولغانلىقىنى سۆزسىز چۈشىنىپ ئادەتلەنگەن مەنسۇرخوجا شامنى پۈۋلىدى ۋە دۇئا قىلىپ ھەزرەتكە ئەگىشىپ ئورنىدىن قوزغالدى.



5. بىراۋغا ئېيتىپ بولمايدىغان دەرد

ئەر ۋە ئايال بىر - بىرىنىڭ لىباسى.

— «قۇرئان كەرىم»

ھالال ئايالغا ھالال ئەر راۋا ئى شەرئىدۇر.

— ھەدىس

بابا ماچىن ئابدۇرەئۇپنى ئىزدەپ كەتتى. ئادەتتە دەرۋىشلەر بىرەر شەيخ ياكى ئەۋلىيانىڭ قەبرىسى يېنىدىكى خانىقادا، مەسچىت-لەردە ياكى باي كىشىلەر تەرىپىدىن سېلىنغان مۇساپىرخانىلاردا ئىستىقامەت قىلىشاتتى. بابا ماچىن يەل تاپان بولغاچقا بىر چاي قاينايدىغان پۇرسەت ئىچىدە شەھەرنى ئىككى ئايلىنىپ چىقتى. ئابدۇرەئۇپ تېپىلمىدى. بابا ماچىن لېۋىنى چىشلەپ كارۋان ساراي-نىڭ ئالدىدا تۇرۇپ قالدى. بىراق، ئىچكىرىگە كىرمىدى. نېمە ئۈچۈندۇر، دەرۋىش زاتى كارۋان سارايلارغا كىرمەيدۇ، ئۇلار ئاشۇنداق كىشىلەر، كارۋان ساراي دېگەن كارۋان ساراي. بۇ يەردە مەيخورلۇقمۇ بولىدۇ، قىمارمۇ ئوينىلىدۇ، قۇل سودىسىمۇ ئەۋجىد-گە چىقىدۇ، كارۋان سارايى تىجارەت ئەھلىنىڭ، ئازغىنا پۇلنىڭ دەردىدە جان تىكىپ، جاپا چېكىپ يۈرگۈچىلەرنىڭ سۆيۈملۈك مەسكەنى. ئابدۇرەئۇپتەك سىرلىق ۋە چىگىش دەردكە گىرىپتار بولغان بىچارە بۇ يەردە نېمە ئىش قىلسۇن؟ ئابدۇرەئۇپ كۈتۈلمىگەن يەردە يولۇقتى.

بابا ماچىن شامالدهك تېزلىكتە مەسچىت ۋە مەدرىسە ھويلىسىدىن ئايلاندى، ئىچى پۇشۇپ كەلگەن يېرىگە قايتتى. دەل شۇ پەيتتە كونا قەبرىستان يېنىدىكى تاشلاندىق مۇساپىرخانا ئالدىدا بىر ئىننى كۆرۈپ قالدى. قۇلاقلىرى، قۇيرۇقى كېسىلگەن ئىت مۇساپىرخانا تەرەپكە قاراپ تۇراتتى. بابا ماچىن يامان خىيالغا چۆمدى. «بىرەر گۆر ئېچىلىپ قالغان بولسا، ئىت مېيىتنى كۆزلەپ تۇرغان بولمىد. سۇن يەنە» دەپ ئويلىدى. ئىت بابا ماچىننىڭ ھەيۋەتلىك بەستىنى كۆرۈپ قورقۇمسىراپ يانپاشلاپ چېكىندى. بابا ماچىن مۇساپىرخانىغا بويۇنداپ قارىدى. ئىچكىرىدە، ئەمدىلا كۆتۈرۈلگەن كۈز ئاپىتىپىغا ئۆزىنى سېلىپ بىر دەرۋىش ئولتۇراتتى. بابا ماچىن يېقىن باردى. دەرۋىشنىڭ ئۇچىسىدا يېنىك مەللە تون، بېشىدا تۆت بۇرجەكلىك كىگىز قالپاق بولۇپ، بېشىنى ساڭگىلىتىپ خىيالغا پاتقاندى. تۆمۈر ھالقىلىق ھاسىسى ئۇنىڭ تىزىغا تىرەپ قويۇلغان. ئىدى. گويىا ھاسا ئۇنى يۆلەپ تۇرغاندەك، بولمىسا يىقىلىپ چۈشەدىغاندەك كۆرۈنەتتى.

بابا ماچىن قىسقا يۆتەلدى. دەرۋىش پەرۋا قىلمىدى. «ۋۇجۇد سەيلىسىگە بېرىلىپتۇ» دەپ ئويلىدى بابا ماچىن ۋە ئۇنىڭ يېنىغىدا راق باردى.

— نېچۈن بۇ خارابىدە يالغۇز ئولتۇرۇپسىز، ئەي مۆمىن؟ — دېدى بابا ماچىن يات كىشىنىڭ يېنىغا بېرىپ. دەرۋىش بېشىنى كۆتۈردى.

— جۈپ ئىدىم، يالغۇز بولدۇم^①.

بۇ ئابدۇرەئۇپ ئىدى.

بابا ماچىن ئۇنىڭ بىلىكىنى تۇتۇپ تومۇرىنى تىگىشىدى، ئابدۇرەئۇپنىڭ يۈرىكى تېز - تېز سوقاتتى.

— شەيخىم سەن بىلەن سۆزلەشمەكچى، — دېدى بابا ماچىن، — قېنى ئورنۇڭدىن تۇر.

① بۇ دەرۋىشلەرگە خاس ھېكمەت بولۇپ، ئاللا بىلەن سۆھبەتلىشىۋاتاتتىم، سەن كەلدىڭ، ئۇنىڭ ۋەسلىدىن جۇدا بولدۇم، دېگەن مەنىدە.

دەرۋىش باش چايقىدى:

— شەيخنىڭ ئالدىغىمۇ، ئۆيىگىمۇ بارمايمەن. چۆل - باياۋانغا چىقىپ كېتىمەن. يائىلا، نېمە كۈنلەرگە سالىدىڭ بۇ قۇلۇڭنى؟
— ساراڭلىق قىلما، ئابدۇرەئۇپ، — دېدى بابا ماچىن ۋە ھاسىسىنى ئېلىپ يىگىتكە تۇتقۇزدى، — ئىختىيارى بارمىساڭ قولىتۇقلاپ ئېلىپ كېتىمەن، پىرىم خالىغان كىشىنى ھۇزۇرىغا چاقىرىپ سۆھبەتلەشمەيدۇ. دەرەڭنى ئۆز ئاغزىڭدىن ئاڭلىماقچى، يۈر، ماڭىمىز.

ئابدۇرەئۇپ نائىلاج ئورنىدىن تۇردى.
شەيخ ئارسلانباب خانقاسىدا ئۇترارلىق ئۆلىمالار بىلەن سۆھبەتلىشىپ ئولتۇرغانىدى. بابا ماچىن كىرىپ كەلدى.
— پىرىم، ھېلىقى يىگىتنى تاپتىم، ئىنايتىڭىزگە تەييار-دۇر.

ئۆلىمالار بىردىن - بىردىن چىقىپ كېتىشتى، شەيخنىڭ يېنىدا يالغۇز سىردىشى ھېكىم خوجا سۇلايمان قالدى. ئابدۇرەئۇپ كىردى. ئۇ ھۇجرىنىڭ ئوتتۇرىسىغا بېرىپ يۈكۈندى. شەيخ ئابدۇرەئۇپنىڭ سولغۇن ھالىتىگە، نۇرسىز كۆزلىرىگە، سۇنۇق چىرايدىغا قاراپ قويدى. يىگىت گويلا ھازىرلا ئەڭ قەدىرلىك كىشىسىنى كۆمۈپ قويۇپ كەلگەن كىشىنى ئەسكە سالاتتى.

ئابدۇرەئۇپ بېشىنى كۆتۈرۈپ ھەزرەتكە قارىدى. ئۇ بىر يىلدىن بېرى دەرۋىشلەر ئارىسىدا يۈردى. لېكىن، بۇ ھەزرەت بىلەن تۇنجى قېتىم يۈزمۇ يۈز ئولتۇرۇشى ئىدى. ئۇ شەيخنىڭ كارامەتلىرى ھەققىدە كۆپ رىۋايەتلەرنى ئاڭلىغانىدى. «شەيخنىڭ سۈرى باسارمىش، ئۇنىڭ ئالدىدا ھاكىملار ئۆزىنى ئازادە تۇتالماسمىش» دېگەن گەپلەرگە بۇ بىر ھاماقەتلىك دەپ ئىشەنمىگەنىدى. مانا ئەمدى ئۆزى شۇ ھالغا چۈشتى. شەيخنىڭ قانداقتۇر سىناق نەزىرى ۋە مۇڭلۇق نىگاھىغا بەرداشلىق بېرەلمەي، يەرگە تىكىلدى، يۈردىكى پوكۇلداپ كەتتى، قولىقىغا ئېغىر - بېسىق تىنىق ئاۋاز ئاڭلاندى:

— سۆزلەڭ، يىگىت، نېمە بولدى؟ نېمە ئۈچۈن ئىككى غەربىي تەڭقىس ھالدا قالدۇرۇپ، ئۆيىنى تاشلاپ يۈرۈپسىز؟
بۇ شەيخنىڭ ئاۋازى ئىدى. ئابدۇرەئۇپ ئۈندىمىدى، بېشىنى ساڭگىلاتقىنىچە ئولتۇرىۋەردى. شەيخ ئىككىنچى مەرتىۋە سورىغاندا ئابدۇرەئۇپ ئاق كىگىزدىن كۆزىنى ئېلىپ، ھەزرەتنىڭ يۈزىگە چۆچۈپ نەزەر سالىدى. تىلى ئاران - ئاران سۆزگە كەلدى:
— شەيخىم... مېنىڭ دەردىم ئېغىر، بىراۋغا ئېيتىپ بولماي-
دىغان سەۋداغا يولۇقتۇم...

شەيخ، بۇ يىگىت يات كىشىلەرنىڭ ئالدىدا سىرىنى ئېچىشتىن نومۇس قىلىۋاتسا كېرەك، دەپ ئويلىدى ۋە بابا ماچىنغا ئىما قىلدى. ئۇ ئىشىكنى ئاستا يېپىپ چىقىپ كەتتى. ئابدۇرەئۇپ ھېكم خوجا سۇلايمانغا قاراپ قويدى.

— بۇ بىزنىڭ ئۆز مەھرەملىرىمىزدىن، — دېدى ھەزرەت، سۇلايمانغا ئىشارە قىلىپ، — گېپىڭىزگە بىرەر گۇۋاھ كېرەك بولسا، مانا شۇ سۇلايمان گۇۋاھلىق بېرىدۇ. خوش، ئەمدى سۆز-لەڭ، يىگىت، بىراۋغا ئېيتىپ بولمايدىغان نېمە دەردكەن ئۇ؟ ئاللا تائالانىڭ شاپائىتى بىرلە مۈشكۈلىڭىزنى ئاسان قىلساق ئەجەب ئەمەس.

ئابدۇرەئۇپنىڭ قاراڭغۇ كۆڭلىدە ئۈمىد ئۇچقۇنى چاقنىدى. ئۇ شەيخكە سىرىنى ئېيتىشى لازىم. بىرىنچىدىن، بۇنى يەسەۋىيە تەرىقىتىنىڭ ئەھكامى تەلەپ قىلدۇ. مۇرىتىنىڭ ئۆز پىرىدىن يوشۇرىدىغان سىر - ئەسرارى بولماسلىقى كېرەك. ئىككىنچىدىن، بىر يىل ئىچىدە ئابدۇرەئۇپ بىرنەچچە كىشىگە دەردىنى ئېيتتى، مەسلىھەت سورىدى. ئۇلارنىڭ ھەممىسى ئابدۇرەئۇپنىڭ خوتۇنىنى قارىلىدى، ئۆيىنى تاشلاپ توغرا قىلىپسەن، دېدى. ئەمدىلىكتە ئاخىرقى يول قالغانىدى. ئەگەر شەيخمۇ ئۇنىڭ دەردىگە مەلھەم تاپالمىسا، ئابدۇرەئۇپ بۇ پانىي دۇنيادىن مېھرىنى ئۈزۈپ كەتمەك-چى ياكى تۈركىستان ئېلىدىن چىقىپ ۋەتەننى تاشلاپ كەتمەكچى ئىدى.

ھەزرەت «قۇلىقىمىز سىزدە» دېگەن مەنىدە گېلىنى قىردى.
ئابدۇرەھىم ئۆپ يەردىن كۆزىنى ئۆزمەي ئولتۇرۇپ پاجىئەلىك كەچمە.
شىنى ئېيتىشقا باشلىدى:

— ئۆزۈم دېھقان بالىسىمەن. قاراتاغنىڭ ئايىغىدا قاينار بۇلاق
دېگەن قىشلاق بار، مەن شۇ يەردىنمەن. ئالتە يىل بولدى، قىلىد.
گاھىمىزنى يەرگە قويدۇق. مېنىڭ بېشىمنى ئىككى قىلىپ ئۆل.
گۈرگەندى رەھمەتلىك... بىز تەرەپلەردە سۇ كۆپ، يايلاق كۆپ.
شۇنىڭ ئۈچۈن چارۋا باقىمىز. چارۋا سېمىز بولىدۇ. ئەل قاتارى
نېسىۋىمىزنى تېپىپ يەپ يۈرگەندۇق. بالىلارنىڭمۇ ئۈستىبېشى
تولۇق، قورسقى توق ئىدى. نەپسىمگە بېرىلىپ شۇ كۈنلەرگە
قالدىم، پىرىم...

ئابدۇرەھىم ئۆپ تۈكۈرۈكىنى يۇتتى، ئۇنىڭ بېشى يەنىمۇ ئېگىل.
دى، خورسىنغان ھالدا سۆزىنى داۋام قىلدى:

— ئىككى يىل بۇرۇن تىجارەتكە كىرىشتىم. ئۆمرۈمدە
ئالدى - ساتتى قىلىپ باقمىغانمەن. قايناردا ئۆتكەن باي دېگەن
بىر سودىگەر بار، شۇ ئۆتكەن باي مەن بىلەن ماڭ، بىر يىل
خۇراسان، شامنى ئايلىنىپ كەلسەڭ، ئائىلەڭگە بىر تاۋاق مەرۋا.
يىت تېپىپ كېلىسەن، دېدى. مېنى كارۋان بېشى قىلماقچى بول.
دى، ياش ۋاقتىمدىن بېرى ئات - تۆگە ئارىسىدا چوڭ بولغانمەن،
بۇ جانىۋارلارنىڭ خۇي - پەيلىنى ياخشى بىلىمەن. خۇداغا شۈكۈر،
بىلىكىمدە تۆت قاراقچىغا تەڭ كەلگۈدەك كۈچۈم بار. ئالدىدا
ئىككى ئوغۇلنىڭ سۈننىتى تۇرۇپتۇ. ئۇلارنى مۇسۇلمان قاتارىغا
قوشۇشۇم كېرەك. بىر سىقىم بولسىمۇ كۆپرەك دۇنيا بولسا،
يىرتىقلىرىغا ياماق بولار دەپ ئويلىدىم. شۇنىڭ بىلەن ئۆتكەن
بايغا ماقۇل بولدۇم.

شۇنداق بولدى، بۇخارا، مەرۋ، نىشاپۇر، بەسەر، قەيسەرى
رۇمغىچە باردۇق. بىر يىل سەككىز ئاي بولغاندا ئاندىن قايتتۇق.
مېھرىبان ئانام، ئىككى ئوغۇل، بىر قىز ۋە ئۇلارنىڭ ئانىسىنى
ئويلاپ، جىگىرىم خۇن بولۇپ ئۆيگە كەلدىم. ئانام يىغلاپ بوينۇمغا

ئېسىلدى: «شەرمەندە بولدۇم، ئىككى دۇنيادا رەسۋا بولدۇم، بالام» دەپ يىغلىدى. سەۋەبىنى سورىسام يۈزىنى چاڭگاللاپ «ئابدۇرەئۇپ، سەن كەتكەندىن كېيىن بىر يىل ئۆتۈپ ئايالىڭ ئېغىر ئاياغ بولۇپ قالدى. قورسقى يوغىنىغاندىن كېيىن ئەل - يۇرتتىن نومۇس قىلىپ ئاتا - ئانىسىنىڭكىگە ئاپىرىپ قويدۇم» دېدى. «بۇ شەرمەندىچىلىكتىن كۆرە مۇساپىرچىلىقتا بىرەر قاراقچىنىڭ قولىدا ياكى كېسەل بولۇپ ئۆلۈپ كەتكىنىم ئەلا ئەمەسمۇ، خۇدايىم» دەپ نالە قىلدىم. ئۈچ كۈنگىچە تالاغا چىقماي يۈرىكىمنى يەرگە يېقىپ ياتتىم.

— ئايالىڭىزنىڭ ئالدىغا بارىدىغىزمۇ؟ — سورىدى شەيخ.
— باردىم، مېنى كۆرۈپ بىئارام بولدى، بېشىنى پۇتۇمغا ئۈرۈپ يىغلىدى. «مەن بەتبەختنى ئۆلتۈرۈۋېتىڭ، بۇنداق يۈرگەنمىدىن كۆرە ئۆلگىنىم ياخشى» دەپ پەرياد قىلدى. بىر خىيالىم، ئۇنى ئۆزىنىڭ چېچى بىلەن بوغۇپ ئۆلتۈر، بىراقلا ئازابىتىن قۇتۇلسەن، دېدى. ئەمما، ئېغىزىدىن ئانا سۈتى كەتمىگەن نارەسىدە گۆدەككە رەھىم كەلدى. ئەمدى ئۇ ئايال ماڭا ھارام ئىدى. بالىنىڭ ئاتىسىنىڭ كىملىكىنى سورىدىم، بىلمەيمەن، دېدى.
باياتىن بېرى جىم ئولتۇرغان سۇلايمان ياقىسىنى تۇتتى:
— يا ئاللا، ئول نېچۈك ئىنسانكى، قورسىقىدا پەيدا بولغان مەۋجۇداتنىڭ سەۋەبىنى بىلمىگەي. سىرنى ئاچقۇسى كەلمىگەن چېغى بەلكىم.

شەيخ بىر مەسىلىنىڭ تېگىگە يەتمەي تۇرۇپ ھۆكۈم چىقىردى. دىغان كىشىلەرنى ياخشى كۆرمەيتتى، شۇڭا سۇلايمانغا ياقتۇرماستىن لىق نەزىرى بىلەن قاراپ قويدى. كېيىن، سۆزلەۋېرىڭ، دېگەندەك يىگىتكە باش ئىرغىتتى. ئابدۇرەئۇپ شەيخنىڭ يۈزىدە ئىلگىرىكىدەك سۈرىنى ئەمەس ھېسداشلىق ئالامەتلىرىنى كۆرۈپ، دادىلا-لىشىپ قالدى:

— قۇرئاننى ئوتتۇرىغا قويدۇم. ئايالىم قۇرئاننى باغرىغا بېسىپ قەسەم ئىچتى. «ھارام يولغا كىرگەن بولسام مۇشۇ ئول.

تۇرغان يېرىمدە تىن تارتماي ئۆلەي» دەپ زارلىدى. «سىز يوق
چاغدا يات ئەرلەرنىڭ قۇلىنى تۇتقان بولسام، قارا يەرنىڭ قەرىگە
كىرەي» دەپ چاپلىرىنى يۇلۇپ يىغلىدى. ھەيران بولدۇم...
— ئايالىڭىزنىڭ ئۇلاد - ئەجدادلىرى قانداق ئادەملەر؟
ئۇلارنىڭ ئارىسىدا كاززاپ، قەسەمخور، خوتۇننى قويۇۋەتكەن،
ئېرىدىن چىققان كىشىلەر بارمۇ؟

— يوق... ئايالىم ئۆزىمىزنىڭ قوۋمىدىن، پىرىم. شۇ چاغدا -
چە بىزنىڭ ئۇرۇقتىن ئەگرى قەدەم باسىدىغان بىرەر ئەر ياكى
ئايال چىققان ئەمەس.

— قوۋمىڭىز ئىمانلىق ئادەملەر ئىكەن، — دېدى شەيخ، —
ئوغلۇم، ئايالىڭىزدىن سۈرىدىڭىزمۇ، ئۇ ئەرلەر بارىدىغان ھامام -
غا بارمىغاندۇر؟

ئابدۇرەئۇپ ئەجەبلىنىپ يەلكىسىنى قىستى ۋە ئويلايدى.
— سورىمىدىم، پىرىم. ئەرلەر ھاممامغا بارماس...
بارمايدۇ. قىشلاقتا ئىككى ھاممام بار. بىرى، ئەرلەرنىڭ، بىرى،
ئاياللارنىڭ. ھەپتىدە بىر قېتىم ئانام، قىزىم ئۈچەيلەن بېرىپ
تۇرۇشاتتى.

— خوش، ئاغا - ئىنىلىرىڭىز بارمۇ؟
ئابدۇرەئۇپ شەيخنىڭ مۇددىئاسىنى چۈشەندى، خىيالغا دەر -
ھاللا بالاغەتكە يەتمىگەن ئۆكىسى ئابدۇقادىر كەلدى.

— ئىنىم بار، پىرىم. ئەمما، ئۇ تېخى ئەمدىلا ئون تۆت ياشقا
كىردى. يەڭگىسىنى ئۆزىنىڭ ئانىسىدەك كۆرىدۇ، ئۆز ئاغىسىغا
خىيانەت قىلسا كور بولىدۇ...

— بارىكالا! ئايالىڭىز بىپەرۋالىق قىلىپ ئاشۇ ئىنىڭىزنىڭ
كىيىملىرىنى كىيگەن بولۇشى مۇمكىنمۇ؟

ئابدۇرەئۇپ گاڭگىراپ قالدى. ئۇ تېگىدىن قىشلاق بالىسى
ئىدى، شۇڭا شەيخنىڭ سوئالىدىكى پىنھان مەنىنى چۈشەنەلمىدى.
— بەلكىم كىيسە كىيگەندۇر، — دېدى كۆز ئالدىغا يىغلاپ
قالغان ئۆكىسى كېلىپ، — مالغا قارايدىغان چاغدا ئايالىم مېنىڭ

تونۇم بىلەن بۆكۈمنى كىيىۋالاتتى - دە، «ئاتىسى ئەمدى مەن سىزگە ئوخشىدىم، ئېتىڭىز مېنى تەپەيىدىغان بولدى» دەپ كۈلەتتى.

ئابدۇرەئۇپنىڭ روھى چۈشۈپ كەتتى، يەنە ئاق كىگىزنى تىرناپ، سۈكۈتكە چۆمدى.

— ماڭا قاراڭ، يىگىت. كۆڭلىڭىز نېمە دەۋاتىدۇ؟ ئايال. —
ئىزنىڭ زىنا قىلىدىغانلىقىغا ئىمانىڭىز كامىلمۇ؟

ئابدۇرەئۇپ سوزۇپ ئۇھ تارتتى.

— ئىشەنگۈم كەلمەيدۇ... ئىشەنمەي دېسەم، دەلىل تۇرۇپتۇ.

ئىشەنمەي دېسەم گۇۋاھىم يوق. ئۆزى بويىغا ئالمىدى، بالىنىڭ ئاتىسىنى دەپ بېرەلمىدى. قىشلاقتا تۇرۇۋېرىشكە يۈزۈم چىدىمەيدى. شۇنىڭ بىلەن بېشىمنى ئېلىپ چىقىپ كەتتىم. يىگىرمە يېشىمدا تىرىك مۇردا بولۇپ يۈرۈپتىمەن. ئانامنىڭ ھالى نېمە بولدى. يالغۇز قېرىندىشىم بىلەن گۆدەكلەرنىڭ ھالىچۇ؟...

ھەزرەت كۆزىنى يۇمۇپ مۇلاھىزىگە بېرىلدى. پۈتۈن ئەقىل قۇۋۋىتىنى يىغىپ، بۇ يىگىتنىڭ بېشىغا چۈشكەن پاجىئەنىڭ شەرىھىنى ئىزدىدى. كۆز ئالدىدىن ياش ۋاقتىدا ئوقۇغان كىتابلىرى، ۋەلىيلەر بىلەن بولغان سۆھبەتلەر ئۆتتى. شەيخ سەمەرقەنتتە، كېيىن بۇخارادا پىرى كامىل خوجا يۈسۈپ ھەمەدانى خانىقاسىدا تەلىم ئالغان چېغىدا، پىرىغا ھەمراھ بولۇپ، شام، ئىراقتىن باغدات، كەشمىرگىچە كېزىپ چىقتى. بۇ ساياھەتلەر جەريانىدا يۈزلەپ راۋىيلارنى ئۇچراتتى. ئۇلارنىڭ ئارىسىدا سەرۋازلار، قۇشچىلار، سابىق شاھزادىلەر، قارغىش تەگكەن كىشىلەر، دىنىسلار، مەيخورلار، بىر كېچىدىلا مىسلىسىز باي بولۇپ كەتكەن گادايىلار، بىر كېچىدىلا تەختتىن ئايرىلغان سۇلتانلار، ئەھلى ئايا-لىنى قىمارغا تىككەن بەتبەختلەر، ئىشق ئوتىدا تەلۋە بولغان مەج-نۇنلار... ئىشقىلىپ، يۇلتۇزدەك ھېسابسىز كىشىلەر بار ئىدى. ئۇلارنىڭ تۈندەك قارا، تاغدەك ئېغىر، ئوغا - زەھەردەك ئاچچىق قىسسىلىرى تا ھازىرغىچە شەيخنىڭ كۆكسىدە قات - قات بولۇپ

قاتلىنىپ يېتىپتۇ. ئەنە شۇ بەختى قارىلارنىڭ ئىچىدە مانا بۇ ئابدۇرەئۇپقا ئوخشىغانلار يوقمىدۇر؟ بار بولسا، ئۇ نېمە دېگەندى؟

ھەزرەت كۆزىنى ئېچىپ يىگىتكە قارىدى. ئابدۇرەئۇپ ھامان بېشىنى ساڭگىلىتىپ، ھايات - ماماتىنى شەيخنىڭ ئىختىيارىغا تاپشۇرغاندەك جىمجىت ئولتۇراتتى. شەيخ يەنە پۈتۈن ئەقلىنى يىغىپ، بۇ مۈشكۈل مەسىلىنى مەنتىق ئىلمى ئاساسىدا تەھلىل قىلىشقا كىرىشتى. «ئايالىدىن كۆڭلى توق، ئىنىسىدىن گۇمانى يوق. ئايال زىناكار ئەمەس. زىنا قىلغان ئايال تالاق سورايدۇ ياكى ئەيىبىنى يېپىش نىيىتىدە بالىدىن قۇتۇلۇشنىڭ چارىسىنى قىلدۇ. زىناكار ئايال ئېرىنىڭ بۇرىنىدىن يىپ ئۆتكۈزىدۇ، ئۆيدە ئولتۇرۇپ يات ئەرلەرنى قوبۇل قىلىۋېرىدۇ. ئەگەر ھېلىقى باغدات سودىگىرىنىڭ خوتۇنىغا ئوخشاش...»

ھەزرەتنىڭ كۆز ئالدىغا ئابدۇرەئۇپنىڭ خوتۇنى كەلدى. ئۇ تۆت بالىسىنى باغرىغا بېسىپ بوزلايتتى، «ياردەم بېرىڭ، پىرىم، مەندە گۇناھ يوق، مانا بۇ قارا كۆزلەرنى تىرىك يېتىم قىلماڭ» دەپ قولىنى سوزۇپ نالە قىلاتتى.

ۋەقەلەر نەسۋىنىڭ دانىسىدەك بىر - بىرىگە ئۇلىشىۋاتاتتى. سودىگەرنىڭ خوتۇنى ھەققىدىكى قىسسە باشقا بىر ھېكايىگە تۈرتكە بولدى. توساتتىن شەيخ «ئاللاغا شۈكرى» دەپ ئاستىلا. ئۇنىڭ جىددىي تۈس ئالغان قارامتۇل يۈزى يورۇدى. شەيخ تۈگۈننىڭ ئۈچىنى تاپقان دەك بولدى. يادىغا ئۆسمۈرلۈك ۋاقتىدا ئوقۇغان رىسالە چۈشتى. ھەكىم لوقماننىڭمۇ ۋە ياكى بىرەر ئەۋلىيانىڭمۇ پۈتۈكلىرى ئىدى. شۇ رىسالەدە ھېكايە قىلىنىشىچە، بىر شاھنىڭ پاك قىزى ھامىلىدار بولۇپ قالىدۇ. شاھ قىزىنى ئۆلۈمگە بۇيرۇيدۇ. ئەمما، ياخشى كىشىلەر قىزنىڭ ئورنىغا باشقا گۇناھكارنى ئۆلتۈرۈپ، قىزنى سەھراغا ئاپىرىپ تاشلايدۇ. كۆپ يىللار ئۆتۈپ قىزنىڭ بىگۇناھلىقى مەلۇم بولىدۇ. ئۇنىڭ ئىپپەت پەردىسىگە يات نەرسە تەگمىگەنكەن...

— ئۆزىڭىزنى تەمكىن تۇتۇڭ، ئوغلۇم، — دېدى شەيخ، —
ئايالىڭىز زىنا قىلغان ئەمەس، ئۇ بىر تاسادىپىيلىقنىڭ قۇربانى
بولغانىكەن.

ھەكىم سۇلايمان يالت قىلىپ ھەزرەتكە قارىدى.

— بۇۋى مەريەممۇ روھتىن ئوزۇقلىنىپ...

— بۇ ئالەم — سىرلار ئالىمى. ئىنساننىڭ گۆھەر قەترىدىن
پەيدا بولۇشى، ئۇنىڭ سۈرىتى، ئىچكى تۈزۈلۈشى، جىسمى يوقال-
سىمۇ روھىنىڭ ئەبەدىلئەبەد بەرھايات بولۇپ قېلىشى... سىر ئە-
مەسمۇ؟ بۇ ئەسرارنى يۈز مىڭ لوقمانى ھەكىم بىر بولۇپمۇ مىڭ
يىلدا يېشەلمەس... ئابدۇرەئۇپ، ئۇ بىگۇناھ نارەسىدىنىڭ ئىسمى
غايىبۇللا ئەمەسمۇ؟

— غايىبۇللا، پىرىم، غايىبۇللا! — دېدى ئابدۇرەئۇپ چۆ-
چۈپ، ئۇ شەيخنىڭ كارامىتىگە ئەمدى تولۇق ئىشەنگەنىدى. چۈن-
كى، ئۇ بالىنىڭ ئىسمىنى ئېيتىمىغانىدى. ئەۋلىيا - دە، ئەۋلىيا
بولمىسا بۇنى قانداقسىگە توپتوغرا بىلىدۇ؟

ئەمدى شەيخ تە ئايالىنىڭ پاكلىقىغا گۇمان قالمىغانىدى.

— غايىبىتىن بولغان غايىبۇللا... ئىنشائاللا، سىز سەۋر قى-
لىڭ، بىز سەپەردىن قايتايلى، ئاندىن بۇ ئىشنى بىر ياقلىق
قىلغايىمىز.

— مەن كۈنۈ تۈن ياراتقان ئىگەمدىن ئامان - ئېسەن قايتىشى-
ڭىزنى تىلەپ ئولتۇرىمەن، پىرىم.

ئابدۇرەئۇپ تىزىغا تايىنىپ ئاستا ئورنىدىن تۇردى، ھاسىسە-
نى ئالدى - دە، گويا شەپىدەك سۈرۈلۈپ چىقىپ كەتتى. بابا
ماچىن كىرىپ كەلدى.

ھەزرەت بىر گەپنى قىلىشقا تەييارلىنىپ، لېۋىنى جۈپلەپ
تۇرغان بابا ماچىنغا قارىدى:

— ھىم، بابا قۇل، ئېيتماققا ئالدىراۋاتقىنىڭىز نېمە خەۋەر
ئۇ؟

— شەيخىم، ئەشرەپخان قازى بىر پىتىنىگە باش بولۇپ كېلىد-

ۋاتىدۇ، — دېدى بابا ماچىن ۋە ئىپقاندا، ئاقساقالنىڭ بېغىدا
ئاڭلىغانلىرىنى قىسقىچە ئېيتىپ بەردى.

— سېزىمىپ تۇرۇۋاتىمىز، — دېدى شەيخ باش لىڭشىد-
تىپ، — نەچچە كۈندىن بېرى قازى بەك تۈزۈت قىلىدىغان بولۇپ
قالدى. دۈشمىنىڭ خۇشامەتكە ئۆتسە، ھوشيار بولماق كېرەك.
— ئاشۇ موللا يىگىت سەۋرانلىق مەۋلۇتقارى ئىكەن. قوينى-
دىكى پىتنە خېتىنى ئوقۇشنىڭ ئامالىنى قىلغانىدىم، قۇيرۇقىنى
تۇتقۇزماي كۆزدىن غايىب بولدى، ئېلىسىنىڭ بالىسى.
شەيخ بابا ماچىنىنىڭ يەڭگىلىك قىلماقچى بولغانلىقىدىن
رەنجىدى.

— بەستىڭىز يەتتە پۇت كېلىدۇ، باباقۇل، پەيلىڭىزنىمۇ
ئېغىر قىلىڭ. قولنى ئۆز مەيلىگە قويۇۋېتىشتىن بۇرۇن ئەقىل
گۆھىرىنى ئوتتۇرىغا قويۇپ، مۇشاھىدە ئەيلىمەك لازىم. قازىكالان
مەھمۇدخان بىلەن ئارىمىزنى بۇزماقچى بولغانىكەن، دېمەك، ئۆز-
ىگە شۇ ئىشنى مۇناسىپ كۆرۈپتۇ. «كىشىلەرنىڭ ئەڭ يامىنى
كىم؟» دېدى ساھابىلەر. «ئىككى مۆمىنىڭ ئارىسىغا زىددىيەت
سېلىپ ئۇرۇشتۇرغۇچى ئۆمىتىم» دېدى ھەق مۇستاپا. نېمە
قىلساڭ مۇكاپاتىنى ئالغايەن. قاراڭ، قارىي بىلەن قازىكالان
بىئاراملىقتا، جېنىدا ھالاۋەت يوق. شۇنىڭ ئۆزى ئۇلارغا جازا
ئەمەسمۇ؟ سەمەرقەنت تېخى يىراق، كېمىدە يەنە بىر ئاي يول
باسىمىز. ئۇلار تىرىق قىلغان تاۋۇشتىن چۆچۈپ، جان ئازابى
ئىچىدە ئۆرتىنىپ يۈرىدۇ. ئۇلارغا بۇنىڭدىن ئارتۇق نېمە جازا
كېرەك، باباقۇل؟

بابا ماچىن مۇنداق ئويلاپ قارىسا، ھەزرەتنىڭ گېپىدە چوڭقۇر
مەنە بار ئىكەن. «مەن خام كالا بىلىمەستىن قارىغا ياخشىلىق
قىلماقچىكەنمەن — دە، — دەپ ئويلىدى بابا ماچىن، — ئەمدى
بۇ ھەقتە ئويلىمايمەن. لېكىن، ھەر قونالغۇدا بىر كۆرۈپ، قان-
داق، قارىي يىگىت، يۈكۈڭىز ئېغىرلىق قىلمايۋاتقاندىن، دەپ
قويمەن. شۇنىڭ بىلەن جېنىنى ئالىقانلاپ يۈرسۇن».

ئەپسۇسكى، بابا ماچىن مەۋلۇتقارىنى قايتا كۆرەلمىدى. ئۇ قازىنىڭ مەسلىھىتىگە بىنائەن، شەيخنىڭ كارۋىنىدىن ئايرىلىپ قالدى ۋە سەمەرقەنتكە كېتىۋاتقان سودىگەرلەرگە قوشۇلۇپ، ئۇ-دۇل مەھمۇدخاننىڭ ھۇزۇرىغا يول ئالدى. ھەزرەت ئۆتىرازا بىر كۈن تۇرۇپ، ئىسپىچاققا قاراپ ئاتلاندى.



6. روكنىددىن ئاتتىن چۈشتى

ئەھمەد يەسسەۋىينىڭ ئاتا - ئانىسى سايرامسۇ بويىدا يەر تېرىپ دېھقانچىلىق قىلار ئىكەن. بالا ئەھمەد كۈن بويى دالا كېزىپ يۈرەركەن. بىر كۈنى ئاتا - ئانىسى ئوت ئوتاپ تازا قىيىنلىپتۇ. شۇ چاغدا ئەھمەد چۆنەككە كىرىپ، بار-ماقلىرى بىلەن ئوت - چۆپلەرنىڭ ئۈچىنى سىلاپ «بىگانە چىق، يىگانە قال» دەپ مېڭىپتۇ. شۇنىڭ بىلەن مۆجىزە يۈز بېرىپتۇ. بىگانە ئوت - چۆپلەر ئەھمەدنىڭ بارماقلىرىغا ئىلىشىپ چىقىپ، زىرائەتلەر بولسا ياشناشقا باشلاپتۇ. يەسسەۋىينىڭ ئەۋلىيالىقى ئەنە شۇنىڭدىن باشلانغانىكەن.

— رىۋايەت

ئىسپىچاپ تۈركىستاننىڭ پاراۋان ۋە خۇش ھاۋا شەھەرلىرىدەن ئىدى. قەدىمكى پۈتۈكلەردە ئۇ «شەھىرى ئەزىم» دەپ ئاتالغان ۋە نوھ پەيغەمبەرنىڭ نامى بىلەن باغلانغانىدى. دەرھەقىقەت، ئىسپىچاينىڭ بۇ بېشىدىن ئۇ بېشىغىچە كېمىدە ئىككى پەرسەخ كېلەتتى. شەھەر قەلئەسىدە ئون مىڭلاپ كىشى ئىستىقامەت قىلاتتى. شەھەرنى يامان كۆزدىن ئامىرىغاندەك، كۈنچىقىش تەرەپتە ئۇنى ئېگىز تاغلار توسۇپ تۇراتتى، كۈنپېتىش تەرىپى بولسا بولۇق يېشىل ۋادىلارغا تۇتىشاتتى. بىر يېنىدىن سايرامسۇ ئېقىپ ئۆتەتتى، يەنە بىر يېنىدىن ئويناقتىپ تۇۋالاقساي ئېقىپ ئۆتەتتى. شۇنىڭ موللۇقىدىن يايلاق بىلەن باغ كۆپ، دەل - دەرەخنىڭ كۆپلۈكىدىن مېۋە - چېۋە كۆپ، چارۋا ماللار سېمىز، دېھقان

بىلەن چارۋىچىنىڭ كەيپىياتى چاغ ئىدى.
ئەمما كېيىنكى يىللاردا ئىسپىچاپ ئەھلىنىڭ شادلىقى ۋاقتى-
لىق بولۇپ قالدى. يەتتە يىلدا شەھەر ئىككى قېتىم قاراقىتانلار-
نىڭ باسقۇنچىلىقىغا ئۇچرىدى. قىتانلارنىڭ ئەسلىي يېرى يەتتە
سۈدىن يىراقتا ئىدى. ئۇلار ئولجا ئىزدەپ ئاستا - ئاستا يەتتە سۈنى
ئىشغال قىلدى، كېيىن قاراخانىيلارنىڭ ئاتا يۇرتى بالاساغۇننى
ئىگىلەپ، قارلۇقلار بىلەن تىل بىرىكتۈردى. قارلۇقلار سەمەر-
قەنت خانى مەھمۇد ئىبىن ئىبراھىم تاۋغاچخانغا تەۋە ئىدى. ئۇلار
قىتانلارنىڭ خانى گورخاننىڭ ياردىمىدە مەھمۇدخاننىڭ تەۋەلىكىدە
دىن چىقىپ ئۆز دۆلىتىنى قۇرۇش نىيىتىدە دىنداش، ئەلداش
خەلققە قارشى جەڭگە ئاتلاندى. باغلار پايخان قىلىندى، ئون مىڭلا-
پ ئاتلارنىڭ تۇيۇقىدىن مىڭ - مىڭ تاناپ يەرلەر شۈدگەرگە
ئايلاندى، كۆپلىگەن يىگىتلەر ئەسەرگە ئېلىندى. قىتانلارنىڭ
كۆپ قىسمى بۇتپەرەس ئىدى. ئۇلار مەسچىتلەرگە ئوت قويدى،
ئىسپىچاپ ئەتراپىدىكى، ئىچكەنتىكى ئەۋلىيالار مەقبەرىسىنى ۋە-
ران قىلدى، قەلئە تاملىرى بۇزۇپ تاشلاندى.
تۆت يىل بۇرۇن گورخان يۈز مىڭ كىشىلىك لەشكەرگە باش
بولۇپ، سەمەرقەنت تەرەپكە يۈرۈش قىلغاندا، يەنە ئىسپىچاپنى
بۇلاپ - تالىدى، گويا ئىگراپ ياتقان بىمار شەھەرنىڭ كۆكسىگە
يەنە خەنجەر ئۇرۇپ كەتتى. بىر - ئىككى يىلدىن بېرى ئىسپىچاپ
ئوت ئىچىدىن ئامان چىققان قېقىنۇستەك ئاستا - ئاستا ئۆزىگە
كېلىۋاتاتتى. ئەتراپقا كۆچەتلەر تىكىلدى، تېرىلغۇ يەرلەر ئەسلىگە
كەلتۈرۈلدى، كۆمۈلگەن ئېرىقلار قايتا ئېچىلدى، مەسچىت -
مەدرىسىلەر رېمونت قىلىندى.

ئىسپىچاپنىڭ ھاكىمى روكىندىن ئىدى. ئۇ سۇلتان سەنجەر-
نىڭ جىيەنى، مەھمۇدخاننىڭ ئاغىسى مەرھۇم ئەھمەدخاننىڭ ئوغلى
ئىدى. ئەمدىلا ئوتتۇز ياشلارنى قارىلىغان بۇ يىگىت تەكەببۇر،
نازۇك ۋە ئۆز بېشىمچى ئىدى. روكىندىن ئۆزىنى باتۇر جەڭچى
ھېسابلايتتى، دەرھەقىقەت، ئۇ ئوق ئېتىش، قىلىچ ئوينىتىش

بايىدا ماھىر ئىدى. لېكىن، دىنىي ئىلىملەرگە سۈس قارايتتى، ئۇنىڭ ئۈستىگە ئۆلىمالارنى ياقتۇرمايتتى، ئاتامنىڭ ئۆلۈپ كېتىشىدە ئۇلارنىڭ قولى بار، دەپ قاراپ كۆڭلىدە ئۇلارغا ئاداۋەت ساقلايتتى. شۇ تۈپەيلىدىن ئۇ دەسلەپتە شەيخنىڭ ئىستىقبالىغا چىقىشنى ئۆزىگە مۇناسىپ كۆرمىدى. ئىسپىچاننىڭ قازىسىنى چاقىرتتۇردى. روكونىددىن سايرامسۇ بويىدا ئون ئىككى قاناتلىق شاھانە ئاق ئۆيىدە قىمىز ئىچىپ يانپاشلاپ ياتاتتى. قازىكالان كىرىپ كەلدى. تۆرگە يېقىن ھاكىمنىڭ ئوڭ تەرىپىگە ئۆتۈپ ئولتۇردى. قازىكالان يەتمىشلەردىن ھالقىغان نۇرلۇق چىراي بوۋاي بولۇپ، باغداتتا ئىلىم ئالغان ئەللىملەردىن ئىدى. ئاتىسى كەبى پازىل كىشىنىڭ ئىززىتى ئۈچۈن بولسىمۇ روكونىددىن ئەقەللىسى بېشىنى كۆتۈرۈپ قويمىدى، قاچىدىكى قىمىزنى ئىچىپ، يېڭى بىلەن لېۋىنى سۈرتۈپ قازىغا ئورۇلدى:

— قازى جانابلىرى، بىز سىزنى بىر ئىش ۋەجىدىن چاقىرتتۇق. سىزمۇ بىلىسىز، شەيخ ھەزرەتلىرى كېلىۋاتىدۇ. ھازىر بادامسۇ بويىدا توختاپتۇ. نېسىپ قىلسا، ناماز دېگەندە شەھەرگە يېتىپ كىرگەي. يېنىڭىزغا ئەركانى دىندىن ئۈچ - تۆت كىشىنى ئېلىپ ئالدىغا چىقسىڭىز، شەيخ ھەزرەتلىرىنى قارارگاھىمىزغا باشلاپ كەلسىڭىز، دېگەن تىلىكىمىز بار.

قائىدىگە بىنائەن، قازى «بەجانىدىل، تەقسىر!» دەپ ئورنىدىن تۇرۇشى كېرەك ئىدى. لېكىن، قازى ئۇنداق قىلمىدى. سۈكۈت ساقلاپ ئولتۇرىۋەردى. روكونىددىن قازىغا ئەجەبلىنىپ قارىدى.

— نېمىنى مۇلاھىزە قىلىۋاتىسىز، تەقسىر؟

— مۇلاھىزەم شۇلكىم، شەيخ ھەزرەتلىرى سەمەرقەنت ياكى ئىسپىچاننىڭ قازىسى گەمەستۇر، بەلكى تۈركىستان شەيخلىرىنىڭ سەرۋەرىدۇر. خوجا ئەھمەد يەسسەۋىي جانابلىرى شاھلارنىڭ ھۇزۇرىغا بارماس، ئەكسىچە شاھلار ھەزرەتنىڭ ھۇزۇرىغا بېرىپ، دۇئا تەلەپ قىلىدۇ.

روكىندىدىن ئىختىيارسىز قەددىنى كۆتۈردى. نەزىرىدە، قازى مۇبالىغە قىلىۋاتقاندەك، ئۇنىڭغا قارشى دىن پېشۋالىرىنىڭ ئابىرۇ-يىنى ئەتەي يۈكسەك پەللىگە كۆتۈرۈۋاتقاندەك ئىدى. روكىندىنىڭ كۆڭلى ھامان ھەزرىتى سۇلتاننىڭ ئۇلۇغ مەرتىۋىسىنى تەن ئالغۇسى كەلمىدى.

— بىز ھەزرەتكە ئەستايىدىل مەرھەمەت كۆرسەتمەكنى نىيەت قىلغانىدۇق، — دېدى روكىندىدىن قازىنى ئەمرىگە بويسۇندۇرماق بولۇپ، — ئەمما ھەزرەت بىزنى نەزەرگە ئېلىمىسا، ئەپسۇسلانغايمىز، تەقسىر.

— ھەزرەتتىن شاھ ۋە گادايىلار باراۋەر مەرھەمەت تىلەيدۇ، — دېدى قازىمۇ بوش كەلمەي، — ئۇلۇغ تاغىڭىز ئەمىرۇل مۇسلىمىن سۇلتان سەنچەر ھەزرەتلىرى شەيخقە نۇرغۇن - نۇرغۇن ھەدىيىلەر ئەۋەتىدۇ، بۇ سىر ئەمەستۇر. خان ئاغىڭىز، دۆلىتىڭىزنىڭ پاسىبانى مەھمۇدخان جانابلىرىنىڭ ھەزرەتكە قول بېرىپ مۇرىت بولغانلىقىدىن ھەم خەۋىرىڭىز بار. روكىندىنىڭ ئىززەت نەپىسى لەت بولدى، شۇندىمۇ زەھەر-خەندىلىك بىلەن كۈلدى:

— شۇ بائىستىن ئۆزىمىزمۇ كۆرمىگەن ئىززەت - ئىكرامنى ھەزرىتىمگە كۆرسەتمەك نىيىتىدە ئىدۇق...

ھاكىمنىڭ پاراسەتسىزلىكى قازىغا ئېغىر كەلدى. «دىنىي ئىلىملەردىن يىراق بىر سەرۋاز بالا ئۆزىنى ئەۋلىيالارنىڭ سەرۋەرىگە تەڭلەشتۈرۈپ ئولتۇرۇپتۇ، يارەببىم! قانداق كۈنلەرگە قال-دۇق.» قازى ئىچىدە «ئەستاغپۇرۇللا» دەپ قويدى.

— ئىنشائاللا، نىيىتىڭىز ھەمراھىڭىز بولسۇن، ھاكىم. پىكرى ئاجىزىمىز شۈلكىم، ھەزرەتنىڭ ئىستىقبالىغا ئۆزىڭىز باش بولۇپ چىقىشىڭىز خەلقنىڭ رەھىمىتى ياغقاي.

قازىنىڭ «خەلق» سۆزىگە نۇرغۇن بېرىپ سۆزلىشى روكىندىدىننى ئويلاندۇرۇپ قويدى. بىر يىلدىن بېرى ۋىلايەتتە ئاسايىشلىق قالمىدى. ئۇياقتىن - بۇياقتىن دېھقانلار ئىسيان كۆتۈرۈپ، مۇ-

لۈكدارلارنىڭ يېرىنى تارتىۋالماقتا، سېلىقتىن باش تارتماقتا، قىشلاق ئاقساقاللىرىغا ياردەمگە بارغان سەرۋازلارنىڭ قورال - ياراغلىرىنى، ئاتلىرىنى تارتىۋالماقتا ئىدى. ئەل ئارىسىدا مىش - مىشلار كۆپەيدى. قارلۇقلار ئۆكەر توپلاۋاتقانمىش، قىتانلار يەنە بېسىپ كېلەرمىش... روكنىددىن بولۇپمۇ دەرۋىشلەردىن قورقاتە تى. ئۇلار بولسىلا، ئىسپىچايتا پاراغەت بولمايدۇ. دەرۋىشلەر باشقىلارنىڭ گەپلىرىگە كۆنمەيدۇ، پەقەتلا شەيخۇل ماشايخنىڭ گېپىگە قولاق سالارمىش...

ۋەھىمە تۇيغۇسى كىبرىدىن ئۈستۈن كەلدى. روكنىددىن بېلىدىكى تىللا كەمىرىنى بوشتىپ قويدى.

— سىز ۋاجىپ دەپسىڭىز، ھەزرەتنىڭ ئىستىقبالىغا چىققاي- مىز، — دەدى روكنىددىن ئائىلاج، — ئەھلى ئۆلىمالارنى چاقىد- رىڭ، قازى جانابلىرى.

قازى كۈلۈمسىرەپ تەزىم قىلدى.

روكنىددىن ئۆلىما ۋە ئۆمەرا دېگەندەك يىگىرمە — ئوتتۇز كىشىنىڭ ھەمراھلىقىدا يولغا چىقتى. ئۇ شاھانە لباس كىيىپ ئاق ئاتقا مىنگەن بولۇپ، يېنىدا سەرۋازلار بار ئىدى. شەيخنىڭ كارۋىنى بادامسۇ بويىدىن چىقىپ شەھەرنىڭ غەربىي قوۋۇقى تەرەپ- كە بۇرۇلدى. بەلدەرۋازىغا يېقىن خانئېرىقنىڭ يېنىدا ئابدۇلئەزىز ئاتىنىڭ قەبرىسى بار ئىدى. ئابدۇلئەزىز ئاتا تايىنىلاردىن، يەنى پەيغەمبەرنىڭ ساھابىلىرىنى كۆرگەن ئەۋلىيالاردىن ئىدى. ئاۋام خەلق ئىچىدە بالا گەردان دەپ نام چىقارغان بۇ ۋەلىينىڭ قەبرىسى- نى زىيارەت قىلماي شەھەرگە كىرىشنىڭ خاسىيىتى يوق، دەپ ھېسابلىناتتى.

كارۋاننىڭ ئالدىدا ھاسىلىرىنى يەرگە زەرب بىلەن ئۇرۇپ كېلىۋاتقان يۈزلەپ دەرۋىشلەرنى كۆرۈپ، ھاكىملا ئەمەس، ھەتتا سەرۋازلارمۇ ئۆزىنى چەتكە ئېلىشتى. دەرۋىشلەر ئۆتۈپ كەتكەندىن كېيىن روكنىددىننىڭ كۆزى شەيخكە چۈشتى - دە، دەرھال ئېتىد- نىڭ بېشىنى تارتتى. قازىكالان بىلەن ئۆلىمالارنىڭ ئېگەردىن

چۈشكەنلىكىنى كۆرۈپ، روكنىددىنمۇ ئىختىيارسىز ئاتتىن چۈش-
تى. ئۆلىمالار ئۇنىڭغا يول بەردى. ھاكىم ئىلدام بېرىپ ھەزرەت-
نىڭ ئېتىكىنى كۆزىگە سۈرتتى، ئۇنى مۇبارەكلىدى. ھەزرەتنى
قۇتۇقلاش ئۈچۈن روھانىيلار نۆۋەتكە تىزىلدى.

روكنىددىن يەنە ئاتقا مىنمەكچى بولدى، ئەمما شەيخكە قاراپ
پىكرىدىن قايتتى، ئاق يەكتىكىنى سىلكىتىپ يەرگە قاراپ ئۈنسز
كېتىۋاتقان ھەزرەتكە ئەگەشتى. شەيخ ئاتا شەھىرىگە ئۆز پۇتى
بىلەن پىيادە كىرىشنى كۆڭلىگە پۈكۈپ قويغانىدى. روكنىددىن
شەيخنىڭ قاياققا بارىدىغانلىقىنى بىلەلمەي ئاۋارە ئىدى. دەسلىپ-
دە، قېيناتىسى مۇسا شەيخنىڭكىدە قونسا كېرەك دەپ ئويلىدى.
قارىسا، مۇسا شەيخ قىزى بىلەن نەۋرىلىرى چۈشكەن سايىۋەنلىك
ھارۋىنى باشلاپ باشقا تەرەپكە يول ئالدى. ھاكىم: «شەيخ جانابىل-
رىغا مەخسۇس جاي ھازىرلىغانىدۇق» دېمەكچى بولدى، تىلى
گەپكە كەلمىدى. ھەزرەتنىڭ سۈرى بار دېگىنى راست ئوخشايدۇ.
بولمىسا، سېھىرلەنگەندەك ئۇنىڭغا ئىتائەتكارانە ئەگىشىپ كېتىۋې-
رەرمىدى؟

ئىسپىچاننىڭ قاپ بېلىدە، جامە مەسچىتى بىلەن سايىرامسۇ
ئوتتۇرىسىدا خانىقا بولۇپ، ئۇنىڭغا شەيخنىڭ قوۋملىرىدىن ئىسىم-
يىل خوجا باشچىلىق قىلاتتى. شەيخنىڭ كارۋىنى شۇ تەرەپكە قاراپ
ماڭدى. ھەزرەتنى كۈتۈۋېلىشقا چىققان مىڭلاپ كىشىلەرنىڭ ھەم-
راھلىقىدا زىيارەتچىلەر خانىقانىڭ چوڭ ھويلىسىغا يېتىپ كەلدى.
ئاتلار ئات باقارلارغا تاپشۇرۇلدى، سەرۋازلار قونالغۇلىرىغا
كەتتى، دەرۋىشلەر ئۆزلىرىنى سۇخانغا ئاتتى. ئىسمائىل خوجا
شەيخ ئۈچۈن ئاجرىتىلغان خاس خانىنىڭ ئىشىكىنى ئېچىپ بېرىپ
ئۆزىنى چەتكە ئالدى. ئاۋۋال بىسىمىلا دەپ سۇلتانۇل ئارىپىن،
ئۇنىڭ كەينىدىن روكنىددىن، سۇلايمان، گەشەرەپخان قازى، بابا
ماچىن، ئىسپىچان ئۆلىمالىرى ئىچكىرىگە ئۆتتى.

شەيخنىڭ ئىشارىتى بىلەن سۇلايمان «تەبارەك» سۈرىسىنى
تلاۋەت قىلدى. روكنىددىن دەرھال ئېگىلىپ تەزىم بەجا

كەلتۈردى:

— جانابلىرىنى ئانا يۇرتلىرىدا خۇش كۆردۇق، شەيخ ھەزرەتلىرى، قەدەملىرى قۇتلۇق بولغاي...

ھەزرەتنىڭ ھارغىن چىرايى ئېچىلمىدى، ئاستا بېشىنى سىلا-كېپ قويدى. ئەمدى روكونىددىن ساھىبخانلىق ۋەزىپىسىنى ئادا قىلمىقى لازىم ئىدى. ئۇ يەنە ئېڭىشتى:

— پىرىم، پۇرسەتلىرى يار بەرسە بىر پىيالە چېيىمىز بار ئىدى. بىز جانابلىرىغا ئاتاپ سايىرامسۇ ياقىسىدىن جاي ھازىرلاپ قويغانىدۇق. سۆھبەتلىرىدىن بەھرىمەن بولساق دېگەن ئۈمىدىمىز...

شەيخ گەپنى چورتلا ئۈزۈپ تاشلىدى:

— بىزنىڭ چېيىمىزمۇ، جايىمىزمۇ مۇشۇ يەردە، ئۆزلىرى مەرھەمەت قىلسىلا، خىزمەتلىرىگە تەييارمىز.

روكونىددىن مات بولدى، گويىكى شەيخ ساھىبخانا، روكونىددىن مېھمان بولۇپ قالغانىدى. شەيخنىڭ گېپىنى ھاكىم ئۆزىچە «ئانىغىنىڭ بولسا مۇشۇ يەرگە ئېلىپ كەل، مېنى ئاۋارە قىلما!» دېگەن مەنىدە چۈشەندى.

روكونىددىن ئورنىدىن تۇردى. شەيخ بىلەن سۇلايماندىن باشقىدەلىرى دەرھال ئورنىدىن تۇردى. «ئىسىپچاپ ھاكىمنى كۆزگە ئىلمايدىغان قايسى موللا ئىكەن ئۇ؟» دېگەندەك، روكونىددىن سۇلايمانغا ئاللىبىپ قاراپ قويدى.

خانىقانىڭ ھويلىسىدا داش قازانلار ئېسىلدى. ھارۋىلاردا چوڭ - چوڭ پارچىلانغان موزاي گۆشلىرى، پۈتۈن قويىلار، سېۋەت - سېۋەت مېۋە - چېۋىلەر، تاغار - تاغار قوغۇن - تاۋۇزلار كەلتۈرۈلدى. بۇ روكونىددىننىڭ زىيارەتچىلەرگە قىلغان ئېھسانى ئىدى.

روكونىددىن ئەتىسىمۇ، ئۆگۈنمۇ شەيخنىڭ ھۇزۇرىغا كىرەلمىدى. ۋىلايەت تەۋەسىدە ئىسيانلار باشلانغانىدى. ئۇ ئىسيانچىلار بىلەن سۆزلىشىش ئۈچۈن كەنتلەرگە چىقىپ كەتتى.



7. دىندىن چىققان قارلۇق

ئەي مۇھەممەد! سېنى بۇتلارغا چوقۇنۇشقا ئۈندىگۈچى
كۇپپارلارغا ئېيتقىنكى: «ئەي كۇپپارلار! سىلەر چوقۇندۇ.
غان بۇتلارغا مەن چوقۇنمايمەن... سىلەرنىڭ دىنىڭلار ئۆ-
زۇڭلار ئۈچۈن، مېنىڭ دىنىم ئۆزۈم ئۈچۈندۇر».

— «قۇرئان كەرىم» «كافىرۇن» سۈرىسىدىن

مۆمىن — مۆمىننىڭ ئەينىكىدۇر. مۆمىن —
مۆمىننىڭ قېرىندىشىدۇر.

— ھەدىس

شەيخ تاڭنىڭ ئېيتىشىنى ئىنتىزار بولۇپ كۈتتى، يىراق يول-
دىن ھېرىپ - چارچاپ كەلگەن بولسىمۇ، سەھەرگىچە كىرىپك
قاقمىدى. ئۇنى پەدەرى بۇزىۋىتىۋاتقان بىلەن ۋالىدەنى مېھرىباننىڭ
ئەرۋاھى چىلىدى، تاشقىرىغا چىقتى، كىنىدىك قېنى تۆكۈلگەن
يۇرتىنىڭ ئاسمىنىغا نەزەر سالدى، قاراڭغۇ گۈمبەز ئىچىدە شام-
دەك پىلىلداپ تۇرغان ھېسابسىز يۇلتۇزلارغا قاراپ شۈركۈندى.
ئۇ ئۆزى تۇغۇلۇپ ئۆسكەن مەھەللىسىگە يېقىن يەردە تۇراتتى.
شەيخ شۇ يەردە تەۋەللۇت تاپتى، ئاتىسىنىڭ قولىدا ساۋات چىقار-
دى، قەلەندەر خانىنىڭ يېنىدىكى كۆك مەسچىتتە ئوقۇدى. دەسلەپ-
كى ئۇستازى ئاتىسى بولغان بولسا، كېيىنكى ئۇستازى كىتابلار
ئىدى، ئالەمنىڭ چوڭقۇر سىرلىرىنى ئۆزىدە مۇجەسسەم قىلغان

تەزكىرىلەر، رىسالىلەر، مەناقىبلار، بايازلار، كۈللىياتۇ پۈتۈكلەر ئىدى. ئۇنىڭ قولىدىن كىتاب چۈشمەيتتى. سۇغا بارسىمۇ، دۇ- كانغا چىقسىمۇ قولتۇقىدا رەتلىك ئورالغان كىتاب بولاتتى. ئۇ يەتتە يېشىدا قۇرئاننى يادقا ئوقۇشقا باشلىدى، پاكىنەك ئۇستازى تايچاق داموللام ياقىسىنى تۇتۇپ قالدى، ساۋاقداشلىرى ئۇنىڭغا ھەۋەس قىلىشتى، بىچارە ئانىسى بولسا، «بالا دېگەن شۇنداق تىنىمسىز ئوقۇمدۇ، بېشى ئايلىنىپ قالسا قانداق قىلىمەن؟» دەپ ئەنسىرەيتتى. ئەمما، ئەھمەد كىتاب ئوقۇشتىن باش كۆتۈرمەيتتى، ئۇنىڭ شادلىقى، بەختى، تاپقان خەزىنىسى ئەقىلىنى لال قىلىدىغان دانا كىتابلار ئىدى. ئۇ ياش، تېخى ئىسپىچايتىن تۆت قەدەممۇ ئېرى چىقىمىغانىدى، بىراق تەنھا ۋە دانا مەسلىھەتچىسى بولمىش كىتابلار ئارقىلىق ئۆزىچە دۇنيانى كەشىپ قىلماقچى، سەبى كۆڭلىنى ئوڭتەي - توڭتەي قىلىۋاتقان سىرلىق، چىڭىش سوتاللارغا جاۋاب تاپماقچى بولاتتى.

ئۇ ئاۋۋال ئانىسىدىن ئايرىلدى، سەككىز ياشقا كىرمەي تۇ- رۇپ ئاتىسىمۇ ئاللاننىڭ رەھىمىتىگە باردى. يالغۇز جىگەر پارىسى گۆھەرى شاھناز بىلەن بۆتدەك بوزلاپ قالدى. شۈكرىكىم، سەي- ھۇن تەرەپتىن يەسىسلىك بوۋىسى ئارسلانبايدىن نىدا كەلدى. ئۇ ئىككى يېتىمىنىڭ بېشىنى سىلاپ ئىسسىق باغرىغا ئالدى. گۆھەرگە جاي بېرىپ قىزىم، دېدى، ئەھمەدنى ئوغلۇم دەپ يېنىغا تارتتى، نان - تۈز بەردى، تەلىم - تەربىيە بەردى. شۇ چاغدا ئەھمەد ھەدىسى بىلەن ئۆزىنىڭ غەمكىن ئەھۋالىدىن، ئارسلان بابىسىنىڭ مېھرى - شەپقىتىدىن تەسرىلىنىپ، تۇنجى قېتىم شېئىر توقۇغانىدى. مۇزلاپ ياتقان كۆڭۈل قەپىسىنى باي چېچەكتەك يېرىپ چىققان بۇ مىسرالار تا ھازىرغىچە ئۇنىڭ يادىدا بار ئىدى:

غېرىبلىقتا غېرىپ بولغان غېرىبلەر،
غېرىبلار ھالىنى بىلگەن غېرىبلەر.
سەۋەب بىرلە يىراق يەرگە بېرىبان،
قېرىنداشنىڭ قەدرىن بىلگەن غېرىبلەر...

ئۇ شۇ كەتكەنچە سەل كەم ئەللىك يىلدىن كېيىن، تۆت يىل بۇرۇن ئىسپىچاپ تۇپرىقىغا قايتا قەدەم باسقاندى. مانا، يەنە كەلدى، بۇ ئاخىرقى زىيارىتى. شەيخنىڭ ئەلدىن مەخپىي بىر سىرى بار ئىدى. ئەگەر تەڭرىتاغلا رەھمەت قىلىپ مۇرادىغا يەتە كۆرسە ھەجىدىن قايتقاندىن كېيىن، بۇ پانىي دۇنيادىن قول ئۆز-مەكچى، ئۆزلەتكە چېكىنىپ، قالغان ئۆمرىنى تائەت - ئىبادەت، زىكرى - سانا بىلەن ئۆتكۈزمەكچىدى. شەيخ خىيالەن ئانا شەھىرى بىلەن ۋىدالاشتى. خۇددى تۈنۈگۈن يەسسەرە، مەسچىدنىڭ ئۈستىدە تۇرغاندەك يۇلتۇزلارغا، بالىلىقى ئۆتكەن تار كۈچىلارغا، ئۆزى بىلەن بىرگە چوڭ بولغان تەڭتۇشلىرى ۋە ئۇنىڭغا بىر كاسا سۇ تۇتقان مېھرىبان قاراكۆزلەرگە ئىچىدە تەزىم قىلىپ، رازىلىق تىلىدى.

كۆكتە يۇلتۇزلار شالاڭلاشتى، ئەمما سۈبھىگە خېلى بار ئىدى. شەيخ خانىقا ھويلىسىنى ئايلاندى. ئايۋاندا بىر - بىرىگە بېقىنداپ شېرىن ئۇيغۇغا كەتكەن دەرۋىشلەرگە قاراپ مېھرى جۈش ئوردى. ئۇلار گويا بىر زەنجىرنىڭ كۈمۈش ھالقىلىرىغا ئوخشايتتى. بۇ ھالقا تۈرك سۈلۈكى دېيىلەتتى. ئۇنىڭ باش ھالقىسى خوجا ئەھمەد يەسسەۋىي ئىدى. شەيخ يول بويى، ئۇتراردىن ئىسپىچاپقا يەتكۈچە «يا ھەبىب!» دەپ شامالغا كۆكسىنى ئۇرۇپ كېلىۋاتقان روھىي پەرزەنتلىرى - دەرۋىشلەر شەنگە بېيىت توقۇپ كەلگەندى. ھازىر ئاشۇ بېيىتلار ئۇنىڭ خىيالىدا مارجاندەك تىزىلدى:

كۆيۈپ - يېنىپ كۈل بولغان، ئىشقىدا بۆلبۈل بولغان،
كىمنى كۆرسە قۇل بولغان، مەردان بولغان ئاشىقلار.
يول ئۈستىدە خاك بولغان، سىنەلىرى چاك بولغان،
زىكرىن ئېيتىپ پاك بولغان، نالان بولغان ئاشىقلار.
ھېكمەت قۇرىن باغلىغان، يۈرەك - باغرىن داغلىغان،
پەرياد ئۇرۇپ يىغلىغان، گىريان بولغان ئاشىقلار.
گاھى يۈزى سارغىيىپ، گاھى يولدا ئول غەرىپ،
تەسبىھلىرى: «يا، ھەبىب!» جەۋلان بولغان ئاشىقلار.

دەرۋىشلەرنىڭ بىر نامى ئاشىق، بىر نامى سادىق، بىر نامى زاكىر، بىر نامى شاكىر ئىدى. شەيخ كۆلچەكتىن سۇ ئېلىپ يۈزىنى چاپقىدى، ئاندىن ئىچكىرىگە كىردى. تەسۋى سىيرىپ مىڭ دانە ئۆتكۈزدى. تەنھالىق مەقامى — قەلبەكى زىكىر بىلەن، يەنە بىرەر سائەتنى ئۆتكۈزدى.

تاڭ سۈزۈلدى. قەدىمكى ئىسپىچاپ ھەر كۈندىكىدەك سەھەر ئويغاندى. ھەزرەتنىڭ ئىسپىچاپقا تەشرىپ بۇيرۇغانلىقى پۈتۈن شەھەرگە يېيىلغانىدى. خالايق توپ - توپ بولۇپ سوپىلار خانىقا. سى تەرەپكە ئېقىپ كېلىشكە باشلىدى. ئەمما، شەيخ ئاللىقاچان سۇلايمان بىلەن بابا ماچىنى ئەگەشتۈرۈپ ھۇجرىدىن چىقىپ كەتكەنىدى.

ۋالىدەسى قارا ساچ ئانىنىڭ قەبرىسى قەلئە ئىچىدە، پەدەردە. نىڭ تۇپرىقى شەھەر سىرتىدا، راياتتا ئىدى. شەيخ ئاۋۋال ئانىسى. نىڭ بېشىغا بېرىپ خاكىنى كۆزىگە سۈرتتى. «سۈرە ياسىن» نى ئوقۇدى. تىلاۋەتنى تۈگىتىپ بىر چىمدىم تۇپراق ئېلىپ قول رومىلىنىڭ ئۇچىغا تۈگدى، يەنە قەبرىنى تاۋاپ ئەيلەپ، خېلىغىچە سۈكۈتتە تۇردى، يۈزى ئېچىشتى، كۆكسىدىن ئۈنسز ئىزتىراپلىق ئىدا كەلدى: «رازى بولۇڭ، ئانا، ئاللاننىڭ ھۆكىمى ئىكەن، بىزنى ۋاقىتسىز تاشلاپ كەتتىڭىز. تىرىكلىكىڭىزدە خىزمىتىڭىزنى قىلالىمىدۇق، ئىنشائاللا، تاغلا مەھشەردە پەرزەنتلىك بۇرچىمىزنى ئادا قىلغايلىمىز. ئىلاھا، سىزنى بېھىشنىڭ تۈرىدە تاپقايىمەن، مېھرىبانىم...»

شەيخ ئاتىسىنىڭ قەبرىسى تەرەپكە ماڭدى.

ئىسپىچاپنىڭ شىمالىدا قىزىلسۇغا بارماستىن بۇرۇن بىر ئېگىز تۆپىلىك بار. بۇ يەر كونا قەبرىستان. بۇ يەردە قىبلىگاھى ئىبراھىم شەيخ ئىبنى مەھمۇد دەپنە قىلىنغان. قەبرىنىڭ يېنىدا يوغان ئاق ئۈجمە ئۆسۈپ تۇرۇپتۇ. ئۈچ يولۇچى ئۈجمىنىڭ ئاستىغا بېرىپ يۈكۈندى. شەيخ نىيەت قىلىپ «بەقەرە» سۈرىسىنى ئوقۇدى. بۇ «قورئان كەرىم» دىكى ئەڭ ئۇزۇن سۈرە ئىدى. تىلاۋەت

داۋامىدا ئەتراپتا ياشىغۇچىلار بىردىن - ئىككىدىن تۆپىلىككە يە-
غىلدى. شەيخنى تونۇپ ئون - ئون بەش قەدەم نېرىدا يۈكۈندى.
جىمجىت قەبرىستاننىڭ سېھرى، شەيخنىڭ سەل بوغۇق، ئەمما
ئادەمنى سەل قىلىدىغان يېقىملىق تاۋۇشى ئەتراپتىكىلەرنى بېشىنى
ئېگىپ، كۆزلىرىنى يۇمۇشقا مەجبۇر قىلدى.

ھەزرەت ئەتراپىغا جامائەتنىڭ يىغىلغانلىقىنى سەزگەندى،
شۇ سەۋەبتىن قىسقا دۇئا قىلدى - دە، يۈزىگە پاتىھە تارتىپ
قوزغالدى، بېشىنى ئېگىپ ئاتىسى بىلەن ۋىدالاشتى: «رازى بو-
لۇڭ، قىبلىگاھىم، ئۆمرىڭىزدە قىلغان خەيرلىك دۇئالىرىڭىز
ماڭغان يولىمىزدا يولداش بولغاي».

شەيخ تۆپىلىكىنىڭ ئۇ تەرىپىدىن پەسكە - دەريا تەرەپكە
بۇرۇلدى.

— سۇ ياقىلاپ كېتەيلى. بۇ سۇلارنى يەنە قاچان كۆرىمىز.
ئۇنىڭ كۆكسىدە نەچچە كۈندىن بېرى لاۋۇلدىغان سېغىنىش
ئوتى تېخى بېسىلمىغان، سايدىن ئېسىۋاتقان سالقىن شامال بۇ
ئوتنىڭ تەپتىنى ئۆچۈرۈش ئۇياقتا تۇرسۇن، ئەكسىچە تېخىمۇ
ئولغايتىۋەتكەندى.

ئوتتۇرىدا ھەزرەت، ئىككى تەرەپتە سۇلايمان بىلەن بابا ماچىن
ئېقىن بويىدىكى تار، تاقىر يولدا ئاستا كېتىپ باراتتى. سۈنۈلە-
نىڭ سۈيى تىنىق دېيىشىدۇ. سۇدا ئاسماننىڭ بىر پارىسى ئەكس
ئەتمەكتە ئىدى.

شەيخ دەريانىڭ لېۋىگە يېقىن بېرىپ توختىدى، سۇنىڭ ئېغىر
شاۋقۇنىغا قۇلاق سالدى. تىنچ، سالاپەتلىك ئېقىن ئۇنى بالىلىقىغا
قايتۇردى. بىر چاغلاردا مانا شۇ سۇ بويىدىكى كامارلاردىن بېلىق
تۇتۇپ، مەجنۇتلىنىڭ نوتىسىغا ئۆتكۈزۈپ، سۆيۈنۈپ - سۆيۈنۈپ
ئۆيىگە ئېلىپ كېتىشەتتى. ھېلىمۇ ئېسىدە، بىر كۈنى ئوتتۇرا
بارماقتەك كىچىك بېلىقلارنى كۆرۈپ، ئاتىسى ئۇنى ئۇيالىدۇرغاند-
ى: «بالام، ئۇششاق بېلىقلارنى تۇتۇپسەن، بۇ غېرىبلارنى
ئانىسى ئىزدەپ يۈرگەندۇر، بار، سۇغا قويۇۋېتىپ كەل!» ياش

ئەھمەد بېلىجانلارنى ئېلىپ يەنە سۇ بويىغا باردى. جان كىرسۇن دەپ سۇلۇق ئويماغا سالدى. قارىسا بېلىجانلار ئۆلۈپ قالغانىكەن، ئۇ يىغلىۋەتتى. شۇنىڭدىن بېرى بېلىق يېمىدى، بېلىقنى كۆرسە، مۇردىغا قارىغاندەك كۆڭلى سەسكىنىدۇ.

تاغنىڭ كەينىدىن قۇياش كۆتۈرۈلدى. سۇ يۈزىدە چاقماق چاققاندا زەر سىزىقلار پەيدا بولدى. ئاقار سۇدا بالقىپ تۇرغان ئاق تېرەكلەرنىڭ سايىسى سارغۇچ تۈسكە كىردى.

يولدا ئادەملەر پەيدا بولدى. ئۇلار سۇ بويىدا جىمجىت تۇرغان ئاق لىباسلىق، ئاددىي سەللىك ئۈچ كىشىگە سالام بېرىپ تەزىم قىلىپ ئۆتۈشەتتى. بابا ماچىن بىلەن سۇلايمان سالامنى ئىلىك ئېلىشاتتى. شەيخ بولسا دەريادىن كۆز ئۈزۈمەيتتى. ئۇ ئەتراپىدىكى بارلىقنى ئۈنۈمگەن، ئۆز تەبىرى بىلەن ئېيتقاندا، «دەردۇ ھالەت پەيدا قىلغان» ئىدى.

بابا ماچىن ئېقىنىنى بويلاپ تىكىلىپ تۇراتتى. بىردىن «ئاھ!» دەپ جانلاندى. ئۇ بىرىمىدىن قاتتىق تەسىرلەنگەندە ھاياجىنىنى ئىچىگە يۇتالمايتتى، ھەتتا مەجلىستىمۇ، جامائەتنىڭ ئالدىدىمۇ خىتابتىن ئۆزىنى تۇتالمايتتى. بۇنداق قىلىق بىئەدەپلىك ھېسابلىناتتى. شەيخ بىرنەچچە قېتىم ئۇنىڭغا تەنبىھ بەردى، ھەتتا تۈۋرۈككە باغلانقۇزدى. بىراق، بابا ماچىن توۋا قىلىپ چارچىمىدى، ئاھ تارتىشىنىمۇ تەرك قىلمىدى.

— توۋا قىلدىم، پىرىم... ئاۋۇنىڭغا قاراڭ، يا مەجنۇن، يا دىنىسىز!

شەيخ بىلەن سۇلايمان سول تەرىپىگە نەزەر سالدى، سۇ بويىدىكى ئوتلاققا بىر يالغۇز كەپە كۆرۈنەتتى. كەپىنىڭ ئالدىدا بېشى يالاڭ بىر كىشى قىزىرىپ چىقىۋاتقان كۈنگە قولىنى سوزۇپ، نېمىلەرنىدۇر دەۋاتاتتى. ئۇ توساتتىن كۈنگە قاراپ يۈكۈنۈپ ئۆل-تۈرۈپ، يەنە كۈنگە خىتاب قىلدى، كېيىن ئىرغىپ ئورنىدىن تۈردى، قۇياشقا ئۈچ قېتىم ئېگىلىپ سالام بەردى...

— يۈرۈڭلار! — دېدى شەيخ ۋە چىغىر يولىدىن پەسكە بۇرۇل-

دى. كەپىنىڭ ئىگىسى كۆرۈنمەيتتى. ساي تېشىدىن ياسالغان
ۋاقىتلىق ئوچاقنىڭ ئۈستىدە قارا چۆگۈن تۇراتتى. ھەممە ياق
تۈتۈن. شاخ - شۈمبىدىن تىكلەنگەن كەپىنىڭ سىرتىدىكى ئارقانغا
كىچىك - كىچىك تور سېۋەتلەر ئېلىپ قويۇلغانىدى.

— ھوي، ئادەم بارمۇ بۇ يەردە؟ — دەپ بابا ماچىن ئەتراپقا
قاراپ قويدى. كەپىنىڭ ئىچىدىن ئاۋاز كەلدى:

— بىزنى يوقلاپ كەلگەن تىرىك جانغا تىرىكمەن!
ئىچكىرىدىن يۇڭ چەكمەن كىيىپ بېلىنى چۇلۇۋۇر بىلەن
باغلىغان بەستىلىك يىگىت چىقتى. ئۇ يالاڭباش ئىدى، چېچى
ئۆسۈپ يەلكىسىگە چۈشكەن، يوغان - يوغان كۆزلىرى ئادەمگە
ناخۇش باقاتتى. يىگىت ئۇلما سۈپەت ئۈچ سەللىلىككە مەنسۇم.
گەندەك قاراپ قويدى، كېيىن بېشىنى سەل ئېگىپ تەزىم قىلدى،
بىراق قولىنى كۆكسىگە قويمىدى.

— نېچۈن سالام بەرمەيسەن، بىتەۋىپق؟ — دېدى بابا ماچىن
ئاچچىقلىنىپ، — ناساراھۇسەن؟
— ياق، ئوتتەرمەسمەن.

بابا ماچىن «ئەنە، دېمىدىمۇ» دېگەندەك ھەزرەتكە يالت قىل-
لىپ قارىدى. يالاڭباش يىگىتنىڭ تىلى قارلۇق شېۋىسىنى ئەسلە-
تەتتى.

شەيخ يىگىتنىڭ چېچىغا سىنچىلاپ باقتى:

— قارلۇقمۇسىز؟

يىگىت بېشىنى سىلكىدى:

— ھەئە، قارلۇقمەن.

— قارلۇقلار ئەھلى سۈننەت ھېسابلىنۇر. ئۇلار مۇسۇلماندا.
لىقنى قوبۇل قىلغان. سىز نېچۈن ئۇلاردىن ئايرىلىپ يۈرىسىز؟
— مەنمۇ بىر چاغلار مۇسۇلمان بولغانمەن، — دېدى يىگىت
زەردە قىلىپ، — ئەمدى مۇسۇلمانچىلىقتىن چىقتىم. مۇنداق
ئويلاپ باقسام، تۈركىنىڭ سۆزى توغرىكەن.

— قايسى سۆزى؟ — دېدى خېلىدىن بېرى سۈكەت ساقلاپ

تۇرغان سۇلايمان. يىگىت ئۇنىڭغا يۈزلەندى.

— تۈرك ئېيتقانكەن، تەڭرىم، قۇرئاندىن ئايرىساڭ ئايرىدىغىن، بىراق تۈگمەندىن ئايرىما.

بابا ماچىن مەسخىرە بىلەن دېدى:

— ھاي مەجۇسى، دىندىن چىققان بولساڭ چىقىپسەن، ئادەم-گەرچىلىكتىنمۇ چىقتىڭمۇ؟ ئىشكىنىڭ ئالدىغا كەلگەن مېھماننى

ئۆرە تۇرغۇزۇپ قويۇش قايسى مەزھەپتە بار؟ يىگىت ئۈندىمىدى، شارائىتىدە بۇرۇلۇپ ئىچكىرىگە كىرىپ كەتتى، ئىچكىرىدىن بورا ئاچىقىپ كەپنىڭ ئالدىغا سالدى، ئۈس-تىگە يىرتىق - ياماق كىگىز تاشلىدى.

— ئولتۇرۇڭلار، تەقسىرلەر، دېدى يىگىت كىگىزگە ئىشارەت قىلىپ. مېھمانلار قارا كىگىزنىڭ ئۈستىگە چىقىپ چازا قۇرۇپ ئولتۇردى. يىگىت ئۇلارنىڭ ئۇدۇلغا، قېرى تېرەكنىڭ كۆتىكىگە ئولتۇردى. ئۇ تاسادىپىي تەشرىپ بۇيرۇغان بۇ كىشىلەر-گە ئەجەبلىنىپ باقتى. «كىم بولدى بۇلار؟ مۇپتىمۇ؟ قازىمۇ، نېمە ئىشى بار؟ يا دىنغا كىر، يا كۆچ دەيدۇ - دە».

يىگىت بابا ماچىنغا يەرنىڭ تەكتىدىن كۆز تاشلىدى، ئۇنىڭ-دىن ھېيىقتى. «ماۋۇ ئالا يۈزلۈك كىشى ياماندەك قىلىدۇ. ئۆزد-مۇ ئالۋاستىدەك قوپالەن».

شەيخ ئۇدۇللا سوئال بەردى:

— خوش، بۇرادەر، سىز نېمە ئۈچۈن تۈگمەننى قۇرئاندىن ئۈستۈن قويدىڭىز؟ نەپىسىڭىزگە قۇلمۇسىز؟

يىگىت سوغۇق كۈلۈمسىرىدى:

— كىم نەپسىگە قۇل ئەمەس؟ موللىمۇ، قازىمۇ، ئاقساقال-مۇ؟ يا قىتانلارمۇ؟ ھەممىسى قۇل. ھەممىسىنىڭ گېلى تۆشۈك.

— دېمەك، دۇنيادا قورسىقىڭىزدىن بۆلەك غېمىڭىز يوق ئىكەن - دە؟

— مەقسىتىڭىزنى چۈشەندىم. «ئەي قارلۇق، ساڭا ئىمان كېرەك ئەمەسمۇ؟» دېمەكچىغۇسىز؟ ئىمان كېرەك. پەيغەمبەر

ئېيتقانكەن، ئىمانسىز كىشى يالىڭاچ ئادەمگە ئوخشايدۇ، دەپ نېمە قىلاي، مېنىڭ ئىمانىمنى سىزنىڭ مۇسۇلمانلىرىڭىز سالدۇ-رۇۋالدى.

شەيخكە قارلۇقنىڭ مېجەزى ياقتى. لېكىن، «سىزنىڭ مۇ-سۇلمانلىرىڭىز» دېگەن سۆزى شەيخنى ئويىلاندۇرۇپ قويدى. «مېنى تونۇدىمۇ؟ قانداق تونۇيدۇ؟ بۇ يەرگە ئەمدىلا كېلىشىم تۇرسا».

— دېمەك، سىز خەلقىئالەمدىن تويۇپ، مانا مۇشۇنداق خىل-ۋەت يەرلەردە ياشاشنى جەزم قىلىدىڭىز، شۇنداقمۇ؟
— توغرا، بۇنى نەدىن بىلىدىڭىز؟

— بىلدۇق. يالىڭاچ ئادەم ئەل ئىچىدە قانداق ياشايدۇ؟
— يۈزى يوق ئادەم ياشاۋېرىدۇ. شەرىئەتتىكى شەھەر كەڭ، دېگەن گەپنى ئاڭلىمىغانىدىڭىز؟ ئەنە، ئىماممۇ ياشاۋاتىدۇ. مەس-چىتىكە بېرىپ بىر خىل سۆزلەيدۇ، ئۆيىگە كېلىپ بىر خىل سۆزلەيدۇ.

يىگىت ئارقىسىغا ئۆرۈلدى، جوغىسىدىن ئاپئاق ھور چىقىد-رىپ قايىناپ تۇرغان چۆڭۈنگە قاراپ قويۇپ، ئورنىدىن تۇردى، بابا ماچىنىغا كۈلۈمسىرەپ قاراپ قويدى.
— بىر چاي دەملەي. ناشتىدىن قالما، دەپتۇ بۇرۇنقى ماشا-يىخلار. يىرگەنمىسەڭلار، بىزنىڭ قولىمىزدىن بىر قاقا چاي ئىچىپ كېتىڭلار، تەقسىرلەر.

ئۇ كەپىگە كىردى، ئىككى ساپال قاقا بىلەن بىر تۈگۈنچەكنى ئاچىقتى. قاقىلارنى قايناق سۇدا ئوبدان چايقىدى، كېيىن تۈگۈد-چەكنى ئېچىپ، ھىدلاپ قويدى - دە، بىرنەچچە چىمدىم بىرىمىد-نى ئېلىپ چۆڭۈنگە سېلىشقا باشلىدى.

— چاينىڭ ئورنىدا بىر غەلىتە نەرسە دەملەپ بېرىمەن. رەنجىمەڭلار، چاينى ئۆيىدىمۇ ئىچىسىلەر. بۇ نەرسە پەقەت بىزدىلا بولىدۇ. ئۆزۈم تاغدىن تېرىپ كەلگەنمەن. بۇنى مېھرىگىياھ دەي-دۇ. ئىككى ئادەم دەملەپ، بىر قاقىدىن ئىچسە بىر - بىرىنى

ياقتۇرۇپ قالمىش. بۇ بىر رىۋايەت، توغرىمۇ، تەقسىرلەر؟
يىگىت سۆزلىگەچ چاي دەملىدى، داستىخان ھېسابىدا بەلۋې-
غىنى ياپىدى، چۆگۈندىن بىر چىنە چاي قۇيۇپ، ئوڭ قوللاپ
شەيخكە ئۇزاتتى. چاي ئاجايىپ خۇشبۇي، مەزىلىك بولۇپ، ئۇ-
نىڭدىن تاغ رەيھىنى، ئىپار، كېيىكنىڭ ئۆتى، يەنە قانداقتۇر
گىياھلارنىڭ پۇرىقى ئاڭغىپ تۇراتتى.

سۇلايمان چايدىن بىر ئوتلاپ، ساھىبخانىغا كۈلۈمسىردى:
— بۇ چايدىن ئىمامىڭىزغىمۇ دەملەپ بېرىپسىز - دە، مېھرى
چۈشۈپ قالغاندۇر، سىزگە...

يىگىت تېرىكىپ كەتتى:

— قويۇڭ، تەقسىر! — دېدى يىگىت قولىنى شىلتىپ، —
ئۇ كازراپنى كۈنىگە ئۈچ قېتىم مېھرىگىياھقا چۆمۈلدۈرسىڭىزمۇ
پايدىسى يوق! مېنىڭ دىندىن چىقىشىمغا سەۋەبچى بولغانمۇ ئەنە
شۇ قەسەمخور. بولمىسا يۇرتۇمنى تاشلاپ بىگەنە بولۇپ يۈرەرمە-
دىم؟ «لائىلاھە ئىللەللاھ» دەپ ھارۋامنى سۆرەپ يۈرمەسەمدىم!
— ئۇ سىزگە نېمە قىلدى؟

— ھەي، سورىماڭ، تەقسىر، ماڭا كۈن بەرمىدى. كۈندۈزى
كۈلكەمنى بۇزىدۇ، كېچىسى ئۇيقۇمنى بۇزىدۇ. نەرسە سوراۋېرىپ
ساراڭ قىلىپ قويدى. سورىمىسا مەيلىدى، قوشنا بولغاندىكىن
ئالدى - بەردى بولىدۇغۇ، توغرىمۇ؟ بىراق بۇ ئىمام ئالغىنىنى
قايتۇرۇپ بەرمەيدۇ، شۇنىسى يامان. كەتمەن دەمىسىز، قازان
دەمىسىز، پالتا دەمىسىز، كۆزىگە نېمە كۆرۈنسە شۇنى سوراۋېرىدۇ.
بۇ سورىشى بىلەن بىر كۈنى ئەمەس بىر كۈنى ئايالىمنىمۇ سوراپ
قالمىسىدى دەپ قورقمەن. ياق، خۇدا ئىنساپ بەرمىدى، ئىشقىدە-
لىپ، قىلىدىغىنىنى قىلىۋەردى... ئېلىشقا كەلگەندە بىسىمىلا،
بېرىشكە كەلگەندە ئەستاغپۇرۇللا. ئىشقىلىپ، قايتۇرۇپ بەرمەي-
دۇ. سۈنۈپ كەتتى دەيدۇ، يوقالدى دەيدۇ... بىر كۈنى ئۆيىگە
كىرسەم، يەتتە - سەككىز ئورغاق، پالتا دېگەندەك نەرسىلەر
دۆۋىلىنىپ يېتىپتۇ. ھەممىدىن سورايدىكەنسەن - دە، كازراپ

دېدىم. شۇنىڭدىن بېرى بىر يىغىنلىق يېنىمۇ بەرمىدىم. كېيىن مېنى يامانلاشقا ئۆتتى. خوتۇنۇم بوشىنىپ ئىسسىقلىق ئىچكەندى. دى، كۆرۈپ قاپتۇ. پالانچىنىڭ ئايالى مۇسۇلمان ئەمەس، روزا تۇتمايدۇ، دەپ گەپ تارقىتىپتۇ. بالا تۇغقان ئايالنىڭ بىرىنچە يېيىشكە ھەققى بارمۇ، يوقمۇ؟ يا بۇۋىقىنى ئاچلىقتىن ئۆلتۈرۈشى كېرەكمۇ؟ بۇلارمۇ تۇرۇپ تۇرسۇن. بىر كۈنى ئىشكىمنىڭ ئالدىغا دىۋانە كېلىپ قالدى. نان بەردىم. قارىسام ئۈستۈشى ئىت تالغاندەك يامان، كىيىم - كېچەكلىرى تۆكۈلۈپ تۇرۇپتۇ. ئۆيگە ئېلىپ كىردىم، ئەسكى - تۈسكى كىيىملىرىمدىن بەردىم. ئىمام سىز ئىمام بۇنىمۇ ئاڭلاپ قاپتۇ. مەسچىتتە خالايققا چار سېلىپ: «پالانچى قارلۇق يەھۇدىنى ئۆيىگە ئەكىرىپ بىر قاچىدا تاماق يېدى، بۇنداق كاپىرنى مەھەللىدىن ھەيدەش كېرەك!» دەپتۇ. توۋا دېدىم، كىم كاپىر ئۆزى؟ بىر غەرىبكە تاماق بېرىپ خەيرلىك قىلغان مەن كاپىرمۇ ياكى بولمىسا بىراۋنىڭ ھەققىنى يەپ، كۆزدىن يۇمۇۋالدىغان شۇ ئىمام كاپىرمۇ؟ بىز ئوقۇمىغان ئادەمىز، مانا ئۇزۇڭلار ئېيتىڭلار، مۇسۇلمانمۇ، كاپىرمۇ، ئىشقىلىپ، ئىنسان بالىسى ئىشك ئالدىدا زار قاقشاپ تۇرسا، ئۇنىڭ ھاجىتىدىن چىقىش كېرەكمۇ ياكى يوقال دەپ كەينىگە تېپىش كېرەكمۇ؟ — بىراۋنىڭ ھاجىتىدىن چىقمىغان مۇسۇلمان ئەمەس، — دېدى بابا ماچىن.

— ياشاپ كېتىڭ، ئاغا! قۇل خوجا ئەھمەد پىرىم ھەم شۇنداق دەپتۇ. ئۇل ھەزرەتنىڭ بىر ھېكمىتى بار ئىدى. بۇرۇن بارغانلا يېرىمدە يادلاپ يۈرەتتىم، مانا ئەمدى ماۋۇ تەقسىرىم ئېيتە. قانداك قورساق قاغۇسى بىلەن بولۇپ كېتىپ، ئېسىمدىن چىقىپتۇ، — قارلۇق بېشىغا ئۇرۇپ قويدى. بابا ماچىن تەۋەككۈل قىلىپ شەيخنىڭ مەشھۇر بېيىتىنى ئوقۇدى:

سۈننەت ئەرمىش، كاپىر بولسا بەرمە ئازار،
كۆڭلى قاتتىق دىل ئازاردىن خۇدا بىزار...

— شۇ، دەل ئۆزى شۇ. تۇرقىڭىز قوپال بولغىنى بىلەن
ئۆزىڭىز ياخشى ئادەمگە ئوخشايدىكەنسز. ھەزرىتى سۇلتاننىڭ
بېيتىنى ياد بىلىدىكەنسز.

سۇلايمان يەر تېگىدىن شەيخكە قاراپ قويدى، كېيىن بابا
ماچىنغا ئىشارە قىلىپ دېدى:

— بۇ تەقسىر شەيخ ئەھمەد يەسسەۋىي ھەزرەتلىرىنىڭ قولىدا
تەھسىل ئالغان...

— ۋاھ، ۋاھ! — دەۋەتتى يىگىت ئورنىدىن ئىرغىپ
تۇرۇپ، — مەن دىندىن چىققان بىر ئاسىيەمەن. شۇنداقسىمۇ
ئېتىكىڭىزنى تاپاپ قىلىمەن. سۇلتاننىڭ كۆرگەنكەنسز -
دە؟ — ئۇ بابا ماچىننىڭ ئېتىكىنى كۆزىگە سۈرتتى. شۇ پەيتكىچە
ھېچكىم بابا ماچىنغا سەجدە قىلمىغانىدى. شەيخ كۈلدى، بابا
ماچىن قىزاردى. يىگىت ئورنىغا قايتىپ ئېغىر تىن ئالدى، —
قېنى شۇ شەيخ بوۋا بىزنىڭ كەنتىمىزگىمۇ بىر كەلسە، زالىملارنى
يىغىپ ئىنساپقا چاقىرسا، ھەي خۇدادىن بىخۇەر، بىر غەربىنى
ئاياغ ئاستى قىلما، بۇمۇ ساڭا ئوخشاش ئىنسان بالىسى، دەپ
قورقۇتۇپ قويسا... كېلەلمەيدۇ - دە، ... ھەزرىتى سۇلتان يالغۇز،
زالىملار كۆپ، توغرىمۇ، تەقسىرلەر؟

ھەممەيلەن سۈكۈتكە چۆمدى. شەيخ ئويلايتتى: «بۇ يىگىت
تېخى ئىسلامدىن پۈتكۈل يۈز ئۆرۈگەن ئەمەس. بۈرگىنىڭ ئاچچى-
قىدا كۆرپىنى ئوتقا تاشلاپتۇ. ئىنشائاللا، ئۇنى ھەق يولغا قايتۇر-
ساق بولغاي».

سۇلايمان يىگىتكە باقتى، بىزنىمىنى سورىغىلى ئېغىزىنى
جۈپلىدى. شۇ پەيت يىگىت ئۆزى گەپ ئاچتى:

— داستانم چالا قالدى، چۆگۈنۈم يەنە بىر قاينىغۇچە قالغى-
نىنىمۇ سۆزلەپ بېرەي. بىر كۈنى ئىمامنىڭ ئۆيى بىلەن بىزنىڭ
ئۆيىنىڭ ئوتتۇرىسىدىكى تام بۇزۇلدى. يامان خوتۇننىڭ ئېغىزىغا
ئوخشاش ئېچىلىپ تۇرمىسۇن، ياساپ قويماي دېدىم. لاي قىلدىم،
ئەمدى تامنى ياساپ تۇرسام، لوكۇلداپ ئىمام كېلىپ قالدى.

«ھوي، بىتەۋىق، نېمىشقا مەن تەرەپتىن توپا ئالدىڭ، سەن كاپىرغا يەر يەتمىدىمۇ؟» دەپ ۋارقىردى. تامنىڭ ئەسلىي ئورنىنى كۆرسەتتىم، ئەمما ئىمام ئۇنىمىدى. «بۇ مېنىڭ يېرىم، ئىككى گەز نېرىغا سۈرىسەن» دەپ تۇرۇۋالدى. قوشنىلارنى چاقىردى. مەسچىتكە ئادەم ئەۋەتتى. ئىككى سەللىلىك كەلدى. بۇ ياقتا مېنىڭ گۇۋاھلىرىم، قاشاق ئوقۇمىغان كىشىلەر، ئۇ ياقتا ئىمامنىڭ گۇۋاھلىرى، مەرتىۋىلىك، ئېغىزدا ئىلمى بار، يۈزلىرى قىزىل كىشىلەر. «مۇسۇلمان مۇسۇلمان بىلەن يەر تالاشمايدۇ» دېدى موللا. «ئىمام مۇسۇلمان بولسا، نېمىشقا بىراۋنىڭ يېرىنى ئىگىلىۋالماقچى بولىدۇ؟ بۇنىڭدىن قارىغاندا ئىككىلىمىز كاپىر ئىكەنمىز - دە» دېدىم مەن. ئىمام ۋايداد دېگىلى باشلىدى. قازىنىڭ قېشىغا بارىمىز دەپ تۇرۇۋالدى. ئاقساقال كەلدى، ئادەم يىغىلدى. «ئىككى گەز يەر كىمىدىن قالمايدۇ، سەمەت، — دېدى ئاقساقال، — بۇ يالغان دۇنيادا ھەممە كىشى ئىككى گەز يەرنى دەپ يۈرۈپتۇ، بەر ئۇنىڭ كۆزى تويىسۇن». دەۋانى سورىغۇچى قازى بولغاندىكىن نېمە قىلالايتتىڭ، توغرىمۇ، تەقسىرلەر؟ بولدى دەپ تامنى ئۆزۈم تەرەپكە ئىككى گەز سۈردۈم. ئەمما، بەربىر ئىمامغا ئىنساپ كىرمىدى، يەنە قازىغا چېقىپتۇ. قازى، سەمەتنى مەھەللەگە قوشماڭلار، دەپ پەتۋا بېرىپتۇ. ساتىراشقا بارسام چېچىمنى ئالمىدى، قاسساپقا بارسام گۆش بەرمىدى، باققال تۈز بەرمىدى. ئۆيىدىن چىقالماي قالدىم. ھېلىمۇ ياخشى ئالا سىير بار ئىكەن، بولمىسا ئاچلىقتىن ئۆلەتتۇق. مېنى خورلۇق تۇتتى. ھارۋامنى ھەيدەپ چېقىپ كەتتىم. مانا بىر يىل بولدى، ئىگىسىز تاغنىڭ ئارىسىدا غارنى ئۆي قىلىپ تەمتىرەپ يۈرۈپتىمەن...

شەيخ ئىچىدىن ئۇۋىلىپ كەتتى، كۆز ئالدىدا قۇرئان تۇتۇپ، مەسچىتنىڭ ئايۋاندا قەسەم ئىچىپ تۇرغان شاھىددىن ھاجى، تالىپلارنىڭ ھەققىگە خىيانەت قىلىپ مەدرىسە ھويلىسىغا ئورۇق ئۆچكىنى يېتىلەپ كىرگەن ئەشرەپخان قازى، مانا شۇ غېرىب قارلۇقنىڭ كۆلىبىسىگە قولىنى سوزغان ئىمام نامايان بولدى. ئۇ

يىگىتكە تىكىلدى.

— ماڭا قاراڭ، يىگىت.

قارلۇق قولىدىكى چىۋىق بىلەن يەرنى جىجىلاپ ئولتۇرغانىدى، بېشىنى كۆتۈردى.

— سىزنى بىر ئوي ئاۋارە قىلىپ تۇرۇۋاتىدۇ. بۇ تەقسىرلەر مېنى دىنغا قايتۇرغىلى كەلگەن، دەپ خىيال قىلىۋاتىسىز. بۇ خىيالڭىزدىن يېنىڭ. مەن سىزنى دىنغا دەۋەت قىلمايمەن. شۈك-رىكىم، جاھىلىيەت دەۋرى ئاياغلاشتى. ئىسلام مانا شۇ ئاقار سۈدەك ھاياتلىق بېغىشلىغۇچى دەريادۇركىم، تەشنا كىشىلەر ئۇنىڭغا ئىنتىلگەيلەر. ئىمان ۋە ياخشىلىق تىلىگەن، پاكلىق ۋە ساۋاب ئىزدىگەن ھەربىر بەندە مۇرادىنى تاپقاي. قارلۇقنىڭ قەيسەرلىكى تۇتتى.

— ئۆزرە، تەقسىر، گېپىڭىزنى چۈشەندىم. ئىشقىلىپ، دې-گىنىڭىز بولغاي، دېمەك، بىراۋ مېنى ئۇرۇپ - سوقسا چىدىشىم، غىڭ - پىڭ دېمەي بوينۇمنى ئېگىپ تۇرۇشۇم، ئېغىزىمدىكى نېنىمنى ئېلىۋالسىمۇ، قۇللۇق، تەقسىر، ئەمدى نان يېمەيمەن، دەپ ئاچلىقتىن ئۆلۈشۈم كېرەك ئىكەن - دە؟ مەن بۇنىڭغا رازى ئەمەسمەن. ئۆز قولىڭغا تايىنىپ ئەل قاتارى كۈن كۆرەي دېسەڭ، بۇنىڭغا ئىمكان بەرمىسە، ھەر كۈنى بېشىڭدا قۇرئاننىڭ ئايىتىنى تايماقتەك ئوينىتىپ تۇرسا... بۇنداق دىننى نېمە قىلىمەن؟ دىنى ئىسلام بىزدەك ئۈستىبېشى يېلىڭ، پۇتى يالاڭ، قورسىقى ئاچ كىشىلەرنى ياقىلىشى كېرەكمۇ، ئەمەسمۇ؟ قۇرئان كىم ئۈچۈن نازىل بولغان ئۆزى؟ يالغان موللىلار ئۈچۈنمۇ ياكى ھەممە ئۈچۈنمۇ؟

— «قۇرئان كەرىم» ئاللانىڭ سۆزى. ئۇ ھەممىگە، شاھىد-مۇ، گاداىغىمۇ ۋاجىپ، ئەللامىگىمۇ، ئاۋامىگىمۇ، ئەۋلىياغىمۇ، دەرۋىشكىمۇ ۋاجىپ. بىر دىيانەتسىز قازى، ساتقۇن مۇپتى، نادان موللا ئىسلامنىڭ ۋەكىلى ئەمەس. ئاسماندىن يامغۇر ياغسا جۈملە ئالەم بەھرە ئالىدۇ، قىرلاردا ھەرخىل گىياھلار كۆكىرىپ چىقىدۇ.

دۇ. بۇ گىياھلارنىڭ ئىچىدە مانا بۇ مېھرىگىياھتەك ئادەمگە مەل-
ھەم بولىدىغىنىمۇ، تېتىپ قويسىڭىز زەھەرلەپ ئۆلتۈرىدىغىنىمۇ
بولىدۇ. خۇددى شۇنداق، توققۇز پەلەكنىڭ ئىگىسى ئادەملەرنى
ياخشى - يامان قىلىپ ياراتقانمىش. بىرى دانا، بىرى جاھىل،
بىرى سېخىي، بىرى بېخىل، بىرىنىڭ كۆزى توق، بىرىنىڭ
كۆزى ئاچ، بىرى قانائەت ئىگىسى، يەنە بىرى نەپسى بەندىسى،
بىرى ھايا بىلەن تارتىنىشتىن كىيىم كىيگەن، يەنە بىرى شەرمەز-
دىلىكنى كەسىپ قىلغان... نېمە چارىڭىز بار؟ سىز بىر كاززاپ
ئىمام تۈپەيلى دىندىن چىقىپسىز. بۇنىڭ بىلەن ئۇ كاززاپنىڭ
گۇناھى كېمەيمەيدۇ. سىزنىڭمۇ قىممىتىڭىز ئاشمايدۇ. ئىمام
سىزنى خورلىغان بولسا، بىلىڭكى، ئۇ ئەل ئارىسىدا قارغىشقا
قالدى. مەزلۇمنىڭ ئىلتىجاسى راۋا بولغاي. يۇرتىڭىزغا بېرىپ
قازى بىلەن ئىمامنىڭ بۈگۈنكى ھالىتىنى سۈرۈشتۈرۈڭ. ئۇ يا
ئىماملىقتىن ھەيدەلگەن، يا بىرەر بالاغا گىرىپتار بولغان. بىر
غەربىنى يىغلانغان زالىمنىڭ كۈلۈپ يۈرۈشىنى ئاللا خۇش كۆرمى-
گەي. ئەلقىساسۇ مەنەلھەق، ھەر كىشىگە ئەجرۇ مۇكاپات بار.
— ئۇنداقتا، نېمە قىل دەيسىز؟! — قارلۇقنىڭ پىغانى
ئۆرلىدى، — بېشىمنى تاشقا ئۇرۇپ ياراي دېسەم، ئىككى نازەردە-
دىنىڭ ئۇۋالىغا قالمەن.

— تۈركتە بىر ماقال بار، ئاداشساڭ كۆپچىلىك بىلەن ئاداش
دېگەن، كۆرۈپ تۇرۇپتۇق، بىر يىلدا گاداي بولۇپسىز، ئىككى
يىلدا ئادا بولىسىز.

قارلۇق بىر نېمە دېمەكچى بولۇپ ئېغىزىنى جۈپلىدى. دەل شۇ
پەيتتە يىراقنا ئات كىشىندى. قارلۇق يالت قىلىپ شۇ تەرەپكە
قارىدى، سۇنىڭ ئۇ تەرەپىدە ئات مىنگەن ئاق قالىپاقلىق بىر كىشى
تۇراتتى. ئات يەرنى تېپىپ كۆككە چاپچىتتى، ئاق قالىپاق كىشى
تىزگىنىنى تارتىپ، بىر قولىنى ھاۋادا ئوينىتىپ ۋارقىردى:

— ھەي، قارلۇق، بارمۇ سەن؟!

ئات سوزۇپ كىشىندى. ئاتلىق كىشى يەنە ۋارقىردى:

— ھەي !!! ...

قارلۇق يىگىت ئىرغىپ ئورنىدىن تۇردى، رەڭگى دەرھال قىزاردى، كۆزلىرىدە توساتتىن غەزەپ چاقنىدى، تۆت سەكرەپ سۇنىڭ بويىغا باردى، ئاتلىق كىشىگە بىر تىكىلدى - دە، قوللىرىدىن ئاغزىغا كانايچە قىلىپ جاۋاب بەردى.

— مەن بار...

قارلۇق ئىلدام ئىزىغا قايتتى، ئۇياق - بۇياققا قارىدى. — ئۆزرە، تەقسىرلەر، — دېدى تەمتىرەپ، — مەن بارمىدىم. سام بولمايدۇ. قارلۇققا بالا كەپتۇ، مەن كەتتىم. ئۇ تېزلىكتە كەپكە كىرىپ كەتتى، نېمىلەرنىدۇر تاراقشىتى. ئاندىن بىر ئۆرۈمە قامچىنى كۆتۈرۈپ چىقتى، كەپنىڭ سىرتىدىن چۈلۈۋۇرنى ئېلىپ تېزلىكتە بېلىگە باغلىدى. كۈمۈشتەك يالتىراپ تۇرغان ئاپتاپقا ئالدىراپ - تېنىپ ئېگىلىپ سالام بەردى - دە، دىكىلداپ دەريا بويىغا قاراپ كەتتى.

ئۇ ئۇدۇل دەريانىڭ بويىغا بېرىپ ئۆزىنى سۇغا ئاتتى. ساھىلدىكى ئاتلىق ئۇنىڭ ئالدىغا كەلدى - دە، قارلۇقنى ئېتىغا مىنگەشە تۈرۈپ، قامچا سالدى. ئۇلار بىردەمدىلا كۆزدىن غايىب بولدى. «نان تالاشقىلى كەتتى»، دېدى شەيخ ئۆزىگە ئۆزى گەپ قىلغاندەك، — قارلۇقنىڭ كۆزى توق، قورسىقى ئاچ، روكنىدەن دىنىنىڭ قورسىقى توق، لېكىن كۆزى ئاچ. يا رەببىم!»

ئۇلار دۇئا قىلىپ ئورۇنلىرىدىن تۇرۇشتى. ھەزرەتنىڭ كۆز ئالدىدىن بايقى مەنزىرە ئېرى كەتمىدى. ئۇ قارلۇقنى چاقىرىپ كەلگەن كىشىنىڭ ئىسيانچىلاردىن ئىكەنلىكىنى سەزدى. ئىككى كۈندىن بېرى، روكنىدىن ئۆز خەلقى بىلەن جەڭ قىلىۋاتاتتى. شەيخ يەردىن بېشىنى كۆتۈرمەي قەلئەگە قاراپ كېتىۋېتىپ كۆڭلەندە تەگسىز خىياللارغا بېرىلدى. «يارەببىم، ئەجەب توغلار بىلەن ئاچلار ئوتتۇرىسىدىكى جەڭ مەڭگۈ داۋام قىلارمۇ؟ ئادەمزاى شۇنچە شەپقەتسىزمدۇر؟! قاشقىرمۇ تويسا ئېغىزىدىكى لوقمىسىنى ئۇرۇقداشلىرىغا بېرىدۇ. ئادەم بالىسى ئۆزىدىن ئاشقانىنى بىراۋغا

بېرىشتىن قىزغىنىدۇ، يېمەي - ئىچمەي چىرىتىپ تاشلايدۇ. ئەمما، بىرەر موھتاجغا راۋا كۆرمەيدۇ. ئەي رەببىم، بىر ھېكمەتتىكىگە ئەقلىم يەتمەي ئۆرتىنىمەن، قايسى ئىنسان ئىلىم - ئېرىپان ئىگىلەپ موللا بولسا، ئالىم بولسا ئۇ ئۆزىنى باشقىلاردىن بىر غېرىچ يۇقىرى قويدۇ، نەپسىگە بېرىلىدۇ. تۈرلۈك - تۈرلۈك كىيىشكە، ئاتلىق - ئاتلىق يېيىشكە ئىنتىلىدۇ. بىراۋنىڭ رىزىقىغا قول سوزىدۇ، ئەلدىن ئۇيالىمايدۇ، ئىگىسىدىن قورقمايدۇ. ئەكسىچە كۆڭۈل كۆزى كور، مەكتەپ كۆرمىگەن ئاددىي كىشىلەر بولسا ئەمگەك ئاستىدا كۈن كەچۈرۈپ، قانائەتنى ئۆزىگە زىننەت دەپ بىلىدۇ، ھارامدىن ھەزەر قىلىدۇ، بىر ئان تاپسا يېرىمنى موھتاجغا بېرىدۇ، ئىمانىنى ساتمايدۇ. مەن ئاسىي بەندە ئىكەن، شەك كەلتۈرگەن بولسام ئۆزۈڭ كەچۈرگىن، ئەمما بۇ ئىشىڭدىن ئەقلىم لال. ئەجەبا زاماندىن زامان ئۆتۈپ ئۆلما بىرلە پۇقرا ئارىسىدىكى بۇ ئىختىلاپ داۋام قىلىۋەرسە قانداق بولغىنى؟ ئۇلۇسنىڭ كۆز تىككىنى ئاشۇ ئالىملار ئەمەسمۇ؟! قولى قاداق، پۇتى يالاڭ، قورسىقى ئاچ ئەمگەكچىنى، كۆزلىرى ياشقا تولغان يېتىم - يېسىرنى خان ۋە بەگزادىلەرنىڭ زۇلمىدىن ھىمايە قىلىپ، ئۇلارنىڭ جېنىغا مەلھەم بولىدىغان كىشى كىم؟ ئۇ ئەھلى ئىلىم، پەزىلۇ كامال ساھىبلىرى ئەمەسمۇ؟ خەلق ئۇلارنى پەرزەنتلىرىم دەيدۇ. شۇنداق ئىكەن، ئۆز ئاتا - ئانىسىنىڭ دەردىگە دەرمان بولۇشتىن باش تارتقان گۇمراھلارنى نېمىدەپ ئاتايمىز؟ ئەلھەزەر، ئەي پەدەر! يولدىن ئازغان بەندىلىرىڭنىڭ كۆكسىگە ئىنساپ ۋە دىيانەت ئورۇقىنى چاقىتىپ، پەرۋەردىگار، سەندىن بۆلەك ھىماتچىم يوق، سەن ئۆزۈڭ مېھرىبانىمىسەن، يالغۇز ساڭا سېغىندىم...»



8. قارا داۋاندىكى جەڭ

ئۆزۈڭ مەدەت بەرگىل، ياداتاش،
ئاتلىق ئەمەس، پىيادىمەن، ياداتاش.

— مەجۇسىيلەرنىڭ قەدىمكى قوشاقلىرىدىن

روكىنىدىن شەيخ بىلەن ۋاقتىنچە خەيرلەشكەندىن كېيىن ئۈچ كۈنگىچە ئۇنىڭ ھۇزۇرىغا كېلەلمىدى. ئۇ قارلۇقلارنىڭ ئىسيانىنى باستۇرۇش ئۈچۈن قارا داۋان تەرەپكە كەتكەنىدى.

قارلۇقلارنىڭ يۇرتى ئەسلىي مەركى بىلەن قۇلاننىڭ نېرىسىدا، بالاساغۇن تەۋەسىدە ئىدى. لېكىن، ئۇلار ئىسپىچاپ ۋىلايىتىدىمۇ ئانچە - مۇنچە ياشايتتى، تۆت يىل بۇرۇن قىتانلار باستۇرۇپ كەلگەندە ئۇلار يەرلىكلەر تەرىپىدە تۇردى. بىراق، قارلۇق دېسە، روكىنىدىننىڭ يەلكىسى قىچشاتتى، ئۇلار بەربىر گورخان بىلەن بىر، تىلى باشقا، دىلى باشقا دەپ ئويلايتتى. شۇ خىيال سەۋەبىدىن ئۆز يېقىنلىرىغا مۈلۈك تەقسىم قىلغاندا قارلۇقلارنىڭ سۈيى مول، بولۇق يەرلىرىگىمۇ كۆز تىكتى. ئۇلارنىڭ ئاتا مۈلۈكلىرىنى كېسىپ - قىرقىپ قولىنى قىسقا قىلىشقا باشلىدى. قارلۇقلار بۇنىڭغا نارازى بولدى، ئەمما ئاچچىقىنى ئىچىگە يۇتۇشتى. قىتانلار مەغلۇپ بولغان ئىسپىچاپتىكى ھەربىر ئائىلىدىن تۆلەم ھېساپىدا بەش — ئون دىناردىن سېلىق ئالاتتى. ئۆلگەننىڭ ئۈستىگە تەپمەك دېگەندەك روكىنىدىن يېڭى سېلىقلارنى يولغا قويغانىدى. بۇ ھال قارلۇقلارغا ھاقارەت بولۇپ تۇيۇلدى. كەنتلەردە غەلىبانلار

كۆتۈرۈلدى. ئاقساقاللار مەسلىھەت قىلىشىپ، روكنىدىنغا سوۋغا - سالام بىلەن ئىلچى ئەۋەتتى. ھاكىمنى مۇرەسسەگە، ئىنساپقا ئۈندىدى. لېكىن، روكنىدىن بۇنى ئاجىزلىق، قورققانلىقنىڭ بەلگىسى دەپ چۈشەندى. قارلۇق ئەلچىلىرىنىڭ كۆزى ئالدىدا قىممەت باھالىق ھەدىيەلەر - چىن شايىلىرى، بۇخارانىڭ زەر چاپانلىرىنى ئوتقا تاشلاتتى. ئەلچىنىڭ ساقال - بۇرۇتىنى قىرغۇرۇپ سازايى قىلىپ يولغا سالدى. ئۇنىڭ يەنە «ئۈچ كۈن ئىچىدە قىشلاقنى بوشتىپ كۆچۈڭلار، بولمىسا ئۆيۈڭلەرگە ئوت قويۇپ مۇشۇ لاتا - پۈتدەك كۈلنى كۆككە سورۇغايىمەن» دەپ شەرت قويدى. ئۇنلايەتنىڭ تۈرلۈك شەھەرلىرىدە ياشايدىغان قارلۇقلار روكنىدىننىڭ بۇ جاھىللىقىدىن دەرغەزەپ بولۇپ، قوللىرىغا قورال ئالدى. «مەرد بولساڭ ئەتە قارا داۋانغا كەل، ساڭا ئۈرۈ-شۈشنى بىر ئۆگىتىپ قويايلى!» دەپ خەت يوللىدى. روكنىدىن مۇئەسلى شۇنى كۈتكەنىدى. شۇڭا، يېنىغا ئەللىككە يېقىن تاللانغان تۈركمەن جەڭچىلىرىنى ئېلىپ پېشىنگە يېقىن قاراداۋاندىكى دولانەزارلىققا قاراپ يۈرۈپ كەتتى. دولانەزارلىقنىڭ ئەتراپى ئوچۇق مەيدان بولۇپ، بىر تەرىپى داۋانغا تۇتاش، يەنە بىر تەرىپى تار جىلغىغا بېرىپ تاقىلاتتى. روكنىدىن ئاق ئېتىنىڭ يۈگىنىنى قاتتىق تارتتى، ئات ئاسمانغا چاپچىدى، گويا ئۇمۇ ئىگىسىدەك ئوخشاش ئۇرۇشقا خۇمار بولغاندەك، ئارامسىز تېپىرلىدى.

جىلغا تەرەپتە بىر توپ قارلۇق كۆرۈندى. ئۇلارنىڭ يىگىرمە - ئوتتۇز چاغلىقى ئاتلىق، قالغانلىرى ئاساسەن پىيادە ئىدى. قارلۇقلارنىڭ گۈرۈزە، كالتەك، ھەتتا ياغاچ ئارا كۆتۈرگەنلىرىمۇ كۆرۈنەتتى. ئىسيانچىلار دەريانىڭ ئۇ تەرىپىدە توختىدى، بىر يەرگە جەم بولۇپ نېمىلەرنىدۇر مەسلىھەت قىلدى. ئارىدىن بىر قىزىل ئاتلىق ئايرىلىپ چىقتى - دە، ھاكىم تەرەپكە يېقىنلاپ كېلىپ، قوللىرىنى ئېغىزىغا كاناي قىلىپ توۋلىدى:

— ھەي زالىم، كېچىككەن بولساڭمۇ ئەقلىڭنى يىغ! سۆزۈڭ.

نى ياندۇرۇۋال! سېلىقنى تۆلەيلى، يۇرتىمىزغا تەگمە! بۇ يەرلەر-
مۇ سەمەرقەنتنىڭ يەرلىرى ئەمەس، قاراخانىيلاردىن بۇرۇنمۇ بار
ئىدى. قوشۇلمىساڭ كەل ئېلىشىمىز، ئاغاڭغا ئوخشاش كىرگىلى
تۆشۈك ئاپالماي قالسىەن، بالا...

«بالا» دېگەن سۆز روكىددىنىڭ زىتىغا تېگىپ كەتتى. ئۇ
ساداققا قول سوزدى، سۈلھى تەلەپ قىلىپ سۇ بويىدا تۇرغان
قارلۇققا قارىتىپ ئوق ئۇزدى. ئوق ۋىزىلداپ بېرىپ ئەلچىنىڭ
يېنىدىن ئۆتۈپ كەتتى - دە، قېرى دولانغا سانجىلدى. قارلۇق
كەينىگە چېكىندى، ئىككى قولىنى كۆتۈرۈپ قوۋمىغا قارىدى.
بىردىنلا «ئامىن! تەڭرى بىزنى قوللاپ زالىمنىڭ ئېغىزىدىن قان
كەلسۇن!» دېگەن خىتاب ئاڭلاندى. شۇ زامان ئىسيانچىلار يوپۇ-
رۇلۇپ ئېقىنىنىڭ بۇ تەرىپىگە ئۆتۈشكە باشلىدى.

تۈركمەن يىگىتلەر قىلىچلىرىنى يالىڭاچلىدى. ئۇلار ئات ئوي-
نىتىپ، گۈرۈزلىرىنى ھاۋادا پۇلاڭلىتىپ، ئارىلىرىنى تەڭلەپ
چۇقان سالغىنىچە ئېقىندىن ئۆتۈۋاتقان قارلۇقلارغا يۈزمۈيۈز چىق-
تى. روكىددىن كەينىدىرەك، تۆپىلىكتە تۇراتتى. ئۇ ئالدىنقى
قاتاردىكى تورۇق ئات مىنگەن قارلۇقنىڭ كۆكسىنى نىشانلاپ ئوق
ئاتتى. قارلۇق پالاقلاپ سۇغا يىقىلدى. بۇنى كۆرۈپ ئىسيانچىلار
قىيىقاس - چۇقان كۆتۈرگىنىچە باستۇرۇپ كېلىشكە باشلىدى.
تۈركمەن يىگىتلەر ئاتلىرىغا قامچا سالدى. يۈزمۈيۈز جەڭ باشلان-
دى. روكىددىنىڭ يىگىتلىرى ئاۋۋال قارلۇقلارنىڭ ئاتلىقلىرىنى
بىر تەرەپ قىلايلى دەپ ئويلىدىمۇ ئۇدۇل ئاتلىقلارغا ھۇجۇم قىل-
دى. بىر تۈركمەن تېزلىكتە بېرىپ ئاتلىق قارلۇقنىڭ كۆكرىكىنى
مۆلچەرلەپ نەيزە ئاتتى. قارلۇق بېشىنى ئېگىۋالدى، نەيزە تۆت
قەدەم نېرىدا جەڭ قىلىۋاتقان تۈركمەن يىگىتنىڭ مۈرىسىگە ساند-
جىلدى. ئامىتى كەلگەن قارلۇق نەيزىلىك نۆكەرنىڭ قولىدىكى
قىلىچىنى ئۇرۇپ سۈندۈرۈۋەتتى. شۇ چاغدا قارلۇقنىڭ بىلىكىگە
قىلىچ تەگدى.

جەڭ بارغانسېرى ئەۋجىگە چىقتى قارلۇقلار تۇرۇپ - تۇرۇپ

ۋارقىراپ بىر - بىرىنى روھلاندۇراتتى. «باس، قارلۇقۇم! يو-
قال، نامەرد! ياتار يېرىڭ مۇشۇ، يا ۋەتەن، يا ئۆلۈم!» دەپ
ئەتراپىنى بىر ئالاتتى.

ئات تۇياقلىرى ئاستىدا بىرنەچچە قارلۇقنىڭ ئۆلۈكى قالدى.
روكىندىنىڭ يىگىتلىرى جەسەتلەرنىڭ كۆكسىگە نەيزە سانجىپ
تەلۋىلەرچە كۈلەتتى، ئاتلىرىغا توختىماي قامچا سېلىپ، ئۇچرىغان-
لىكى قارلۇقنى ساۋايتتى.

گۈرزە ۋە كالتەككە ئۈمىد باغلىغان قارلۇقلار قىلىچ، قال-
غان، ئوقيا بىلەن قوراللانغان نۆكەرلەرنىڭ ئالدىدا ئاجىزلىق
قىلدى. ئۇلارنىڭ ئاتلىرى نابۇت بولدى. ئون - ئون بەشچە
ئاتلىقنى ھېسابقا ئالمىغاندا كۆپ ساندىكىلىرى پىيادە قالغانىدى.
ئىسيانچىلار بېلىدىكى ئارقانلىرىنى يېشىپ، قىلىچ ئوينىتىپ باس-
تۇرۇپ كېلىۋاتقان نۆكەرلەرنىڭ ئۈدۈلىدا تۇرۇۋالدى. نۆكەرلەر
ئېڭىشىپ قىلىچ ئۇرماقچى بولغاندا، قارلۇقلار گۈرزە بىلەن ئات-
نىڭ كالىسىغا سالدى، ئاندىن غۇلاچلاپ سالما تاشلىدى. نۆكەر-
لەر تورغا چۈشكەن بۆدۈندەك ھالغا چۈشۈپ قالدى. قارلۇقلار
ئۇلارنى سىلكىپ يەرگە يىقىتتى - دە، قولىدىكى قىلىچنى تارتىۋې-
لىپ دەرھال كالىسىنى كەستى. ھەش - پەش دېگۈچە يەتتە -
سەككىز نۆكەر يەر چىشلەپ بېشىدىن جۇدا بولدى. يەردە دومىلاپ
ياتقان نۆكەرلەرنىڭ ئاتلىرى كىشەپ قېچىشقا باشلىدى. روكىند-
دىن باشلىق بىر توپ نۆكەرلەرمۇ قارلۇقلارنىڭ بۇ تۈزىقىدىن
چۆچۈپ ئاتتىن چۈشۈۋېلىشتى. ئۇلار قارلۇقلار بىلەن يەكمۇ يەك
ئېلىشىشقا كىرىشتى. ئارا بىلەن گۈرزىنىڭ قۇلايسىزلىقى، كال-
تەكلەرنىڭ ئېغىرلىقى قارلۇقلارنىڭ جېنىغا زامىن بولدى. بۇنىڭ
ئۈستىگە قارلۇقلار ئۆمۈر بويى بىراۋ بىلەن ئۇرۇشماي مېھنەت
بىلەن كۈن كەچۈرگەن، ھەربىي ئىشلارنىڭ سىرلىرىدىن بىخەۋەر
ئىدى. روكىندىنىڭ سەرۋازلىرى ئىسيانچىلارنى جازالاش ئۈچۈن
مەخسۇس تەييارلانغان گەۋدىلىك، كۈچلۈك، ئادەم ئۆلتۈرۈشتە
مەخسۇس مەشىق قىلدۇرۇلغان قاتىللار ئىدى. ناماز ئەسىرگە

بارغاندا ھەر ئىككى تەرەپتىن قولى كېسىلگەن، ئوق تەگكەن، چېپىلغان يارىدارلار كۆپەيدى. ئېقىننىڭ سۈيى قانغا بويالدى. بىرەر سائەتتىن كېيىن روكنىددىننىڭ ئۆكەرلىرى ئۈستۈنلۈكنى ئىگىلەشكە باشلىدى. قارلۇقلار قارا داۋانغا چېكىندى. ئەمدى ئۇلارنىڭ نىجاتلىق يولى پەقەتلا يادا تاشلا ئىدى. روكنىددىنمۇ ئۆزىنى ئازراق بېسىۋېلىپ سۇدا يۈز - قولىنى چاپقاپ ئېغىر تىندى، ئاندىن جەڭ مەيدانىنى ئايلىنىپ چىقتى. ئۆكەرلەرنىڭ بىر قىسمى ئۆلۈپ ياتاتتى، يەنە بىر قىسمى ئىگراپ ئولتۇراتتى. ئەمما، قارلۇقلارنىڭ جەستى كۆرۈنمەيتتى. «قېنى ئۇلارنىڭ جەستەنلىرى، نەگە كەتكەندۇر؟» دېدى روكنىددىن ئەرۋاھى ئۆرلەپ، قارلۇقلار كېيىن كېلىپ كۆمۈۋېتىش ئۈچۈن ئۆلگەنلەرنى تاشلار. نىڭ كاۋاكلىرىغا يوشۇرۇپ قويغانىدى. يارىدار بۇرادەرلىرىنى بولسا، ئېلىپ كېتىشكەندى.

قارلۇقلار داۋاندا خېلى ئۇزۇنغىچە دەم ئالدى. ئۇلار ئەمدى خاتىرجەم ئىدى. بۇ داۋان ئۇلارنى نەچچە قېتىم پالاكەتلەردىن ساقلاپ قالغان، شۇڭا ھازىرمۇ زالىمنىڭ قەستىدىن ئۆزلىرىنى ئاسراپ قالىدىغانلىقىغا ئىشىنەتتى. قارلۇقلارنىڭ ئۈمىدى يادا تاشتا ئىدى. روكنىددىن بۇ يەرلىك ئەمەس، ئۆكەرلەر ياللانما، ئۇلار سىرلىق داۋاننىڭ كارامىتىنى بىلمەيدۇ. قارلۇقلار داۋاننىڭ تۆپىسىدىن تاش دومىلاتتى. قازاندەك بىر قارا تاش روكنىددىننىڭ ئالدىغا بېرىپ چۈشتى. روكنىددىن تېزلىكتە ئۆزىنى چەتكە ئالدى ۋە ئۈستىگە قاراپ پوپوزا قىلدى.

— ھەي ھايۋان، ھازىر چىقىمەن، بارىدىغان يېرىڭنى تاپالماي، قۇزغۇنغا يەم بولغايسەن، ھارمى!

تۆپىدىن سەمەتنىڭ ئاۋازى كەلدى:

— ئەرکەك بولساڭ، بۇ يەرگە چىق! ئۆلۈكلىرىڭنى ساناپ بولدۇڭمۇ، ھەزىلەك؟

روكنىددىن قالغان ئۆكەرلىرىنى توپلىدى. ئۆزى ئىرغىپ ئاق ئېتىغا مىندى.

— باستۇق، لاچىنلىرىم! ھەر بىر قارلۇقنىڭ بېشىغا مىڭ تىللا بېرىمەن. بۇ ھارامزادىلەرنى يوقاتقانغا ئۇلارنىڭ ھويلا - ئارامى، ئەھلى ئايالى مۇكاپات. لاچىنلىرىم، شىر يۈرەك بولۇڭ. لار، غازى بولغايىمىز، غازى!

ئۆكەرلەرنىڭ ئارىسىدا ئىسپىچاپ ۋىلايىتىدىن ئەرتوغان مەر - گەنمۇ بار ئىدى. ئۇ روكونىددىننى ئىيتىدىن ياندۇرماقچى بولدى. — تۆرەم، بۇ تاغقا چىقمايلى. ياۋ قاچتى، قوغلىساق بالاغا قالسىمىز. بۇ تاغقا ئات بىلەن چىققىلى بولمايدۇ. پايدىسى يوق. روكونىددىننىڭ كۆڭلىگە شۈبھە چۈشتى. «قېزا سەن، قارتا سەن، ئاخىر ئەسلىڭگە تارتىسەن. مەرگەن يۇرتداش قارلۇقلىرىد - نىڭ تەرىپىنى ئالىدۇ - دە».

— سىز كىمنىڭ نېنىنى يەيسىز، بىزنىڭمۇ ياكى ئاۋۇ مۇتتە - ھەم قارلۇقلارنىڭمۇ؟

— ئەلھەمدۇلىللا، سىزنىڭ نېنىڭىزنى يەيمىز، تۆرەم... شۇ ۋەجىدىن تاغقا ئاتلىق چىقمايلى دېدىم. ياق، چىقىمەن دېسىڭىز، ئاتلارنىڭ تۇيىقىغا كىگىز باغلىۋالايلى. روكونىددىننىڭ ئەسەبىلىكى تۇتتى:

— مەن مۈشۈك ئەمەسمەن، ئوغرىلىقچە يامىشىپ چىقىدە - ىغان. ئۇچسا يۇلتۇزلارغا يېتىدىغان ئارغىماقلىرىم بار. چۆھ دەپ قويسام تاغنى تالقان قىلىپ تاشلايدۇ ئۇلار! قېنى، يىگىتلىرىم، نامەرد قارلۇقلارنىڭ ئۈستىگە ئاتلاندۇق! ئىلاھىم، ئۇلۇغ تاغام سۇلتان سەنچەرنىڭ مۇزەپپەر كۈنلىرىنى ئاتا قىلسۇن. بىزگە خۇدا يار، غازى بولسىمىز، غازى!...

روكونىددىن قىلىچ ئوينىتىپ داۋانغا ئات سالدى. قارلۇقلار داۋىنىنىڭ ئىچكىرىسىگە كىرىپ، پىستىرىمىدا تۇردى. ئۇلارنىڭ كۆڭلىدە قورقۇش، ئۈمىد، تىلىدا ئىلتىجا: «ئەي مۇقەددەس يادا تاش! بىز غېرىبلارغا رەھمىڭ كەلسۇن! زالىمنىڭ جازاسىنى بەر! بالىلىرىمىزنى يېتىم قىلىپ قويمىما. تايانچىمىز ئۆزۈڭ سەن. يادا تاش، يادا تاش، خالاسكارىم، ئۆزۈڭ مەدەت بەر، يادا

تاش!...» روكنىددىنىڭ ئاتلىقلىرى داۋانغا كۆتۈرۈلدى. شۇ چاغدا ئاجايىپ بىر ھال يۈز بەردى. ئەتراپنى ئاپئاق بۇغىناق، كېيىن قارامتۇل تۇمان قاپلىدى. بىردىن قاتتىق شامال چىقتى. ئەتراپنى قاپقارا تۇن قوينغا ئالدى. نۆكەرلەرنىڭ كۆزى غۇۋالىشىپ، ئاتنى قاياققا سېلىشنى بىلمەي قالدى. قارا تۇمان قويۇقلىشىپ يامغۇر تامچىلىدى، ئارقىدىنلا يامغۇر شارقىراپ قويۇۋەتتى. ئاتلار تېپىر-لاپ كېشىندى، شامال كۈچەيدى، يامغۇر مۆلدۈرگە ئايلاندى. ئاتلارنىڭ تۇپىقىدىن چىققان سۇس ئاۋاز، مۆلدۈرنىڭ تاشقا ئۇرۇلۇشىدىن چىققان غەلىتە سادا، زۇلمەت قاراڭغۇلۇق نۆكەرلەرنىڭ يۈرىكىنى ياراي دەدى. ئۇلار قاياققا قېچىشنى، شارقىراتىدىن چۈشكەندەك يېغىپ تۇرغان يامغۇرنىڭ زەربىسىدىن ئۆزىنى نەگە قويۇشنى بىلمەي تەمتىرەپ قالدى.

مۆلدۈر پەسىيىپ يامغۇر يېغىشقا باشلىدى. يەر پانتاققا ئايلاندى. داۋان سېغىز تۇپراقلىق ئىدى، شۇڭا پانتاق گويا يېلىمگە ئوخشاش ئاتلارنى ئەركىن ھەرىكەت قىلالماس قىلىپ قويدى. نۆ-كەرلەر «بۇ لەنتى تاغ» دىن قۇتۇلماقچى بولۇپ ئاتلىرىغا قامچا ئۇرۇشتى، لېكىن ئامالى بولمىدى.

يېرىم سائەتلەردىن كېيىن يامغۇر تىنىدى. بۇلۇت تارقىدى. نۆكەرلەر ئاتلىرىنىڭ يۈگىنىنى چىڭ تۇتۇپ ئۈچ - تۆتتىن غۇز-مەك بولۇپ تۇرۇشاتتى، ئۇلار باياتىن بېشىغا چۈشكەن سەۋەبىدىن ھەيرانۇھەس ئىدى.

روكنىددىن مەغلۇپ بولغانلىقىنى بوينىغا ئالدى، گەپ - سۆز قىلماستىن ئېتىنىڭ بېشىنى بۇردى. ئۇ بىر قىسىم نۆكەرلىرى ۋە يېرىمىدىن كۆپرەك ئارغىماقلىرىدىن ئايرىلغانىدى.

خۇپتەن ۋاقتىدا ھاكىم نۆكەرلىرىنى ئەگەشتۈرۈپ قەلئەگە قايتتى. دەرۋازىلار تاقاق ئىدى. ئۇلار ۋارقىرىدى، دەرۋازىۋەن بۇنى ئاڭلىدى، ئىشىكىنى ئاچمىدى. «ئىشىكىنى ئاچ، ئىتنىڭ بالىسى! مەن روكنىددىنمەن!» دەپ ۋارقىردى روكنىددىن. بىراق، قەلئە دورغىسى كەلگۈچە دەرۋازىۋەن قۇلۇپقا ئاچقۇچ

سالمدى.

قەلئە دورغىسى تاشچىراغنى كۆتۈرۈپ كېلىپ روكنىددىنى كۆردى ۋە ئۇلارنى ئىچكىرىگە كىرگۈزۈپ دەرۋازىنى قۇلۇپلىدى، كېيىن ئىككىلىنىپراق روكنىددىغا بىر قەغەزنى ئۇزاتتى. — بىر قەلئەدەر سۈپەت كىشى ھېلىراق كېلىپ بېرىپ كەتكە. نىدى، جانابلىرىغا خاس ئىكەن...

روكنىددىنىڭ ھازىر خەت ئوقۇشقا ھەپسىلىسى يوق ئىدى. — ئوقۇ، نېمە گەپكەن؟ — دېدى روكنىددىن ئاتتا تۇرۇپ. دورغا قەغەز خالىتىنى يىرتىپ، تاشچىراغنىڭ يورۇقىدا ھەجىد-لەپ ئوقۇشقا باشلىدى: «ئەي نامەرد روكنىددىن! ئوغلۇڭنى ئىز-دەپ ئاۋارە بولما، ئۇ بىزنىڭ قولىمىزدا. ئەتە يەنە ئۇرۇشىمىز دېسەڭ، ئۇنىڭ جېنىنى ئالىمىز. سېنى ۋەيران قىلغان قارلۇقلار...»

— ئەبلەخ! — دەپ ۋارقىرىدى روكنىددىن ۋە گويا خەتنى قارلۇقلار ئەمەس مانا مۇشۇ تىترەپ تۇرغان دورغا يازغاندەك ئۇنىڭ باش - كۆزىگە قامچا سالدى. ئۇ يەنە دەرۋازىنى ئاچتۇرۇپ يېنىغا كۆپرەك نۆكەر ئېلىپ قارلۇقلارنىڭ ئۈستىگە باستۇرۇپ بارماقچى، ئۇلارنى پۈتۈنلەي قەتلىئام قىلماقچى بولدى، ئەمما كېيىن بۇ نىيىتىدىن ياندى. نۆكەرلەر ھالىدىن كەتكەنىدى، ئۇنىڭ ئۈستىگە ئۇخلاپ ياتقان قىشلاقنىڭ ئۈستىگە باستۇرۇپ كىرسە ئەل - ئۇ. لۇسنىڭ ئالدىدا ئابروينىڭ تۆكۈلۈپ كېتىشىدىن ئەنسىرىدى. ئۇ ئۇدۇل ئوردىغا باردى، ئىچكىرىگە كىرىپ يېشىنىدى، ئاندىن ئىسسىق كىيىملەرنى كىيىدى، ئارقىمۇ ئارقا شاراب ئەكەل-دۈردى. مۇزلاپ كەتكەن نۆكەرلىرىگىمۇ بولدى دېگۈچە ئىچۈردى. شۇنىڭ بىلەن تاغغا يېقىن مەست - ئەلەس ھالدا يانپاشلاپ ياتتى. روكنىددىن كۆزىنى ئاچقاندا بامدات نامىزى ئوتتۇپ كەتكەن-دى. ئىشىكئاغىسى كۈمۈش پەتنۇستا خەت ئەكىردى. روكنىددىن ئورالغان قەغەزنى ئېلىپ خەتكە مەستانە ھالدا تىكىلدى. ئۇنىڭ ئەلەس كۆزلىرى يوغان ئېچىلدى، يۈرىكى تېز - تېز سوقتى.

مەكتۇپ ئىككىلىكلا بولۇپ، ئۇنىڭ پىراق ئوتىدا كۆيۈپ تۇرغان يۈرىكىگە مەلھەم بېغىشلىدى. «ھاكىم جانابلىرى، بالىڭىزغا رە-ھىم قىلدۇق. سىزمۇ كۆڭلىڭىزنى كەڭ تۇتۇڭ. ئوغلنىڭىزنى يەسسەۋىي پىرىمنىڭ قولىدىن ئالغايىسىز».

روكىنىدىن، تۇنجى قېتىم ئوغلۇمىدىن ئايرىلىدىم، قارلۇقلار تۈنۈگۈنكى ئۆلگەنلەرنىڭ بەدىلىگە ئوغلۇمنى ئاختا قىلىۋېتىدۇ، دەپ قورققانىدى. ئۇنىڭ ئۈمىدىسىزلىككەن ۋۇجۇدىغا قايتىدىن جان كىرگەندەك بولدى. ئالدىراپ ئورنىدىن تۇردى - دە، چاۋاك چال-دى. ئىشىكئاغىسى كىرىپ كەلدى.

— دورغىنى چاقىرىڭ! — دەپ ۋارقىرىدى ئۇ ھاياجان بىلەن. ئۇ شەيخنىڭ ھۇزۇرىغا دورغىنى ئەۋەتىپ، ئوغلنى تىلىۋال-ماقچىدى. ئەمما، دورغا كىرگۈچە ئويغا پاتتى: «قارلۇقلار پەزىلىدىننى بىكارغا شەيخنىڭ ئالدىغا ئاپىرىپ قويمايدۇ. ھاكىم-نىڭ ئۆزى كەلسۇن دېگەن گەپ. بارمىسامچۇ؟ ئوغلۇمنى بەرمەي قويارمۇ؟ نېمىشقا بەرمەي قويار، پەرزەنت كىمنىڭكى؟» ئۇنىڭ قەلبىدە ئىككى خىل تۇيغۇ ئورۇن تاللىشىپ، بىرى، بار، ئوغلۇڭ بىچارە ھالدا قالدى — دەيدۇ؛ ئەمما غۇرۇرى ئاتىلىق مېھرىگە بوي بەرمەيدۇ. يەنە بىرى «بارساڭ ھەزرىتىنىڭ قەھرىگە يولۇقسەن. سېنى قاتلىلىقتا ئەيىبلەيدۇ» دەپ ئويلايدۇ.

دورغا كىردى. ئۇنىڭ كەينىدە ئىسپىچاپ قازىسى زوھۇرىدىن ھاجى تۇراتتى. روكىنىدىن دورغىغا قول شىلتىپ چىقىپ كېتىش-نى بۇيرۇدى - دە، قازىنى يېنىغا چاقىردى ۋە دەردىنى ئېيتتى. قازى گەپنى قىسقىلا قىلدى.

— ئېگىلىگەن باشنى قىلىچ كەسمەپتۇ، ئۆرەم. پىرىمنى زىيا-رەت قىلىپ پەرزەنتىڭىزنىڭ دىدارىغا داخىل بولسىڭىز، بىر يولى ئىككى ساۋابقا ئائىل بولغايىسىز.

روكىنىدىن قازىكالاننى، ئىككى خاس نۆكىرىنى ئېلىپ ئور-دىدىن چىقتى، خانىقا يېقىن بولغىنى ئۈچۈن پىيادە ماڭدى.

9. زىكىر ئالدىدىكى ھادىسە

مۇھەممەد ئەلەيھىسسالام دەپتۇرلەركى، ئۈچ نەرسە ئادەمنى ھالاك قىلىدۇ: خەسسىلىك، ھەيۋە ۋە كىبىر. بۇلاردىن خالاس بولماق ئۈچۈن ئۇلار- نىڭ سەۋەبىنى بىلمەك ۋە كېيىن ئۇنىڭ ئالدىنى ئالماق لازىمدۇر.

— ھەدىس

ئارىدىن ئىككى كۈن ئۆتتى. جۈمە كەلدى. خانىقا ھويلىسىدا زىكىرگە تەييارلىق كۆرۈلمەكتە ئىدى. ئادەتتە دەرۋىشلەر دەسلەپكى كۆكلەمدىن تاكى قارا كۈزگىچە دەشتى قىپچاقنى بويلاپ تېرىق- تەك چېچىلىپ كېتەتتى، پەقەت قىشنىڭ بېشىدىلا خانىقاغا توپلىنىپ قىشنى تىلاۋەت، زىكىر بىلەن ئۆتكۈزەتتى. ھەركىم سالاھىيىتىگە قاراپ يەتتە مەقامدىن ئۆتۈشنى ئارزۇ قىلاتتى. سوپىلار تەرىقىتىگە ئاساسەن، ئىشقى ئىلاھىيغا يېتىپ، ھۆسن مۇتلەق، يەنى ئاللانىڭ ۋەسلىگە يېتىش ئۈچۈن يەتتە مەقامنى بېسىپ ئۆتۈشى شەرت ئىدى. بۇ يەتتە مەقام تۆۋەندىكىلەردىن ئىبارەت ئىدى: بىرىنچى، توۋا، يەنە ياراتقاننىڭ ئالدىدا گۇناھلىرى ئۈچۈن توۋا قىلىش، مۇناجات ۋە قەسەم قىلىش. ئىككىنچى، ۋەرە، يەنى ھوشيارلىق. بۇ مەقامغا يەتكەن تەلەپكار ھالال بىلەن ھارامنى ئايرىشى، بىراۋ بېرىدىغان بىكار لوقمىغا ئەمەس، قول كۈچىگە تايىنىپ تاپىدىغان نېمەتكە ئىشەنمىكى لازىم. كېيىنكى مەقام

زۇھد، يەنى نەپسىنى يىغىش. زۇھد قىلغان دەرۋىش ئاۋۋال نەپ-
سىنى يىغمىقى، ياخشى كىيىملەردىن، تاتلىق تائاملاردىن، ئەھلى
ئايالدىن، ئومۇمەن بۇ پانىي دۇنيانىڭ ئۆتكۈنچى لەززەتلىرىدىن
يىراق تۇرمىقى كېرەك. مۇشۇ يول بىلەن سوپى تۆتىنچى مەقامغا
يېتىپ، پېقىر ياكى مىسكىن ئۇنۋانىنى ئالىدۇ. سوپىلار ھالقىسىدا
«پېقىرلىكتە تىرىك يول، تىرىكلىكتە پېقىر يول!» دېگەن ھېك-
مەت بار. ئۇلار مۇھەممەد ئەلەيھىسسالامنىڭ «ئەل فەقىر فەخرى»
(پېقىرلىق پەخرىمدۇر) دېگەن ھەدىسىنى ئۆزلىرى ئۈچۈن تۇمار
دەپ بىلىدۇ ۋە ئۇنىڭغا قاتتىق ئەمەل قىلىدۇ. بەشىنچى مەقام —
سەۋر. مۇرىت كېچە - كۈندۈز ئاللادىن سەۋر تىلىمىكى، ئۆز
ئىرادىسىنى مۇستەھكەملەپ، ۋۇجۇدىنى، قەلبىنى، روھىنى
سۈكۈت بىلەن زىننەتلىشى لازىم. ئاغرىققا، ئازارغا، خورلۇق-
قا، بالا - قازاغا سەۋر قىلىشى كېرەك. سەۋر - بەرداش مۇرىتىنى
ئالتىنچى مەقامغا، يەنى تەۋەككۈلگە يەتكۈزىدۇ. بۇ باسقۇچتا مۇ-
رىت ئۆزىنى تامامەن ئاللانىڭ ئىختىيارىغا تاپشۇرىدۇ، پەقەتلا پەر-
ۋەردىگارىنىڭ مەرھەمىتىگە، لۇتىي كەرەمىگە تايىنىدۇ. ئۇلار نە-
پەسىنى مۇقەددەس بىلىدۇ، بۇ ئۆتكۈنچى دۇنيانىڭ غەم - ئەندىشە-
لىرىنى نەزەرگە ئالمايدۇ، پەقەتلا يالغۇز ئاللانىڭ ئىشقىنى ياد
ئېتىپ شۇ سائەت، شۇ دەققە، شۇ لەھزىنىڭ خىيالى بىلەنلا
ياشايدۇ.

ئۇزاق يىللىق جاپالاردىن كېيىن سوپى ئاخىرقى باسقۇچ،
يەنى رىزا مەقامىغا قەدەم قويدۇ. رىزا — تەۋە بولۇش، ئاللانىڭ
ھۆكۈمىگە بويسۇنۇش دېگەنلىكتۇر. بۇ ھالەتنى سوپىلار مۇنداق
شەرھلەيدۇ: تۇغۇلماق بار، ئۆلمەكمۇ بار. دېمەك، ھايات بىلەن
ئۆلۈمنىڭ ئارىسىدىكى پۇرسەت بىزگە ئامانەت. ئامانەتكە خىيانەت
بولمىسۇن دېسەڭ، روھىڭنى پاك تۇت، ئۆزۈڭنى يامان ھېسلاردىن
خالاس قىل. ھەربىر كىشى ئۆزىنى ياخشى خۇلقلار بىلەن زىننەت-
لىنسە، جىمىكى ئىنسانىيەت ساپلىشىدۇ، دۇنيادا ئىنساپ، ئادال-
لەت، ئىمان قارار تاپىدۇ ۋە جەبىر - زۇلۇم، ياۋۇزلۇق، زالالەت

يوقىلىدۇ.

تەسەۋۋۇپ ئەھكامىغا ئاساسەن بۇ يولغا كىرگەن كىشى «قال» ئىلمى، يەنى مەرىپەتنى ئىگىلەپ، «ھال» ئىلمىگە ئۆتمىكى لازىم. تەرىقەتتىن كېيىن ھەققۇل يەقىن، يەنى ھەقىقەت باسقۇچى كېلىدۇ. ئەمما، ھەقىقەتنىڭ ئىشىكىنى ئېچىش ھەممىلا ئادەمگە نېپىس بولۇۋەرمەيدۇ، بۇنىڭ ئۈچۈن ئىنساندا بۈيۈك روھىي قۇۋۋەتتىن تاشقىرى ئەۋلىيالىق نىشانىمۇ بولۇشى كېرەك ئىدى. پەنا پىللاھ دەپ ئاتالغان ئەڭ ئالىي مەقامغا يەتكەن زات — گۇيا جىسمى جەھەتتىن يەردە، قەلبى جەھەتتىن سامادا، مالا ئىكلىرىنىڭ ئارىسىدا ياشايدۇ. بۇنداق مەرتىۋىگە مۇيەسسەر بولغانلار ئۈچۈن زامان بىلەن ماكاننىڭ پەرقى قالمايدۇ، ئۇلار قۇشلار، ھايۋانلارنىڭ تىلىنى بىلىدۇ، ئەتراپتا يۈز بېرىدىغان ھادىسىلەردىن ئالدىن بېشا-رەت بېرەلەيدۇ. ئەرەبلەردىن جۈنەيد باغدادى بىلەن بايازىد بىستا-مى، پارسلاردىن يۈسۈپ ھەمەدانىي، تۈركلەردىن شەيخ ئەھمەد يەسسەۋىي ئەنە شۇنداق ئەۋلىيالاردىن ھېسابلىناتتى.

خانقا ئىچكى - تاشقى ھويىلاردىن ئىبارەت ئىدى. تاشقى ھويلا كىچىكرەك بولۇپ، بۇ يەردە خانقاننىڭ باشقۇرغۇچىسى ئىسى-مايىل خوجا ئائىلىسى بىلەن ئىستىقامەت قىلاتتى، ئۆزىنى تەرىقەت يولىغا ئاتاپ كەلگەن ياش تالىپلارنىڭ ئاش - تاماقلرىغا مەسئۇل بولغانلارمۇ مۇشۇ يەردە تۇراتتى. ئىچكى ھويلا كەڭ بولۇپ، بۇ تەرەپتىن ئۇ تەرىپىگە يەتمىش قەدەم كېلەتتى. ئىشىكتىن كىرىش-نىڭ ئوڭ تەرىپىدە قىبلىگە قارىتىپ سېلىنغان مەسچىت بار ئى-دى. ھويلىنىڭ ئوتتۇرىسىدا سەككىز بۇرجەكلىك كۆلچەك بار ئىدى. تۆردە بىر - بىرىگە تۇتاش كەتكەن كىچىك - كىچىك ھۇجرىلار بار ئىدى. يۇقىرىدا ئېيتىپ ئۆتكىنىمىزدەك، تەرىقەت ئەھلىلىرى يازدا خانقاغا كەلمەيتتى، بىرەر - ئىككى بىمار دە-ۋىتىنى ھېسابقا ئالمىغاندا خانقا كەچ كۈزگىچە بىكار تۇراتتى. ئەمما، تۆت كۈندىن بۇيان خۇدانىڭ سۆيۈملۈك بەندىلىرى بولغان دەرۋىشلەر خانقا ھويلىسىدىن سىرتقا چىقمىدى. ئۇلار زىكىر

سۇلتانىنى كۈتۈۋاتاتتى. شەيخۇل ماشايخ پەتبۇا بېرىپ، زىكىر باشلانسا، روھنى پاكلاپ يەنە بىپايان كەڭلىكلەر، ئەزىمەت تاغلار-نىڭ قويىنىغا سالقىن شاماللار ئوينايدىغان باغلار ۋە شارقىراپ ئېقىۋاتقان سايلارنىڭ بويىغا ئاتلىنىشقا ئالدىدرايتتى. ياپپە-شىل ئوت - چۆپلەرنى تۆشەك، تاش بولامدۇ، ياغاچ بولامدۇ ياستۇق قىلىپ ئۆگەنگەن ھۆر پىكىرلىك ئازاد قۇشلار - دەرۋىشلەر ئۈچۈن بۇ كەڭ ھويلىمۇ قەپەستەك تارلىق قىلىدۇراتتى. ئۇلار توپ - توپ بولۇپ ئېگىز تامنىڭ تۈۋىدە ئاپتاپقا قاقلىنىپ ئولتۇراتتى، كۆلچەكنىڭ يېنىغا كېلىپ سۈزۈك سۇغا تەلمۈرۈپ قارايتتى ياكى ئەتراپتا يالغۇز - يالغۇز بولۇشۇپ زىكىمدە ئېيتىلغان شېئىرلار — يەسسەۋىينىڭ ھېكمەتلىرىنى پىچىرلاپ يۈرۈشەتتى. ئومۇمەن خانقا ھويلىسىدا بىر ئاسايىشلىق ھۆكۈم سۈرەتتى. بۇ سۈكۈنات توساتتىن بۇزۇلدى.

ھويلىغا تۆت قوراللىق يىگىت ئات چاپتۇرۇپ كەلدى. ئىككى يىگىت تاشقىرىدا قالدى. قارا لباس كىيگەن، يېنىغا خەنجەر ئاسقان، بېلىنى چەمە كەمەر بىلەن باغلاپ، پۇتىغا ئۇزۇن قونچلۇق ئۆتۈك كىيگەن گەۋدىلىك بىر يىگىت ئاتتىن ئىرغىپ چۈشتى. ئاتنىڭ يۈگىنىنى شېرىكىگە تۇتقۇزدى ۋە ئۇنىڭ ئالدىغا ئارتىلغان بالىنى دەس كۆتۈرۈۋالدى. بالا تاغارغا سولانغانىدى. يىگىت بالىنى تاغاردىن چىقىرىپ قۇچىقىغا ئالدى ۋە خۇددى مېۋە توشقۇزۇلغان سېۋەتنى كۆتۈرگەندەك كۆتۈرۈپ ئىچكىرىگە قاراپ ماڭدى. بۇ غەلىتە ئىشنى كۆرۈپ گاڭگىراپ قالغان دەرۋىشلەر ئۇنىڭغا يول بەردى، «نەگە باراركىن» دېگەندەك ئۇنىڭغا ئەگەشتى.

بالا كۆتۈرگەن يىگىت كۆلچەكنىڭ يېنىغا كېلىپ توختىدى، كەينىدىن ئەگىشىپ كەلگەن دەرۋىشلەردىن قوپاللىق بىلەن سورىدى:

— ھوي، يەسسەۋىي پىرىڭ نەدە؟! دەرۋىشلەر گاڭگىراپ قالدىمۇ قانداق، ئۈندىمىدى. قارالدى-جاسلىق يىگىت ۋارقىردى:

— ھوي، ھەممىڭلارنىڭ قۇلىقى ياڭمۇ؟ نېمىشقا زۇۋان سۈرمەيسىلەر؟ يەسسەۋىي پىرىڭ نەدە دەپ سوراۋاتىمەن سەنلەر. دىن!

بىر دەرۋىش قولىنى سوزۇپ تۆردىكى ھۇجرىغا ئىشارەت قىلدى. يىگىت چوڭ - چوڭ قەدەم تاشلاپ تۈرگە قاراپ ماڭدى. بالا بىر - ئىككى قېتىم تېپىرلىدى. ئەمما، يىگىت ئۇنىڭغا پەرۋا قىلمىدى، بالىنىڭ يۈزىگە قاتتىق تۈكۈرۈپ قويدى - دە، ئۇدۇل ھۇجرىنىڭ ئالدىغا بېرىپ ئىچكىرىگە كىردى. كۆزى دەرھال قا-راڭغۇلۇققا كۆنەلمىگەچكىمىكىن، ئىچكىرىدىكىلەرنى پەرق ئېتەل-مەي، بوسۇغىدا بىر نەپەس تۇرۇپ قالدى. ئاخىر دەرەقەمتە بولۇپ ئولتۇرغان بوۋايلارغا كۆزى چۈشتى. ئۇلارنىڭ ئىككىسىنى تونۇ-غاندەكمۇ بولدى. شۇنداق، ئۇلار تۈنۈگۈن كەپسەدە چاي ئىچىپ كەتكەن كىشىلەر ئىدى.

— سۇلتانىم قايسىڭىز بولىسىز؟ — دېدى يىگىت ئولتۇرغان-لارغا بىر قۇر كۆز يۈگۈرتۈپ.

شەيخ بولغۇسى زىكىر ھەققىدە سۆھبەتلىشىپ ئولتۇرغانىدى. ئەتراپتىكىلىرى بابا ماچىن، ئەشرەپخان قازى، ئىسمائىل خوجا ۋە ئىسپىچاپ ئۆلىمالىرى ئىدى. بابا ماچىن يىگىتنى تونۇدى، ئۇنىڭ تەكەللۇپسىزلىقىدىن ئاغرىنىدى. ئەگەر يېنىدا شەيخ بولمى-غان بولسا ئىرغىپ ئورنىدىن تۇرۇپ، ئۇنىڭ يۈزىگە شاپلاق بىلەن سالغان بولاتتى. ئۇ ئېغىر ئىرغاڭلاپ قويدى، غەزىپى تىلىغا كۆچتى:

— ھوي، سېنىمۇ ئىنسان بالىسى دېگىلى بولامدۇ يا ھايۋان-دىن بولغانمۇسەن؟! ئىجازەت سورىماي ئىشىكتىن كىرىپ كەل-دىڭ، سالام بەرسەڭ تىلىڭ ئۈزۈلۈپ كېتەمدۇ؟ نائىنساپ؟! قارلۇق يىگىت سەل پەسكويغا چۈشتى، بېشىنى ئېگىپ تەزىم قىلدى.

— ئالەمنى يورۇتقۇچى ئاپتاپ سىلەرگە يار بولسۇن، تەقسىر-لەر، — دېدى يىگىت سالامنىڭ ئورنىغا.

— دەردىڭنى ئېيت، شەيخىمدە نېمە ئىشنىڭ بار؟ — دەپ سورىدى بابا ماچىن.

— بۇنى تاپشۇرۇپ بەرمەكچىدىم...

قول - پۇتى باغلانغان بالا تېپىرىلدى، بېشىنى ئۇيان - بۇيانغا بۇراپ غۇدۇرىدى. ئەشرەپخان قازى گويا پەخىرلەنگەندەك شەيخكە بۇرۇلدى:

— ھەزرىتى سۇلتان جانابلىرى مۇشۇ كىشى بولىدۇ. قارلۇق يىگىت ئىشەنمىگەندەك شەيخكە قاراپ قويدى. جۇغى كىچىك، ئورۇق، بۇغداي ئۆڭ، ئۈستىبېشىمۇ پېقىرانە بۇ كىشى شەيخىمدۇر، تۈنۈگۈن بىراۋ ئۇنىڭغا «مانا بۇ كىشى يەسەۋىي پىرىم بولىدۇ» دېسە يالغان سۆزلىمە، مېنى ئەخمەق قىلما دېگەن بولاتتى. ئەۋلىيالارنىڭ ئەۋلىياسىمۇ شۇنداق ئادەتتىكى بىر كىشىدەك ئوخشامدۇ؟

قارلۇق يىگىت بالىنى شەيخنىڭ ئالدىغا قويدى. شەيخ، بۇ كىشى، دەپ سورىدى. قارلۇق يىگىت ئەمدىلا گەپكە ئېغىز جۈپلىدەك گەندى، شەيخنىڭ ئۆزى سۆز باشلىدى:

— روكونىدىننىڭ پەرزەنتىمۇ؟

قارلۇق يىگىتنىڭ رەڭگى ئۆزگەردى. «بۇنى نەدىن بىلدى، مەندىن بۇرۇن ئاتىسى خەۋەر قىلغانىكەن؟»

— تونۇدىڭىزمۇ، تەقىسىر؟ — دېدى يىگىت شەيخنىڭ كۆزىگە تەمتىرەپ قاراپ.

— بۇ بالىنى ئىلگىرى كۆرگەنمەن، — دېدى شەيخ، — سىز بۇنى ئاتىسىغا قارشى گۆرۈگە ئېلىپ كەلدىڭىز، شۇنداقمۇ؟ قارلۇق ئېڭىشىپ شەيخنىڭ ئېتىكىنى سۆيدى.

— ئەۋلىيالىقنىڭغا ئىشەندىم. تۈنۈگۈن كۆڭلۈمگە كەلگەندە. سۇ بويىدىچۇ، كەپىدە. ئادەتتىكى موللا ئادەم ئۇنداق مەنىسى چوڭقۇر گەپلەرنى ئېيتالماستەك دەپ ئويلىغانىدىم...

يىگىت يەنە نېمىنىدۇر دېمەكچىدى، شەيخ ئۇنىڭ گېپىنى بۆلدى.

— يېشىۋېتىڭ!

يىگىت بالىنىڭ ئاغزىدىكى لاتىنى ئېلىپ تاشلىدى، قول — پۇتىنى يەشتى. بالا ئىرغىپ ئورنىدىن تۇردى — دە، يىگىتكە ئېتىلدى. يىگىت ئۆزىنى قاقچۇردى، لېكىن بالا بەربىر ئۇنىڭ ساقلىدىن بىرنەچچە تال يۇلۇۋالدى.

— ھەي ئىتنىڭ بالىسى، جىم تۇر، بولمىسا يەنە تاغارغا تىقىمەن، — دەيدى يىگىت. بالا يەنە ئېتىلدى. يىگىت ئۇنى ئىتتە رىۋەتتى. بالا سەنتۇرۇلۇپ بابا ماچىنىڭ قۇچىقىغا ئولتۇرۇپ قالدى. بابا ماچىن ئۇنى تۆمۈردەك قولى بىلەن قاماللاپ يېنىسىغا ئولتۇرغۇزدى. روكنىدىننىڭ ئوغلى ئولتۇرغان پېتى پوپوزا قىلدى.

— قېنى چوڭ بولاي، ئاناڭنى كۆرسىتىمەن. ساڭا ئوخشىغان ئىمانى يوقلارنى ئايماي قىرىپ تاشلايمەن.

قارلۇق يىگىت ئۇنىڭغا ئاللىپ قاراپ قويدى. شەيخ، بالىنى ئاچىقىپ كېتىڭلار، دېگەندەك ئىما قىلدى. ئىشكىتىن بىر خادىم كىرىپ، بالىنى يېتىلەپ ئاچىقىپ كەتتى.

قارلۇق يىگىت سەمەت بۆرىنىڭ ئۈستىگە تىزلاندى. ئۇ ئالدىدە راپ تۇراتتى، ئىككى ئېغىز دەردىمنى ئېيتىمەن، ئاندىن كېتىمەن دېگەن خيالدا گەپ قىلىشقا تەمىشەلدى. بىراق، شەيخنىڭ كۆزىگە قارىدى، دېمەكچى بولغان گېپىنى يوقىتىپ قويدى، ئىچىدە خەجىل بولدى. قىزىق، مۇشۇنىڭ بىلەن ئۇ ئۆزىنى ئىككىنچى قېتىم يوقىتىپ قويۇشى. تۈنۈگۈن سۇ بويىدىمۇ شۇنداق بولدى. شەيخ. نىڭ كۆزلىرىدە نېمىدۇر بار، ئادەمگە قارىسا تىلىڭنىڭ ئۇچىدا تۇرغان گەپ غايىب بولۇپ، بەدىنىڭ قىزىشقا باشلايدۇ.

— بۇ بالا سىزگە ئامانەت، شەيخ بوۋا. بىز روكنىدىنغا يارىشىپ قالايلى دەپ ئەلچى ئەۋەتتۇق. ئەمما، ئۇ نامەرد ئىكەن، ئەلچىمىزنىڭ قۇلاق — بۆرىنى كېسىپ قايتۇرۇۋېتىپتۇ. قارلۇق. نىڭ بۆشۈكتىكى بالىسىغىچە قىرىپ تاشلايمەن، دەپتۇ. بىز ئاتە. نىڭ تېزىكىنى يەپسەن، دېدۇق. دۇنيانىڭ يېرىمىنى ئالغان سەد.

جەر ئاڭاڭ نېمە بولدى، سەمەرقەنتتە پۇسكىيىپ ئولتۇرغان مەھ-
مۇد ئاڭاڭ نېمە بولدى، ئويلاپ باق، دەپ خەت ئەۋەتتۇق. شەيخ
بوۋا، سىز ئەۋلىيا ئادەمسىز، روكنىددىن زالىم كەلسە...
بىلىمەن، بالىسىنى ئىزلەپ كېلىدۇ، ئەگەر كەلسە ئېيتىپ قوي-
سىڭىز، ئاتىمىز بىر — ئادەم ئاتا، ئانىمىز بىر — ھەۋۋا ئانا،
بەش قولىنى بىراقلا ئېغىزغا تىقماي تىنچ يۈرسۇن. بىزنىڭ بىر
بۇردا نېنىمىزنى ئۆزىمىزگە يېگىلى قويسا، بىز ئۇنىڭغا چېقىلماي-
مىز. قارلۇقمۇ مۇشۇ يەرنىڭ ئىگىسى. مەن ئوتتۇرىدە بولساممۇ
سىزدىن ئۆتۈنمەن، بوۋا. ئەگەر ئۇ بىز بىلەن ئېيتىشۋەرسە،
ئۆيىنى ۋەيران قىلىپ، بالىلىرىنى ئونقا سالغايىمىز. تەقسىرلەر،
ئەمدى مەن كەتتىم، بىزنى نامەرد دەپ قالماڭلار، بولمىسا مۇشۇند-
داق ئەزىز يەردە يەنە قان تۆكۈلىدۇ.

قارلۇق بېشىنى چايقاپ ئۆھ تارتتى. «ۋاي، قارلۇق بولۇپ
قالغان جېنىم» دەپ ئەپسۇس نادامەت ئىچىدە چېقىپ كەتتى.
چارەك سائەتلەردىن كېيىن خانىقانىڭ ھويلىسىغا روكنىددىن
كىرىپ كەلدى. ئۇنىڭ ئۈستىدە كۆك موۋۇت تون، بېشىدا ياقۇت
قادالغان سەللە، بېلىدە تىللا كەمەر بار ئىدى. ئۇ ئىلگىرىكى
تەكەببۇر روكنىددىنغا ئوخشاشمايتتى، چوڭ بىر گۇناھ قىلىپ
قويۇپ، توۋا قىلىشقا كەلگەن شاھزادىنى ئەسلىتەتتى.

روكنىددىن تاش يانتۇزۇلغان ھويلىغا ئاچچىق دەسسەپ،
شەيخنىڭ ھۇجرىسى تەرەپكە قاراپ ماڭدى، پۈتۈننىڭ ئاستىدىن
چىقىۋاتقان ئاۋازلار ئۇنىڭ ئاچچىقىنى كەلتۈردى. گويا بۇ ئاۋازلار
ئاخسام داۋاندا پالاكت ئەكەلگەن ئاۋازلارنىڭ ئەكس ساداسىدەك
ئۇنىڭ يۈرىكىگە ۋەھىمە سالدى. روكنىددىن ھۇجرىغا كىرىپ،
تۆۋەن ئاۋازدا سالام بەردى. شەيخمۇ ئاستا ئىلىك ئالدى. روكنىد-
دىن قارلۇقلارنى يامانلىدى:

— بۇ ئىمانسىزلار پادىشاھلىقنىڭ سېلىقىنى تۆلەشتىن باش
تارتتى، پىرىم. خەلقنى ياۋدىن ئاسرايدىغان ئۆكەرلەرنى نېمە بىلەن
باقىمەن؟ ئۇنىڭ ئۈستىگە بىرنەچچە كىشى قارلۇقلارنىڭ مەزھىپىد-

گە كىرىپ دىندىن چىقىپتۇ. ئىنشائاللا، مەن بېلىمگە ھەزرىتى ئەلنىڭ قىلىچىنى باغلىغانمەن، شەيخىم.

روكىددىن، دىنىي نۇقتىدىن سۆزلىسەم، شەيخ مەن تەرەپتە تۇرار، ئاخشامقى ئۇرۇشنى يۈزۈمگە سالماس دەپ ئويلىغانىدى. ئەمما ئۇنىڭ ئەكسى بولۇپ چىقتى. شەيخ روكىددىننىڭ بارلىق قىلمىشلىرىنى ئاڭلىغانىدى. قارادۋاندىكى قان تۆكۈشنى قارلۇق يىگىتمۇ ئېيتىپ بەردى. شەيخنىڭ ئەڭ يامان كۆرىدىغىنى مۇناپىقەلىق ئىدى. مانا، ئالدىدا جەننەتتەك بىر ۋىلايەتنىڭ ھاكىمى كۆزدىن يۇمۇپ رىياكارلىق قىلىپ ئولتۇرۇپتۇ. شەيخنىڭ مىسكىن قەلبى لەرزىگە كەلدى، ئولتۇرغان ئۆلىمالارنىڭ ئالدىدا ھاكىمنىڭ پوستىكىنى قېقىپ ئەدەپلەپ قويماقچى بولىدىۇ، بۇ پىكىرىدىن قايتى: «ئاللاتائالا لېيىدىنى يۇغۇرغاندا بۇ پاسىققا بىر چىمدىم ئىنساپ - دىيانەت نېسىپ قىلمىغان چېغى، ئەمدىلا ئوتتۇز ياشقا كىرگەن بىراۋغا ۋەز - نەسىھەت ۋاجىپ ئەمەس». شەيخ يېنىدىن مۇشتەك خالتىنى ئېلىپ ھاكىمنىڭ ئالدىغا ئاتتى. ئولتۇرغانلار ئەجەپلىنىپ قاراپ تۇردى. روكىددىن خالتىنى ئېلىپ ئاچتى. ئۇنىڭدا قۇرۇق تۇپراق بارلىقىنى بىلىپ قىزاردى. شەيخ ئاتقان خالتا ئۇنىڭغا تەستەك كەبى تەسىر قىلدى. شەيخ گويا «تۇپراقنىڭ ئاستىغا كىرگەندە يەرگە توپىسەن» دەپ تەنە قىلىۋاتقاندا قىلاتتى. روكىددىن قاتتىق - قۇرۇق گەپ قىلىپ قويۇشتىن ئۆزىنى تارتتى، لېكىن ئىرغىپ ئورنىدىن تۇردى، بوسۇغىغا بارغاندا كەينىگە ئۆرۈلدى:

— مەن سىزنى بۇ قەدەر شەپقەتسىز دەپ خىيال قىلىمەن. —
غانىدىم... — دېدى.

— بىگۇناھ، قورالسىز، رەھمەتكەش، غېرىب كىشىلەرنىڭ قېنىنى تۆكمەك شەپقەتلىك ئىنساننىڭ ئىشىمۇ، ئوغلۇم؟ — دېدى شەيخ پەس ئاۋازدا، ئاندىن بابا ماچىنغا يۈزلەندى، — ئاماننىنى بېرىڭلار.

بابا ماچىن روكىددىننىڭ كەينىدىن چىقتى. پەزلىدىن يان

ھۇجرىدا ئۇخلاپ قالغانىدى. بابا ماچىن بالىنى ئويغىتىپ، ئاتىسىنىڭ ئالدىغا ئاچىقتى. روكنىددىن ئوغلىغا ئىنتىلدى. بىراق، بالا قىمىر قىلماي تۇرۇۋەردى. روكنىددىن يېقىن بېرىپ ئوغلىنىڭ بېشىنى سىلىماقچى بولدى. پەزلىددىن ئاتىسىنىڭ قولىنى شىلا-تىپ تاشلاپ ئۆزىنى چەتكە ئالدى.

— قورقۇنچاق... سىز قورقۇنچاقسىز. تاياق كۆتۈرگەن ھاي-ۋانلاردىن قېچىپ كەلدىڭىز...

روكنىددىن ئوغلىنىڭ يۈزىگە بىر شاپىلاق سېلىۋەتتى. بالا يىغلىمىدى، يۈزىنى سىلاپ ۋارقىرىدى:

— ئۇرۇپ ئۆلتۈرۈۋەتسىڭىزمۇ سىز بىلەن كەتمەيمەن! سە-مەرقەنتكە كېتىمەن! سەنچەر تاغامنىڭ ئالدىغا بارىمەن!

روكنىددىن يېنىدىكى نۆكەرلىرىگە قاراپ ۋارقىرىدى:

— ئۇنى تۇتۇپ پۇت - قولىنى باغلاڭلار!

پەزلىددىن قاچتى، يۈگۈرۈپ بېرىپ ھويلىدىكى ئۈجمىنىڭ ئۈستىگە چىقىۋالدى. روكنىددىن كوچىغا سەكرەشنى مۆلچەرلەپ تۇرغان ئوغلىغا خەۋپسىرەپ قاراپ تۇردى - دە، بېشىنى چايقاپ قويدى، كېيىن نۆكەرلىرىنى ئەگەشتۈرگىنىچە ھويلىدىن چىقىپ كەتتى.



10. زىكىر

روھنى پاك قىلغان ئادەم مۇرادىغا يەتكەي.

— «قۇرئان كەرىم»، «شەمس» سۈرىسى
9 - ئايەت

زىكىر — جاننىڭ راھىتى.

— ئەھمەد يەسسەۋىي

قۇتۇبىدىن زىكىرنى سېغىندى. ئۇ ھاياجان، خەلقنىڭ تىلى بىلەن ئېيتقاندا ماڭسا يەرنى كۆيدۈرىدىغان يىگىتلەردىن ئىدى. تۆت كۈندىن بېرى تومۇرلىرىدا يىگىتلىك قېنى جۇش ئۇراتتى، بەدىنى قىزىپ، ئۆزىنى قويىدىغانغا جاي تاپالماي تىت-تىت بولاتتى. قۇتۇبىدىن پىر ھەزرەتلىرىدىن مۇنداق بىر ھېكايەنى ئاڭلىدى. خاندې: ئىلگىرى ئۆتكەن بىر سوپىنىڭ شەۋقى ۋە ئىخلاسى شۇقە-دەر زور بولۇپ، ناماز ئوقۇۋاتقان چېغىدا سۆڭەكلىرىدىن قاراسلاپ ئاۋاز چىقارمىشكەن. نەچچە كۈندىن بېرى، قۇتۇبىدىنمۇ ئاشۇ سوپىنىڭ كويىغا چۈشۈپ قالدى. ئون سەككىز ياشنى توسۇن ئاتتەك ئېگەرلەپ مىنىۋالغان بۇ كۈچتۈڭگۈر يىگىت جىسمى چېنىغا يوشۇرۇنغان ئوتلۇق قۇۋۋەتنى تېزىرەك سەرپ قىلىپ، ۋۇجۇد شەھىرىنى ئوتلۇق ھېسلارنىڭ تۇتقۇنىدىن ئازاد قىلماقچى بولاتتى. بۇنىڭغا پەقەتلا زىكىر - ساما ئارقىلىقلا ئېرىشكىلى بولاتتى.

ئەمما، نېمىشقىدۇر زىكىر كېچىكتۈرۈلدى. ئادەتتە زىكىر جۈمە كۈنلىرى باشلىنىپ تا كەچكىچە داۋام قىلاتتى. كېيىن زىكىر ئەھلى كېچىنى سەيلە ۋۇجۇد، تىلاۋەت بىلەن ئۆتكۈزۈپ، بامدات نامىزىدىن كېيىن سەيلە - ساياھەتكە چىقىپ كېتىشەتتى. بۇ قېتىم ئىسپىچايتىكى غەلىيان ۋە قارلۇقلار بىلەن تەكەببۇر روكنىددىننىڭ غوۋغاسى تۈپەيلىدىن زىكىر باشقا بىر كۈنگە قالدۇرۇلدى. قۇتئېد-دىن خاس خادىم بولغانلىقتىن شەيخنىڭ ھۇجرىسى يېنىدا، بابا ماچىن بىلەن بىر ھۇجرىدا ئىستىقامەت قىلاتتى. ئۇ ئىككىسى ھۇجرىدا ئاقەتسىزلىك بىلەن ئۇياقتىن - بۇياققا ماڭاتتى. شەيخ-نىڭ ھۇجرىسىنىڭ ئالدىغا بېرىپ، ئىچكىرىگە قۇلاق سالاتتى، يەنە ھۇجرىسىغا قايتىپ، «دېۋانى ھېكمەت» نى پىچىرلاپ يادلايتتى. گاھىدا كۆلچەكنىڭ ئەتراپىدىكى سۈدىكى ئەكسىنى تاماشا قىلىپ تۇرغان دەرۋىشلەرنىڭ يېنىغا باراتتى، تامىنىڭ تۈۋىدە، ئۈجىمىنىڭ ئاستىدا بېشىنى ساڭگىلىتىپ ئولتۇرغان دەرۋىشلەرنىڭ قېشىغا بېرىپ ئولتۇرۇپ باقاتتى، يۈرىكى تىنىمسىز تېپىرلايتتى، ئورنىدىن تۇرۇپ ئۇياققا - بۇياققا ماڭاتتى، شەيخنىڭ ئىشىكىگە تەلۋەرەتتى. ھەزرەت پەتىۋا بەرسە تېزەرەك زىكىر باشلانسا دەپ ئويلايتتى...

قۇتئېددىن تاشقى ھويلا بىلەن ئىچكىرىكى ھويلا ئوتتۇرىسىدىكى ئايۋانغا بېرىپ ئولتۇردى. يېنىغا قىرىق ياشلارنى قارىلىغان، قاتمال، بىر دەرۋىش كېلىپ ئولتۇردى. قۇتئېددىن ئەدەپ يۈزىسىدىن سەل سۈرۈلۈپ قويدى. دەرۋىش قۇللۇق بىلدۈردى. ئۇ قۇتئېددىننىڭ قاپقارا تاۋلىنىپ تۇرغان قىسقا ساقىلىغا، ئاناردەك قىپقىزىل يۈزىگە، ئۈچىسىدىكى ئازادە كىيىملىرىگە نەزەر سالدى، ئۇنىڭغا ھەۋىسى كەلدى. ئۇ قۇتئېددىننى تونۇيتتى، ئۇنىڭ شەيخ-خۇل ماشايىخنىڭ يېقىن مۇرىتلىرىدىن ئىكەنلىكىنىمۇ بىلەتتى. شۇنىڭ ئۈچۈن ئاتاين ياندىشىپ كەلگەنىدى. قۇتئېددىن ئۇنىڭغا كۆز سالدى. دەرۋىش سېزىلەر - سېزىلەر مەس ئارامسىزلىناتتى.

— ئاغا، نەپىسىڭىز قىسلامدۇ؟ نېمىشقا بۇنداق قىيىنلىپ دەم ئالىسىز؟

— كىچىكىمدىن قالغان دەردىم بار. ھاۋا بۇزۇلغان كۈنلىرى كۆزۈمگە دۇنيا تار كۆرۈنىدۇ.

— ئىنشائاللا، جەھرىيە بىرلە مەشغۇل بولۇپ تۇرسىڭىز، بۇ دەردتىن خالاس بولۇپ كېتۈرسىز. — دەدى قۇتبىددىن ۋە سورىدى، — سۈلۈككە يېقىندا كىردىڭىزمۇ؟ — ھەئە، قىرىق كۈن بولدى. تۆت قېتىم زىكىرگە قاتناشتىم، خالاس.

— ئۇنداق بولسا، زىكىرى ئەل ئەۋقاتنى ① تاشلىماڭ. ئۆپكەڭىز ساپ ھاۋانى تويۇپ سۈمۈرۈپ تۇرسا، نەپىسىڭىز راۋانلىشىدۇ، تاغا. ماڭا قاراپ تۇرۇڭ، مەن ھازىر ئۆپكەمنى تولدۇرۇپ نەپەس ئالىمەن، كېيىن ئاغزىمدىن چىقىرىمەن، — قۇتبىددىن كۆكسىنى كۆتۈرۈپ ئەرگىن نەپەس ئالدى ۋە «پۇھ - ھا!» دەپ دەم ياندۇردى، — بۇنى زىكىرى نەپەسىيە دەيمىز. بۇ قورساقتىن كېلىدىغان نەپەستۇر. ئۇ ئېغىز - بۇرۇن ئارقىلىق سىرتقا چىقىدۇ. قېنى، نەپەس ئېلىڭچۇ.

دەرۋىش قىيىنلىپراق ھاۋانى سۈمۈردى، قۇتبىددىنغا ئوخشىدى. تىپ دەم ياندۇردى.

— تولۇق نەپەس ئېلىڭ، ئاغا، كۆكسىڭىز ھاۋاغا تولسۇن! شۇندىلا ئىچىڭىزدىكى يەل بىلەن ئىللەتمۇ چىقىپ كېتىدۇ. قېنى نەپەس ئېلىڭ، ئۆزىڭىزنى ئايىماڭ! جېنىم ئاغرىمىسۇن دېسىڭىز ئاۋۋال جېنىڭىزنى ئاغرىتىڭ. بايا سۈمۈرگەن ھاۋانى ئېغىزىمىز ئارقىلىق چىقاردۇق، ئەمدى بولسا، ئېغىزىمىزنى يۇمۇپ، بۇرۇندىن چىقىرىمىز. مانا مۇنداق.

قۇتبىددىن كۆكسىنى تولدۇرۇپ نەپەس ئالدى ۋە «پىش» قىلىپ بۇرۇندىن چىقاردى.

— نەپەس ئالغاندىمۇ، نەپەس چىقارغاندىمۇ خىيالىڭىزدا بىرلا

① زىكىرى ئەل ئەۋقات — كۈندىلىك زىكىر.

پىكىر بولسۇن. مەن مېڭەمنى پاكلايمەن دەپ ئويلاڭ. زىكرى روھىيىدىن مەقسەت ئەقىلنى تازىلاش، كاللىدىكى جىمىكى يات نەرسىلەرنى چىقىرىپ تاشلاشتۇر. قېنى بىر مەشق قىلىپ كۆرۈڭچۇ.

دەرۋىش ئىخلاى بىلەن نەپەس ئالدى، ھاۋانى بۇرىنىدىن چىقارماقچى بولدى، بىراق ئوڭايىسىزلىنىپ قالدۇمۇ قانداق، ئەپەشەتۈرەلمىدى.

— ئوڭايىسىزلا نىماڭ، ئاغا، خۇدا خالىسا ئوڭىنىپ كېتىسىز. مۇسۇلمانچىلىق ئاستا - ئاستا دېگەن گەپ بار ئەمەسمۇ. مەنمۇ زىكرى روھىيىنى ئىگىلەش ئۈچۈن ئىككى يىل زەخمەت چەكلىم. روھىڭىز مىسالى بىر ئۇچقۇر ئات، بەدىنىڭىز يۈگەن بولۇپ ئۇنى تۇتۇپ تۇرۇپتۇ. روھىڭىز تىزگىنىدىن ئازاد بولغاندىن كېيىن، بەدەن زۇلمىتىدىن قۇتۇلغاي.

— ئىنشائاللا.

شۇ چاغدا يان ئىشىكتىن ئىسمائىل خوجا كىردى، قۇتبىدىن بىلەن دەرۋىش ئۇنىڭ ھۆرمىتى ئۈچۈن ئىرىغىپ پەسكە چۈشتى. ئىسمائىل خوجا ئىلدام مېڭىپ شەيخنىڭ ھۇجرىسى تەرەپكە ئۆتۈپ كەتتى، بىر پەستىن كېيىن قايتىپ چىقتى - دە، ئۈچ قېتىم چاۋاك چالدى. بۇ زىكرىنىڭ باشلانغانلىقىدىن دېرەك بېرەتتى. ھويلىدا چېچىلىپ يۈرگەن دەرۋىشلەر بىردىن - بىردىن كۆلەپ چەكنىڭ يېنىدىكى سېدىنىڭ ئاستىغا جەم بولۇشقا باشلىدى. سېدىنىڭ ئاستىغا بورىلار سېلىنغان، ئۈستىگە كىگىزلەر يېيىلغانىدى. ئادەتتە بۇ يەردە قىرىق - ئەللىق دەرۋىش توپلىنىپ زىكرى قىلاتتى. بۇ نۆۋەت، شەيخنىڭ كېلىش مۇناسىۋىتى بىلەن چوڭ زىكرى ئويۇشتۇرۇلغان بولۇپ، شۇ تۈپەيلىدىن يەسىسىدىن، ئۇتراردىن بولۇپ يۈزگە يېقىن دەرۋىش يىغىلغانىدى.

ئىسمائىل خوجا سېنىڭ قاپ ئوتتۇرىسىغا كېلىپ چازانە قۇردى - دە، «پاتھە» سۈرىسىنى ئوقۇدى، كېيىن كۆزلىرىنى يۇمدى. ئۇ قەدىمكى ئەقىدىگە ئاساسەن، يەسسەۋىي ھېكمەتلىرىنى

ئوقۇپ، دەرۋىشلەرنى ھالقىغا چىلىدى:

«ھۇۋ» ھالقىسى قۇرۇلدى، ئەي دەرۋىشلەر، كېلىڭلار،
«ھەق» سۈپىسى يېيىلدى، ئۇندىن ئۇلۇش ئېلىڭلار!
قال ئىلىمنى ئوقۇبان، ھال ئىلىمىگە يېتىبان،
يوقلۇق ئىچرە پاتىبان، بارلىقلاردىن ئېلىڭلار!
يىرتىپ شەپقەت پەردىسىن، تىلەپ دىدارى خۇدا،
ئېچىپ كۆڭۈل دىدەسىن، مۇشاھىدە قىلىڭلار!
«ھۇۋ» ھارىسىن ئېلىبان، نەپىس بېشىغا سېلىبان،
تۈنى - كۈنى، تالىپلار، جاننى پىدا قىلىڭلار!
ھالقا ئىچرە «ھۇۋ» دەڭلار، ئىشق ئوتىدا يېنىڭلار،
جان - تەن بىزلە، تالىپلار، تەكبىر باشلاپ ئېيتىڭلار!
«ھۇۋ - ھۇۋ» دەيۈ زار ئىگراپ، ھۇۋ دېمەكتىن مەنە بار،
دىدارىدىن ئۈمىدۋار، رەھىمىتىدىن ئېلىڭلار!
قۇل خاجە ئەھمەد قۇل بولغان، يول ئۈستىدە كۈل بولغان،
تالىپلار كامىل بولغان، ئاندىن ئىبرەت ئېلىڭلار!

ئىسمائىل خوجا ھېكمەتنى ئوقۇپ بولغۇچە، زىكىرگە قاتتىد -
شىدىغانلار بىر يەرگە يىغىلىپ كىگىزدە تۈپلىشىپ تۇردى. ئەمدى
تەھلىل - تەگبىر ئېيتىش كېرەك ئىدى. جەھرىيە تەرىقىتىنىڭ
شەرتى شۇكى، زىكىردىن بۇرۇن قىيامدا تۇرۇپ، كەلىمەنى شاھا -
دەت ئوتتۇز ئۈچ قېتىم تەكرارلىنىدۇ. شۇ ئۇسۇل بىلەن زىكىرگە
قاتناشقۇچى گويا تېنىدىكى ئۈچ يۈز ئاتىش تومۇرنى ئاستا - ئاستا
كۆۋەتتىدۇ، خىيالىدىكى بىھۈدە پىكىرلەرنى ھەيدەپ چىقىرىدۇ،
بۇ پانىي دۇنيادىن ئۈزۈلۈپ، پۈتكۈل بارلىقنى ئۈنتۈيدۇ. يالغۇز
ئاللانىڭ يادى، پەرۋەردىگارى ئالەمنىڭ دىدارى بىلەن بەند بولىدۇ.
تەكبىر ئاخىرلاشقاندا ھەق يولىغا كىرگەن مۇرت ئۈچۈن نەزا -
مان، نە ماكان چۈشەنچىسى قالمايدۇ، ئالەمدە بىر ئۆزى، بىر ئاللا
قالىدۇ، خالاس.

ئىسمائىل خوجا كەلىمەنى تەيىبە ئېيتتى:

«لائىلاھە ئىللەللاھ! مۇھەممەدۇن رەسۇلىللا!»

تۆت ئەتراپتىن چور بولغان ئاۋاز كەلدى:

«لائىلاھە ئىللەللاھ! مۇھەممەدۇن رەسۇلىللا!»

ئەمدى زىكىر ئەھلى نۆۋەت بىلەن ئىمان كەلتۈرۈشكە باشلىدى. بىر دەرۋىش كەلىمە تەيىبەنى قىرائەت قىلاتتى، قالغانلار ئۇنى ئورتاق ئاۋازدا تەكرارلايتتى.

مۇبارەك كەلىمە كۆپ ئېيتىلغانسىرى زىكىر ئەھلىنىڭ غەيرىدىن جۈش ئۇرۇپ، ئاۋازلىرى بارغانسېرى جاراڭلىق چىقاتتى، زىكىر ئەھلىنىڭ بوم، ئىنچىكە، سوزۇق قىرائەتلىرىدىن ھويلا لەرزىگە كەلگەندەك بولاتتى. كەلىمە تەيىبە ئوتتۇز ئۈچ قېتىم ئېيتىلغاندىن كېيىن، زىكىر ئەھلى نەپەسلىرىنى رۇسلىۋالدى ۋە خانىقا ساھىبىنىڭ ئىجازىتى بىلەن ئولتۇردى. خۇددى شۇنى كۈتۈپ تۇرغاندەك ئىچكىرىدىن ھەزرەت چىقىپ كەلدى. ئۇ سۇلايمان، بابا ماچىن، ئەشرەپخان قازى بىلەن كۆلچەكنىڭ يېنىغا، ئۈجمىنىڭ ئاستىغا سېلىنىدىغان بورىغا بېرىپ ئولتۇردى. شەيخ زىكىرنى باشلاشقا ئىجازەت بەردى.

ئارىنى بىردەملىك سۈكۈت قاپلىدى. دەرۋىشلەرنىڭ كالىسىدە مۇ، كۆزلىرىمۇ يۇمۇق، ئۇلار شۇ ئولتۇرۇشتا گويا پەرۋاز قىلىشتىن بۇرۇن ئانا زېمىندىن قۇۋۋەت ئېمىنۋاتقان قۇشلارنى ئەسلىتەتتى. شەيخۇل ئەكبەرمۇ ئۇلارنى بىكارغا قۇشلار دەپ ئاتىمىغانىدى. ھازىر ئۇلار «ھەق! ھۇۋ» يەنى «يا ئەزىم ئاللا!» دېگەن خىتاب ئارقىلىق كۆككە — ئەرشىئەلغا ئۇچۇشقا تەييار ئىدى.

نېھايەت، ئىسمائىل خوجا سالماقلىق بىلەن ھېكمەت باشلىدى:

قاھھار ئاتلىق قەھرىڭدىن،
قورقۇپ يىغلار خاجە ئەھمەد...

ئەتراپتىن دەرھال «ھەق! ھۇۋ!» دېگەن جاۋاب ياڭرىدى.

رەھمان. ئاتلىق رەھىمىڭدىن،
ئۈمىد كۈتەر خاجە ئەھمەد...

ئەمدى دەرۋىشلەر ئادەت بويىچە قوش خىتاب ياڭراتتى:
«ھەق، ھۇۋ! ھەق، ھۇۋ!»

گۇناھىم كۆپ، ئاللاھىم،
كەچۈرگەيسەن گۇناھىم...

«ھەق، ھۇۋ! ھەق، ھۇۋ!»

بارچە قۇللار ئىچىدە،
ئاسىي قۇلدۇر خاجە ئەھمەد...

— ھەق، ھۇۋ! ھەق، ھۇۋ!

ئىسمائىل خوجا زىكىر ئەھلىنىڭ بەدىنىنىڭ قىزىشقا باشلىدى.
خانلىقىنى كۆرۈپ، بېيىتلارنى جۈپلەپ، تېز - تېز ئوقۇشقا
باشلىدى:

مۇناپىقلار يۈرۈرلەر،
پىستۇ پۇجۇر قىلۇرلەر.
ھارام لوقما يېيۈرلەر،
قورقۇپ يىغلار خاجە ئەھمەد.

دەرۋىشلەر ۋائىزنىڭ شىددىتىگە ماس ھالدا سۈرئەتنى تېز -
لەشتۈردى، سول تەرەپكە قاراپ «ھەق! ھۇۋ!» دەپ بولسۇپ

دەرھال ئوڭغا ئۆرۈلەتتى ۋە ئۆتكۈر نەپەس بىلەن ئېيتىلغان
«ھۇۋا!» دىن كېيىن ھاسىراپ ھېكمەتنىڭ داۋامىنى كۈتۈشەتتى.

تەرىقەتنى بىلىمدىم،
ھەقىقەتكە كىرمىدىم.
بىر بۇيرۇقتىن تۇتمىدىم،
ئۆزۈرى كۆپتۈر خاجە ئەھمەد.

زىكىر ئەھلى قىزىدى. ئۇلار ئەمدى ئۆزلىرىنى، ئەتراپ
مۇھىتىنى ئۇنتۇشقا باشلىغانىدى. شۇنىڭ ئۈچۈن باشتا دانىمۇدانە،
بىر خىل روھىي ئېھتىراس بىلەن ئېيتىلىۋاتقان سۆزلەرنى قىس-
قارتىپ، قوشۇپ تۈۋلاشقا باشلىدى:
«ھەق، ھۇۋا! ھەق، ھۇۋا! ھەق، ھۇۋا!!!»

شەيخ ئەتراپقا نەزەر سېلىپ قۇتەددىنى ئىزلىدى. ئەنە،
قۇتەددىن ئىسمائىل خوجىنىڭ ئۆدۈلىدا ئولتۇرۇپتۇ. زىكىر شا-
راپىتى تۈپەيلىدىن بولسا كېرەك، ياقىسى ئوچۇق، كۆزلىرى ئاجا-
يىپ بىر جىلۋە بىلەن ياناتتى. «ھەق، ھۇۋا!» دەپ ئىككى يېنىغا
بۇرالغاندا ئارچىدەك ئۇچلۇق، چوڭ كۇلاھ بېشىدىن ئۇچۇپ كەت-
كۈدەك بولۇپ سىلكىنەتتى. قۇتەددىننىڭ جان - جەھلى بىلەن
زىكىرگە چۈشۈۋاتقانلىقىنى كۆرۈپ، شەيخنىڭ ھەۋسى جۇش ئۇر-
دى، كۆڭلىنى پەخىر تۇيغۇسى قاپلىدى، خىيالىدىن بىر سېپىما
شىپىلداپ ئۆتتى: «ئەگەر قۇش سۇغا تۇشىنى يېقىپ راھەتلەنسە،
بۇ يالغۇز سۇنىڭ پەزىلىتىلا ئەمەس، ئاشۇ قۇشنىڭمۇ ئېھتىياجى-
دۇر».

قۇل خاجە ئەھمەد تائەت قىل،
يىغلىماقنى ئادەت قىل.
بالا كەلسە تاقەت قىل،
ھەقتىن بىلۈر خاجە ئەھمەد...

دەرۋىشلەر ئالدىراپ - تېنەپ «ھەق، ھۇۋا!» دېيىشتى ۋە تۇرۇشقا تەييارلىق قىلدى. ئىسمائىل خوجا چاۋاك چالدى. زىكىر ئەھلى ئىرغىپ ئورۇنلىرىدىن تۇرۇشتى، قوللىرىنى يىپ-يىپ بىر - بىرىنىڭ يەلكىلىرىگە قويدى. ئەمدى زىكىرنىڭ مۇرەككەپ ۋە ئەڭ ھاياجانلىق دەملىرى باشلىنىشى كېرەك ئىدى. بۇنى زىكىر ھەر دەيتتى. شەيخۇل ماشايخ بىر چاغلاردا، بۇخارادا يۈرگەن ۋاقتىدا سۈلۈك تۈزگەندە، يېڭى تەرىقەت ئۈچۈن قايسى زىكىرنى تاللىسام بولار، دەپ ئۇزاق خيالغا پاتتى. سوپىلار مەسىلىسىدە ئىككى خىل زىكىر ئاساسىي ئورۇندا تۇراتتى. بىرى، زىكىر قەلبىي. بۇ زىكىر يالغۇز دەرۋىشنىڭ مەشغۇلاتى ئىدى. زىكىر قەلبىيگە كۆڭۈل قويغان دەرۋىش ئىمكانقەدەر جامائەتكە قوشۇلماي، تەنھا يۈرۈپ، تەنھا تۇراتتى، جامائەتتىن يىراق يەرلەر - دە تىلاۋەت قىلىپ، كېچە - كۈندۈز ئاللاننىڭ يادى بىلەن ياشايتتى. زىكىر قەلبىي تەرەپدارلىرى ئىنسان تەنھالىقتا مۇلاھىزە، مۇشاھىدە، تەھلىل ئارقىلىقلا ئۆزىنىڭ كىملىكىنى، بۇ ئالەمدىكى ئورنىنى ھېس قىلىدۇ دەپ ھېسابلايتتى. خوجا يۈسۈپ ھەمەدانىي تەرەپى غىب قىلغان ۋە كامالەتكە يەتكۈزگەن زىكىر قەلبىي پەلسەپىسى مۇنداق بىر جۈملە ھېكمەتكە يىغىنچاقلىغانىدى: «كۆزۈڭنى يۇم، ئەي دەرۋىش، شۇندىلا ئىككى ئالەم ساڭا كۆرۈنگەي!»، يەنى ئىنسان ئۇزاق يىللىق زاھىتلارغا خاس تەھلىل نەتىجىسىدە ئۆزىنى چۈشىنىدۇ، ئۆزىنىڭ ئون سەككىز مىڭ ئالەمنىڭ بىر پارچىسى ئىكەنلىكىنى ھېس قىلىدۇ، ماددىي ئالەمدىن ئىلاھىي ئالەمگىچە بولغان غايىبانە ۋە شەرەپلىك يولنى بېسىپ ئۆتىدۇ. يىغىنچاقلاپ ئېيتقاندا، زىكىر قەلبىي يەككە يالغۇز ھالدا ئىچكى بىر ئىرادە، ئىنتىزام، ئېتىقاد ۋە تائەت - ئىبادەت ھەمدە مەشىق ئارقىلىق روھىي ۋە مەنىۋى جەھەتتىن كامالەتكە يېتىش تەرىقىتى ئىدى. شەيخ بۇ زىكىرنى ئىنكار قىلدى. چۈنكى، ئۇ تۈرك خەلقلەرنىڭ مەجەزىنى ياخشى بىلىدۇ. بۇ خەلق جەڭگىۋار، غەيرەتلىك، بىر-يەردە قونۇمى يوق، تىنىم تاپماس خەلق. ئۇنىڭ ئۈستىگە قېنى

قايناپ تۇرىدۇ. ئۇلارغا بىر ئېغىز گەپ كۆپلۈك، يېرىم ئېغىز گەپ كەملىك قىلىدۇ. بوز قىرلاردا ئۇيۇر - ئۇيۇر مال ھەيدەپ يۈرگەن، چەكسىز دەشتى قىپچاقتا ئات چاپتۇرۇپ شاماللار بىلەن بەسلىشىپ ئوينىيدىغان كۆچمەنلەرنىڭ سەھرادەك كەڭ، قۇشتەك ئەرەكەن كۆڭلىنى تىزگىنلەپ، زىكرى قەلبىگە كۆندۈرۈش ئاسان ئەمەس. «ھەر يەرنىڭ تۈلكىسىنى ئۆز بۈركۈتى بىلەن ئوۋلايدۇ، — دەپ ئويلىدى شەيخ، — ئاساۋ ئاتنى توپىدىن ئايرىساڭ ئېگەرگە كۆنمەيدۇ. توپى بىلەن بىر يەرگە جەملەپ ھەممىسىنى ئۆگىتىش ياخشى ئەمەسمۇ؟» شەيخنىڭ نەزىرىدە ئىنسان بەدىنىدە مۈگدەپ ياتقان گۆھەردەك بىباھا ھېسلا رەڭ ئويغىتىپ، ئادەم بالىسىنىڭ كۆزىنى ئاچىدىغان، ئۇنىڭغا ھاياتلىق سۈيىنى ئىچۈرۈپ، دەردىگە دەرىمان، دىلىغا مەلھەم بېغىشلايدىغان روھىي نېمەت — جەھرىيە، يەنى يۇقىرى ئاۋاز بىلەن ئېيتىلىدىغان زىكرى ساما ئىدى. «تۈركىي خەلق ئۆزى بىلەن ئېلىشىشنى ياقتۇرمايدۇ، ئۇنىڭ ئىش - ھەرىكىتى، شىجائىتى، جىسمانىي قۇۋۋىتى، ئۇنىڭ لىۋى ئاۋاز بىلەن زىكرىگە چۈشۈشكە مايىلدۇر» دەپ ئويلىدى شەيخ ۋە غەۋسۇل ئەزەم ئابدۇلقادىر گىلانىيىدىن مىراس قالغان ئوچىچە، جور ئاۋازلىق زىكرىنى يەسەۋىي تەرىقىتىنىڭ بىر شەرتى دەپ قوبۇل قىلدى.

گىلانىي جەھرىيەسى گۇياكى بىر مېۋىلىك دەرەخ ئىدى. نەچچە يىللاردىن بېرى، دەرۋىشلەر بۇ دەرەخنىڭ مېۋىسىدىن بەھرىمەن بولۇپ، سايىسىدىن ئارام تېپىپ كەلمەكتە. شەيخ بۇ مۇئەزەم دەرەخكە ئىككى يېشىل پۇتاق ئاتا قىلدى. بىرىنچىسىنى زىكرى ھەرە، ئىككىنچىسىنى زىكرى سۇلتانى دەپ ئاتىدى. دەرۋىشلەر ھازىر ئەنە شۇ زىكرى ھەرە ھالىتىدە، خەلىپىنىڭ ئەمرىگە مۇشتاق بولۇپ تۇراتتى. قۇتبىدىن ھاسىرايىتى، ئۇنىڭ يەتمىش ئىككى خىل بوغۇنىدا ئاجايىپ بىر راھەتتە خەش سەزگۈ ئوينىيىتى، ئىككى يېنىدا، ئالدىدا، ئۆزىگە ئوخشاش جەندە كىيگەن ۋە تەرلەپ پىشقان بۇرادەرلىرى بىلەن سىرلىق بىر ئالەمنى سەيلە قىلىشقا

ئاتلىنىدىغاندەك دىلى يۇلقۇناتتى.
ئىسمائىل خوجا مۇھەممەد ئەلەيھىسسالامنىڭ شەنگە پۈتۈلگەن
غەزەلنىڭ بىر بېيتىنى سالماق ئاۋازدا ئوقۇدى:

ئون سەككىز مىڭ ئالەمگە سەرۋەر بولغان مۇھەممەد،
ئوتتۇز ئۈچ مىڭ ئەسھابقا رەھبەر بولغان مۇھەممەد!

دەرۋىشلەر كېيىنكى بىر مىسرانى بىرلىكتە سۆزمۇسۆز
تەكرارلىدى.

ئۇلار خەلىپىگە ئەگىشىپ شېئىر ئېيتىش بىلەن بىرگە، گاه
ئوڭغا، گاه سولغا ئېگىلەتتى، ئالدىغا قاراپ تەزىم بەجا كەلتۈ-
رۇپ، كەينىگە چاپقىلاتتى، كېيىن كەڭ ھويلىنى لەرزىگە سېلىپ
«ھەق! ھۇۋا!» دەپ ۋارقىرىشاتتى. قائىدىگە ئاساسەن، غەزەلنىڭ
داۋامىنى زىكرى ئەھلى ئۆزلىرى نۆۋەت بىلەن ئېيتىپ، زىكرى
سامادىن زىكرى ھەرەگە ئۆتۈشى لازىم ئىدى.
ئوتتۇرىدىن بىر دەرۋىش ئىدا قىلدى:

يولدىن ئازغان گۇمراھقا ھىدايەتلىك مۇھەممەد،
مۇھىم چۈشسە ھەركىمگە كۈپايەتلىك مۇھەممەد!

زىكرى ئەھلى نۆت تەرەپكە غۇلاچ تاشلاپ ھۇ تارتتى. بېيت-
نىڭ قىرائىتى تېزلەشتى:

مالامەتنىڭ سابۇنى، سالامەتلىك مۇھەممەد!...

«ھەق، ھۇۋا! ھۇۋا!»

ھەرىكەتلەر يەنىمۇ تېزلەشتى. دەسلەپىدە دەرۋىشلەر ھەربىر
بېيتتىن كېيىن سەل تىنچىپ، نۆۋەتتىكى دەرۋىشنىڭ خىتابىنى

كۈتسە، ئەمدى بېيىتتىن بېيىتقىچە يەرنى تېپىپ، توختاۋسىز
سىلكىنىشكە باشلىدى. قۇتېددىگە نۆۋەت كەلدى. ئۇنىڭ ئاۋازى
يېقىملىق ۋە كۈچلۈك ئىدى. قۇتېددىن خۇددى باشقىلار بىلەن
تېزلىكتە بەسلەشكەندەك غەزەلنىڭ بىر بېيىتىنى نەپەس ئالماي
شارىلىتىپ ئوقۇشقا باشلىدى:

تەرىقەتكە رەھنەما ئىرادىلىك مۇھەممەد،
ھەقىقەتكە مۇقىتدا ئىجازەتلىك مۇھەممەد!

زىكىر ئەھلى ئىچ - ئىچىدىن ئۇرغۇپ چىققان ھېسلارنى
تىزگىنلىيەلمەي لەرزىگە چۈشتى. ئەمدى ئۇلار شېئىر ئېيتقۇچى
ۋائىزنىڭ ئاۋازىغا قۇلاق سالمايتتى، ھەر قايسىسى ئۆزى بىلگىنىچە
يۇقىرى ئاۋازدا ۋارقىرايتتى، تېزلىك بىلەن تۆت تەرەپكە چايىدە-
لىپ، بىر - بىرىنى يىقىتىپ تاشلىغۇدەك ئەلپازدا ساماغا ئىلتىجا
قىلاتتى:

يامانلىققا ياخشىلىق! ھە! ھە! ھە! ھە!
كارامەتلىك مۇھەممەد! ھە! ھە! ھە! ھە!
تەۋبىق بەرگەن زالىمغا! ھە! ھە! ھە! ھە!
جالالەتلىك مۇھەممەد! ھە! ھە! ھە! ھە!

سۈرئەت يەنە تېزلىشتى. زىكىر ئەھلى گېلى يىرتىلغۇدەك
ھالەتتە ۋارقىرايتتى. ئۇلارنىڭ كۆزلىرى ئاللىبىپ كەتكەن بولۇپ،
كىگىزلەردىن ئاقۇچ توزان كۆتۈرۈلەتتى، ھەرىكەتنىڭ تېزلىكىدىن
بەزى زىكىر ئەھلىنىڭ بېشىدىن قاپاقلىرى ئۇچۇپ كەتكەن ياكى
بېلىدىكى پوتىلىرى يېشىلىپ يەرگە چۈشۈپ كەتكەنىدى. بىراق،
بۇ ئالەمدىن تامامەن مۇستەسنا بولغان دەرۋىشلەر ھېچ نەرسىنى
بايقىمايتتى، ئۇلارنىڭ ئېڭى، ھېس - تۇيغۇسى قايىقلارغىدۇر،
باشقا بىر ئالەمگە كۆچكەنىدى، ئۇلار ھازىر پەقەت پۈتى بىلەن

يەرنى تېپىپ، ۋۇجۇدلىرىنى لەرزىگە سالاتتى، يەلكىلەرگە مەھكەم يېپىشقان قوللىرى ۋە ئېغىزغا سىغماي كەتكەن تىللىرى يەسسەۋىي ھېكمەتلىرىنى ۋارقىراپ تەكرارلايتتى.

قۇتبىددىننىڭ پۈتۈن ئەزايى - بەدىنى تەرلەپ كىيىملىرى بەدىنىگە يېپىشىپ قالدى. ئۇ كۈچلۈك قوللىرى بىلەن ئىككى تەرىپىدىكى ھەمراھلىرىنى مەھكەم تۇتقىنىچە ھامان زىكىرگە چۈش-مەكتە ئىدى. ئىسمائىل خوجا ئارقىمۇ ئارقا چاۋاك چالدى. بۇنى ئاڭلاپ، دەرۋىشلەر تېز ئايلىنىشقا باشلىدى. تىنىمىسىز ۋارقىراپ بېيىت ئېيتىش، يەرنى زەربە بىلەن تېپىش، ئۇنىڭ ئۈستىگە گاھ سولغا ئون قەدەم، گاھ ئوڭغا ئون قەدەم تاشلاپ ئايلىنىش، ھۇ تارتىپ تۇرۇش زىكىر ئەھلىنى خېلىلا ھالىدىن كەتكۈزدى. غەزەل-نىڭ كېيىنكى بېيىتلىرى ئېيتىلغاندا دەسلەپكى شىددەتلىك ھالەت پەسلەشكە باشلىدى. ئىسمائىل خوجا قەددى ئېگىلىشكە باشلىغان دەرۋىشلەرگە قىيا قاراپ قويۇپ، زىكىرنى ئاخىرلاشتۇردى:

مىسكىن ئەھمەد قۇلغا كىتابەتلىك مۇھەممەد،

يېتىم، يېقىر، غېرىبقا ساخاۋەتلىك مۇھەممەد...

ھەممەيلىن «يا مۇھەممەد!» دەپ ۋارقىراشتى. ئىسمائىل خوجا ئاۋۋالقى ئورنىغا كېلىپ چازانى قۇرۇپ ئولتۇردى. زىكىر ئەھلىمۇ ئارقا - ئارقىدىن ئولتۇردى. ئاندىن «ئاللا! ئاللا! ھۇ ئاللا!!!» دەپ ئۇزۇن ئاھ تارتىشتى. ھەممىسىنىڭ بېشى ئېگىل-دى، قوللىرى قوشتۇرۇلدى. شۇ ئەلپازدا دەرۋىشلەر بىرنەچچە دەقىقە سۈكۈتكە چۆمدى. قۇتبىددىنمۇ كۆزلىرىنى يۇمدى. ئۇنىڭ ئەتراپى ئاپئاق نۇرغا تولدى. ئۇ گويا ئۆزىنى ئاق كىگىزنىڭ ئۈستىدە ئەمەس، كۈمۈش رەڭ تەختتە، ئەرشەلادا ئولتۇرغاندەك ھېس قىلدى.

قائىدىگە ئاساسەن زىكىردىن كېيىن يەنە يەسسەۋىي ھېكمەتلىد-رى ئوقۇلاتتى، بۇ ئېغىر، ئويچان شېئىرلار ئارقىلىق يۈرەكلىرد-

نىڭ تېپىرلىشى تېخىچە بېسىلمىغان دەرۋىشلەر پەسكويغا چۈشەتتى. شەيخ قۇتبىدىنغا نەزەر سالدى. ئۇ سۆيۈملۈك شاگىرتىنىڭ قىرائىتىنى بەكمۇ خالايتتى.

— قۇتبىدىن، نەدىسىز؟

قۇتبىدىن ئىرغىپ ئورنىدىن تۇردى، قوللىرىنى قوشتۇرۇپ تەزىم قىلدى.

— ھېكمەت ئېيتىڭ، ئوغلۇم، — دېدى شەيخ. قۇتبىدىن پىرى نېمىنى يازغان بولسا ھەممىسىنى يادا بىلەتتى، كۆزلىرىنى يۇمۇپ، ئۆزى سۆيىدىغان بىر ھېكمەتنى قىرائەت قىلىشقا باشلىدى:

ۋەھدەت خۇمى ئېچىلدى، مەيخانىگە كىرسەممەن،
بىر جام ئىچىپ شول مەيدىن، مەستۇ ھەيران بولساممەن.
ئۇشول مەينىڭ مەزىسى ئىچ - باغرىمنى قان قىلدى،
بېغىر قانم ئاققۇزۇپ، جانان سارى بارسام مەن.

ھاسىراشلىرى بېسىلاي دېگەن دەرۋىشلەر شېئىرنىڭ زوقىدىن مۇياكى بۇ نەزمنىڭ ئۆزلىرىنىڭ ھازىرقى ھالەتلىرىگە ماس كەلگەنلىكىدىنمۇ «بەللى» دەپ قۇتبىدىننى ئالقىشلاپ قويدى.

ساقىي سۇندى ھەر نەپەس كەيپىياتنىڭ شارابىن،
سەرمەست بولۇپ ئۇشال دەم ئالە، پەرياد ئۇرساممەن.

«بەرھەق! بەرھەق!»

ئىنسانىيەت ياقاسىن شەۋق ئاتەشى كۆيدۈردى،
ۋەھدانىيەت دەرياسىن ئۇشال دەمدە سۈرسەممەن.

«ۋادەرىخ! ۋادەرىخ!»

ئول دەريانىڭ مەۋجىدىن تەمە غەۋۋاس دۇر ئالماس،
جاندىن كېچىپ دۇر ئۈچۈن بەر قەرىگە كىرسەممەن.

«يا پەلەك!»

خاجە ئەھمەدنىڭ خۇمىدا مۇھەببەتنىڭ شارابى،
ئاشىقلارغا شول مەيدىن مۇرادىنچە بەرسەممەن!

ئەتراپتىن «پىرىم» دېگەن خىتابلار ياڭرىدى. ھەزرەت دۇئاغا
قول كۆتۈردى. خانقا ھويلىسىغا يىغىلغان ئەھلى جامائەت، دەر-
ۋىشلەر، خىزمەتكارلار ۋە باشقا خادىملار «ئامىن» دەپ قولىنى
كۆتۈردى.

شەيخ يېنىك قوزغىلىپ، ھۇجرىسى تەرەپكە ماڭدى. زىكىر
تامام بولغانىدى.



11. ئىككى قالىتىس سوئال

ئادەمنى قۇچاقلاپ ئۆلتۈرسىمۇ بولىدۇ.

— شەرق ھېكمىتى

بىر ھەپتىدىن بېرى شەيخ ئىسپىجاپتا تۇردى. بۇ جەننەت ماكان مەنزىلىدىن زادى كۆڭۈل ئۈزۈپ كەتكۈسى كەلمىدى. تۇغۇلغان يېرىنىڭ تۇپرىقى زەر، تىكىنى گۈل، سۈيى بالدەك تاتلىق بولار ئىكەن. شەيخ ئۆتكەن ھەپتە ئىچىدە ئەتراپقا سەيلىگە چىقتى، يىراق ئاۋۇللارغا باردى. ئاقسۇ بويلىرىدا، قارامۇرت، كۆكبۇلاق كەنتلىرىدە ئەل — ئۇلۇسنىڭ داستىخانىدىن تۈز تېتىدى، ئەزىز ئەۋلىيا — ئەنبىيالارنىڭ مەقبەرىلىرىنى زىيارەت قىلدى. ھەزرەت قاياققىلا بارسا «كۆڭلى سۇنۇق خالايق» نىڭ دەردىگە قۇلاق سېلىشنى، قولىدىن كەلمىسە، تىلى بىلەن ئۇلارنىڭ مۈشكۈلىنى ئاسان قىلىشنىڭ يولىنى ئىزدەيتتى. يەتتە كۈندىن بېرى بامداتتىن خۇپتەنگىچە خانقادىن زىيارەتچىلەرنىڭ ئايىغى ئۈزۈلمىدى. راباۋەتتىن كەلگەن چاكارلار، مەدرىسە تالىپلىرى، مۇدەررىسلەر، سودىگەرلەر، كەنت ئاقساقاللىرى، قەلەندەرلەر، بالاساغۇندىن رۇسىيە تەرەپكە كېتىۋاتقان سەيياھلار، كۆچمەنچى مالچىلار، يا مۇسۇلمان، يا ناسارا بولالماي ئاسارەتتە قالغان مەجۇسلەر، ئىشقىلىپ، مۇشۇ زەڭگەر ئاسماننىڭ ئاستىدا ئاخىرەتنىڭ قورالىنى گاھ تېپىپ، گاھ يوقىتىپ يۈرگەن كىشىلەرنىڭ ھەممىسى شەيخۇل ماشايخنىڭ دەرگاھىغا ئىتىلەتتى، ئۇنىڭ سۆھبىتىدىن بەھرىمەن

بولۇشقا ئىنتىزار بولاتتى. ئەۋلىيالار سەرۋەرى دەپ شۆھرەت تاپ-
جىنى كىيگەن بۇ ئاپئاق ساقاللىق، ئۆزىمۇ، كىيىم - كېچەكلىرىدە -
مۇ ئاددىي - ساددا، ئەمما تىلى ئۆتكۈر، سۆزى چوڭقۇر، ھۆكىمى
قەتئىي شەيخنىڭ مەجلىسلىرىدە تاڭ ئاتتۇرۇپ، كۈن پاتتۇرۇش
ئۈمىدىدە يۈرگەنلەر سان - ساناقسىز ئىدى. بىر ھەپتە داۋامىدا
شەيخ مىڭلاپ كىشىلەر بىلەن سۆھبەتلەشتى، ئۇلارنىڭ يۈزلەپ
سوئالىغا جاۋاب بەردى. ئىلاھىي ئىشقا، مۇشرىكلار، ساھابىلەر،
ئەھكامى ئىسلام، ئىرادە ۋە قۇدرەت، مۇستاپانىڭ سۈننىتى، زۇ-
ھۇد ۋە تەقۋا، دەرۋىشلىكنىڭ خاسىيىتى، خىلۋىتى شەرىئەت،
خىلۋىتى تەرىقەت، زىكىر - ساما شەرھلىرىنى سۆزلىدى. ئەمىر -
مەرۇپىتىن ۋەز ئېيتىپ ھۆكۈمەت بىلەن ئاۋام خەلقىنى ئىنساپقا،
تەۋبىققە ئۈندىدى.

بەس، ئەمدى سەپەر ۋاقتى بولۇپ قالدى، يول تەييارلىقىنى
كۆرمەك كېرەك. سۈنئىي ئېيى ئاخىرلاشماقتا، يول بولسا يە-
راق، سەمەرقەنتكە بارغۇچە مىزان ئېيىمۇ ئاخىرلىشىپ قالىدۇ.
تېخى ئالدىدا قەيپالى شاشى زىيارىتى، چۆل زەخمىتى تۇرۇپتۇ.
ئۇنىڭ كۆز ئالدىدا سەمەرقەنتكى غېرىب ھۇجرىسى، قىيامەتلىك
دوستى ئابدۇخالىق غىجدۇۋانى سۆھبەتلىرى يەنە چۆللەر، باياۋان-
لار، شاۋقۇن - سۈرەنلىك شەھەرلەر ئېشىپ، يېتىپ بارىدىغان
مەنزىلى مەككەنى مۇكەررەمە گەۋدىلەندى. شەيخ چۈش كۆردى.
چۈشكە خىزىر ئەلەيھىسسالام كىردى. گويا ئىككىسى ئىككى ئاق
تۈگىدە بەيتۇل مۇقەددەسكە قاراپ كېتىۋاتارمىش. شۇ پەيت دوستى
ئابدۇخالىق پەيدا بولدى. ئۇ شەيخ مىنگەن تۈگىنىڭ بۇيۇنتۇرۇقىدە -
دىن تۇتۇپ: «دوستۇم، سىزنىڭ قىبلىڭىز تۈركىستاندىدۇر.
دۇنيانىڭ تۆت تەرىپىدىن توقسان توققۇز مىڭ غاپىلىنىڭ كۆزىنى
ئېچىپ، كۆڭلىگە ئىلاھىي ئىشقا نۇرىنى سالىدىڭىز، جايىڭىز جەد-
نەتنىڭ تۆرىدىدۇر» دەرەمىش.

خىيال ئۇمانىدا يېتىپ شەيخنىڭ كۆزى ئۇيقۇغا كەتكەنىكەن،
دەرھال ئېسىگە كېلىپ قاتتىق ياستۇقتىن بېشىنى ئالدى. ماي

قەغىزى يېپىشتۇرۇلغان كىچىككىنە دېرىزىگە قاراپ قويدى. ھوي-لىدىن ئاپتاپ يوقىلىپتۇ، ناماز دىگەر ۋاقتى بويۇتۇ. ھۇجرىنىڭ بۇرجىكىدە سۇلايمان ئولتۇرۇپتۇ، تىزىدا قەغەز، قولىدا قەلەم. ئۇمۇ خىيال ئۇمانىغا غەرق بولغان ئوخشايدۇ، شەيخنىڭ شەپقىتى-نىمۇ سەزمىدى. سۇلايماننىڭ كۆز ئالدىدىن بۈگۈنكى سۆھبەت كەتمىدى. نەچچە يىللاردىن بېرى ئۇ ھەزرەتنىڭ سادىق مەھرەمى بولۇپ كەلدى، تا ھازىرغىچە ئۇنىڭ كەينىدە سايىدەك ئەگىشىپ يۈرۈپتۇ، ئاچچىق - چۈچۈكنى بىرگە تېتىدى، دوستىنى دوستۇم، رەقىبىنى رەقىبىم دەيدى، يۈزلەپ سۆھبەتلەرگە قاتناشتى. ئەمما، بۈگۈنكى سۆھبەت بارلىق مۇنازىرىلەرنىڭ گۈلتاجى بولدى. ئىسىپ-جاپنىڭ ئەڭ ئۇلۇغۋار مەسچىتى — مەسچىتى قاراخانىيغا ئادەم سىغماي قالدى. جۈمە بولغانلىقى ئۈچۈنكى تۆت ئەتىراپتىن خالايدىق توپلانغانىدى. بامدات نامىزىدىن تا پېشىنغىچە كېمىدە ئالتە - يەتتە سائەت ئۈزۈلمەي ۋەز، مۇزاكىرە، بەھىس - مۇنازىرە داۋام قىلدى. سۆھبەتتە شەيخكە ئىرادە باغلىغانلار كۆپ ئىدى، ئەمما شەيخنى ياقلىمايدىغانلارمۇ ئاز ئەمەس ئىدى. ئۇلار ئاساسەن ئەركانى دىن، شەرىئەت ھۆكۈمىدىن باشقىسىنى تەن ئالمايدىغان، قۇرئان ئوقۇپ مەنىسىنى ئوقىمايدىغان، ئايەتلەردە پۈتۈلگەن ئىش-رەتلەرگە ئەقلى يەتمەيدىغان ئەقىل كۆزى كور ئۆلىمالار ئىدى. ھەزرەت ئۇلارنى قۇرئان تەپسىرى بىلەن، ئىسمايىل ئەل بۇخارىدەدەك ئۇلۇغ ھەدىسشۇناسلارنىڭ شەرھى بىلەن مات قىلدى. سۇلايمان ياقىسىنى چىشىلىدى. شەيخ قۇرئاننىلا ئەمەس، بەلكى ھېكمەت-لەردىن ئىبارەت بولغان تېرمىزىي، بەيھەقىي، ئىبنى ھېببال دارىمىي كەبىي ھەدىسشۇناس پىرلارنىڭ ئىنشائىيەتلىرىنىمۇ ياد بىلىدىكەن.

سۇلايماننىڭ خاتىرىسىگە ئىككى قالىتىس سوئال ۋە ئۇنىڭ جاۋابى مىختەك ئورنىشىپ كەتتى. سۆھبەت ئەۋجىگە چىقىپ، سۇلتانۇل ئارپىننىڭ رەقىبلىرى ئۈمىدسىزلىنىشكە باشلىغان پەيتتە، قايسىبىر ئىشان شەيخكە مۇراجىئەت قىلدى:

— ھەزرىتىم، كەمىنىنى بىر مەسىلە قىيناۋاتىدۇ. ئاياندۇر-
كى، يەسسەۋىيلىك تەرىقىتى شەرىئەتنى ئىنكار قىلمايدۇ، ئەكسىچە
ئۇنىڭغا تايىنىدۇ، مۇھەممەد ئەلەيھىسسالامنىڭ سۈننەتلىرىگە مۇتە-
لەق بويىۋىنىدۇ، توغرىمۇ؟

شەيخ تەستىق تەرزىدە بېشىنى لىڭشىتتى.

— ئۇنداق بولسا، جانابلىرى بىر ھېكمەت ئېيتىپسىز، ئۇ-
نىڭدا «پوستى ئىمان — شەرىئەتتۇر، مېغىزى تەرىق» دەپسىز.
شەرىئەت ئىسلامنىڭ بىر پوستى، تەرىقەت بولسا مېغىزىمۇ، شەرى-
ئەتسىز تەرىقەت بولامدۇ؟ جانابلىرى يەسسەۋىيلىك تەرىقىتىنى ئال-
لاتائالا ۋە تابارەك سۆزلىرىگە خىلاپ قىلىپ قويمىغاندۇر دەپ
ئەنسىرەيمەن.

ئەھلى ئۆلىما «ئەمدى ھالىڭ قىيىن بولدى، شەيخ» دېگەندەك
ھەزرەت تەرەپكە غالىبلارچە قاراپ قويدى. شەيخ ئادىتى بويىچە
كىچىككىنە كىنايە ئارىلاش جاۋاب بەردى:

— سىز شەرىئەت بىلەن تەرىقەت ئارىسىدا ئىختىلاپ تاپتىم،
دەپ خۇشال بولماڭ. ئەكسىچە مۇشۇ ياشقا كەلگۈچە نېمە ئۈچۈن
پوستى بىلەن مېغىزىنىڭ پەرقىنى بىلمىدىم، دەپ قورقۇڭ. قۇر-
ئان تىلاۋەت قىلىشتىن مەقسەت نېمە؟ مۇبارەك ئايەتلەرنى جاھىل-
لارچە ۋارقىراپ ئوقۇشمۇ ۋە ياكى مەنىسىنى بىلىشمۇ؟ ئىلۋەتتە
مەنىسىنى بىلىشتۇر. ئىبادەتتىن مۇددىئىا نېمىدۇر؟ شۇنچىكى ئول-
تۇرۇپ - قوپۇپ سەجدە قىلماقمۇ ۋە ياكى ھەقنىڭ ۋەسلىگە يېتىش
ئارزۇسىمۇ؟ ئىنشائاللا، ھەقنىڭ ۋەسلىگە يېتىشتۇر.

شەيخ داستاندىن بىر ئانارنى ئېلىپ ئىشانغا كۆرسەتتى:

— بۇ نېمە؟

— ئانار، تەقسىر.

— بۇنى قانداق بىلىدىڭىز؟

— پوستى ئىسپاتلاپ تۇرۇپتۇ.

— بەللى! دېمەك، سىز ئانارنى پوستىغا قاراپ تونۇدىڭىز.

ئەمما تېخى ماھىيىتىگە يەتمىدىڭىز. بۇنىڭ ئۈچۈن مانا شۇ پوستىدە.

نىڭ ئىچىدىكى پىنھان دانىنى تېتىپ كۆرۈش لازىمدۇر. شۇندىلا سىز ئانارنىڭ نېمە ئىكەنلىكىنى چۈشىنىسىز. شەرىئەت مىسالى ئىسلامنىڭ پوستى، سۈرىتى، تەرىقەت بولسا دانىسى، ماھىيىتى. ئانارنىڭ پوستىنى ئۇنىڭ دېنىسىز تەسەۋۋۇر قىلىپ بولمىغاندەك، شەرىئەتنىمۇ تەرىقەتسىز بىلىپ بولمايدۇ. نۇرغۇن نادان ئالىملار مانا شۇ مىسالنىڭ پەرقىنى بىلمەي لاپ ئۆرىدۇ. ھەقىنىڭ دىدارى ئانار دانىسىدەك يوشۇرۇن، ئەمما ئەمەلىيەتتە بولسا ئانارنىڭ پوستىغا ئوخشايدۇ، يەنى شەرىئەت بولۇپ يۈز كۆرسىتىدۇ. يالغۇز شەرىئەت ئەھكامىغا تايىنىپ ئارزۇغا يەتمەك مۈشكۈلدۇر. ھەقىقەت نىڭ ئىشىكىنى ئىلمى قال^① ئەمەس، ئىلمى ھال^② ئاچقۇسىدۇر. پەيغەمبىرى مۇرسەل جانابلىرىنىڭ ۋەسىيەتلىرىنى يادىڭىزغا ئېلىڭ. ئۇنىڭدا، نېمىلا ئاڭلىغان بولسام — شەرىئەتتۇر، قىلغان ئەمەللىرىم بولسا تەرىقىتىمدۇر، ھەقىقەت مېنىڭ روھىي ھالىتىم. دۇر دېيىلگەن. دەرەخنىڭ كۆركى شاخ، پۇتاقلىرىدا، ياپرىقىدا. ئەمما، سىز ئىشان جانابلىرى، دەرەخنىڭ سايىسىدە ئولتۇرغىنىدەك ئىزدا ئۇشبۇ دەرەخنىڭ نوقتىتەك ئۇرۇقتىن كۆكىرىپ چىققانلىقىنى يادىڭىزدىن چىقارماڭ، ياپراق بىرلە پۇتاققا ھايات ئاتا قىلىپ تۇرغان يىلتىز مۇتبەردۇر. تەرىقەت ئەنە شۇ يىلتىزدۇر، شەرىئەت بولسا ياپراقتۇر.

ئىشان تەنبىھ ئاڭلىغان تالىپتەك تىلىنى چىشلىدى، «قۇل-لۇق، تەقسىر» دەپ. قولىنى كۆكسىگە قويدى. تامغا يۆلىنىپ ئولتۇرغان مەللە تونلۇق بىر كىشى قولىنى كۆتۈرۈپ ئىجازەت سورىدى:

— سۇلتانىم، بىر سوئال بار ئىدى، بىئەدەپلىك بولسا ئەپۇ قىلىڭ. كەمىنىڭىز مەسچىتتە ئىمام خاتىپتۇرمەن. مېنى بىر سوئال قىلمايدۇ. مۇپتى جانابلىرىدىن سورىدىم، ئەمما جاۋابى تېپىلمىدى. ئۇ نېمە سوئال دېسىڭىز، پىرىدىم، جەننەتتە

① ئىلمى قال — مەدرىسە ئىلمى ياكى دۇنياۋى ئىلمى.
② ئىلمى ھال — سۇپىلارغا خاس ئىلمى.

تۈرلۈك - تۈمەن مېۋىلەر پىشپ يېتىپتۇ، ئابىكەۋسەر ئېقىپ تۇرۇپتۇ، ئاللاننىڭ رەھىمىتىگە سازاۋەر بولغان مۆمىنلەر مېۋىلەرنى تويغۇچە يەپ، راھەت - پاراغەتتە ياشايدۇ. ئەمما، يېمەكنىڭ قۇسمىقى بار دېگەن گەپ بار. لەك - لەك ئىدىسان داۋاملىق يەپ - ئىچسە، ئىلاھا، ئاسىي بەندەڭنى ئۆزۈڭ كەچۈرگىن، قورسىقىنى بوشاتقىلى بىرەر جايدا بارمىسا، بۇ ئىچۈك ھالدۇر، بىرىم؟ مۇبادا بىزدىن ئەدەپسىزلىك ئۆتكەن بولسا مەيلى، جاۋاب بەرمىسىڭىزمۇ رازىمىز. مەسچىت ئەھلى بۇ سوئالنىڭ يېشىمىنى شەيخۇل ماشايخ بەرسە ئەجەب ئەمەس، دەپ مېنى ۋەكىل قىلىپ ئەۋەتتى. سوئالىم ئەدەپتىن چەتلەپ كەتكەن بولسا، قايتۇرۇۋالدىمەن، بىرىم...

كىشىلەر ئارىسىدا گۇدۇڭ - گۇدۇڭ باشلاندى، كىمدۇر ئاۋازىنى ئېگىز كۆتۈرۈپ «بىئەدەپ» دەپ ۋارقىرىدى. شەيخكە يېقىنراق، تۈردە كېرىلىپ ئولتۇرغان ئەشرەپخان قازى يېنىدىكى كىشىنى تۇرتۇپ كۆزىنى قىستى: «بۇ سوئالغا مۇسا بىلەن ئەيسا تىرىلىپ كەلسىمۇ جاۋاب بېرەلمەس». سۇلايمان ئەندىشىگە چۈشەتتى. ئۇ نەچچە يىللاردىن بېرى شەيخنىڭ كەينىدە يۈرۈپ نۇرغۇن سۆھبەتلەرگە قاتناشتى، ئەمما بۇنداق كۈتۈلمىگەن، بىر قاراشتا پەردىشەپكە ئۇيغۇن كەلمەيدىغان، شۇنداقتىمۇ ئىنساننى ئىككىلا دۇنيادا سىرىنى بىلىشكە ئۈندەيدىغان بۇنداق مەسلىنىڭ ئوتتۇرىغا تاشلانغانلىقىنى بىلمەيتتى.

شەيخ قولىنى كۆتۈردى، ئەتراپ تىمتاس جىمىدى. — بىلمىگەن نەرسىنى تەھىقۇلەپ بىلىۋېلىش بىئەدەپلىك ھېسابلانمايدۇ، ئەكسىچە شەكىلدىكى ئەدەپ يۈزىسىدىن سورىماي جاھىل پېتى قالغان ئۇياتتۇر. ئەتراپىڭلارغا بېقىپ مۇشاھىدە قىلىڭلار. شۇندىلا خۇداۋەندە كەرىمنىڭ قۇدرىتىگە قايىل بولىسىلەر. توققۇز پەلەك، يەتتە ئىقلىم، قۇياش، ئاي، يۇلتۇز، زېمىن، ھاياتات ۋە جىمىكى مەۋجۇدات ئالىمىنىڭ ساھىبى نۇرغۇن مۇجىد-زاتلارنى ياراتتى. ئىككى تاشنى بىر - بىرىگە ئۇرسىڭىز ئوت

پەيدا بولۇر، ئەمما ئىككى كېسەكنىڭ بىر - بىرىگە ئۇرۇلۇشىدىن ئوت چىقماس. نېمە ئۈچۈن گۆھەردەك بىر قەترە بىر نەچچە ئاي ئىچىدە ئىنسان قىياپىتىگە كىرىدۇ؟ بۇ قانداق مۆجىزە، بۇرادەر-لەر؟ مۈشۈكىياپلاقنىڭ كۆزى كور، ئەمما كېچىدە ئاداشماي ئۇچىدۇ. بۇ جاندارەتنىڭ جەسۇر پەرۋازىنى كۆرۈپ ياقىڭىزنى چىشلى-مەي ئامالىڭىز يوق. ئۇنىڭ سىرىنى يۈز ئەللامە بىرلىشىپ تاپال-مايۇ؟ ئاللا تائالا بىر ئايىتىدە «ئۆلۈكتىن تىرىك ياراتقايمەن، تىرىكتىن ئۆلۈك» دېگەن. توخۇنىڭ باغرىدىن جانسىز تۇخۇم چۈ-شىدۇ، بۇ جانسىز تۇخۇم پەرۋەردىگارنىڭ ئىنايىتى بىلەن تىرىككە ئايلىنىپ يورۇق دۇنيانى كېزىدۇ. مۇشۇنداق مۇئەممانى كىم يې-شىدۇ؟ خوش، خاتىپ، سىزنىڭ جېنىڭىزنى كۆيدۈرگەن سوئالغا كەينىمۇ سوئال بىرلە جاۋاب بەرگەيمەن.

كىشىلەر نەپەسلىرىنى ئىچىگە يۇتۇپ جىم بولۇپ قالدى. شەيخ غەمكىن، ئويچان كۆزلىرىنى خاتىپقا تىكىپ سۆزىنى داۋام قىلدى:

— ھامىلە ئانىنىڭ قورسىقىدا توققۇز ئاي ياتىدۇ. بۇ توققۇز ئاي ئىچىدە ئانىسىنىڭ ۋۇجۇدىدىن قۇۋۋەت ئالىدۇ، ئەمما ئالغان نېسىۋىنى ھېچقاچقا چىقارمايدۇ. بەدەنگە زەررىمۇ زەررە ئۆزلۈك-سىز ئۆتۈپ تۇرغان يېمىشنىڭ گۆدەكنىڭ جىسمىدىن ئايرىلماسلى-قىدىكى سىر نېمە؟ مۇشۇ ھەقتە ئويلاپ كۆردىڭىزمۇ؟ ئويلىغان بىلەن بۇ كەشپىياتقا ئادەم بالىسىنىڭ ئەقلى يەتكەيمۇ؟

شەيخنىڭ ئېغىر - بېسىق، لېكىن كۈچلۈك ۋە ئېھتىراسلىق دەلىللىرىدىن سۆھبەت ئەھلى قانائەت ھاسىل قىلغاندەك ئىدى. خاتىپ تىزلىنىپ تەزىم بەجا كەلتۈردى:

— ئىككى دۇنيا رەھىمىتىگە سازاۋەر بولۇڭ، پىرىم. مەسچىد-تىمىزدىكى جامائەتنىڭ ئالدىدا يۈزۈمنى يورۇق قىلىدىڭىز، ياراتقان ئىگەمنىڭ ھۇزۇرىدا يۈزىڭىز يورۇق بولغاي.

سۆھبەت ئاخىرلاشتى. شەيخ بىلەن سۇلايمان خانىقادىكى ھۇج-رىلىرىغا قايتتى. شەيخ ئارام ئېلىش ئۈچۈن يانپاشلىدى. سۇلايمان

ئىشكىنى ئاستا يېپىپ ھويلىغا چىقتى. خىلۋەترەك يەر ئىزدەپ، ئۈچمىنىڭ ئاستىغا بېرىپ ئولتۇردى. كۆزلىرىنى يۇمدى، خىيالىدا ھازىرلا ئاياغلاشقان سۆھبەت جانلاندى. ئۇ ئىلتىجا، سىناق، زوق بىلەن يانغان قارا كۆزلەرنى يەنە كۆرگەندەك بولدى، بېشى غوڭۇلداپ، يۈرىكى گۈپۈلدەپ كەتتى. بەئەينى تۇنجى قېتىم پىرىدىنىڭ ئالدىدا ئىمتىھان بېرىۋاتقان كۈنىدىكىدەك بەدىنى قىزىدى. سۇلايمان ئويغاق ھالدا چۈش كۆرۈۋاتقانداك بولدى. سۆھبەت ئەھلى يەردە، شەيخ بولسا تورۇسقا يېقىن يوغان، ئاپئاق كۈرسىدا ئولتۇرغانمىش. ئادەملەر تۆپىگە قاراپ سوئال بېرەرمىش، شەيخ يېنىدىن ئاللىقانچىلىك قەغەزلەرنى ئېلىپ پەسكە تاشلارمىش. قەغەز پەسكە چۈشكەندىن كېيىن ئادەملەرنىڭ ھەممىسى ئۇنىڭغا ئىنتىدى. لەر، ئۇنى تېز - تېز ئوقۇپ ئۆزئارا مۇنازىرىگە كىرىشىپ كېتەر. مىش، تۇرقى، چاچ - ساقىلى كۆرۈنمەيدىغان بىر كۆلەڭگە ئۈستىدە گە بېقىپ نېمىنىدۇر سورارمىش، شەيخ جاۋاب ئورنىغا پەيدەك يېنىك قەغەزنى تاشلاپ، قاپقىنى سېلىپ ئولتۇرارمىش.

سۇلايمان ئويغا چۆمدى. «بىكارغا قۇتبۇل ئەقتاب دېمەيدۇ ھەزرەتنى. ئۇ ئىككى دۇنيانىڭ ئىلمۇ ھېكمىتىنى سۈكەبى ئىچىپ يۈرۈپتۇ. ئۇ كىشىدىكى ئىلمىنىڭ ئەقەللىسى يۈزدىن بىرى بىز - دىمۇ بولسىمۇ؟ ئاللا سۆيگەن بەندىسىنى زىيادە قىلىپ يارىتار كەن».

سۇلايماننىڭ خىيالى يىراق ئۆتمۈشكە كۆچتى. سەمەرقەنتتە - مۇ، بۇخارادىمۇ، ئېنىق ئېسىدە يوق، ئېھتىمال بۇخارا... غەجدۇۋانىنىڭ ئاۋات باغلىرىنىڭ بىرى ئىدى. شەيخ دوستى ئابدۇخالىقنىڭكىگە مېھمانغا بارغانىدى. سۇلايمان ئۇ چاغلاردا ياش ئىدى. ئاۋازى كۆتۈرۈلۈپ، ئون بەش - ئون ئالتىلەرگە قەدەم قويغان چاغلار ئىدى. باھارنىڭ ئوتتۇرىلىرى بولۇپ، ئالىملار چېچەكلىگەنىدى. باغدا ئادەم كۆپ بولۇپ، سۆھبەت قىزىپ كەتكەنىدى. باغ چىرايلىق، ئەتراپ تىپتىنچ ئىدى. بىر چاغدا شەيخ ئالدىغا غەمكىن قاراپ تۇردى - دە: «قاراك، ئالىملارنىڭ چېچىكى

تۆكۈلۈش ئالدىدا، ئەمدى نۆۋەت مېۋىگە كەلدى» دېدى ئاستا. دەل شۇ چاغدا ئالىملار يېنىك چايقالدى، كېيىن تېز - تېز تەۋرەندى ۋە چېچەكلەر شارىلداپ تۆكۈلدى. سۆھبەت ئەھلى ھەيران بولۇپ بىر - بىرىگە قاراپ قويۇشتى. گويا ئۇسسۇلغا چۈشكەندەك نازاكت بىلەن ئۇياق - بۇياققا تولغىنىۋاتقان نوتىلاردىن كۆز ئۆزەلمەي قالدى. شەيخ: «توۋا، بۇ دەرەخلەرگە نېمە بولدى، بىراۋ ئۇ. نىڭغا تەۋرەن دەپتۇمۇ» دېدى. شۇ زامان دەرەخلەر چايقىلىشتىن توختىدى.

سۇلايمان شەيخنىڭ كارامىتىنى تۇنجى قېتىم ئەنە شۇ غىجدۇ-ۋانىي بېغىدا كۆرگەنىدى. ئەسلىدە ھەزرەت ئۆزىنى ئىمكانقەدەر ئەلنىڭ نەزىرىدىن يىراقراق تۇتۇشقا ئۇرۇناتتى، كارامەتلىرىنى ئاشكارىلاشتىن كۆرە پىنھان ساقلاشنى ئەۋزەل بىلەتتى. شۇنىڭ ئۈچۈن سۇلايمان پىرىنىڭ كارامەتلىرىدىن ئانچە خەۋەردار ئەمەس ئىدى. سوپى دانىشمەننىڭ گېپىگە قارىغاندا، ھەزرەت بىر قېتىم خۇراسانلىق ئەللىملەر بىلەن بەسلىشىپ سۇ ئۈستىگە جايىناماز سايىتۇ ۋە ئىككى رەكەت ناماز ئوقۇپتۇ. شۇنىڭدىن بېرى خۇراسان-لىق ئۆلىمالار پىرغا قۇللۇق بىلدۈرۈپتۇ...

سۇلايماننىڭ ۋۇجۇدىنى نەزمە شەۋقى چۇلغىدى. كۆپ يىللار-دىن بېرى ئۇنىڭ دىلىدا ئوتلۇق بىر ئارمان ياشايدۇ. ئۆسمۈرلۈك، بەلكى بالىلىقىدىن باشلاپ شەپقەتلىك ئاتىدەك ئۆزىگە مېھىر بېرىپ كېلىۋاتقان مۇرەببىسى، رەھنەماسى ھەزرەتى سۇلتاننىڭ شەنىگە بىر مەدھىيە يازماقچى بولاتتى. دەسلىپىدە تەرىپىنى قىلالىمسام كېرەك، دەپ ئەنسىرىدى، كېيىن شەيختىن ھېيىقتى. شەيخ ئۆزدىنى ماختىغان كىشىنى ياققۇرمايتتى، ئومۇمەن ھەزرەت قەلبىنىڭ تېگىدىكى ھېسسلارنى ئاشكارا قىلىشنى ياخشى كۆرمەيتتى. بۇنى سۇلايمانمۇ ياخشى بىلەتتى... لېكىن نېمە ئامال؟ دەرەختىكى مېۋە پىشپى يېتىلگەندىن كېيىن ئۇنى شېخىدا ساقلاش قىيىن ئىكەن. سۇلايمان ئۆزى ئۈچۈن، كۆڭۈل ئېھتىياجى ئۈچۈن بىر شېئىر يازغۇسى كېلەتتى. كەبە سەپىرىدىكى خۇشاللىقلار ۋە كۆڭۈلسىز-

لىكلەر، ھەرخىل ئۇچرىشىشلار، قارلۇق يىگىت بىلەن، تەكەپپۇر روكونىدىن بىلەن ئۇچرىشىش، زىكىر ۋە بۈگۈنكى ئۆلىمالار سۆھبىتىدىكى تەسىراتلار ئۇنىڭ ئىرادىسىنى مۇستەھكەملىدى. نەتىجىدە شېئىر يېزىشنى جەزم قىلدى. ئۆچمىنىڭ تېگىدە، جىمجىت مۇھىتتا، سالقىن ھاۋا، يېقىملىق شامالنىڭ پەيزىدە خىيالغا شۇڭغۇ. غۇدى. دىلىغا تەسۋى دانىسىدەك تىزىلىپ شەيخنىڭ تەۋسىيى كېلىشكە باشلىدى...

سۇلايمان ھامان خىيال سۈرۈپ ئولتۇراتتى. توساتتىن تەر-تىپسىز، خىرە سۆزلەرگە جان كىردى. سۇلايماننىڭ مېھرى جۈش ئۇرۇپ، سۆزلەر مىسرالارغا تىزىلدى. ئېتىقاد، ئېھتىرام تۇيغۇسى يالقۇنلىنىپ، تىنىق، ئويناق جىلغىدەك كۆڭۈل بوستانىنى ئابىھايات بىلەن سۇغىرىپ تىلىغا كۆچتى، بىر-بىرىگە جىپسىلاشقان، جاراڭلىق سۆزلەر گۆھەر كەبى تىزىلىپ كېلىشكە باشلىدى...

باقسا كەبە كۆرۈنگەي، باسسا يوللار تۈرۈلگەي،
«لام» دەك ئىلمى ئۇيۇلغان شەيخىم ئەھمەد يەسەۋىي.

بىرىنچى بېيىت خۇددى ئېقىن سۈدەك ئىككىنچى ئېقىننى باشلاپ كەلدى:

ئەسلىي ئېرۇر خانىدان، بىلمەس ئانى كۆپ نادان،
بىلۇر ئانى ھەق يەزدان، شەيخىم ئەھمەد يەسەۋىي.

سۇلايمان ئالدىراپ قوينىغا قول سالدى. ئاللىقانەك بىر تەخ-لەم قەغەزنى ئېلىپ دۈگىلەك تاشقەلەمنى چىقاردى. گويا دىلىدىن قۇيۇلۇپ كېلىۋاتقان سۆزلەر ئېسىدىن چىقىپ كېتىدىغاندەك، قە-غەزنى تىزىغا قويۇپ يېزىشقا باشلىدى:

يەسىسى سۈيىن ئارىسى، ياتار جىگەر پارىسى،
ماشايىخلار سەرەسى شەيخىم ئەھمەد يەسىسەۋىي.
قارچىغىنى قاشلىغان، شۇڭقار، لاچىن ئوشلىغان،
سانسىز مۇرىت باشلىغان شەيخىم ئەھمەد يەسىسەۋىي.

ئۇ قەلىمىنى چىشلەپ ئويلىنىپ قالدى. مۇرىت سۆزى تەردە
قەتكە تۈرتكە بولدى. يەنە قەغەزنىڭ ئۈستىدە قەلەم يورغىلاشقا
باشلىدى:

شەرىئىتى ئارەستە، تەرىقىتى پەيۋەستە،
ھەقىقىتى شايسەستە، شەيخىم ئەھمەد يەسىسەۋىي.

خوش، تەرىقىتى پەيۋەستە ئىكەن، سۈلكى تۈركىي دەپ ئاتال-
مىشى بۇ تەرىقەتكە كىملەر كىرمىدى؟ بۇ تەرىپى بالاساغۇن، ئۇ
تەرىپى ئاق ئىدىل بويلىرىدىن نىشاپۇرغىچە، ئۆزگەندىن پەركەتۇ،
قۇمكەنت، قارقاراغىچە مۇرىتلار بىھېساب ئەمەسمۇ؟ شۇنداق ئىكەن
نەزمۇ شۇنىڭغا مۇناسىپ بولغاي:

كۈن تۇغقاندىن پاتارغا، تەرسا، جوھوت، تاتارغا،
قۇللۇق قىلىپ ساتارغا، شەيخىم ئەھمەد يەسىسەۋىي.
ئون سەككىز مىڭ ئالەمدە، ئېتى مەشھۇر كالامدا،
ئورنى دارۇسسالامدا، شەيخىم ئەھمەد يەسىسەۋىي.

سۇلايماننىڭ ئويىچە مەدھىيە سوزۇلۇپ كېتىدىغاندەك قىلات-
تى. دەرۋەقە، ئاشىق ئۆز ئىشقىنى ئېيتىپ تۈگىتەلەمدۇ؟ ئەمما
نەزمىنىڭمۇ قائىدىسى بار، بېشى بىلەن ئاخىرىنىڭ ئارىسى مۇسا-
پىرنىڭ يولىدەك تۈگىمەس ئەمەس، ئۇ ئايەت كەبى مىزانغا ئىگە
بولۇشى لازىم ئىدى. كۆپ گەپ ئېشەككە يۈك دېيىلىدۇ.

خىزىر بىرلە سۆھبەتلىك، ئىلياس بىرلە ئۆلپەتلىك،
ھەق قېشىدا ھۆرمەتلىك شەيخىم ئەھمەد يەسسەۋىي.
تۈركىستانغا بارايلى، خىزمىتىدە بولايلى،
ئۆلۈش بەرسە ئالايلى شەيخىم ئەھمەد يەسسەۋىي.

سۇلايمان شېئىرغا بابا ماچىننىڭ ئىسمىنىمۇ قوشتى: «شەيخ
كاىپ قالسا بابا ماچىن ئىككىمىز تەڭ ئۈستىمىزگە ئالىمىز.
ناننىڭ پۈتۈنى، كالتەكنىڭ يېرىمى ياخشى».

بابا ماچىن ئۇل سۇلتان مۇرىد بولدى بىگۇمان،
ھېكىم خوجا سۇلايمان، شەيخىم ئەھمەد يەسسەۋىي.

سۇلايمان قەلب زىكىرىگە چۆمگەن دەرۋىشتەك شېئىرنىڭ شەۋ-
قىدىن مەست بولۇپ خېلىغىچە ئولتۇردى. يۈرىكىنىڭ ئۇرۇشلىرى
بېسىلدى، بەدىنى سوۋۇغاندەك بولدى، ئەتراپقا باقتى. ئۈجمىنىڭ
سايىسى سوزۇلۇپ نامازدىگەردىن دېرەك بېرىپ تۇراتتى. ئۇ ئورنىدىن
تۇردى، ھۇجرا تەرەپكە قاراپ ماڭدى، ئىشىكتە چۆگۈن
كۆتۈرۈپ چىقىۋاتقان شەيخكە دۈچ كەلدى، ئۇ ئۆزىنى چەتكە ئېلىپ
شەيخكە يول بەردى، كېيىن دەرھال ئىچكىرىگە كىرىپ، چۈيۈن
چۆگۈنىنى ئالدى - دە، شەيخنىڭ ئارقىسىدىن ماڭدى.



12. سارى سالتۇقنىڭ سالىمى

ھەقتىن ئىنگەن شەربەتنى ئىچتۇق، ئەلھەمدۇلىللاھ،
شۇل قۇدرەت دېڭىزىدا قۇچتۇق، ئەلھەمدۇلىللاھ.
قۇرۇق ئىدۇق، ياش بولدۇق، ئاياغ ئىدۇق، باش بولدۇق،
ھاۋالاندۇق، قۇش بولدۇق، ئۇچتۇق، ئەلھەمدۇلىللاھ.

— يۇنۇس ئەمرە

خانقا ھويلىسىغا قاراڭغۇ چۈشتى، ھويلا بۈگۈنمۇ ئادەتتىكىدەك رەتلىك، سالىق، سۆھبەت ئۈچۈن ئاراملىق ئىدى. شەيخكە ھەمراھ بولۇپ مەككىگە كېتىۋاتقانلارنىڭ كۆپ قىسمى مۇساپىرخا-نلاردا قونغان بولۇپ، نەچچە كۈندىن بېرى زىكرى كەبىر تەمەسىدە يۈرگەن دەرۋىشلەرنىڭ بىر قىسمى يەنە ئۇرئار بىلەن يەمسىگە قايتقان، بىر قىسمى ئىسپىجاپنىڭ كەنتلىرىگە چىقىپ كەتكەنىدى. خانقادا شەيخنىڭ دائىملىق ھەمراھلىرى سۇلايمان، بابا ماچىن، قۇتبىددىن بار ئىدى. ئەشرەپخان قازى ئەتىگەندە كېلىپ ناماز شامدىن كېيىن يەنە مۇساپىرخانغا كېتەتتى. ئۇ ئىمكانقەدەر ئۆزدىنى شەيخكە يېقىن تۇتۇشقا ئۇرۇناتتى، سەمەرقەنتتە قانداق ۋەقە-لەرنىڭ يۈز بېرىشىدىن بىخەۋەر ھالەتتە ئۆزىنى ھەزرەتنىڭ سادىق سۆھبەتچىسى، ھەتتا مەسلەكەندىشى قىلىپ كۆرسەتمەكچى بولاتتى. شەيخ ئۇنىڭ مەقسىتىنى ئاللىقاچان سەزگەن، ئەمما بىلىمىگەنە سالغانىدى، «شۇنداق ئادەملەر باركى، ئالدىغا سۈركىلىپ كەلگەن ئىتىنىڭمۇ بېشىنى سىلايدۇ. مەيلى، يامان بولسا بېشىنى يەيدۇ،

ياخشى بولسا ئېشىنى» دەپ قورسىقىنى كەڭ تۇتاتتى.
مانا بۈگۈنمۇ كەچتە ئەھلى سۆھبەت يوغان دەرەخنىڭ تېگىدە جەم بولدى. كۆرىپلەردە چازانى قۇرۇپ دۇنيانىڭ ئىشلىرىدىن، بۈگۈنكى سۆھبەتتىن، ئەتە ئۆتۈپ، ئىندىلىققا يولغا چىقىدىغانلىقىدىن سۆزلىشەتتى. ئەشرەپخان قازى شەيخنىڭ كۆڭلىنى ئېرىد-تىپ، گۇمانلىرىنى يوق قىلىش ئۈچۈن خۇشامەت قىلىشقا باشلىدى:

— سۇلتانىم، بۈگۈنكى سۆھبەتنى ئويلىسام، بېشىم قايدۇ. كۈن بويى ئويلىدىم. دەرەھقىقتە، تۇخۇم قانداق بىر قۇدرەت بىلەن بۈركۈت شەكلىگە كىرىدۇ؟ مانا بۇ ئالمنىڭ ئېقىنى ئاق، قىزىلىنى قىزىل قىلىپ كىم رەڭ بېرىدۇ؟ ئەقلىم ھەيران. كەمسەنە بۈگۈنكى سۆھبەتلىرىڭىزدىن بەھرىمەن بولۇپ، گويا قايتىدىن تەلىم ئالغاندەك بولدۇم. ئەپسۇسكى، جانابلىرىنىڭ بايانلىرىنى بىر ئەقىللىق كاتىپ مەخسۇس دەپتەر قىلىپ يېزىۋالمىدى. تالىپ-لارغا ئۆزلىرى ئېيتقانداك دەپتىرى سانى بولۇپ قالار ئىدى... بىراۋ ماخىمسا شەيخنىڭ قاپاقلىرى سېلىنىپ كېتەتتى. ماخ-تىغۇچى گويا ئۇنى ماختاش ئارقىلىق ئاتاين يولدىن ئازدۇرۇۋات-قانداك تۇيۇلاتتى. توغرا، شەيخ رىياكارلىق بىلەن ساداقەتنىڭ پەرقىنى ئاللىقاچان سېزىپ بولدى، دوستىنىڭ تىلىكىنى دۈشمەن-نىڭ سۆزىدىن پەرقلەندۈرۈشنى بىلىدۇ. شۇ سەۋەبتىن، قازىنىڭ ماختاشلىرى ئۇنىڭ غەشلىكىنى كەلتۈردى.

— قازى، سىز باغنى كۆرۈپ، باغۋەننى يادىڭىزدىن چىقاردى-ڭىز، — دېدى قاپىقىنى تۈرۈپ، — مەدھىيىنىڭ كىمگە يارىشىدۇ-غانلىقىنى ئوبدان بىلىسىز، «تەكەببۇرنى ئاللا ياقىتۇرمايدۇ» دېگەن ھەدىستىنمۇ خەۋىرىڭىز بار ۋە لېكىن...

— شەيخىم، كەمىنە زىكىرگە قاتناشقان دەرۋىشلەرنىڭ دىلى-دىكىنى ئېيتتىم، خالاس...

— گېپىڭىزگە شەك كەلتۈرمەك ئىمانىڭىزغا چاڭ سېلىش بىلەن باراۋەردۇر. سەۋر قىلىپ گەپكە قۇلاق سېلىڭ. شۇنداق

بىر رىۋايەت باركىم، مۇھەممەد ئەلەيھىسسالام ساھابىلىرى بىلەن سۆھبەت قۇرۇپ ئولتۇرغانىكەن. ساھابىلەر توساتتىن ھەق مۇستاپانىڭ پەزلۇ كامالىدىن سۆز ئېچىپ، ئول جانابىنى ماختاشقا باشلاپتۇ. پەيغەمبىرىمىز ئارامسىزلىنىپ: «ئەي ئۆمەتلىرىم، مەن سىلەرگە نېمە يامانلىق قىلدىم، نېمىشقا مېنى بۇ دەرىجىدە ئۇلۇغلاپ مۈشكۈل ھالغا قويسىلەر؟» دەپتۇرلار. ساھابىلەر ھەيران بولۇپتۇ. رەسۇلىللا: «سىلەر مېنى ماختاپ مەدھىيىلىسەڭلار، شەيتان، ئەي مۇھەممەد، سەندىن ئۇلۇغ زات يوق، دەپ كۆڭلۈمگە ۋەسۋە سالىدۇ، سەن ئەللارنىڭ ئەلاسىدۇرسەن، ئۆمەتلىرىڭ تۇپراق، ئۇلارنىڭ ئۈستىدىن دەسسەپ ئۆت، دەپ قۇلقىمغا شۇرلايدۇ. كېيىن مەندە تەكەببۇرلۇق پەيدا بولىدۇ. ئۆزۈمنى باشقىلاردىن ئۈستۈن قويۇشقا ئۆتمەن. بۇنى ئاللا ياقىتۇرمايدۇ. مەنمۇ سىلەرگە ئوخشاش ئاللانىڭ بەندىسىمەن» دەپتۇ.

— سۆزلىرىگە سەدىقە بولاي رەسۇلىمىزنىڭ، — دېدى پىشىلداپ قازى. شەيخ نېمە ئۈچۈندۇر سۇلايمانغا قاراپ سۆزىنى داۋام قىلدى:

— سىز مېنىڭ شەنىمنى ماختاپ سۆزلىگىنىڭىزدە ھەق مۇستاپانىڭ ئەنە شۇ سۆھبىتىنى ئېسىمگە ئالدىم. سىز بىر رەت ماختاپ قويسىڭىز، مەندە ئۇلۇغلۇق گۇمانى پەيدا بولۇر. ئىككىنچى قېتىم يەنە خۇشامەت قىلىسىڭىز، ئىككىلىنىپ قالمەن، ئەمما ھەممىڭلار، مانا سىز، سۇلايمان، ئىسمائىل خوجا بىرلىكتە ماخاتىساڭلار كەمىنىمۇ ئىشەنمەي ئىلاجىم يوق. «جامائەت بىرلىكتە بىر ئېغىزدىن ھەمدۇسانا ئېيتىپ تۇرۇپتۇ، ئەي يەسسەۋىي ئەسلىدە سەن راستتىنلا ئۇلۇغ زات ئىكەنسەن» دېگەن خىيالغا بارىمەن. بۇ ھالدا سىز ماڭا دۈشمەنلىك قىلغان بولمايسىزمۇ؟

سۇلايماننىڭ سول كۆكسىنى تېخى باياتتىنلا يازغان شېئىرى ئىسسىتىپ تۇراتتى. ئۇ بۇ مەدھىيىنى كېچىدە ئەستايىدىل كۆر-مەكچى، كېيىن شەيخنىڭ كەيپىياتىغا قاراپ ئۇنىڭغا سۇنماقچىدى. «ئەمدى ھاجىتى قالمىدى، — دېدى سۇلايمان ئىچىدە، —

قازىكلانىنىڭ بىر ئېغىز تاتلىق گېپىگە شۇنچە ملامەت كەلدى، مۇبادا بۇ شېئىرنى ئوقۇسام، شەيخنىڭ غەزىپى كېلىشى تۇرغانلا گەپ. بولدى، كۆرسەتمەيمەن».

شەيخ پىيالىدىكى چايدىن ئوتلاپ گېلىنى نەمدىدى. شۇ چاغدا ئىشىكتە بىر مۇساپىر كۆرۈندى. ئۇنىڭ بېشىدا ئۇچلۇق قىزىل قالپاق، بېلىدە قوش بەلباغ بار ئىدى. ئۇ بوسۇغىدىن ئاتلاپ ئۈچ-تۆت قەدەم ماڭدىيۇ، ئەتراپىغا ئالاقزادىلىك بىلەن قاراپ توختىدى، كېيىن سۈپىدا ئولتۇرغان كىشىلەرنى كۆرۈپ ئاستا يېقىن كەلدى - دە، بېشىنى ئېگىپ تەزىم قىلدى:

— ئاللا مەنزىلىڭلارنى ئاۋات قىلسۇن، ئەپەندىلەر! ئەسسالامۇ ئەلىكۇم!

شەيخ سالامنى ئىلىك ئېلىپ مۇساپىرغا تىكىلىپ قارىدى. «تېلى تۈركىي، كۆزلىرى كۆپكۆك، رۇمالىققا ئوخشاپ تۇرىدۇ، سارى سالتۇقنىڭ كۆزلىرىمۇ زەڭگەر ئىدى.»

— كېلىڭ...

مۇساپىر سۆز باشلىدى:

— مەن رۇم ئېلىدىن كەلدىم. ماڭا ھەزرەت يەسسەۋىي پىرىم كېرەك ئىدى.

شەيخ قولى بىلەن سۈپىغا ئىشارەت قىلدى:

— مەرھەمەت، بۇرادەر، بۇياققا چىقىڭ.

مېھمان سۈپىنىڭ لېۋىگە كېلىپ چازا قۇردى، ساھىبخانىنىڭ دۇئاسىنى كۈتمەيلا قولى بىلەن يۈزىنى سىلىدى.

— مەن بىر سودىگەرمەن. تىجارەت بىلەن رۇمادىن قەشقەرگە كېتىۋاتىمەن. مەندە بىر ئامانەت خەت بار، ئۇ خەتنى ھەزرەت يەسسەۋىي پىرىمغا تاپشۇرماقچىمەن.

— ئۇ نېمە خەت؟ كىمدىن كەلگەن؟ — دېدى شەيخ قىزىقىپ.

مۇساپىر قوينىنى ئاڭتۇرۇپ، خەتنى ئالدى. خەت شايى لاتىغا ئورنىلىپ چەمبەرچاس باغلانغانىدى.

— بۇ خەتنى بىزنىڭ سۆيۈملۈك شەيخىمىز سارى سالتۇق

ئەپەندىمىز يازغان. ئۇ خەتنى ماڭا بېرىپ: ئەي ئوغلان، سەن قەشقەرگە بارساڭ يەسى قەلئەسىدىن ئۆتسەن، يەسسەۋىيى پىرىم. نى زىيارەت قىل ۋە بۇ ئامانەتنى ئىگىسىگە تاپشۇر، شەيخ سارى سالتۇقنى ئۆزىگە مۇرىت دەپ بىلسۇن، دېگەندى. مەن يەسسەۋىيىگە كېلىپ شەيخىمنى ئىزلىدىم. كىشىلەر، شەيخ مەككە سەپىرىدە، ھازىر ئىسپىجاپتا دېدىلەر. شۇڭا، ئىزلەپ بۇ يەرگە كەلدىم. سودىگەر مەكتۇپنى شەيخكە ئۇزاتتى. ھەزرەت شايىنى يېشىپ خەتنى ئالدى. خەت بىر ۋاراق بولۇپ، يوغان - يوغان نەستەلىق نۇسخىسىدا يېزىلغانىدى. شەيخ سارى سالتۇقنىڭ ئۆز قولى بىلەن يازغان خەتنى دەرھال تونۇدى. خەتنى ئىچىدە ئوقۇدى:

«بىسمىللاھىر رەھمانىر رەھىم! ئاۋۋال سىزگە سالام ۋە دۇئا بولسۇن، ئاللا يار، چارىيالار مەدەتكار بولۇپ، تۈ-غۇلغان يۇرتۇمغا يېتىپ كەلدىم ۋە سىز بۇيرۇغان مەنزىلگە چۈشتۇم. بېلىمدە شەيخىم ئىنئام قىلغان سۈپىلىق كەمىرى ۋە شەمشەر، دىلىمدا ئەھكامى يەسسەۋىيە، رۇم ئېلىدە سۈ-لۈك تۈزۈش نىيىتىدە ئىجتىھات قىلىۋاتىمەن. جانابلىرىنىڭ ئەمرىمەرۋىلىرى يۈرسەم يولۇمنى، تۇرسام كۆڭلۈمنى يورۇق قىلىمىش. ئىنشائاللا، بىر گۈرۈھ مۇسۇلمانلار جەھىيە تە-رىقىتىنى قوبۇل قىلىشقا رازى بولۇشتى، بۇ ئىش بىرلە ھەزرىتىمنى مۇبارەكلەيمەن. پىرىم، تۈنۈگۈن چۈش كۆر-دۇم. سەھەر ۋاقتىمىش، چىرايلىق بىر باغ ئىچىدە، مەن سېنى كۆرۈشنى ئارزۇ قىلىمەن، دەپ پېقىرىڭىزنى باغرىڭىز-غا ئالغۇدەكسىز. مەنمۇ سىز ھەزرىتىمنىڭ دىدارىغا قانماقنى ئىستەيمەن. ئىلاھا، ئۆزۈڭ مۇرادىمغا يەتكۈز دەپ تەڭرىگە ئىبادەت قىلدىم. ھەزرىتىم مەككىگە سەپەرگە ئاتلانسا مەن يولنى ئارزۇ قىلىپ تۇرىمەن، يول ئۈستىدە بىزدەك ئىرادەت ئەھلى تەۋەررۈك سۆھبەتلىرىڭىزگە داخىل بولساق ئەجەب ئەمەس...»

ئىنايتىڭىز نۇرىدىن بەھرىمەن ۋە شاھادىتىڭىزدىن قە-
دىرلىك بولغان پەرزەنتىڭىز سارى سالتۇق دەپ بىلىڭ. ماھى
مۇھەررەمنىڭ بىرىنچى جۈمەسى. »

شەيخ مەكتۇپتىن بېشىنى كۆتۈردى.
— بەرىكەت تېپىڭ، بۇرادەر. بىزنى دەپ كۆپ رەنج - مۇ-
شەققەت چېكىپسىز. ئۆمرىڭىز زىيادە بولسۇن.
شەيخنىڭ تىلىكىنى سودىگەر «رەھمەت، ئەمدى سىزگە رۇخ-
سەت» دېگەن مەنىدە چۈشەندى. بىراق، ئۇنىڭ كەتكۈسى يوق
ئىدى.

— شەيخىم، مەن خەتنىڭ جاۋابىنى ئالماي كېتەلمەيمەن.
سالتۇق پىرىمىنىڭ تىلىكىمۇ شۇ.

ھەزرىتىنىڭ چېھرىگە تەبەسسۇم ئولاشتى.
— ھەقىقىي سودىگەر ئىكەنسىز، بۇرادەر، نېسىدىن نەپنى
ئەۋزەل بىلىدىكەنسىز. قەرزىڭىمۇ مۆھلەت بېرىلىدۇ، سەپىرىڭىز-
نى قاچان داۋام قىلماقچىسىز؟

— ئاللا تىلىكىمنى بەرسە چارشەنبە كۈنى، شەيخىم.
— بولىدۇ. ئۇنداق بولسا ئەتە مۇشۇ چاغدا جاۋاب تەييار
بولغاي.

سودىگەر قۇللۇق قىلىپ ئورنىدىن تۇردى.
سارى سالتۇقنىڭ ئەلچىسى كەتتى، بىراق شەيخنىڭ كۆز
ئالدىدىن مۇرىتى سارىنىڭ سېماسى كەتمىدى. سارى سالتۇق
رۇملۇق ئىدى. تۆت يىل مۇقەددەم رۇمدىن پىيادە يول يۈرۈپ
يەسىگە كەلدى، شەيخكە مۇرىت بولدى. ئادەتتە يات مۇرىتلار
كېمىدە مىڭ كۈن تۇرلۇك - تۈمەن سىناقلىرىغا سېلىناتتى. بىرىن-
چى يىلى ئۇ دەرۋىشلەرگە خىزمەت قىلىشى كېرەك ئىدى. ئىككىن-
چى يىلى مەرىپەت باسقۇچىدىن ئۆتۈپ تەرىقەت سىرلىرىنى ئىگە-
لەيتتى. ئۈچىنچى يىلى دەرۋىشلىق خىرقىسىنى كىيىپ، ئۆزىنى
سوپىلىققا تەييارلىشى لازىم ئىدى. ئەنە شۇ مۇشكۈل سىناقلىرىغا

بەرداشلىق بېرەلگەن مۇرىتلار يەسسەۋىيە ئەھكاملىرىنى تولۇق ئىگىلەپ سۈپى خەلىپىلىك مەرتىۋىسىگە ئېرىشەتتى.

سارى سالتۇق يەسسەۋىيە ئاساسلىرىدىن تەرىقەت ھۆكىمىدىن باشلاپ ۋاجىپى سۈننەت ۋە باشقا ساۋابلىق ئىشلارنى ئەستايىدىل ئۆگەندى. شەيخكە سارى سالتۇقنىڭ زېھنى، ئىخلاسى، بولۇپمۇ قەيسەرلىكى يارىدى. ئۆزى نەچچە رەت ئۇنى سىناقتىن ئۆتكۈزدى. بىرەر يەردە تاقەت رىشتىسى ئۈزۈلۈپ، سۈلۈكتىن قول ئۈزۈپ كېتىپ قېلىشى مۈمكىن دەپ شۈبھىلەندى. سارى سالتۇق بوش، گەۋدىسىنى ئاران كۆتۈرۈپ يۈرىدىغان بىغەم كىشىلەرگە ئوخشايدى. تى. ئەمما، شەيخ ئۆزىنىڭ خاتا ئويلىغانلىقىنى ھېس قىلدى. سارى سالتۇق ئېغىزى يۇمۇق غۇنچىغا ئوخشايتتى. غۇنچە تۈن بويى ئىنتىزار بولۇپ تاڭنى كۈتىدۇ. سۈبھى ۋاقتى كېلىپ نەملىك يەتكەندىن كېيىن، ئاستا - ئاستا ئېچىلىدۇ. خۇددى شۇنىڭدەك سارى سالتۇقمۇ كۈن بويى خامۇش، ئويچان يۈرەتتى، ساما ياكى زىكىر بولسا ۋۇجۇدىدا يوشۇرۇنۇپ ياتقان ئاجايىپ بىر قۇۋۋەت گۈبۈلدەپ تېشىغا ئۇرۇلاتتى. بۇنداق چاغدا بىخۇد ۋە بىغەم سارى سالتۇقنى ئاتەش كەبى قۇتىسىدىن پەرق قىلغىلى بولمايتتى. بىر يىل بۇرۇن، شەيخ سارى سالتۇققا ئىجازەت بەردى ۋە رۇم ئېلىنىڭ دېڭىز بويىدىكى بىر ۋىلايىتىگە شەيخ قىلىپ تەيىنلىدى. بىر - مۇرشىدلىق ئەركانىغا ئاساسەن ئۇنىڭغا ئاق تۈگە ئىنئام قىلدى، بېلىگە كۈمۈش غىلاپلىق شەمشەر ئاستى، يېنىغا قىرىق مۇرىتىنى قوشۇپ بەردى. مانا ياراتقانىڭ ئىنايىتى بىلەن سارى سالتۇق ئامان - ئېسەن تۇغۇلغان ئېلىگە يېتىپ بېرىپتۇ. يەسسەۋىيە سۈلۈكىنىڭ دەسلەپكى ئۇرۇقلىرىنى رۇم ئېلىگە تىكىپتۇ. شەيخنىڭ دىلىنى شۈكۈر، ئۈمىد، پەخىر تۇيغۇسى چۇلغىدى. ئىچىدە سارى سالتۇققا دۇئا قىلدى، ئۇنىڭ چەككەن زەخمەتلىرىگە رازىلىق بىلدۈردى.

سۇلايمان بىلەن بابامچىن ھەزرەتنىڭ تەنھالىقىنى خالاۋاتقانلىق قىنى سېزىپ، ئۇنى خالىي قالدۇردى. شەيخ ھۇجىرىسىغا قايتىپ

تا خۇپتەنگىچە خىيال دېڭىزغا غەرق بولۇپ ئولتۇردى. ئۇ سارى سالتۇققا ئەۋەتىلىدىغان جاۋابنى ئويلايتتى. نېمە دېيىش كېرەك؟ دۇئاىخەير ۋاجىپ. نەسىھەتنىڭ ئورنى يوق. ئاقىلغا بىر ۋەسىيەت كۇپايە. ناداننىڭ قۇلقىدىن شامال ئۆتىدۇ، مىسالى قومۇش نەيىچىگە ئوخشاش، بۇ تەرىپىدىن پۇۋلىسەڭ ئۇ تەرىپىدىن چىقىپ كېتىدۇ.

شەيخ ئۆز تەرىقتىنىڭ بارلىق سۈننەتلىرىنى ئەستە ياخشى ساقلانسۇن دەپ سەجئە ئۇسۇلدا يېزىپ چىققانىدى. كىشىلەر ئارەسىدا ئېيتىدىغان ۋەزىلىرىنىمۇ نەزمىي ئۇسۇلدا ئىپادە قىلىشنى ياخشى كۆرەتتى. «ئەل ئارىسىدا قانداق ماقال بولسۇن، ئۇ ۋەزىن قاپىيە بىلەن يارىتىلغان. شۇنىڭ ئۈچۈن خالايق ئۇنى تېز قوبۇل قىلىپ يادىدا تۇتىدۇ. (قۇرئانى مەجد)، ۋەزىنلىك بولمىغاندا، مۇبارەك سۈرىلەرنى ياد ئالماق مۈشكۈل بولۇر ئىدى؟»

ئۇ سارى سالتۇققا ئىككى ئېغىز دۇئاىسسالام يازدى، كېيىن ئالدىغا بىر تەخلەم قەغەزنى يايىدى. گويا ئاپئاق قەغەزنى سېھىرلىمەكچى بولغاندەك ئۇنىڭغا ئۇزاق تىكىلدى...

سۇلايمان قايتىپ كەلگەندە شەيخ ھۇجرىسىدا يوق ئىدى. ئۇ سارى سالتۇققا ئاتالغان مەكتۇپنى يېزىپ بېرىپ ئايلانغىلى چىقىپ كەتكەنىدى.

ناشتىدىن كېيىن ھەزرەت سۇلايمانغا ئىككى ۋاراق قەغەز ئۇزاتتى:

— بۇ جاۋابتۇر. مۆھۈر بېسىپ تەييار قىلىڭ. مانا بۇنىڭنى كۆچۈرۈڭ، ئەسلىي نۇسخىسىنى سارى سالتۇققا ئەۋەتىڭ. سۇلايمان خەتكە يەسسەۋىينىڭ كىچىك مۆھرىنى بېسىپ خالىغا سالدى، ئاندىن بىر چەتتە ئولتۇرۇپ شېئىرىي مەكتۇپنى كۆچۈرۈشكە باشلىدى. ئۇ قولغا قەلەم ئالدى، ئۇششاق ئەمما كەشتىدەك نازۇك يېزىققا قاراپ ئۇنىڭدىن كۆزىنى ئۈزلەلمەي قالدى. شېئىر دولقۇنلاپ كېلىۋاتقان سۈدەك ئۇنى ئۆزىگە تارتىپ تامامەن مەھلىيا قىلىۋالغانىدى:

مەندىن سالام دوستلارغا، تەلەپ يادىن قويمىسۇن،
 دىدار تەلەپ قىلىسىلار ھەرگىز غاپىل بولمىسۇن.
 غاپىل تاپماس ھەق يولىن، ئاندا تاپماسلار ئورۇن،
 ئىچى تېشى كۆيىبان سەھەرلەردە ياتمىسۇن.
 يادى بىرلە بولسىلەر، دىدار ئارزۇ قىلىسىلەر،
 ھەر چەند خارلىق كۆرسىلەر، كۆڭۈل ئۆزگە بولمىسۇن.
 ئاشىقلارغا دۇنيادا خارلىق، زارلىق مالاھەت،
 مالاھەتسىز، مېھنەتسىز ئاشىقمەن دەپ، ئېيتىمىسۇن.
 شەرىئەتتە تەجرىد دۇنياسىنى تەرك ئەتمەك،
 تەرك ئەتمەيىن دۇنيانى ھەقنى سۆيىدۇم دېمىسۇن.
 تەرىقەتتە تەن - جاننى تەرك ئەتمەككى تەجرىد تۇر،
 تەرك ئەتمەيىن تەن - جاننى تەجرىد بولدىم دېمىسۇن.
 ھەقىقەتتە ھارامدۇر بىر خۇدادىن ئۆزگىسى،
 ئانداق بولماي ئاشىقلار دىدار ئارزۇ قىلمىسۇن.
 ئانداق رەسۇل مۇستاپا دۇنيا مالىن سۆيىمدى،
 ئۆمەت بولسا رەسۇلغا دۇنيا مالىن سۆيىمىسۇن.
 مىسكىن ئەھمەد يەسەنۋىي سالام ئېيتتى دوستلارغا،
 ئۆشۈ سۆزىنىڭ مەناسىن تالىپ بولسا ئاڭلاسۇن.

سۇلايمان ئىختىيارسىز خىتاب قىلدى:
 — ۋاھ! پىرىم، يەتمىش ئىككى بوغۇنۇم يۇمشىدى، مۇبارەك
 بولسۇن، پىرىم.

شەيخ قاپىقىنى تۈردى.

— تېخىچە كۆچۈرمىدىڭىزمۇ؟

— كۆچۈرمىەن، پىرىم. ئاۋۋال مانا بۇ يەرگە كۆ-
 چۈردۈم، — ئۇ كۆكسىنى ئىشارەت قىلدى، — ئەمدى قەغەزگە
 كۆچۈرمىەن.

شەيخ سۇلايماننىڭ چېچەك ئىزلىرى قالغان كەڭ، چوقۇر
 يۈزىگە بىر قاراپ قويۇپ تاشقىرىغا چىقىپ كەتتى. سۇلايمان شە-

ئىرنى ئىككى نۇسخا كۆچۈردى، بىرىنى قوينغا سالدى. ئۇ شەيخ-
كە مەخسۇس مۇنشىلىق ۋەزىپىسىنىمۇ ئادا قىلاتتى، ھەزرەت
پۈتكەن ھېكمەتلەرنى، يىراق - يېقىنغا ئەۋەتىلىدىغان مەكتۇپلارنى
يازاتتى، شۇڭا شەيخنىڭ مۆھۈرلىرىمۇ سۇلايماندا ساقلىناتتى.
كەچقۇرۇن سودىگەر مەكتۇپنى ئالغىلى كەلدى.

— ئاللا يوللىمىزنى بەرسە، بىر ئاي ئىچىدە قايتىمەن.
— ئۇنداق بولسا سىزنى سارى سالتۇقنىڭ يېنىدا كۆرگەي-
مىز، — دېدى شەيخ سودىگەرنى خۇرسەن قىلىش مەقسىتىدە.
— ئىنشا ئاللا! — سودىگەر تەزىم قىلدى، — ياراتقان پەر-
ۋەردىگار تىلىكىمىزنى بەرسۇن!

سۇلايمان سودىگەرنى ئۈزىتىپ چىقتى.
— قۇتبىدىن كىرسۇن، — دېدى ھەزرەت. بىردەمدىلا قۇت-
بىدىن بوسۇغىدىن ئاتلىدى، قولىنى قوشتۇرۇپ پىرىنىڭ پەرما-
نىغا تەييار بولۇپ تۇردى.

— ئەتە پېشىندىن كېيىن سىزگە خىرقە كىلدۈرۈشنى نىيەت
قىلدۇق، — دېدى شەيخ، — تەييارلىق كۆرۈڭ، ئوغلۇم.
قۇتبىدىننىڭ يۈرىكى ئويناقلاپ قېنىدىن چىقىپ كەتكۈدەك
بولدى. ئۇ ئىلدام بېرىپ پىرىنىڭ ئالدىدا تىزلاندى، پىرىنىڭ
ئېتىكىنى سۆيىدى، كېيىن ئاستا ئورنىدىن تۇردى، ئارقىچىلاپ
مېڭىپ ئىشىككە بارغاندىن كېيىن غايىب بولدى.
شۇ تاپتا دۇنيادا قۇتبىدىننىڭ بەختلىك ئادەم يوق ئىدى.



13. يېشىل ياپراق سولدىمۇ

جۈنەيد باغدادىدىن سورىدىلار: «سۈپى كىم؟» ئۇ جاۋاب بەردى: «سۈپى شۇكىم، ئۇنىڭ قەلبى ئىبراھىم-نىڭ قەلبىگە ئوخشىسا، مۆمىنلىكتە ئىسمائىلدەك بولسا، مۇڭلۇقلۇقتا داۋۇتتەك، پېقىرلىقتا ئىسەدەك، سەۋر - قانائەتتە ئەييۇبتەك، مۇناجاتتا مۇسادەك، سەمىيىلىكتە مۇھەممەد ئەلەيھىسسالامدەك بولسا.»

قۇتبىددىننىڭ شادلىقى ئالەمگە سىغمايتتى. ئۇ دەرۋىشلەرنىڭ مۇنۇ ھېكمىتىنى ياخشى بىلىدۇ. «قولدىن كەتكەن نەرسەڭگە زىيا-دە ئۆكۈنمە ۋە قولغا كىرگەن نەرسەڭدىن ئارتۇقچە كۆيۈنمە». بۇ ھېكمەتنى ئۇ مۇبارەك كەلىمىلەر قاتارىدا كۆڭۈل تۈرىگە يېزىۋالغان بولۇپ، ئۇنىڭغا شەكسىز ئەمەل قىلىش زۆرۈر دەپ قارايتتى. ئەمما... نېمە ئامال، ھەزرەتنىڭ بىر ئېغىز سۆزى قەلب تۈۋىدە يىللارنىڭ كۈلىگە كۆمۈلۈپ ياتقان ئۈمىد چوغىنى ئېچىپ تاشلىدى. مانا ئەمدى بۇ چوغ قۇتبىددىننىڭ جىسمىنى ئۆرتەپ، كۆك-سىنى كۆيدۈرمەكتە. قۇتبىددىن ئۆز ھالىتىگە ئىزاھ ئىزلىدى، لېكىن تاپالىمىدى. ئېسىگە لاپ قىلىپ پىرى كامىلىنىڭ بىر مىسراسى كەلدى: «بۇل قەپەسىنىڭ تۇتىسى، پەرۋاز قىلاردۇر ئۇچقىلى!» پىرى بۇ مىسراى دەل قۇتبىددىننىڭ بېغىشلاپ يازغان-دەك قىلاتتى. ئۇ دەرۋىشلەرنىڭ ئۇدۇمغا رىئايە قىلىپ، ئۆزىنى قانچىلىك تەمكىن تۇتۇشقا ئۇرۇنمىسۇن، بەربىر ئىختىيارى ئىرا-دىسىدىن ئۈستۈن كېلەتتى، ۋۇجۇدىنى بىر يورۇق نۇر تولدۇرۇپ

تۇراتتى. ئۇ خۇشال بولماي قانداق چىدىسۇن، مانا ئۈچ يىلدىن بېرى ئۇ شاھزادىلىك تەختى، بەختىدىن كېچىپ دەشتى قىپچاقتا دەرۋىشلەر قاتارىدا سەرگەردان كېزىپ يۈرۈپتۇ. پىر ئۇنىڭدىن مەرھەمەتنى ئايىمىدى، ئۆزىگە يېقىن مەرھەمەت قىلىۋالدى، كەبە سەپىرىگىمۇ ئۇنى ئېلىۋالدى. خۇدا خالىسا يەنە پىرىنىڭ ئىنايەتلىرىدىن بەھرىمەن بولۇش ئالدىدا تۇرۇپتۇ. ئاللا نېسىپ قىلسا ئەتە تەۋەررۈك خىرقىنى كىيىپ، چىن سالىھلىق مەرتىۋىسىگە ئېرىشە كەي. نەچچە كۈندىن بېرى قۇتئىددىننى بىر خىيال قىينايدۇ. ئۇ سەمەرقەنتتە دادىسىنىڭ پۇتغا يىقىلىپ ئازغانلىقى ئۈچۈن ئۆزى سوراشنى نىيەت قىلغانىدى. دادىسىنىڭ تەنسىنى ھازىرمۇ كۆڭلىدە سېزىپ تۇراتتى. دادىسىنىڭ «سارايدىن شاھزادىلىك مەرتىۋەسى بىلەن چىقىپ كەتكەندىكى، ئەمدى جەندە كىيگەن قەلەندەر بولۇپ كەپسەن - دە، ئوغلۇم؟» دەيدىغانلىقى تۇرغانلا گەپ. خۇدا خالىس، ئەمدى يۈزى يورۇق بولىدۇ. پەدەرى بۇزۇكۋارىنىڭ ھۇزۇرىغا دەرۋىشلەرنىڭ سەردارى، دىل ساھىبى مەرتىۋىسىدە كىرگەي.

قائىدە بويىچە دەرۋىش غەم - قايغۇنىمۇ، شادلىقنىمۇ مەسلەكداشلىرىدىن يوشۇرماسلىقى كېرەك ئىدى. قۇتئىددىن شادلىقنى ئېيتىپ يۈرىكىنى بوشتىش ئۈچۈن ھويلىدىكى قاتار ھۇجرىلارنى ئايلىنىپ چىقتى. ھۇجرىلار قۇيغۇرۇق بولۇپ، دەرۋىشلەر بامدات نامىزىدىن كېيىن قىشلارغا ساياھەتكە چىقىپ كېتىشكەندى. بىر ھۇجرىدا كىمدۇر خىيالغا پېتىپ ئولتۇراتتى. قاراڭغۇلۇقتا ئۇنىڭ قارىسىلا كۆزگە تاشلىناتتى، بىراق ھاسىراپ نەپەس ئېلىشى ئاڭلىنىپ تۇراتتى. قۇتئىددىن ئىچكىرىگە كىردى. تۈردە تۈنۈگۈندىكى دەرۋىش تۈگۈلۈپ، بېشىنى ساڭگىلىتىپ ئولتۇراتتى.

— ئاللا يار بولسۇن، بۇرادەر! — دەپ قۇتئىددىن ئاستا كېلىپ دەرۋىشنىڭ يېنىدا ئولتۇردى.

— سىزگىمۇ شۇنى تىلەيمەن، — دېدى دەرۋىش قاتتىق يۆتلىپ. قۇتئىددىننىڭ ئۇنىڭغا ئىچى ئاغرىدى. «بىچارىنىڭ جە-

نى ئازابلانماقتا، تېۋىپقا كۆرسىتىش زۆرۈر».

— دېمىگىزنىڭ سىقىلىشى كەتمەيتىۋ، — دېدى قۇتبىدە.
دىن، — مەن دېگەن زىكرى ئەۋقات بىلەن مەشغۇل بولمىدىڭىزمۇ؟
— دېگىنىڭىزنى قىلدىم، بۇرادەر، ئەمما تېخىمۇ ئېغىرلى-
شىپ كەتتىم. تەرگە چۆمۈلۈپ ھالىم ئېغىرلاشماقتا. بوش تاغار
ئۆرە تۇرمايدىكەن. تەندە قۇۋۋەت بولمىغاندىكىن ئۆپكەم قىسىلىپ
ئورنىمدىن تۇرالماي قالدىم. بۈگۈن ئىككى رەكەت نامازنى ئاران
ئادا قىلدىم. ئاللاتائالا ئاماننىنى ئالسىمۇ رازى ئىدىم.

قۇتبىدەنىڭ نۇرلىنىپ تۇرغان كۆكسىگە بىر چاڭگال كۈل
سېپىلگەندەك بولدى. ئۇ ئازراق ۋاقىت ئويلىنىپ تۇردى — دە،
ئىرغىپ ئورنىدىن تۇردى.

— يۈرۈڭ، ئاغا، سىزنى ساپ ھاۋاغا ئاچىقاي. بۇ قاراڭغۇدا
بىر كېسىلىڭىز ئون بولىدۇ.

دەرۋىش خالىمايراق قوزغالدى، قۇتبىدەنىڭ ئەگىشىپ چى-
قىپ ئۈچمىنىڭ ئاستىدا ئولتۇردى.

— سىز مۇشۇ يەردە ئولتۇرۇپ تۇرۇڭ، — دېدى قۇت-
بىددىن، — مەن بازارغا بېرىپ سىزگە دورا ئىزلەپ باقاي.

ئۇ بابا ماچىندىن رۇخسەت سوراپ خانقادىن چىقتى. جامە
مەسچىتىنىڭ يېنىدا قاتار دۇكانلار بار ئىدى. ئۇ بىر تېۋىپنى
تېپىپ ئەھۋالنى ئېيتتى. ئۇنىڭ دەرۋىشلەر تائىپىسىدىن ئىكەنلى-
كىنى ئاڭلاپ تېۋىپ دورىسىغا ھەق ئالمىدى. ئەسلىدە قۇتبىدەنىڭ
نىڭ يېنىدا بابا ماچىن بەرگەن بىر كۈمۈش تەڭگىدىن باشقا ھېچ-
نېمە يوق ئىدى.

قۇتبىدەنى تېۋىپ بەرگەن دورىنى ئېلىپ ئالدىراپ خانقاغا
قايتتى. بىمار دەرۋىش يەنىلا ئۈچمىنىڭ تۈۋىدە ئولتۇراتتى، چۆلدە
يالغۇز قېلىپ ئۈسسۈزلۈقتىن مادارى قالمىغان كىشىدەك ئېغىزدە-
نى ئېچىپ تېز — تېز نەپەس ئالاتتى. قۇتبىدەنى ئىچكىرىگە
كىرىپ، ساپال قاچىدا سۇ ئاچىقتى.

— ئاغا، دورا ئىچىڭ، كۈنىگە ئۈچ قېتىم ناسۇالدەك كاپ

ئېتىدىكەنسز. مانا بۇنى كۈنىگە ئىككى قېتىم تېرىقتەك چوڭلۇقتا ئىچىدىكەنسز، بۇنى ئېسىڭىزدە چىڭ تۇتۇڭ — قۇتېددىن دەر-
ۋىشنىڭ ئالدىغا يەنە بىر خالتا نەرسىنى قويدى، — بۇلارنىڭ نېمىلىكىنى بىلىمدىم، تېۋىپنىڭ ئېيتىشىچە ناشتدا، ئاندىن ياتىدىغان چاغدا ئىچىدىكەنسز. ئېلىڭ، ئاغا، خۇدا شىپا بېرىپ قالسا ئەجەب ئەمەس. بىرەر ھەپتىدە نەپسىڭىز راۋانلىشىپ تېنىڭىزگە قۇۋۋەت يىغىلغاي.

دەرۋىش دۇئا قىلماقچى بولدى، ئەمما خىجىللىقتىن تىلى گەپكە كەلمىدى. ئۇ گويا «قۇللۇق» دېگەندەك بېشىنى ئېغىر چاپقاپ قويدى، قۇتېددىننىڭ قولىنى تۇتۇپ قاتتىق سىقتى. كەچقۇرۇن قۇتېددىن دەرۋىشتىن خەۋەر ئالغىلى ھېلىقى تار ھۇجرىغا باردى. دورىنىڭ تەسىرىمۇ ياكى «ئىخلاىس - خالاس» دېگەن روھىي نېمەتنىڭ نەتىجىسىمۇ، ھەر ھالدا دەرۋىشنىڭ رەڭ-گىرۋىي خېلى ياخشىلىنىپ قالغانىدى، نەپەس ئېلىشىمۇ يېنىكلەپ قالغاندەك قىلاتتى. قۇتېددىن ھۇجرىسىغا قايتىپ ئەتكى سىناق ئۈچۈن تەييارلىق قىلىشقا باشلىدى.

يەسەۋىيە تەرىقىتىنى تولۇق ئىگىلەپ، ساھىبىدىل ياكى ئا-رىپ بولۇشنىڭ ئۈچ باسقۇچى بار ئىدى. بىرىنچىسى، سۈلۈككە كىرگەن سالىكىنى جامائەتنىڭ ئالدىدا مۇرتلىققا قوبۇل قىلىش مۇراسىمى ئىدى. ئىككىنچىسى، بىرنەچچە يىل دەرۋىشلەر ئارىسىدا يۈرۈپ ئەستايىدىل زىكرۇسانا، تائەت - ئىبادەت بىلەن مەشغۇل بولغان مۇرتىنى سالىھ، يەنى خەلىپىلىك مەرتىۋىسىگە كۆتۈرۈش، ئۇنىڭغا شەيخنىڭ قولىدىن خىرقە كىيدۈرۈش. بۇ مەرتىۋە ئىگىلىرى تەرىقتە ئەھكامىغا ئاساسەن تۆۋەندىكى سۈپەتلەرگە مۇشەررەپ بولۇشلىرى لازىم ئىدى: كۆرۈنۈشتە جەندە - تون كىيىش، روھىي جەھەتتە تىرىك كۆڭۈل، ئويغاق دىل ۋە ئۆز نەپسىنىڭ ھاكىمى بولۇش. ئۆز نەپسىنىڭ ھاكىمىغا ئايلانغان دەرۋىش قانائەت تەختىنى ئىگىلەپ، مەنەۋىيەت مۈلكىگە سۇلتان بولىدۇ. بۇنداق سائادەتلىك كىشىلەر سالىھ ياكى ساھىبىدىل دېگەن ئۇنۋانغا مۇشەررەپ

بولىدۇ. سالىھ — ئىچكى ئالىمى پاكىز، ياخشىلىققا مايىل،
 ئىمانى تولۇق ئادەمدۇر. ساھىبىدىل — تەرىقەتتە يەتتە مەقامنى
 ئىگىلىگەن، كۆڭۈل كۆزى ئويغاق، دىلى ئويغاق شەخستۇر. تۆ-
 تىنچىسى، مەرتىۋە — ئەڭ ئالىي مەقام بولۇپ، بۇ شەيخلىك،
 ئارىپلىق پەللىسىدۇر. تەسەۋۋۇپ قائىدىلىرىگە ئاساسلانغاندا،
 ئىنسان كۆكسىدە بەش نۇر بار. ئۇلار قەلب نۇرى، روھ نۇرى،
 سىر نۇرى، يوشۇرۇن نۇر ۋە چوڭقۇر مەخپىي نۇر دەپ ئاتىلىدۇ.
 بۇ نۇرلارنىڭ رەڭگى، جىلۋىسى ھەرخىل بولىدۇ. سوپى ئۆمۈر
 بويى ئاشۇ بەش نۇرنىڭ ئىشىقىدا زەخمەت چېكىشى كېرەك. بەشىنى-
 چىسى، يەنە ئاخىرقى نۇرغا سازاۋەر بولغان كىشى ئەللامە، ئەۋلە-
 يا، قۇتبۇل ئەقتاپ، يەنى روھىي ئالەمنىڭ يېگانىسىلىق دەرىجى-
 سىگە ئېرىشىدۇ. چوڭقۇر مەخپىي نۇرغا يېتىپ مەخپىي سىر
 بىلەن ئاشنا بولغان سوپىلار ئۈچۈن زامان ياكى ماكاننىڭ پەرقى
 قالمايدۇ، ئۇ قۇشلار، ھايۋانلار بىلەن سۆزلىشەلەيدۇ، تىرىك ۋە
 ئۆلۈك جىسىملارنىڭ ماھىيىتىنى بىلىدۇ، خالايقىنىڭ كۆزىگە كۆ-
 رۇنمەيدىغان نەرسىلەرنى كۆرەلەيدۇ، ئالەمدىن ئۆتكەن مەرھۇملار-
 نىڭ روھى بىلەن سۆزلىشەلەيدۇ، كەلگۈسى تەقدىردىن بېشارەت
 بېرەلەيدۇ. نۇرى تەجەللى دەپ ئاتالمىش بۇ نۇرغا شەيخۇل ماشايخ
 كەبى ناھايىتى ئاز سانلىق كىشىلەرلا مۇيەسسەر بولالايدۇ.
 قۇتبىدىن ھازىرچە ئىككىنچى باسقۇچنىڭ ھارپىسىدا، خىرقە
 كىيىپ سالىكلارنىڭ سېپىگە قوشۇلۇش ئالدىدا تۇراتتى. ئۇ تۈن
 بويى تىلاۋەت قىلىپ، مۇناجات ئېيتتى، ئۆزىنى ئۆزىدىن بۇرۇن
 خىرقە كىيىپ، پىرنىڭ قولىدىن يېشىل تامغىلىق كۇلاھنى ئالغان
 سالىھلارنىڭ سىنىقىدىن ئۆتكۈزدى. ۋاقىتنىڭ ئۆتۈشىگە ئەگىشىپ
 ئۇنىڭ ھاياجىنى كۈچىيىپ باراتتى. ئەتىسى ئۇ بابا ماچىندىن بىر
 سۆز ئاڭلىدى. قۇتبىدىننى پىرنىڭ ئۆزى سىناقىتىن ئۆتكۈزەر-
 مىش. بۇنى ئاڭلاپ قۇتبىدىننىڭ پۇت - قوللىرى بوشىشىپ
 كەتتى. بىر تەرەپتىن، بۇ ئۇلۇغ بىر بەخت ئىدى، يەنە بىر
 تەرەپتىن، ئەگەر سىناقىتىن ئۆتەلمىسە ئۆلگەن بىلەن باراۋەر

ئىدى.

قۇتبىدىن تا پېشىنكىچە كىشىلەر بىلەن ئارىلاشماي ئۆزى بىلەن ئۆزى سۆزلىشىپ يۈردى. ئۇ ئىچىدە مۇناجات ئېيتاتتى: «ئەي ئەرزۇ - ساما ئىگىسى، زىكرىيادەك كۈنۈ تۈن زىكرى بىلەن بولدۇم. ئۆزۈڭ قوللىغايسەن! خاتىرەمنى جەم قىلغايسەن، يۈ-زۈمنى يورۇق قىلغايسەن، تايانچىم پەقەت سەن ئۆزۈڭسەن...»

ھېلىقى سۆھبەت بولغان ھۇجرىغا دەرۋىشلەر بىر - بىرلەپ يىغىلىشقا باشلىدى. مۇرىتلار ھەزرەتنىڭ ئىماملىقىدا پېشىن نامى-زىنى ئوقۇدى، كېيىن خۇددى زىكرى ۋاقتىدىكىدەك چۆرىدەپ ئولتۇرۇشتى. شەيخ ئوتتۇرىغا كېلىپ ئولتۇردى. ھەر ۋاقىتتىكىدەك ئوڭ تەرەپتە سۇلايمان، سول تەرەپتە بابامىچىن بىلەن ئىسمائىل خوجا ئولتۇردى. قۇتبىدىن ئەندىشە بىلەن شەيخنىڭ ئالدىغا كېلىپ تىزلاندى. بېشىدىن كۇلاھىنى ئالدى ۋە تەقدىرىگە تەن بەرگەن مەھبۇستەك بېشىنى ئەگدى. سىناق ۋاقتىدا شەيخ گويا سالىق مەدەت، ئىلھام بەرمەكچى بولغاندەك ئۇنىڭ بېشىغا ئاللىقىنىنى قويۇپ تۇراتتى. شەيخ قۇتبىدىننىڭ بېشىغا ئاللىقىنىنى قويدى، يىگىتنىڭ پاكىز قىرىلغان تاقىر كالىسى ئىسسىق ئىدى. شەيخ قۇتبىدىننىڭ گۈپۈلدەپ ئۈرۈپ تۇرغان دىلىغا قۇلاق سېلىپ راھەتلىنىۋاتقانداك بىرنەچچە دەقىقە سۈكۈتكە چۆمدى، ئاندىن ئېغىر - بېسىق، مۇلايىم ئاۋازدا سۆز باشلىدى:

— قېنى، تەرىقىتى تۈركىيىنىڭ ئاساسلىرىنى ئېيتىڭچۇ،

ئوغلۇم...

يەسسەۋىيە تەرىقىتى بىرنەچچە پەرز ئۈستىگە قۇرۇلغان بولۇپ، ئۇلار مۇرىتلىق شەرتلىرى، تەرىقەت ئەھكامى، ۋاجىپلىرى، سۈننەتلىرى، سۈلۈكنىڭ ئەدىبى، شەيخلىك ۋە مۇرىتلىق ئەركانى دەپ ئاتىلاتتى. قۇتبىدىن تۇنجى سوئالنىڭ يېنىكلىكىدىن سۆيۈندى. ئۇ بۇ پەرزلەرنى، پەرزلەرنىڭ شەرھىنى بەش قولىدەك ياد بىلەتتى، كېچىسى ئويغىتىپ سورىسىڭىزمۇ ئادىشىپ قالمايتتى. قۇتبىدىن تېزىدىن جاۋاب بەردى:

— تەرىقتى تۈركىي، يەنى يەسسەۋىيە تەرىقتى بەش ئاساس بىرلە مۇستەھكەمدۇر. ئۇلارنىڭ جۈملىسىگە تەۋھىدى ئاساس قىلغان ئەسەۋۋۇپ، شەرىئەتكە ۋە ھەق مۇستاپا سۈننىتىگە مۇتلەق ئېتىقاد، شەرىئەتكە تايانغان تەرىقت، زىيارەت ۋە مۇشاھىدە، خىلاۋەت ۋە زىكىر كىرىدۇ.

— توغرا.

بابا ماچىن شەيختىن ئىجازەت سوراپ سوئال بەردى:
— خىلۋەت نېمىدۇر؟

بۇ سوئالغىمۇ قۇتبىدىنىڭ جاۋابى تەييار ئىدى.

— خىلۋەتنىڭ ھەر بىر ھەرىپى بىر ھىدايەت، تەقسىر.

— توغرا — دېدى بابا ماچىن. يەنە شەيخ سوئال تاشلىدى:

— تەرىقتىنىڭ ئەھكامىنى ئېيتىڭ؟

— تەرىقتىنىڭ ئەھكامى ئالتىدۇر. مەرىپىتى ھەق، ساخاۋىتى

مۇتلەق، ساداقىتى مۇھەققەق، يەقىنى مۇستەغرىق، تەۋەككۈلى رىزقى مۇئەللەق، تەپەككۈرى مۇدەققەق.

— يەنى؟

— يەنى، ھەقنى تونۇماق يولىدا مەرىپەتكە ئىنتىلىمەك، مۇدە-

لەق ۋە ئۈزلۈكسىز ساخاۋەت كۆرسەتمەك، ئاللاغا ساداقەت ساقلى-

ماق، ساغلام كۆڭۈل ئىگىسى بولماق، يەتتە ئىقلىمنىڭ ئىگىسى

ئاتا قىلغان رىزقىغا قانائەت قىلىپ، چوڭقۇر تەپەككۈر، مۇلاھىزە

بىرلە روھىيىتىمىزنى پاكلىماق.

قۇتبىدىن ئەمدى ئۆزىنى بىر ئاز بېسىۋېلىپ، خىيالىدا ۋاجىد-

پى تەرىقتىنى ئويلاپ، ئېغىز جۈپلەپ تۇراتتى. بىراق، شەيخ

ئۇنىڭ خىيالىنى بىلىپ تۇرغاندەك، كۈتۈلمىگەندە تەرىقتى ئەدەپ-

تىن سوراپ قالدى. بۇ سوئالمۇ يېنىك ئىدى، شۇڭا قۇتبىدىن

تەمتىرەپ قالمىدى.

— ئەدەپنىڭ شەرتلىرى ئالتىدۇر، پىرىم. جامائەتنىڭ ئالدى-

دا تىزلىپ ئەدەپ بىلەن ئولتۇرماق، ئۆزىنى باشقىلاردىن تۆۋەن

تۇتماق، ئەكسىچە ئۆزگىلەرنى ئۆزىدىن يۇقىرى ھېسابلىماق، ئە-

جازەتسىز سۆز قىلماسلىق ۋە پىرى كامىلىنىڭ بېشارەتلىرىنى، كارامەتلىرىنى ئەستە تۇتماق، ئۇنى دىلغا جا قىلماق پەرزدۇر. شەيخ «توغرا» دېگەندەك بېشىنى چاپقىدى ۋە ئېغىر - بېسىق ھالدا «ۋاجىپ» دېدى. بۇ تەرىقەتنىڭ ۋاجىپلىرىنى ئېيتىڭ دېگىنى ئىدى. قۇتبىدىن خۇددى تىلاۋەت قىلىدىغاندەك كۆزلىرىنى يۇمىدى. سوئال مۇرەككەپ، ئۇنىڭ شەرھىمۇ مۈشكۈلرەك ئىدى. قۇتبىدىن تەرىقەتنىڭ ۋاجىپلىرىنى تەرىپلەپ ئېيتىشقا تەمى شەلگەنىدى، شەيخ ئۇنىڭ سۆزىنى بۆلۈۋەتتى:

— تەپسىرگە ھاجەت يوق، سۈننەتكە ئۆتۈڭ، ئوغلۇم. تەرىقەتنىڭ سۈننەتلىرىمۇ ئالتە ئىدى. سالىك جامائەت بىرلە ناماز ئوقۇمىقى، سەھەرلىرى ئويغاق بولمىقى، ئىبادەتنى ئەسلا تەرك قىلماسلىقى، پىكرى - زىكرى بىلەن ئىشقى ئىلاھىيغا باغلىد. نىپ تۇرۇشى، ياخشىلىق ۋە ھىدايەت يولىغا يېتەكلىگۈچى پازىل كىشىلەرگە سۆزسىز ئىتائەت قىلىشى لازىم ئىدى. قۇتبىدىن سۈننەتنىڭ شەرتلىرىنى تۈگىتىپ، مېھمان - مۇساپىرلار بىلەن بولىدىغان مۇئامىلىنىڭ قائىدىلىرىنى ئېيتتى:

— مېھماننى ئوچۇق يۈز ۋە دىلدا سۆيۈنۈش بىلەن ئۇزاتماق زۆرۈر بولغىنى كەبى، ئىشكىنىڭ ئالدىغا كەلگەن مۇساپىرنى كۈلۈپ تۇرۇپ، ئاللاغا شۈكۈر قىلىپ قوبۇل قىلماق لازىمدۇر. مېھمان نەچچە كۈن قېشىڭىزدا بولسا ئۇنى شۇنچە كۈن غەنىمەت بىلىڭ. ئۇنىڭ غېرىبلىقىنى، سىزگە نىسبەتەن مۇساپىرلىقىنى ئېسىدىن چىقىرىڭ. مېھمان نېمىنى تىلەسە تىلىكىنى بەجا كەلتۈرۈڭ، ئۇنىڭ ھاجىتىدىن چىقىشتىن چارچىماڭ...

ئەمدى شەيخلىك ۋە مۇرىتلىق ئەركانى قالغانىدى. قۇتبىدىن بۇ پەرزنى بەكمۇ ياخشى كۆرەتتى، ئۇنى كۆڭلىدە گۆھەردەك ساقلايتتى. مەزكۇر ئەركان شەرتلىرى قۇتبىدىننىڭ ئەڭ مۇقەددەس ئارزۇسىغا ماس كەلگەنلىكى ئۈچۈنمىكىن (ئۇ قاچانلاردۇر شەيخنىڭ قولىدىن ئىرشات ئېلىپ، شەيخلىك مەرتىۋىسىگە مۇيەسسەر بولۇشنى خىيال قىلاتتى) ياكى بۇ ئەركاننىڭ تەركىبلىرى يەسسە-

ۋېي ھېكمەتلىرىدەك ساددا، راۋان ۋە گۈزەل بولغانلىقى ئۈچۈندە.
كىن ئۇلارنى تىلىدىن چۈشۈرمەيتتى، ھامان ئىچىدە پىچىرلاپ
تەكرارلاپ يۈرەتتى. ئەركاننىڭ پەرزلىرىمۇ تەرىقەتنىڭ باشقا ئەھ-
كاملىرىغا ئوخشاش ئالتە ئىدى: ئىلمى دىنۇل يەقىن، يەنى ئىلىم-
لەرگە شەكسىز ئىشەنمەك؛ ھىلمى مۇبىنۇ مەتىن — ئاشكارا ۋە
ھەقىقىي مۇلايىملىق؛ سەۋرى جەمىل ياكى بەرداشلىق سەۋر ئىگە-
سى بولۇش؛ زىرائى جەلىل ياكى ئۇلۇغ بىر خاھىش بىلەن ئاللا-
نىڭ ئىرادىسىگە بويسۇنۇش؛ ئىخلاسى خەلىل، يەنى پەقەت يالغۇز
ئاللاغىلا ئىخلاى قىلىش ۋە قۇربى جەزىل — ئۆزىنى ئاللاتا ئالغا
ناھايىتى يېقىن تۇتۇش. ئۆزئارا ماس كەلگەن، نازۇك، جاراڭلىق
بۇ سۆزلەر ئۇنىڭ يۈرىكىنى جۇشقۇنلىتىپ، كۆزلىرىگە ياش يام-
راتتى. ئۇ تەلمۈرۈپ شەيخىتىن تەرىقەتنىڭ ئاخىرقى باسقۇچىغا
ئائىل قىلىدىغان سوئالنى كۈتتى. ئەمما ھەزرەت ئۇنىڭ بېشىدىن
ئاستا قولىنى ئالدى.

— شەيخلىك ۋە مۇرىتلىق ئەركاننى ئاللا نېسىپ قىلسا
ۋاقتى - سائىتى كەلگەندە سورارمىز.

بۇنىڭ بىلەن ھەزرەت قۇتبىددىنغا نېمىندۇر ۋەدە قىلغاندەك
قىلاتتى. قۇتبىددىن چەككەن زەخمەتلىرىگە رازى بولدى، قىسمەت-
لىرىگە شۈكرى دەدى. باياتىن شەيخ ئۇنىڭ بېشىغا ئالىقنىنى
قويۇپ تۇرغاندا پىكرى روشەن، كۆڭلى سۈزۈك ئىدى، ئەمدى
ھەزرەت قولىنى تارتىۋالغاندىن كېيىن مېڭىسى سىقىلغاندەك، ئې-
ڭى خىرەلەشكەندەك، ئۆزىنى خېلى بوشاپ قالغاندەك ھېس قىلىش-
قا باشلىدى.

سېناق مۇراسىمىنى كۆزىتىپ تۇرۇپ، سۇلايماننىڭ كۆڭلىگە
شۈبھە، گۇمان كەلدى، ئىچىدە شەيتان ۋەسۋە قىلدى: «ھەزرەت-
تىم نېمە سەۋەبتىن سابىق شاھزادىنى شۇ قەدەر ياقلايدۇ؟ سەل
كەم ئوتتۇز يىل بولدى، مەن شەيخنىڭ ئېتىكىدىن قول ئۈزمەي
يۈرۈپتىمەن. ياشلا بىر مۇرىتقا شۇنچە مەرھەمەت كۆرسىتىشنىڭ
نېمە ھاجىتى؟» شاھ، سۇلتان دېسە سۇلايماننىڭ يەلكىسى قورۇ-

لاتتى. بولۇپمۇ مەھمۇدخاننى ياقتۇرمايتتى. سۇلايمان خارەزىملىك ئىدى. سۇلتام مەھمۇد ۋە يېزىسى سۇلتان سەنجەر سۇلايمانغا خارەزىمنى ئىككى پۇتلاپ دەسسەپ تۇرغاندەك تۇيۇلاتتى. قۇتبىددىن ئەنە شۇ مەھمۇدخاننىڭ ئوغلى، سەنجەرنىڭ جىيەن تۇغقىنى. ئۇ قۇتبىددىننى ئۇنىڭ دادىلى، توغرا جاۋابىغا تەلمۈرۈپ ئولتۇرغان دەرۋىشلەرنىڭ ئالدىدا ئوسال قىلماقچى بولدى. شەيخىن ئىجازەت ئېلىپ سوئال تاشلىدى:

— ئەھكاملارنى، پەرزنى ياخشى بىلىدىكەنسز، ئىنىم. ھەز. رىتىمنىڭ بىر ھېكمىتى بار. ئۇنى سەمىڭىزگە سېلىپ ئۆتەي.

قۇل خاجە ئەھمەد ھەق سۆزىنى سۆزلەپ ئۆتتى،
ئىلمۇل يەقىن شەرىئەتنى كۆزلەپ ئۆتتى.
ئەينۇل يەقىن تەرىقەتتىن بوزلاپ ئۆتتى،
ھەققۇل يەقىن ھەقىقەتتىن ئېيتتىم مانا.

بۇ يەردىكى «يەقىن» لەردىن مەقسەت نېمىدۇر؟
سۇلايمان «قېنى ئەمدى بىر سايراڭچۇ، كۆرەيلى» دېگەندەك مېيىقىدا كۈلۈمسىرىدى. قۇتبىددىن ئۇنىڭ قارامتۇل، كەڭ، چو-قۇر يۈزىگە قاراپ ئويلىنىپ قالدى. «ھەزرىتىنىڭ بۇ ھېكمىتىنى ياد بىلىمەن. ئەسلا مەنىسىنى ئويلاپ كۆرمىگەنكەنمەن. نېچۈن ئۇنىڭ مېڭىزىنى چاقىمىدىم؟ ... خوش، يەقىن دېگەن بۇ گەپ بىگۇمان، شۈبھىسىز دېگەنلىكتۇر. ئەيىن دېگەن گەپ كۆز، كۆ-گۈل كۆزى دېگەنلىكتۇر... شۈبھىسىز ئىلىم، كۆز بىرلە كۆ-رۈش ۋە...»

شۇ چاغدا شەيخ قۇتبىددىننىڭ بىلىكىنى تۇتتى. شۇنىڭ بىلەن گويا مۆجىزە يۈز بەردى. قۇتبىددىننىڭ ئەقلى پىرىنىڭ قولىدىن روھىي مەدەت ئالغاندەك بولدى. ئۇ ئىككىلىنىپراق، پەسرەك ئاۋازدا دېدى:

— تەقسىر، بەندە ئى ئاجىزنىڭ تەسەۋۋۇرىدا، ئىلمۇل يەقىن ئىدراك بىلەن، ئەقلىي دەلىللەر ئارقىلىق يېتىدىغان ئىلىمدۇر.

شەرىئىتى ھەققە، ئىنشائاللا تەلىم، تىلاۋەت مۇتالىئە يولى بىرلە ئېرىشكەيمىز. ئەينۇل يەقىن سەزگۈ ئەزالارنىڭ ياردىمىدە ئەمەس، ئويغاق دىل، جۇشقۇن قەلب ۋە روھىي بىر تۇيغۇ ئارقىلىق يېتىدەنغان مەرتىۋىدۇر. بۇ — تەرىقەت يولىدۇر. كېيىنكى مەقامغا كەلسەك، ئۇ ھەققۇل يەقىندۇر. ئىلىم - ئېرىپاندىن قۇۋۋەت ئېلىپ، روھىي ئالەمنىڭ سىرلىرىدىن ۋاقىپ بولۇپ، بۇ پانىي دۇنيادىن قول ئۈزۈپ ئاندىن بۇ مەرتىۋىگە يېقىنلىشىش مۇمكىن...

شەيخ مەنىلىك يۆتەلدى. سۇلايمان قىزاردى. قۇتبىدىن تەرىلەپ كەتتى، ئۇ سۇلايماننىڭ ئالدىدا مات بولمىغانىدى. سۇلايمان مەغلۇبىيەتكە تەن بەرگۈسى كەلمىدى. ئۇ تىلىدا قۇتبىدىننى قۇتلۇقلىغان بولدى.

— ئاپىرىن، ئىنىم، ئەمدى ئەقلىڭىزنى بىر نامايان قىلىڭ. پىرىم: «رىيازەتنى قاتتىق تارتىپ، قانلار يۇتۇپ، مەن دەپتىرى سانىي سۆزىن ئاچتىم مانا» دېگەن. ئېسىڭىزدىدۇر؟ قۇتبىدىن ھە دېگەندەك بېشىنى لىڭشىتتى.

— ئۇنداق بولسا بۇ يەردىكى «دەپتىرى سانىي» دېگەننى نېمە؟ قۇتبىدىننىڭ كۆڭلى ئىچىگە چۈشۈپ كەتتى. ئۇ «دەپتىرى سانىي» نى بىلمەيتتى. ئەسلىدە بۇنى بىلىشمۇ سوپىيلىق شەرتلىرىگە كىرمەيتتى. سۇلايماننىڭ كۆرەلمەسلىكى تۈپەيلىدىن تۇغۇلغان مۈشكۈلاتتىن قۇتبىدىننى قۇتقۇزۇش ئۈچۈن شەيخ:

— پاراسەت — ئادەمگە نېسىپ قىلىنغان كارامەتتۇر. سۇلايمان، شۈكۈر قىلىڭ، بۇ جاھاندا بىلگەنلىرىمىزدىن بىلىمىگەنلىرىمىز كۆپتۇر. بۇ مۇراسىم ھېكمەتلەرنىڭ تەھلىلى ئەمەس، بابا قۇل، سىز نېمە دەيسىز؟ — دېدى.

بابا ماچىن مەغرىب ۋە مەشرىقتە ئۆتكەن مەشھۇر مۇتەسەۋۋۇپلار توغرىسىدا سوئال تاشلىدى. قۇتبىدىن ئۇلارنىڭ تەرجىمىھالى، دىلى توغرىسىدا كۆپ ئاڭلىغان، شىبلى، غەززالى، باغدادى، مەنسۇرى ھەللاج كەبى شەيخۇل ماشايخلارنىڭ ھاياتىغا ئائىت نۇر.

غۇن ھېكايەتلەرنى ياد بىلەتتى. ھەتتا ئەبۇبەكر شىبلىنىڭ بىر ھېكمىتىنى تۇمار قىلىپ بويىنغا ئېسىۋالغان بولۇپ، ھەر ۋاقىت بېشىغا مۈشكۈل ئىش چۈشسە ئۇنى سىلاپ قوياتتى. مەزكۇر تۇمار - غا «تىلەيمەنكى، تىلىمگەيسەن» دېگەن سۆز پۈتۈلگەنىدى. بۇ سۆزنىڭ مەنىسىنى قۇتبىددىن ئۆزىچە، تىلىكىم شۇكى بىراۋدىن بىرىمە سورىما، نەپسىڭنى ئۆلتۈرۈپ، ئىرادەڭگە ھاكىم بول، شۇندىلا ئاللاڭدىن مەدەت تىلىمگەيسەن، بۇ ئۆتكۈنچى دۇنيادا بىراۋ - غا تىرناقچىلىك ياخشىلىق قىلغان بولساڭ رازى بول، ئەسلا بەندە - دىنىمۇ ھەم خەلقىئالەمدىنمۇ مۇكاپات كۈتمە... دېگەن مەنىلەردە چۈشىنەتتى.

شىبلى پەلسەپىسىنى قۇتبىددىننىڭ ئاجايىپ زوق - شوق بىلەن قايناپ - تېشىپ تەلقىن قىلىشى بابامىچىنىڭ ھەۋىسىنى كەلتۈردى. ئەگەر ئالدىدا شەيخۇلئەزەم بولمىغان بولسا ئۇ «ۋاھ» دەپ ۋارقىراپ تاشلىغان بولاتتى.

سېناق خېلى ئۇزۇن داۋام قىلدى. شەيخ مۇراسىمنى ئاخىر - لاشتۇرماقچى بولدى. شۇ چاغدا قۇتبىددىن قولىنى كۆتۈردى، دەرۋىشلەرلا ئەمەس گۇۋاھلىققا كەلگەن ئۆلىمالارمۇ ئەجەبلەندى. قۇتبىددىن شەيختىن رۇخسەت ئېلىپ سۇلايمان تەرەپكە قارىدى: — مۆھتەرەم مەۋلانە سۇلايمان ئاغىمىزنىڭ سوئاللىرىغا مۇنا - سىپ جاۋاب تاپالماي كەمىنىڭىز خىجىل بولدۇم. بۇ جاھاندا بىلىد - دىغانلىرىمىزدىن بىلمەيدىغانلىرىمىز كۆپ ئىكەن، نېمە ئىلاج دې - گەن خىيالىدىمەن. ئەمما، مەن ئاجىز بەندە ئاللانىڭ دەرگاھىغا بىلىمگەن نەرسەمنى بىلىۋېلىپ بېرىشنى ئەۋزەل كۆرىمەن. ئەگەر جانابىي مەۋلانىگە ئېغىر كەلمىسە، پېقىرىڭىزگە ئاشۇ دەپتىرى سانىنىڭ نېمە ئىكەنلىكىنى ئېيتىپ بەرسىڭىز، ھەققىڭىزدە دۇئا قىلغان بولۇر ئىدىم...

ھەزرەت قۇتبىددىننىڭ پاراستىگە ئىچىدە ئاپىرىن ئوقۇدى. سۇلايمان بىسەرەمجان بولدى. چۈنكى، دەپتىرى سانى ئۈستىدە ئوخشاش بولمىغان قاراشلار بار ئىدى. شەيخنىڭ بۇ ئىبارىسىنى

ھەركىم ئۆزىچە تەلقىن قىلاتتى. مۇبادا ئۇنىڭ شەرىھى يۈزەكى بولۇپ قالسا، شاھزادە ئۇنى ئېسىدە تۇتۇۋېلىپ ھەممىلا يەردە سۇلايماننىڭ دېگىنى بويىچە ئىزاھلايدۇ. ئۇنداقتا سۇلايماننىڭ ئا-
رۋى قانداق بولىدۇ؟

سۇلايماندىن بۇرۇن ھەزرەت ئېغىز ئاچتى:

— ھازىر بۇنىڭ پۇرسىتى ئەمەس. كېيىنچە سۇلايمان سىزگە دەپتىرى سانىنى ئوقۇپ بەرگەي.

سۇلايمان ئىچىدە «ئۇنىڭدىن دەپتىرى سانىنى سوراپ نېمە قىلاتتىڭ» دەپ ئۆزىنى كايىدى. كېيىن «خىرقە كىيىش ئالدىدا تۇرۇپسەن، ۋاتىلداۋەرمەي ئەدەپ ساقلاپ تۇرساڭچۇ» دەپ ئىچىدە قۇتبىددىننى كايغان بولدى.

شەيخنىڭ ئىشارىتى بىلەن ئىسمائىل خوجا خەلىپىلىك لازىمەتلىكلىرىنى ھازىر قىلدى. ھەزرەت «پاتىھە» سۈرىسىنى تىلاۋەت قىلدى. ئاندىن قۇتبىددىننىڭ شەنىگە ئىككى ئېغىز ماختاش سۆزى قىلىپ، پەتنۋا بەردى:

— بىز ياش مۇتەسەۋۋۇپلاردىن بولمىش مۇرىتىمىز قۇتبىددىن مەھمۇدخان ئوغلىنى ئىلمىي دىندا، ئاللاغا بولغان ئىخلاستا، قۇربى ئەقىلدە ئىمتىھان قىلىپ بۇل سالىكىنىڭ ئىخلاسىغا، سالاھىيىتىگە، بىلىمىگە ئىمان كەلتۈردۇق. ئۇنى خەلىپە ھەمدە ئەس-ھاب مەرتىۋىسىگە لايىق كۆردۇق. ئىلاھا، بۇل مۇرىتىمىز ھەق يولىدا چەككەن زەخمەتلىرىمىزنى ئاقلىغاي، جۈملە مۆمىنلەرنىڭ كۆڭلىگە ئاللاننىڭ پەرزىنى، ھەق مۇستاپانىڭ سۈننەتلىرىنى سالاغاي، ئىنسانلارنى ياخشىلىققا، ئىمانغا دەۋەت قىلغاي، ئاللاتائالا ياقلىغان ئىسمىڭىز تا قىيامەتكىچە يولدشىڭىز بولغاي، سىزدىن يورۇقلۇق كۆرگەن كىشى ئىككى دۇنيا راھىتىنى كۆرگەي، ئامىن، ئاللاھۇ ئەكبەر!

بارلىق قوللار پاتىھەگە كۆتۈرۈلدى. شەيخ ئىسمائىل خوجەنىڭ قولىدىن يېڭى يۇڭ چاپاننى ئېلىپ قۇتبىددىنغا كىيگۈزدى. قۇتبىددىن ئېگىشىپ شەيخنىڭ ئېتىكىنى، قولىنى سۆيىدى، كې-

يېن تېزدىن ئورنىدىن تۇرۇپ قول قوشتۇرۇپ ئۈچ قېتىم تەزىم بەجا كەلتۈردى. شەيخ قۇتبىددىننىڭ بېشىغا كۇلاھ كىيىۋەردى. كۇلاھنىڭ ئالدى تەرىپىگە يېشىل ياپراق شەكلىدە تامغا بېسىلغان، ياپراقنىڭ ئىچىگە بىر - بىرىگە پاراللېل ئۈچ قاتار ئاق سىزىق تارتىلغانىدى. بۇ يەسسەۋىيە تەرىقىتىگە مەنسۇپ سوپىلىق بەلگىسى ئىدى. يېشىل ياپراقلىق تامغا چېكىلگەن كۇلاھ ئۈچ مەقامنىڭ كەمىدە ئىككىسىنى بېسىپ ئۆتكەن خەلپە - شاگىرتلارغا نېسىپ بولاتتى.

قۇتبىددىن شۇ كۈنى سوپىلىققا خاس نەرسىلەرنىڭ ھەممىسىگە ئېرىشتى، ئەتراپتىكى دەرۋىشلەر ئۇنى تەۋەرىۋك ھىركا بىلەن مۇبارەكلەشتى.

قۇتبىددىن بىرنەچچە كۈنگىچە «دەپتىرى سانىنىڭ مەنىسىنى ئېيتىپ بەرسەن» دېگەن ئۈمىد تە سۇلايماننىڭ ئېغىزىغا تەلۈم - رۇپ يۈردى. ئەمما، سۇلايماندىن ساددا كەلمىدى. قۇتبىددىن «مەيلى، بىر كۈنى پىرىمنىڭ ئۆزىدىن سوراپ بىلىۋالارمەن» دەپ ئۆزىگە تەسەللى بەردى.

قۇتبىددىن خۇپتەن نامىزىنى تۈگىتىپ كۆرىگە سوزۇلدى، بىراق، كۆزىگە ئۇيقۇ كەلمىدى. ئەتە ئۇلار سەمەرقەتتە قاراپ يولغا چىقماقچى. ئۇنىڭ كۆز ئالدىدىن كىندىك قېنى تۆكۈلگەن ئانا شەھىرىنىڭ كوچىلىرى، ئەزىمەت چىنارلىرى، پەدەرى بۇز - رۇكۋارى، مېھرىبان ئانىسى ئۆتتى. ئۇنىڭ ئاتا - ئانىسىنى كۆر - مىگىنىگە ئىككى يىلدىن ئاشتى. ئۇلار قۇتبىددىندىن ئايرىلىپ نېمە كويلارغا گىرىپتار بولىدىكەن؟

قۇتبىددىننىڭ كۆزىدىن ئىككى تامچە ياش سىرغىپ چىقىپ يۈزىگە چۈشتى، كۆڭلى ئېچىشتى. كۆز ئالدىدىن ئانىسىنىڭ سېيە - ماسى نېرى كەتمىدى. گويا خىيالىدا ئانىسى ئۇنىڭغا قولىنى سوزۇپ يىغلاپ تۇرغاندەك قىلاتتى. قۇتبىددىن تولغىنىپ شىۋىر - لىدى: «ئانا، سىزنى سېغىنىدىم، بەكمۇ سېغىنىدىم... قاچان دىدا - رىڭىزغا تويىمەن، ئانا؟»



14. ئەرۋاھ مەدەتكار

مەنزىلى مەھمۇد ئىمىش ئالىي مەقام،
ئول مەقامنى ئىستە ھەقتىن، ۋەسە لام.
ھەقنى بىلسەڭ بۇ ئالەم سۇلتانىسەن،
بىلمىسەڭ يا دىۋە، يا شەيتانى سەن.

— نەسىمى

قاراخانىيلار سۇلالىسىنىڭ ئاخىرقى ۋەكىلى بولمىش سۇلتان مەھمۇدخان ياز بويى سۇياپ ساھىلىدىكى قارارگاھىدىن ئايرىلمىدى. دى. مانا، كۈز ئاخىرلاشماقتا، ھە دېمەي قارلىق، قىرولىق قىش كېلىدۇ. تۈنلەر سالقىنىلىشىپ قالدى. ئەمما، سۇلتان قارارگاھىدىكى شەھەردىكى سارىيغا كۆچۈرۈشنى ئويلاپمۇ قويمىدى. بىر كۈن، بىر ھەپتە بولسىمۇ دالا - تۈزنى غەنىمەت بىلدى. ياۋا گۈللەر، ئەرەكەن شاماللار، ئاقار سۇلارنىڭ يېنىدا بولۇشنى خالىدى. بۇ كۆڭۈلنىڭ مەيلى ئەمەس، بالىلىقىدىن بېرى قان - قېنىغا سىڭىپ كەتكەن ئادەت ئىدى. ئېھتىمال ئەجدادلىرىدىن روھىغا ئۆتكەن مىراستۇر. رەھمەتلىك دادىسىمۇ نورۇزدىن تا قار ياغغۇچە چۆل - باياۋاندىن، ئېدىر قىرلاردىن، يايلاقلاردىن، شارقىراق ئېقىنلاردىن، ئارچىزار تاغلاردىن مېھرىنى ئۈزلەلمەيتتى. مەھمۇدخان دىمىق شەھەر ھاۋاسىدىن كەڭلىكلەرنى، يۇلتۇزلۇق، ئايلىق كېچىلەرنى ئۈزلەل كۆرەتتى. قارلىغاچ كەلدى دېگۈچە قارارگاھنى زەرەپشان دەرياسى بويىغىمۇ، ئۈرگۈت تاغلىرىغىمۇ، ئابىگەرېم بۇلاقلىرى ياكى ئامانقۇتان قىرلىرىغىمۇ كۆچۈرەتتى. ئاق ئۆي

تىكتۈرۈپ كېيىك ئۆتى سېلىنغان خۇشبۇي قىمىزنى ئىچىپ ئارام ئالاتتى.

مەخمۇدخان بۇ يىل سەمەرقەنت يېقىنىدىكى ئابىكۈھەككە ئاق ئۆي تىكتۈردى. ئۇ كېيىنكى ئۈچ - تۆت يىل ئىچىدە قىتانلار ۋە قارلۇقلار بىلەن ئېلىشىۋېرىپ ھارغانىدى. شۇ سەۋەبتىن شەھەردىن يىراقلاپ كەتكۈسى كەلمىدى. گۆھىرىم — سەمەرقەنت كۆز ئالدىدا تۇرسۇن، دەپ كۈھەك قىرلىرىدا ئىستىراھەت قىلىشقا جەزم قىلدى.

ئۇ يازنى دېلخۇشلۇق بىلەن ئۆتكۈزدى. شاھانە كېمىلەر بىلەن زەرەپشاندا سەيلە قىلدى. مىزان ئېيىنىڭ ئاخىرلىرىدا ئۈرگۈت تاغلىرىغا ئېيىق ئوۋلاشقا چىقتى، قاپقان قويدۇرۇپ، ئېيىق بالىسىنى تۇتتۇردى. ئۇنىڭغا ئۆزىچە گۈر بالا دەپ نام قويدى. گۈر-خان — قىتانلارنىڭ خانى ئىدى، ئۇ مەخمۇدخان بىلەن ئۇنىڭ يېزىسى سەنجەرنى نېمە ئازابلارغا گىرىپتار قىلمىدى؟ سۇلتان مەخمۇدخان گۈرخانى بىر ھايۋانغا تەڭلەشتۈرۈپ، ئۇنىڭدىن ئەلىمنى ئالماقچىدى. مەخمۇدخان دوغلاققىنە، قوڭۇر ئېيىق بالىسىنىڭ ئالدىدا سائەتلەپ خىيال سۈرۈپ ئولتۇراتتى، ئېيىق بالىسى قەپىسىنىڭ چېتىگە بېرىپ كالىسىنى ئىككى پۇتىنىڭ ئارىسىغا تىقىپ ياتاتتى، ئاندا - ساندا سۇ ئىچىپ قوياتتى، خالاس. ئانىسىدىن ئايرىلغىنىغا ماتەم تۇتۇۋاتقاندا كۈن بويى غىڭشىپ چىقاتتى.

ئاخىر مەلىكە ئايتۇغدى سۇلتاننىڭ ئالدىدا تىزلىنىپ ھايۋاننىڭ ساۋابىنى تىلىدى: «بېگىم، شۇ ئولجىڭىزنى ماڭا بەخشەندە قىلىشىڭىز، بىچارىگە رەھىم كېلىۋاتىدۇ. چۈنكى ئۇمۇ مېھرىگە زار. گۆدەككە تائامدىن بۇرۇن مۇلايىم سۆز لازىمدۇر».

سۇلتاننىڭ غۇرۇرى خورلانغاندەك بولدى. ئەمما، سۆيۈملۈك مەلىكىنىڭ گېپىنى يىرالمىدى. «ئۆزى پەرزەنتىدىن ئايرىلىپ قاقشاپ يۈرۈپتۇ، شۇ جانىۋارنى ئالسا ئالسۇن» دەپ ئېيىق بالىسىنى ئۇنىڭغا ھەدىيە قىلدى. مانا بىرنەچچە كۈندىن بېرى گۈر بالا

ئايىتۇغدىنىڭ خاس چېدىرىنىڭ يېنىدا ياشىماقتا. سۇلتان گاھىدا بۇ سابىق ئەسىرىنى كۆرگىلى بارىدۇ. بىر كۈنى ئاجايىپ بىر مەنزىرىنىڭ ئۈستىگە بېرىپ قالدى. مەلىكە خۇددى چۆرىگە ئوخشاش كىيىنىپ، قولىدا كۈمۈش تاۋاقنى تۇتقىنىچە قەپەسىنىڭ ئالدىدا زوڭزىيىپ ئېيىقنىڭ بالىسىغا مېھرى ئىزھار قىلىۋاتاتتى: «مانا سۈت ئىچكىن... كۆزلىرىڭ ئاجايىپ چىرايلىق ئىكەن، مەسالى مېنىڭ ئوغلۇم قۇتپىدىنىڭ قارا كۆزلىرىگە ئوخشايدىكەن. مە ئىچكىن... قورسىقىڭ توق بولسا ماغدۇرۇڭدىن كەتمەيسەن، خۇدا خالىسا بىر كۈنى ئازاد بولغايەن. يەنە ئارچىزارلىققا بېرىپ ئاناڭ بىلەن دىدارلاشقايسەن، قارا كۆز! مە ئىچ...»

سۇلتان ئەجەبلىنىپ تۇرۇپ قالدى، كېيىن جاھىللىق بىلەن مەلىكىنىڭ چېچىنى چاڭگاللىدى:

— ھىم، مەلىكە، پادىشاھلىقنى ئۆز قولىڭىزغا ئالدىڭىزمۇ؟ بىزدىن رۇخسەتسىز بىر ھايۋانغا ئازادلىق ۋەدە قىلىۋاتىسىزغۇ؟ قېنى ئىچكىرى كىرىڭ.

مەلىكە تاۋاقنى قەپەسىنىڭ ئالدىغا قويدى. سۇلتان بىر تېپىپ تاۋاقنى ئۆرۈپ تاشلىدى. ئېيىق بالىسى قورقۇپ قەپەسىنىڭ بۇرجىكىگە قاچتى.

سۇلتان چېدىرغا كىرىپ پەي ياستۇققا يانپاشلىدى. ئايىتۇغدى تۆۋەن تەرەپتە ئولتۇردى. خېلىغىچە ئىككىسىدىن سادا چىقمىدى. ئايىتۇغدى ياغلىقنىڭ ئۇچى بىلەن كۆزلىرىنى سۈرتتى، بېشىنى ئېگىپ ئولتۇردى.

— سۆزلەڭ، مەلىكەم! — دېدى سۇلتان ئاچچىقلىنىپ.

مەلىكە خاننىڭ چىرايىغا تىكىلىپ قارىدى:

— ئۈچ كۈندىن بېرى بۇ ئېيىقنىڭ ئانىسى كېلىپ ئويۇمنى بۇزۇۋاتىدۇ. ھەر كۈنى خۇپتەن بىلەن يېتىپ كېلىدۇ، ئېيىقنىڭ ئۇ تەرىپىدە تۇرۇپ پەرياد قىلىدۇ.

— ئېيىق بالىسىنىڭ تۇتقۇن ئىكەنلىكىنى قانداق بىلىپتۇ؟ ئايىتۇغدى كۈلۈمسىردى:

— ئۇمۇ ئانا - دە، بېگىم. ئانىنىڭ يۈرىكى بالىنىڭ ئېسىنى تۇيىدۇ. توۋا قىلىدىم، نەچچە كۈندىن بېرى مېنىڭمۇ كۆڭلۈم سىر قىراۋاتىدۇ. قۇتتىدەننى كۆرىدىغان ئوخشايمەن. ئىنشائاللا، مۇشۇ يېقىن پۇرسەتتە بالامنىڭ دىدارىغا قانغايمەن دەپ ئۈمىد قىلىمەن...

ئايۇغدىنىڭ «ئاسىي ئوغۇل» نى تىلغا ئالغىنى مەھمۇدخانغا ياقىمىدى.

— ئەمدى ئۇنداق ئوغللىمىز يوق. ئۇ بىزدىن، سىزدىن ۋاز كېچىپ قەلەندەر بولۇپ كەتكەن. خوش، كېچىسى ئۇيقۇڭىزنى بۇزۇۋاتقان بولسا، گور بالىنى كۆزدىن يوقاتقۇزۇۋېتەي. ئايۇغدىنىڭ رەڭگى ئۆچتى.

— بېگىم، ئەگەر بۇ بىچارە جانىۋارنى كۆزدىن يوقاتسىڭىز، پۇشايمان قىلغايسىز. ئۇنداقتا مەلىكىڭىزدىنمۇ ئۈمىد ئۈزۈڭ... سۇلتان يىگىرمە يىللىق ياستۇقدىشىدىن بۇنداق سۆزنى كۈت-مىگەندى، بىردەم ئەجەبلىنىپ قالدى، كېيىن ئاستا گەۋدىسىنى كۆتۈرۈپ چازا قۇردى.

— مۇبارەك سۆزىڭىزنى يەنە بىر تەكرارلاڭ، مەلە-كەم، — دېدى سۇلتان ئالىقنى قۇلىقىغا تۇتۇپ، — قۇلىقىم نېمە دېگەنلىكىڭىزنى تۈزۈك ئاڭلىمىدى بولغاي...

ئايۇغدى كىرىپك قاقماي گېپىنى تەكرارلىدى:

— ئەگەر، بېگىم بىر بىگۇناھ جانىۋارنى جېنىدىن جۇدا قىلسا، ياستۇقدىشىدىنمۇ ئايرىلغۇسى. سۆزۈم شۇ.

مەھمۇدخان ئايۇغدىنىڭ مەجەزىنى ياخشى بىلەتتى. ئۇ سۇلتان سەنچەرگە ئاجايىپ خىزمەت قىلغان شەۋكەتلىك باھادىر بول-رۇكىيارۇغ ئەمىرنىڭ ئەركە قىزى ئىدى. ئايۇغدى چەۋەندازلىق ۋە كامان ئېتىشتا يىگىتلەرنىڭ ھەۋىسىنى كەلتۈرسە، نازاكەتتە، ئاياللىق لاتاپەتتە، شېرىن سۆزلۈكتە قىزلارنىڭ ھەستىنى قوز-غايىتى. سۇلتان بىر قېتىم ئۇنىڭغا كېنىزەككە مۇئامىلە قىلغاندەك مۇئامىلە قىلدى. ئايۇغدى گەپ قىلىمىدى، ئوغللىنى، كېنىزەكلى-

رىنى ئېلىپ مەرۋگە كېتىپ قالدى. مەھمۇدخان ئارىغا يېزىسى سۇلتان سەنجرىنى قويدى. ئايتۇغدى: «جانابى مەھمۇدخانغا ئېيى-تىڭلار، ئاۋۋال خانىش بىلەن كېنىزەكنىڭ پەرقىنى چۈشەنسۇن، ئاندىن ئەھلى ئايالىنى تەلەپ قىلسۇن» دېدى. ئاخىرى سۇلتاننىڭ ئۆزى مەرۋگە باردى، ئايتۇغدى بىلەن ياش قۇتبىددىنى ئېلىپ قايتتى. شۇنىڭدىن بېرى، رەپىقىسىنىڭ رايىغا باراتتى، ئەمما بۈگۈن ئۆتكەن ئىشنى ئۇنتۇدى.

— دېمەك، شەرىئەتلىك ئېرىڭىزنىڭ قارارىدىن سىزگە بىر ياۋايى مەخلۇقنىڭ جېنى ئەزىز ئىكەن — دە؟

— ياق، بېگىم. ماشايخار ئېرىڭ — پىرىڭ دېگەنكەن. سىلى پىرىم ئىكەنلا، مۇبارەك قوللىرىنى بىھۈدە قانغا بويىمىسىلا. تېخى دۇنيانىڭ ئاچچىق — چۈچۈكىنى تېتىپ كۆرمىگەن بىر جانى-ۋارنى ئۆلتۈرۈپ، نېمىگە ئېرىشكەيلا؟ — مەن سىزنىڭ تىنچلىقىڭىزنى ئويلاۋاتىمەن.

— قۇللۇق، بېگىم. مېنىڭ تىنچلىقىمنى ئويلىغانىكەنسىز، ئۇنىڭ جېنىنى ماڭا بېغىشلاڭ. بۇ ئېيىقنىڭ بالىسىنى ماڭا ھەدىيە قىلغانىدىڭىزغۇ؟ ھەدىيە قىلىنغان نەرسە قايتۇرۇۋېلىنامدۇ؟ سۇلتان ئايتۇغدىنىڭ ئورۇنلۇق سۆزلىرى ئالدىدا يەنە يول قويدى.

— بولىدۇ، ئەنە بېغىشلىدۇق، — دېدى سۇلتان ساقىلىنى سىلاپ، — نېمە قىلىسىڭىز ئىختىيارىڭىز. ئايتۇغدى ئورنىدىن تۇرۇپ سۇلتانغا تەزىم قىلدى. — سىز بىر نارەسىدە جانۋارنىڭ غېمىنى يېگەن بولسىڭىز، ئاللاتائالا سىزنى دەرگاھىدا ساقلىسۇن، بېگىم...

كېچىدە مەھمۇدخان قىيا — چىيادىن ئويغىنىپ كەتتى. تۆگە يۇڭىدىن قىلىنغان يەڭگىل، ئىسسىق يوتقاننى تېپىپ تاشلاپ، قەددىنى رۇسلىدى ۋە ھازىرلا كۆرگەن چۈشنى ئويلىدى. يۈزىگە پاتىھە تارتىپ «ئەستاغپۇرۇللا» دەپ قويدى، ئاسمانغا قارىدى. يەردە تارتىلغان تۇڭلۇكنىڭ ئۈستىدە كۈمۈش ئاي شولا تۆكۈپ

تۇراتتى. شۇ چاغدا يەنە ۋارقىراشقان ئاۋازلار ئاڭلاندى. يىراقتىن بۇقىنىڭ مۇرىگىنىدەك بوغۇق ئاۋازى ئاڭلاندى. سۇلتان ئاستا ئورنىدىن تۇردى، چاۋاك چالدى، ھېچكىم كىرمىدى. ئۇ ئۈستىگە يۇڭ چەكمىنى، پۇتغا كېپىشىنى ئېلىپ، بېشىغا سۆسەر تۈمد-قىنى كىيدى - دە، سىرتقا چىقتى، ئىشىكنىڭ ئالدىدا ئىككى قاراۋۇل كالىسىنى ساڭگىلاتقىنىچە دالە قېتىپ ئۇخلاپ ئولتۇراتتى. سۇلتان ئۇلارنىڭ يېنىدا تۇرغان نەيزىلىرىنى ئېلىپ چۆرۈپ تاشلىۋەتتى. مەلىكىنىڭ چېدىرى ئەللىك قەدەمچە نېرىدا ئىدى. ئىككى - ئۈچ كىشىنىڭ قارىسىنى كۆرۈپ شۇ تەرەپكە قاراپ ماڭدى.

ئەتراپ سۈتتەك ئايدىڭ، كېنەزەكلەر ئالدىراپ يۈگۈرۈشۈپ يۈرۈشتى. ئايپالسا كۆتۈرگەن كېلەڭسىز بىر كىشى ساي تەرەپكە يۈگۈرەپ كېتىۋاتاتتى. ئۇ ھەدەپ «مەلىكەم، مەلىكەم، بارماڭ، ئۇ مەخلۇققا يەم بولىسىز!» دەپ ۋارقىرايتتى.

سۇلتان مۇلازىملار كېتىۋاتقان ئېدىرغا قاراپ ماڭدى، يۈز قەدەمچە مېڭىپ توختىدى. كۈھەك سۈيىنىڭ قارشى تەرىپىدە ئۈچ ياشلىق بۇقىدەك كېلىدىغان قاپقارا بىر ئېيىق تۇراتتى، ئېيىق ھەدەپ ئالدىنقى ئىككى پۇتىنى ھاۋاغا كۆتۈرۈپ ھۆركىرەيتتى. سۇلتان يەنە ئالدىغا قاراپ ماڭدى، كۆزى ئايتۇغدىغا چۈشتى. ئۇنى بىر توپ ئاياللار قورشىۋالغان بولۇپ، ئەتراپىدا قوراللانغان نۆكەر-لەر يۈرۈشەتتى. ئايتۇغدىنىڭ بېشى يالاڭ بولۇپ، ئۇ ئانا ئېيىقتىن كۆزىنى ئۈزۈپ تىكىلىپ تۇراتتى. ئېيىق توختىماي ھۆركىرەيتتى، گويا ئىنتىزار بولۇپ بىراۋنى چاقىرغاندەك ئالە قىلاتتى...

بىردەمدىن كېيىن سۇددىن ئېيىقنىڭ بالىسى ئۈزۈپ ئۆتتى ۋە بىر - ئىككى سىلكىنىپ ئانىسى تەرەپكە قاراپ كېتىپ ئېتىلدى. ئانا ئېيىق سەكرەپ كېلىپ بالىسىنى باغرىغا ئالدى - دە، تاغنىڭ ئىچكىرىسىگە قاراپ كېتىپ قالدى. مەلىكە تىترەك ئاۋازدا قولىنى كۆتۈردى: «ئىلاھا، ئاناڭنى تاپقىنىڭ راست بولسۇن... ئەڭرىم، بۇ دۇنيادا ھېچكىم جىگەر پارىسىدىن ئايرىلمىسۇن... يالغۇز ئۇ»

زۇڭگە سېغىنىدىم، سېنىڭدىن ئۆزگە تايانچىم يوق...» مەلىكىنىڭ ئاۋازى سۇلتاننىڭ كۆڭلىنى غەش قىلدى. ئۇ دەرھال كەلگەن ئىزى بىلەن قايتتى. چېدىرنىڭ ئالدىدا قاراۋۇللار ھامان خورەك تارتىپ ئۇخلاپ ئولتۇرۇشاتتى. سۇلتاننىڭ ئاچچىقى كەلدى، ئىككى قاراۋۇلنى تېپىپ ئۆرۈۋەتتى - دە، ئىچكىرىگە كىرىپ كەتتى. سۇلتاننىڭ ئويغا قىلىقىدىن خەۋەر تاپتىمۇ قانداق، ئىجازەت سوراپ مۇلازىم كىردى. ئۇ چېدىرنىڭ تۆت تەرىپىدىكى تىللا شام-دانلارغا ئوت ياقىتى. چېدىر يورۇدى.

مۇلازىم پەگاھقا بېرىپ تىزلاندى، قوللىرىنى قوشتۇرۇپ پەرمان كۈتۈپ ئولتۇردى. سۇلتان ئېغىز ئاچمىدى. ئۇ ئۆز خىيالى بىلەن بەند ئىدى، يۈزلىرى ئېچىشىپ، باياتىن كۆرگەن چۈشنى ئويلايتتى. ئۇ چۈشىدە قىبلىگاھىنى كۆردى، رەھمەتلىك پالەچ كېسىلى بىلەن جان تەسلىم قىلغانىدى. ئۇ تەختىراۋاندا ئولتۇرار-مىش، غەمكىن كۆزلىرىنى مەھمۇدخانغا تىكىپ، تەسلىكتە تىلغا كېلىپ: «ئوغلۇم، مەن شەتنى دەپ پۇقرالارنى ئۇنتۇدۇڭ... بىمارنىڭ ئەھۋالىنى سورىمىغان تېۋىپنى قانداق تېۋىپ دېگىلى بولىسۇن... پۇقرالارنىڭ ھالىدىن خەۋەر ئالمىساڭ سەن قانداق سۇلتان بولدۇڭ. ئەلنى ئارىلىمايسەن، بازار ئارىلىمايسەن... جامائەت بىرلە ئىبادەت قىلىشنى ئۇنتۇدۇڭ... كۆرۈڭنى ئاچ، بالام، بارار يولۇڭنى ئويلا...»

سۇلتان سەسكىنىپ كەتتى. ئاتىسى «بارار يولۇڭنى ئويلا» دەپ ئۇنى تاغلا مەھشەردىن ئاگاھلاندۇرۇۋاتاتتى. بۇ ئىشارە ئۇنى ئەر شەئەلدىن زېمىنىگە چۈشۈرگەندەك بولدى. دەرۋەقە، سۇلتان كېيىنكى چاغلاردا كۆڭۈل خاھىشىغا بېرىلىپ ئەتراپتا نېمە ھادىسىلەرنىڭ سادىر بولۇۋاتقانلىقىنى نەزەردىن ساقىت قىلدى. ئۇنىڭ يەر ھەيدەپ، دان چېچىۋاتقان دېھقاننىڭ ئېتىزىنى كۆرمىگىنىگە قانچە ئۇزۇن بولدى؟ قىتانلارنىڭ باسقۇنىدىن كېيىن سەمەرقەنت بازارلىرىنى ئارىلاپ كۆردىمۇ؟ قەبرىستان تەۋەررۈك جايلارنى ئا-خىرقى قېتىم قاچان زىيارەت قىلغانىدى؟ ھەتتا ئىمام بۇخارى

ھەزرەتلىرىنىڭ مەقبەرىسىگە بارمىغىنىغىمۇ بىر يىلدىن ئېشىپ-
تۇ. ئەسلىدە ئۇ بۈيۈك زاتنىڭ قەبرىسى قول سوزسا يەتكۈدەك
يەردە — سوغدى كەنتىدە ئىدى. سۇلتان ئىچىدە «مېنىڭ قىلغان-
لىرىم ئىنساپلىق كىشىنىڭ ئىشلىرى ئەمەس، ئەرۋاھلارنىڭ سۆ-
زى تىرىكلەرگە ۋەسىيەت. پەرز ۋە سۈننەتتىن، ئىلاھىي ۋاقىپلار-
دىن غەپلەتتە قاپتىمەن. مەندىن ئاسىيلىق ئۆتتى، پەدەرى بۇزىۋەتكە-
ن. ئىنشائاللا، ئەمدى روھىڭىزنى بىئارام قىلمايمەن. توۋا
ئىچرە ئۆرتىنىۋاتىمەن، قىبلىگاھىم» دېدى.

سۇلتان پاراسلاپ يېنىپ تۇرغان شاملارغا بىر - بىرلەپ نەزەر
سالىدى، دىلىنى ئۆرتەۋاتقان نادامەت، ئەپسۇس، توۋا ئوتلىرىغا ئەنە
شۇ شاملاردىن ئوخشاشلىق تاپتى، ئىچىدە ئىستىغپار ئېيتىپ،
«پاتىھە» سۈرىسىنى ئوقۇدى، ئالدىنقىلىرىدىن يۈزىگە سۈرتتى.
ئۇنىڭغا ئەگىشىپ مۇلازىمەتچىلەرگە قول كۆتۈردى.

شاھى پەردىنى قايرىپ قارچىغا باھادىر خۇددى قارا قۇيۇندەك
كىرىپ كەلدى. ئۇنىڭ بويى سەل كەم ئۈچ گەز كېلەتتى، ئۇ
سۇلتاننىڭ قارارگاھىدىكى قاراۋۇللارنىڭ سەردارى ئىدى. قارچىغا
باھادىرنىڭ رەڭگى ئۆڭگەن، چىرايىدا قان يوق، كۆزلىرى چاقناپ
كەتكەن بولۇپ، گويا ھازىرلار ئادەم ئۆلتۈرۈپ كەلگەن قاتلىدەك
ھاسىراتىتى.

— سۇلتانىم، بىر قوشۇق قېنىمدىن كېچىڭ... ئۇ ئىتنىڭ
بالىلىرى ئۇخلاپ قاپتۇ. ھازىر ئىككىسىنى دەرەخكە باغلىتىپ
قويدۇم. پەرمانىڭىزغا مۇنتەزىر مەن. بېشىنى كەس دېسىڭىز، ئۆز
قولۇم بىلەن كەسكەيمەن، بۇ باشقىلارغا ئىبرەت بولغاي...

— ئۇلارنى يالىڭاچ قىلىپ سۇغا پىشىڭلار، — دېدى سۇلتان
خاتىرجەم ئاۋازدا، — ئاندىن ئىت باقار قىلىپ قويۇڭلار.

قارچىغا باھادىر قاراۋۇللارنىڭ، شۇنداقلا ئۆزىنىڭ گۇناھىنى
بوينىغا ئېلىپ تىترەپ تۇراتتى. ئۇ سۇلتاننىڭ نېمە ئۈچۈن گۇنا-
ھىدىن ئۆتكەنلىكىنى چۈشىنەلمىدى. مەھمۇدخاننىڭ قىبلىگاھى-
نىڭ ئەرۋاھى ئالدىدا توۋا قىلىپ، كۆڭلىنىڭ شامىدەك ئېرىپ

تۇرغانلىقىنى ئۇ نەدىن بىلسۇن؟
قارچىغا باھادىر ئىچىدە ھەقتائالاغا شۈكرى ئېيتىپ يەرگە
يۈكۈندى.

— ئۆمۈر بويى سادىق قۇلىڭىزمەن، ھەزرىتىم...
سۇلتاننىڭ ئاۋازى ئۇنىڭ قۇلاقلىرىغا باشقىچىلا يېقىملىق
ئاڭلاندى:

— بېرىڭ، ئۆلىمالارنى ئويغىتىڭ. بامدات نامىزىنى قەلئەدە،
چوڭ جامەدە ئوقۇشنى نىيەت قىلدىم.
قارچىغا باھادىر ئىرغىپ ئورنىدىن تۇردى، مۇلازىمىمۇ ئورنىدىن
تۇردى.

— قۇرئان كەلتۈرۈلسۇن، — دېدى سۇلتان قىسقىغىنە.
يانپاشلاپ مۇلازىم ئىشىككە قاراپ ماڭدى.
سەلدىن كېيىن قارچىغا باھادىرنىڭ ۋارقىرىغان ئاۋازى
ئاڭلاندى:

— جېنىڭلارنى تىلىۋالدىم، لەنتىلەر، ئەمدى ئايىغىمنى
سۆيسەڭلارمۇ ئاز! يۈز دەرھەمدىن جازا تۆلەيسىلەر، ئاندىن خالىد-
غانلارنى ئىت باقار قىلىمەن، خالىمىغانلارنىڭ كەينىگە تېپىپ
ھەيدەيمەن!

خاننىڭ خاس قاراۋۇللىرىنى ئىت باقار قىلىپ قويۇشى مىسلى
كۆرۈلمىگەن ھاقارەت ئىدى. ئەمما يۈز دەررە يەپ مەجرۇھ بولۇپ
قالغاندىن يۈز دەرھەم تۆلەپ ئىت باقار بولۇش ئەلاراق ئىدى.
قاراۋۇللار قارچىغا باھادىرنىڭ ھەققىگە دۇئا قىلىپ، ئۇنىڭ شەر-
تىگە رازىلىق بىلدۈرۈشتى.

قارچىغىنىڭ ئىككى يۈزلىمىلىكى سۇلتاننىڭ ئېرىپ تۇرغان
ئىسسىق باغرىغا سوغۇق سۇ بولۇپ سېپىلدى. «ئىمانسىز، — دەپ
ئۇھ تارتتى مەھمۇدخان، — بۇ دۇنيادا ئۆزۈڭدىن ئۆزىگە سادىق
مەھرەم يوقمىدۇر؟ ئۇ بىتەۋىپنى قانداق قىلىش كېرەك، غاپىل
قاراۋۇللارغا قوشۇپ ئۇنىمۇ ئىت باقار قىلايمۇ؟ بۇ دۇنيادا دوست
تاپماق تولىمۇ دىشۋار ئىكەن...!»



15. زەھەر دەرىخىنىڭ مېۋىسى

قۇياش پاتسا ئۆكۈنمە، ئەتە ئۇ
تاڭنى باشلاپ كېلىدۇ.

— «ئاۋېستا» دىن

بۇ كاج پەلەكنىڭ ئىشلىرى قىزىق ئىكەن، گاھىدا شۆھرەتپە-
رەسلىك بىلەن باشلانغان ئىش ياخشىلىق بىلەن تۈگەيدۇ، ئەكسىچە
ياخشىلىق، خۇشاللىق ۋەدە قىلىدىغان كۈن ۋەسىيەت، غەم بىلەن
ئاخىرلىشىدۇ.

سۇلتان مەھمۇدخان سۈبھى بىلەن ئەركانى دىن ۋە ئۆلىما
پازىللارنى ئېلىپ، ئاق تۇلپارغا مىنگەندە كۆڭلى سۈنبۈلە سۈيىد-
دەك تىنىق ئىدى. كەچكە بېرىپ كۆڭلى ۋەيران بولدى. كۈنلەر-
دىن بېرى قەلبىنى قاپلاپ تۇرغان خۇشاللىقتىن ئەسەرمۇ قالمايدى.
مەھمۇدخان دەبدەبە بىلەن يولغا چۈشتى. ئالدىدا جاكارچىلار
خاننىڭ سەمەرقەنتكە تەشرىپ بۇيرۇۋاتقانلىقىنى خەۋەر قىلىپ،
ئات چاپتۇرۇپ كەتتى. سۇياپ ساھىلى ئەمدىلا ئۇيقۇدىن ئويغانغاند-
ى. ئىككى تەرىپى لەرزىان شاخلىق دەرەخلەر بىلەن قاپلانغان تار
كوچىلاردا ئېشەك ھارۋىلىق، قېچىر ھارۋىلىق دېھقانلار ئۇچرايت-
تى. بۇ ھارۋىلاردىكى سېۋەتلەردە كۈزنىڭ مېۋىلىرى يالتىرايتتى.
دېھقانلار بازارغا ئالدىرايتتى، تاڭ ئاقارماستىن بۇرۇن سەمەرقەنت
رەستىلىرىدىن جاي ئىگىلەش ئۈچۈن ئۇلاغلارنى قوغلايتتى.

شەھەرگە يېقىنلاشقانسېرى سۇلتان مەھمۇدخاننىڭ يۈرىكىنىڭ سوقۇشلىرى تېزلىدى. ئۇ يەنە ئاتىسىنىڭ ئەرۋاھىنى ئېنىگە ئالدى، دىلىدا تەكلىپ ئېيتتى. چوڭ جامائەنىڭ ئالدىغا يىغىلىدىغان كىشىلەرنى كۆز ئالدىغا كەلتۈردى. «راست، مەندىن غاپىللىق ئۆتۈپتۇ، شەھەرگە كىرىپ جامائەت بىرلە ناماز ئۆتىمىگىنىمگە ئۈچ ئاي بويىتۇ. مەرىكىدىن يىراق قالغان مۆمىنىگە ئوخشاپ قاپتىمەن».

سۇلتان سەمەرقەنتنىڭ سۇسېپ سۈپۈرۈلگەن رەتلىك كۈچلىرىغا قەدەم باسقىنىدا نەقىشلىك، ھەيۋەتلىك مۇنارلاردىن مەزىنىنىڭ نامازغا چىلىنغان ئاۋازى ئاڭلاندى. سۇلتان ھەمراھلىرى بىلەن جامائە مەسچىتىگە بۇرۇلدى. كۈچلەردا ئادەم كۆپەيدى. «پوش، پوش» دەپ يول ئېچىپ بېرىدۇ. ۋاتقان قارچىغا باھادىرنىڭ ھەيۋىتىدىن چۆچۈپ، پۇقرالار ئۆزلىرىدىن چەتكە ئېلىشماقتا، قوللىرىنى قوشتۇرۇپ، ئاق تۈلپارنىڭ ئۈستىدە ئەتراپقا ھەيۋەت بىلەن بېقىپ كېلىۋاتقان سۇلتان مەھمۇدخانغا تەزىم بەجا كەلتۈرمەكتە. سۇلتاننىڭ ئۈستىدە يېشىل لاۋا چەكمەن، بېشىدا ئىمامى ئەزەم مەزھىپىدىكى شەيخلەرنىڭ قائىدىسى بويىچە ئورالغان چاققان سەللە. سەللەنىڭ ئالدىدا بەدەخشان ياقۇتى پارلاپ تۇراتتى. سۇلتان ھەر قېتىم ئىككى يېنىغا بېقىپ پۇقرالارنىڭ سالىمىنى ئىلىك ئالغاندا ياقۇت يالت - يۇلت قىلىپ يالىتىراپ كېتەتتى، ئۇ كىشىلەردە ھەۋەس، ئاداۋەت، كىنايە، پەخىر ۋە قانداقتۇر چۈشەندۈرۈپ بولمايدىغان تۇيغۇلارنى پەيدا قىلاتتى.

يول بويى كىيىمى يېلىك، ئاياغلىرى يالاڭ كىشىلەرنى كۆرۈپ سۇلتاننىڭ كۆڭلى ئېرىدى، سەدىقە بېرىشنى ئويلاپ قالدى، سول يېنىغا ئۆرۈلۈپ كىمگىدۇر ئىما قىلدى. ئېتىنى دېۋىتىپ خەزىنىدار ياندېشىپ كەلدى.

— ئۇلارغا بىزنىڭ نامىمىزدىن سەدىقە بېرىڭ، — دېدى سۇلتان، — ھەقىقىمىزگە دۇئا قىلسۇن.

خەزىنىدار ئۈزەڭگىگە پۇتىنى تىرەپ ئات ئۈستىدە ئۆزىنى رۇسلىدى.

— ئەي مۆمىن مۇسۇلمانلار! ھەزرىتى ئالەمپاناھ شول قۇت-لۇق سۈبھىدە جەننەت كەبى سەمەرەنتكە قويغان مۇبارەك قەدەم-لىرىنى خەير - ئېھسان قىلىشتىن باشلىدى! — دەپ ۋارقىرىدى، — ئاڭلىمىدىم دېمەڭلار، مەھمۇدخان ئىبنى ئارسلانخان جانابلىرى مۇرۇۋۇت ئەيلەپ، پۇقرالىرىغا خەير - سەدىقە تارقىتىدۇ!

خەزىنىدار قوينىدىن بىر خالتىنى ئېلىپ ئېغىزىنى يەشتى ۋە ئەتراپقا سىقىملاپ دەرھەم چېچىشقا باشلىدى. خالايىق بىر - بىردىن بېسىپ، يانچىپ يەرگە يېپىشتى. خەزىنىدار بەشىنچى خالتىنى سۇلتاندىن يوشۇرۇنچە يانچۇقىغا سالدى.

سەمەرەنتنىڭ ئۇلۇغۋار، نەقىشلىك جامائە مەسچىتىدە بام-مات نامىزىنى ئۆتەپ سۇلتان مەھمۇدخان يەنە ئاتقا مىندى. ئەركانى دۆلەت ۋە ھۆكۈمالارنىڭ ھەمراھلىقىدا شەھەر ئارىلىدى. قۇشخاند-لارنى، رەستىلەرنى، ھۈنەرۋەنلەرنىڭ دۈكانلىرىنى، مەدرىسىلەرنى كۆردى. قۇسەم ئىبنى ئەبباس شەيخنىڭ قەبرىگاھىنى زىيارەت قىلدى. كۈن كۆتۈرۈلگەندە چاربازارنىڭ ئالدىدا ئاتتىن چۈشتى. ئاتىسى رەھمەتلىك «تەكەببۇر بولساڭ مازار ئارىلا، غاپىل بولساڭ بازار كەز. بازار كۆزگە ئارام، مازار كۆڭۈلگە تەسەللى بېرىدۇ» دېگەن گەپنى دائىم تەكرارلايتتى.

سۇلتان بىسىمىلا دەپ بازارغا كىردى، كىردىيۇ، ئىختىيار-سىز توختاپ قالدى. بازار گويا داش قازاندەك قاينايتتى. توغرا، سەمەرەنت بازىرى مەغرىب ۋە مەشرىقتە مەشھۇر ئىدى. بۇ يەردە ئۇ رۇسىيىدىن كەلگەن يۇڭ سودىگەرلىرى، قەشقەرلىك زەرگەر-لەر، دەشتى قىپچاقىتىن كەلگەن ئاتچىلار، شام ۋە ئىراقتىن كەل-گەن سودىگەرلەرنى ئۇچرىتىش مۇمكىن ئىدى. سەمەرەنت بازىرىنى پىيادە كېزىش ئۈچۈن بىر كۈن ۋاقىت يەتمەس ئىدى. ئات بازىرى، قوي بازىرى، باققالچىلىق بازىرى، گەزمال بازىرى، قۇل

بازىرى، دورا - دەرمان بازىرى، قۇش بازىرى، كۆكتات بازىرى، مېۋە - چېۋە بازىرى، ئوۋچىلىق بازىرى، تېرە بازىرى... ئىشقىلىپ، ئالەم يارالغاندىن بېرى بىر - بىرىنىڭ رىزقىنى قىلىپ يا بىرىگە نېسىۋە بېرىپ يۈرگەن يۈزلەپ، مىڭلاپ كەسىپ ئىگىلىرىنى بۇ يەردە ئۇچرىتىش مۇمكىن ئىدى. بازارنىڭ تىلى ھەم ئۆزگىچە ئىدى، ئوتتۇرىدا تۇرۇپ بىردەم قۇلاق سالىساڭ ھەربىر كىشى گويا ئۆز تىلىدا سايرىشىۋاتقان قۇشلارنى ئەسلىتەتتى...

سۇلتان مەھمۇدخان كۆكتات بازىرىغا باردى. دىمىغىغا نەمە. خۇش، يېقىملىق بىر پۇراق گۈپپىدە ئۇرۇلدى. ھەرخىل چېچەك - لەر، كۆكتاتلار ئىچىدىن رەيھاننىڭ پۇرىقى ئالاھىدە ئايرىلىپ تۇراتتى. «سەمەرقەنت رەيھىنىنى پۇرىغان مېيىتمۇ تىرىلۇر» دەپ ئويلىدى سۇلتان رەستىگە نەزەر سېلىپ. سۇلتاننى تونۇپ ئاللىقاچان خۇدۇكسىرەش ۋە ئۈمىد ئارىلاش ئورۇنلىرىدىن تۇرغان كۆك - تاتچىلار خانغا تال سېۋەنتىكى ھەرخىل كۆكتات ۋە ئىپار پۇراقلىق گۈللەرنى تەڭلەشتى. مەھمۇدخان رەستىلەرنى ئارىلاپ ئىچكىرىلىد - گەنسېرى كۆڭلى مەست بولۇپ، زوقمەن ھېسلارغا تولاتتى، شۇنداق ئاۋات ۋە باياشات بىر ئۆلكىنىڭ بىردىنبىر ئىگىسى ئىكەنلىكىدىن غۇرۇرى گۈمبەزدەك يۈكسىلەتتى. ئىختىيارسىز سۇلتاننىڭ خىيالىغا ئەرەب شائىرى ئەبۇلپەتھ بۇستىنىڭ ئاجايىپ بىر بېيىتى كەلدى. بۇستى: «ئۇ دۇنيادا ئادەملەر ئۈچۈن جەننەت بار، بۇ دۇنيانىڭ جەننىتى سەمەرقەنتتۇر» دېگەندى. سۇلتان قولىدىكى بىر توپ رەيھاننى پۇراپ ئەتراپىغا ئارىلاپ باقتى. «جەننەتكە ئوخشايدىغان سەمەرقەنتىم، ئىلاھا ساڭا كۆز تەگمىگەي، سېنىڭ ھۆسنىڭگە كۆز ئالايىتقانلارنىڭ كۆزىگە توپا ياغقاي، راھىتىڭمۇ، زەخمىتىڭمۇ ئۆز ئۇلۇسىڭغا بولغاي...»

زەرگەرلىك ۋە دورا - دەرمان دۇكانلىرى ئارىسىدا سۇلتان غارايىپ بىر مەنزىرىگە دۇچ كەلدى. قەبرە تېشىدەك يوغان بىر قورام تاشتا جۈلدۈر چاپان كىيىپ، بېلىگە زۇننار باغلىغان،

ھەبەشتەك قاپقارا بىر زەڭگى ئولتۇراتتى. ئۇنىڭ چاچلىرى پاخىدە-
يىپ تۇراتتى، ئالدىدا قاپقارا ئاياق، بۆز داستىخان تۇراتتى. بۇ
مەجنۇن سۈپەت يىگىت بىر - بىرىگە خىلاپ، بىمەنە سۆزلەرنى
قىلىپ ۋارقىرايتتى:

— ئەسسالامۇ، ئەلۋىدامۇ مۇشۇ يەردىدۇر! تۈركنى كۈلدۈر-
گەن نەرسە ئەجەمنى يىغلىتۇر، ئەكسىچە ئەجەم كۈلگەندە تۈرك
زار - زار يىغلىغاي! دېھقان تېرىپ ئالتە ئاي كۈتكەي، مېنىڭ
تېرىغىنىم ئالدىمدىلا ئۈنۈپ چىققاي! شەك كەلتۈرسەڭ ئالدىمغا
كەل...

سۇلتان سول يېنىدا تىترەپ تۇرغان بازار نازارەتچىسىگە
قارىدى:

— بۇ كىم؟

— كەشمىرلىك مۇساپىر، ئالەمپاناھ، — دېدى بازار نازارەت-
چىسى ئېگىلىپ، — ئۇنى كەشمىرلىك دىۋانە دەپمۇ ئاتىشىدۇ.
بىر بۇردا نان ئۈچۈن رەم ئېچىپ پال كۆرىدۇ...

مەھمۇدخان ئۈندىمەي ئالدىغا قاراپ ماڭدى، كېيىن رەمچى-
نىڭ سىرلىق سۆزى يادىغا چۈشۈپ توختىدى. «ئەسسالامۇ،
ئەلۋىدامۇ مۇشۇ يەردىدۇر دېدى. نېمە ئۈچۈن تىرىكلىكنىڭ ئېيتىدا-
سى بىلەن ئىنتىھاسى بۇ دىنىسزنىڭ قولىدا بولغاي؟»
سۇلتان كەشمىرلىك يىگىتكە قارىدى:

— ئەي مۇساپىر! مەن ئۈچۈن پال سال، ئاندىن كېيىن
ئەسسالام بىلەن ئەلۋىدانىڭ تەرىپىنى سۆزلە!

يىگىت خاننىڭ ئەپتىگە ئۇزاق تىكىلدى، ئۆزىچە نېمىلەرنى-
دۇر دەپ پىچىرلىدى، قوينىدىن ئالقاندەك ئەينەكنى ئېلىپ قارد-
دى، بىر سىقىم يالتىراق تاشلارنى داستىخانغا چاچتى.

— سېنى بۇ يەرگە ئاناڭ باشلاپ كەلدى، — دېدى تاشلارغا
قاراپ، — كۆكسۇڭدە مانا بۇنداق (ئۇ ئاستىدىكى قورام تاشنى
شاپلاقلاپ قويدى) تاش بار ئىدى، ئەمدى ئۇ تاش ئېرىدى. ئەمما،
كەچتە ئۇ تاش قايتا ئىچىڭگە كىرگەي. سۆزۈمدىن غەزەپلەنسەڭ

كالىلام دارغا يەتكەي، شۇ ئەلۋىدا ماڭا. بېشارىتىم ئوڭدىن كەلسە
يەنە مېنى سېغىنىپ كېلۈرسەن، شۇ ئەسسالام ماڭا!
سۇلتان سەسكەندى:

— تاش نېمە بولغاي، ئۇنى كىم ئېرىتۇر؟
— قەدىمدىن قالغان رىۋايەت باردۇركى، ئەي غاپىل كۈن
پاتسا يىغلىما، ئۇ تاڭلا ئالەمنى قايتا مۇنەۋۋەر قىلغاي...
ئاخشاملىققا سېنىڭ كۆكسۈڭگە مېھمان بولىدىغان تاشنى سۆز
ئېرىتكەي...
كەشمىرلىك يىگىت داستاندىكى تاشلارنى ۋە ئەينەكنى
يىغىشتۇردى.

سۇلتان ھاڭ - تاڭ بولۇپ تۇرۇپ قالدى، يېنىغا قولىنى
سېلىپ بىر دىنار ئالدى - دە، يىگىتنىڭ ئالدىغا تاشلىدى. رەمچى
يىگىت تىللا تەڭگىگە مەنسىتمىگەندەك كۆز تاشلىدى، كېيىن ئۇنى
قولغا ئېلىپ ئۆرۈپ - چۆرۈپ قارىدى ھەمدە ھىجىيىپ قويدى.
— ھازىر تىككىنىم كۆز ئالدىمدا ئۇنۇپ چىقتى...
شۇ چاغدا بىر سېۋەت نان كۆتۈرۈپ ناۋاي كېلىپ قالدى.
رەمچى يىگىت سېۋەتتىن ئىككى ناننى ئېلىپ تىللانى تەڭلىدى.
ناۋاينىڭ كۆزى چىقىپ كېتەي دېدى.

— ئال، ئايىغىم ھارام بولمىسۇن، - دېدى يىگىت، -
مىڭ تىللادىن بىر بۇردا نان ئەلا. بۇ دۇنيانىڭ چىرايىمۇ، چىناردى-
مۇ بىر بۇردا نان دېگەن گەپ بار.
مۇساپىرنىڭ «چىنار» دېگەن گېھى سۇلتانغا نەشتەردەك ساند-
جىلدى. ئەمما، ئۇ دېمىنى ئىچىگە يۇتۇپ ئەتراپىدىكىلەرنى ئەگەش-
تۈرگىنىچە بازارنىڭ ئايىغىغا قاراپ كەتتى.

سۇلتان كۈھەكتىكى قارارگاھىغا يېتىپ كەلگەندە ئەسىر نا-
مىزى ۋاقتى بولغانىدى. ئۇ سەپەردە يۈرگەن كىشىدەك تۆت رەكەت
نامازنى تۈگەتتى - دە، پەي تەككىگە يانپاشلىدى. توساتتىن كەي-
پىياتى بۇزۇلدى، كۆڭلىگە يانپىشىدىكى گۈللۈك تەككىدەك تاش
پاتقانەك بولدى، خىيالىغا لاپ قىلىپ كەشمىرلىك يىگىتنىڭ

گېپى كەلدى: «كەچتە ئىچىڭگە تاش كىرگەي... بۇ تاشنى سۆز ئېرىتكەي...» سۇلتان بۇ سىرلىق كارامەتنىڭ مەنىسىنى ئويلاپ خېلىغىچە ياتتى. كۈتۈشتىن يامان نەرسە يوق ئىكەن. خەۋپ - خەتەرنىڭ ئۆزىدىن كۆرە ئۇنىڭ ۋەھىمىسى يامان، دەپ ئەللىمىلەر بىكار ئېيتىمىغانىكەن. «كەچتە ئىچىمگە كىرىدىغان قانداق تاشتۇر ئۇ؟» مەھمۇدخان خۇراپاتقا ئىشەنمەيتتى، دىنىغىمۇ مۇتەئەسسىپ - لەردەك بېرىلىپ كەتمەيتتى، دىنىي ئۆلىمالارنى ئۆزىدىن ياتلاشتۇرۇپ قويماسلىق ئۈچۈن پەرز سۈننەتنى ئەستايىدىل ئادا قىلىۋاتقان كىشى قىياپىتىدە يۈرەتتى. ئەمما، بەربىر ئېغىر جەڭدىن بۇرۇن قاننىڭ پۇرىقىنى سەزگەن جەڭگىۋار چەۋەندازدەك دىلى قېتىپ، يۈرىكى كۆكسىنى تېشىۋېتىدىغاندەك ئېغىۋاتاتتى. سۇلتان: «دېۋا - نە بەربىر دېۋانە - دە، بىر چاڭگال تاشقا قاراپ ئېغىزىغا كەلگەننى ۋالاقلايدۇ» دەپ ئۆزىگە تەسەللى بېرىشكە ئۇرۇندى. ئەمما، ئۇنۇ - مى بولمىدى. «سېنى ئاتاڭ باشلاپ كەلدى» دېدىغۇ. كارامەت كۆرسەتتى «ئاخشام چۆچۈپ ئويغانغىنىمنى، چۈش كۆرگەنلىكىمنى نەدىن بىلگەندۇر ئۇ؟» دېگەن ئىزتىراپ ئۇنىڭ يۈرىكىنى تېخىمۇ قوچۇشقا باشلىدى.

سۇلتان ياتقان پېتى چاۋاك چالدى. ئىشىك ئاغىسى كىرىپ كەلدى.

— مەجۇن بىلەن قىمىز كەلتۈرۈڭ.

ئىشىك ئاغىسى بىلەن مۇلازىم تىللا لېگەندە غاز گۆشى، نان، بىر چىنە، كوزىدا قىمىز، شۇنىڭغا لايىق مەجۇن كەلتۈردى. سۇلتان مەجۇندىن كۆپرەك قوشۇپ بىر چىنە قىمىز ئىچتى، يۈردە - كىنىڭ كۆيۈشى بىر ئاز بېسىققاندەك بولدى، غاز گۆشىدىن ئازراق يېدى، ئارىدىن سەل ئۆتۈپ مەجۇن كۈچىنى كۆرسەتتى. سۇلتان - نىڭ ۋۇجۇدىنى چۇلغۇۋالغان خاتىرجەمسىزلىك پەسەيگەندەك بولدى.

ئىككىنچى چىنە قىمىز سۇلتاننى تامامەن سەرخۇش قىلدى. ئۇ يانپاشلاپ يېتىپ ئۇيقۇغا كەتتى.

سۇلتان ئۇيغۇدىن قارا بېسىپ ئويغاندى. نامازدىگەرنىڭ ۋاقتىمۇ ئۆتكەنىدى. «سالاتقىمۇ چاقىرماپتۇ، لەنتىلەر» دەپ مۇلازىملىرىدىن ئاغرىنىدى، كېيىن مەجۇن يېگەنلىكىنى ئەسلەپ خىجىل بولدى. ئۇنىڭ يۈرىكىدە ھامان بىر قارا تاش چۆكۈپ ياتقاندا ەك قىلاتتى.

سىرتتىن تەمتىرىگەن ھالدا ئىشكىئاغىسى مارىلىدى. سۇلتاننىڭ ئورنىدىن تۇرۇپ ئولتۇرغانلىقىنى كۆرۈپ ئاستا بوسۇغىدىن ئۆتتى.

— ھەزرىتىم، بىر مۇساپىر ئىجازەت سوراپ تۇرۇپتۇ...
— كىم ئىكەن؟ — دېدى سۇلتان غەپلەت ئىچىدە.
— يەسىدىن كەلگەنمىش. خان جانابلىرىغا تاپشۇرىدىغان ئاماننىم بار دەيدۇ.

يەسىسى دېگەن گەپنى ئاڭلاپ، مەھمۇدخان تېتىكلەشتى. يەسىسىدە ئوغلى قۇتبىدىن بار. «ئەجەبا ئوغلىدىن خەۋەر كەلگەن بولسا؟»

— كىرسۇن.

ئىشكىئاغىسى چىقىپ كەتتى. سەل پۇرسەتتىن كېيىن موللا قىياپەتلىك بىر يىگىتنى باشلاپ كىردى. بۇ مەۋلۇتقارى ئىدى. قارىي دەرھال تىزلاندى، سۇلتاننىڭ ھەققىگە دۇئا قىلدى، كېيىن قوينىغا قولىنى تىقىپ ئورالغان قەغەزنى ئالدى - دە، قوش قوللاپ سۇلتانغا تۇتتى.

— بۇ نېمە؟ — دېدى خان قاپىقىنى سېلىپ.

— مەكتۇپ، شاھىم. بۇنى سەبران ئۆلىمالىرى پۈتكەن. سۇلتاننىمىزنىڭ ئۆز قولىغا تاپشۇر دەپ ئەمىر قىلغان.
— ئۆزۈڭ كىم بولسىەن؟

قارىي سەل ئوڭايسىزلاندى، كېيىن ئەشرەپخان قازىنىڭ گېنىنى ئېسىگە ئېلىپ:

— پېقىرىڭىز بىر سودىگەر مەن. تۈركىستان دىيارىدىن بۇخارا ئى شەرىپكە تىجارەتكە ماڭغانىدىم. مۆھتەرەم زاتلىرىمىزنىڭ

ئىلتىماسلىرىغا ياق دېگىلى تىلىم بارمىدى ... — دېدى.

سۇلتان خەتنى ئېلىپ قارىنىڭ ئەپتىگە ئىنچىكىلەپ قاراپ قويدى. ئۇنىڭ ئوڭايسىزلىنىپ تۇرغانلىقىنى كازازاپلىقتىن ئەمەس، ئەكسىچە مېنىڭ سالاپىتىمنىڭ سۈرىدىن دەپ ئويلىدى.

«سىزگە ئىجازەت» دەپ ئۇنىڭغا رۇخسەت بەردى. مەۋلۇتقارنى ئاسان قۇتۇلغىنىغا خۇشال بولۇپ، دەرھال چىقىپ كەتتى.

سۇلتان خەتنى ئېرەنسزلىك بىلەن ئاچتى. خەت ئىككى ۋاراق ئىدى. بىرىنچى ۋارقى چوڭ - چوڭ ھەرپتە ناھايىتى سەت يېزىلغانىدى. مەھمۇدخان خەتنىڭ بېشىدىكى ئادەت بولۇپ كەتكەن ھەمدۇسانلارنى تاشلاپ ئاخىرىغىراق كۆز يۈگۈرتتى. «... بىز سىز جانابىي ئالىيلىرىغا تەۋە سايراندا ئىستىقامەت قىلغۇچى مۆمىن پۇقرالىرىڭىزدۇرمىز. سۇلتانىمىزنىڭ شانۇ شەۋكىتىگە سايە چۈش-مىسۇن دېگەن قۇتلۇق نىيەتتە مەزكۇر نامىنى پۈتمەكتىمىز. سىز پىرىم دەپ قول بەرگەن شەيخ سەلتەنىتىڭىزنىڭ دۈشمىنى بولمىش خارەزمشاھ ئاتىسىزنىڭ ۋەلىيىسى ئابدۇلپەتھكە مېھرى كۆرسىتىپ، ئۇنى خەيرلىك دۇئالىرى بىلەن مۇبارەكلەپ تۇرۇپتۇ. كۆزىڭىزنىڭ قارىسى شاھزادە قۇتبىددىنى سىزدىن تىرىك جۇدا قىلىغىنى كەملىك قىلىدىمۇ؟ شەيخنىڭ بۇل يوسۇندىكى مۇھەببەتنامىسىنى بىز ئۆلىمالار ئەھلى يەتتە ئىقلىمنىڭ ئىگىسى سۇلتان سەنجىرى ئىككىنچى ئاتالمىش سىزدەك ئالىي ھىممەتلىك تەقۋا ساھىبى سۇلتان مەھمۇدخانغا نىسبەتەن بوھتان دەپ بىلگەيمىز. سۆزىمىزنىڭ دەلىلى سۈپىتىدە قۇل خوجا ئەھمەد شەيخنىڭ ئۆز قولى بىلەن يۈتۈلگەن نامىنى ئەۋەتتۇق. ئاللا مەدەتكار، ھەق مۇستاپا يار بولۇپ، سىز جانابىي ئالىيلىرى پىرىڭىزنىڭ مۇناپىقلارچە سىرىدىن ئاگاھ بولسىڭىز ئەجەب ئەمەس. جېنىڭىز ھەققىدە دۇئا قىلىپ، تاج - تەختىڭىزگە ۋە دۆلىتىڭىزگە بەرىكەت تىلەپ، سايراندىكى قازى - قۇززاتلاردىن دەپ بىلگەيسىز. ۋەسسالام».

ئەھلى ئۆلىمالارنىڭ گېپى بويىچە، ئىككىنچى مەكتۇپ شەيخ

خۇل ماشايخنىڭكى ئىدى. مەھمۇدخان بۇ خەتنى ئازراق ئەجەبلەش ۋە دىلىدا كىچىككەنە غەشلىك بىلەن قولغا ئالدى. ئاۋۋال ئۇششاق، راۋان يېزىققا تىكىلىپ قالدى. ئۇ سۇلتانۇل ئارپىنىنىڭ ئۆز قولى بىلەن يازغان خېتىنى تۇنجى قېتىم كۆرۈشى ئىدى. خەتتىن شەيخنىڭ نەپىسى، روھىيىتى ئۇرغۇپ تۇرغاندەك قىلاتتى. سۇلتان نېمىشقىدۇر تىترەپ كەتتى. توساتتىن چىرايلىق ئۇششاق ھەرپلەرگە جان كىردى، «نۇن» — كۈمۈش ھالقىلارغا ئايلاندى، «سەن» ئۆتكۈر چىشلىق ھەرىگە ئايلاندى، «ئەلى» ئۇزۇن ئېرغاي تايلاققا ئۆزگەردى، زىغىردەك نازۇك چېكىنلەر بولسا قارا يۇلتۇز. لاردەك چېدىرنىڭ ئىچىدە پەرۋاز قىلىشقا باشلىدى...

سۇلتان خىيالىنى يىغىپ قەغەزگە تىكىلدى. دەل شۇ چاغدا ئىختىيارسىز بارماقلىرىنىڭ تىترەۋاتقانلىقىنى ھېس قىلىپ قالدى، بەدىنى قىزىدى. سۇلتان كەلمە ئېيتتى، كېيىن ئۆزىنى زورلاپ نامەنى ئوقۇشقا باشلىدى. نامە قىسقىلا ئىدى:

«مۇرىتىمىز شاھزادە ئابدۇلپەتھ باھادىرخانغا: دىنىي ئىسلامنى كېڭەيتىش يولىدا چەككەن زەخمەتلىرىڭىزنىڭ ئەجەبى ساۋابىنى بىر كۈنى ياراتقاننىڭ ئۆزى بەرگەي. ئەمما، ئېسىڭىزدىن چىقارماڭكى، كالامشېرىپتە، دىندا زورلاش يوقتۇر. پەرۋەردىگارى ئالەم ئىنسان تەبىئىتىنىڭ ناھايىتى زالىم ۋە ناشۇكۇر بولىدىغانلىقىنى ئېيتىپ، سىز ۋە بىزنى زۇلۇمدىن ھەزەر قىلماققا چاقىرىدۇ. چۈنكى، كىمنىڭ كۆڭلىگە ئاللاننىڭ شاراپەتلىك نۇرى يەتسە، بەس، ئول ئۆز ئىخ-تىيارى بىلەن مۆمىنلىككە ئېرىشكەي. ئەسلا قىلچ شىلتىپ باش كەسمەككە ھاجەت يوقتۇر. قاننىڭ ھىدى پۇراپ تۇرغان يەردە ھاياتنىڭ چېچىكى كۆكەرمەس. سىز سۇلتان خەنجەر قوۋملىرىدىن شىكايەت ئەيلەپ، ھەققىڭىزگە خەيرلىك دۇئا تىلەپسىز. سەنچەرلەرگىمۇ، خارەزىملەرگىمۇ گېپىمىز بار. دۇر: سىلەر كۆپ كۈلمەكنى ئىختىيار قىلىپسىلەر. پەرۋەر-

دىگارى ئالەم [بەس، ئاز كۈلۈڭلار] دەپتۇرلار. بۇل مۇبارەك
ئايەتنىڭ مەنىسىنى ئوبدان بىلىپ ۋۇجۇدىڭىزغا تەپەك-
كۈر ئەيلەڭ، ئوغلۇم. ئۆز يۇرتىنى پارە - پارە قىلىپ
تالىشۋاتقان بىر ۋەتەن پەرزەنتلىرىگە ۋەسىيەت - خېتىم
شۇلدۇر.
بېيت:

سېنى قويماس ئەجەل ھەرگىز نېچە ھۆكىمىڭ راۋان بولسا،
ھۆكۈمەت بىرلە ئالەمنى ئەگەر زىرۇ زەبەر قىلساڭ.

سىزگە لەۋھى مەھپۇز ئىگىسى ئىنساپ تەۋپىق ئاتا قىلسۇن.

— شەيخ قۇل خاجە ئەھمەد يەسسەۋىي

سۇلتان مەكتۇپىنىڭ ئاخىرىدىكى شەيخنىڭ مۆھرىگە باقتى.
بوتىلاقنىڭ كۆزىدەك بېجىرىم، قاپقارا مۆھۈرنىڭ ئوتتۇرىسىدىكى
«ھەزرىتى سۇلتان خوجا ئەھمەد يەسسەۋىي» دېگەن پۈتۈك ئويۇلغان
گەردىشتە يەسسەۋىيىدىن بۇرۇن ئۆتكەن ئون ئۇلۇغ ئەھمەدلىرىنىڭ
ئىسىملىرى تىزىلغانىدى. سۇلتان ئۇلارغا پەرىشان ھالدا كۆز يۈ-
گۈرتتى، بىراق شەيخنىڭ نامىدىكى غەلىتىلىكنى بايقىمىدى. ئۇ
تەسەۋۋۇپ ئىلمىدىن خەۋەردار ۋە زېرەكرەك بولغىنىدا بۇ غەلىتىنى
ھېس قىلار، ئاقىۋەتتە پۇشايمان ئوقلىرىغا گىرىپتار بولماس ئى-
دى. ئەپسۇسكى، مەھمۇدخان بارلىق سۇلتانلارغا ئوخشاش قىلىچ
كامان ئىلمىدا ماھىر، لېكىن ئەقلىي ئىلمىدە ناتىۋانراق ئىدى.
مەھمۇدخان كاسىدىكى ئانار سۈيىنى سۈمۈرۈپ، بىر ئاز تىن
ئالدى. ئۆلىمالار: «شەيخ مەككەنى مۇكەررەمگە قاراپ سەپەر
قىلدى، يېقىن پۇرسەتتە سەمەرقەنتكە يېتىپ بارغاي» دەپ خەۋەر
بەرگەندى. سۇلتاننىڭ قەلبى داۋالغۇدى. «ئەگەر شەيخ بىز تەرەپ-
كە تەشرىپ بۇيرۇسا، ئېھتىمال ئوغللىمىز قۇتبىدىنمۇ قوشۇلۇپ
كېلەر. مانا ئۈچ يىلدىن بېرى تەخت ۋارىسى ھەزرىتى سۇلتاننىڭ

دەرگاھىدا مۇرىت بولۇپ يۈرۈپتۇ، گويا شاھزادە ئەمەس، دەر-
ۋىش، قەلەندەر، جەندە كىيگەن تەركىدۇنياچىغا ئوخشاش...»
سۇلتاننىڭ كۆز ئالدىدا تۇنجى قېتىم شەيخنى زىيارەت قىلغان
چاغ گەۋدىلەندى. بۇنىڭدىن ئىككى يىل، ئىككى ئاي مۇقەددەم،
مەھمۇدخان شەيخۇل ماشايخ خوجا ئەھمەد يەسسەۋىي جانابلىرىنى
تاۋاپ قىلغىلى سەمەرقەنتتىن يەسسەگە قاراپ ئاتلاندى. ئەتراپىدا
سادىق ئەمىرلىرى، خاس خادىملىرى، ئاكابىر - ئەشرەپلىرى،
سەمەرقەنت، بۇخارانىڭ ئۆلىما ۋە يازىلىرى، قازى - قۇزاتلىرى
بار ئىدى، خەير - ئېھسانىمۇ مول ئالغانىدى. ئۇنىڭ نىيىتى
ئەۋلىيالار سەرۋىرى، غايىب شاھادەت ساھىبى سۇلتانۇل ئارپىنىنى
زىيارەت قىلىش، ئۇنىڭغا قول بېرىپ مۇرىت بولۇش، دۇئاسىنى
ئېلىپ، سەلتەنىتىگە روناق ۋە بەرىكەت تىلەش ئىدى. تاغىسى،
يەتتە ئىقلىمنىڭ سەردارى سۇلتان سەنجر يەسسەۋىي تەرىقىنىڭ
مۇخلىسى ئىدى. ئۇ ھەزرەت بىلەن مەكتۇپ ئالماشتۇرۇپ تۇرات-
تى، شەيخنىڭ نەسىھەتلىرىنى جان دەپ ئاڭلايتتى. مەھمۇدخان
بۇ زىيارىتى بىلەن تاغىسىنىمۇ رازى قىلىشنى ئويلىدى. سۆيۈملۈك
رەپىقىسى ئايتۇغدىدىن بولغان ئوغلى قۇتبىددىننىمۇ يېنىغا ئېلى-
ۋالدى. تەخت ۋارىسى بولمىش قۇتبىددىنغا ئەۋلىيا بوۋىسى ئاق
پانتىھە بەرسە دېگەن ئۈمىد تە ئىدى.

سۇلتان بىر ئايغا يېقىن يول يۈرۈپ، دەل قوغۇن پىششىقىدا
يەسسەگە يېتىپ كەلدى. بۇ مەھمۇدخاننىڭ ھەزرەتنى تۇنجى قېتىم
كۆرۈشى ئىدى. ئۇ شەيخنىڭ ئېتىكىنى كۆزىگە سۈرتۈپ تاۋاپ
قىلدى، پىرىم دەپ قول بەردى، بىر ھەپتە ھەزرەتنىڭ خىزمىتىدە
بولدى. ئوغلى قۇتبىددىننى ھەزرەتنىڭ ئالدىدا يۈكۈندۈرۈپ بۇ
بالىغا ئىرشات بېرىك، ئۆمرىگە كامال تىلەك، ئۇنىڭ بىلەن قارا-
خانىيلارنىڭ سەلتەنىتى مەڭگۈ شانۇ شەۋكەتتىن، زەپەردىن مەھ-
رۇم بولىسغاي، دەپ ئۆتۈندى.

قۇتبىددىن شۇنىڭ بىلەن ھەزرەتكە قاتتىق باغلىنىپ قالدى.
سۇلتان مەھمۇدخان ئىلكىدىكى ۋىلايەتلەرنى ئايلىنىپ، ھاكىم ۋە

ھۆكۈمالار بىلەن سۆھبەتتە يۈرگەندە، قۇتبىددىن قەلئەدىن بىر قەدەممۇ داڭنامى، ئىزچىل شەيخنىڭ ھۇزۇرىدىكى ساما يىغىلىش-لىرىغا ئىشتىراك قىلدى، دەرۋىشلەرنىڭ ئارىسىدا يۈرۈپ، خانقا ئەھلىدىن ئەسلا ئايرىلمىدى.

سەپەر ئاخىرلىشىپ سۇلتان قايتىش نىيىتىگە كەلگەندە، قۇتبىددىننىڭ يەسىسىدە بىر مەزگىل قېلىش ئىستىكىنىڭ بارلىقىنى بىلدى. ئەمما، ئۇنى تېخى نارەسىدە دەپ قوشۇلمىدى، ئۆزى بىلەن سەمەرقەنتكە ئېلىپ كەتتى. قىش ئۆتۈپ چېچەكلەر ئېچىلىشقا باشلىغاندا، قۇتبىددىن يەنە ئاتىسىدىن: «پەر بوۋامنى زىيارەت قىلسام» دەپ گىجازەت سورىدى. سۇلتان ئەرگە ئوغلىنىڭ مەيلىگە بېقىپ رازى بولدى. ئەپسۇسكى، قۇتبىددىن يەسىسىگە باردى. يۇ، ئاتا - ئانىسىنىڭ يېنىغا قايتىمىدى. ياز ئۆتتى، كۈز ئۆتتى. سۇلتاننىڭ غەزىپى كەلدى. ئۇ: «تۇغقان ئانىسى بىرلە قىلىنمايدىنمۇ ئارتۇق كىم بار بۇ ئالەمدە؟» دەپ ئويلىدى. ئەمما، ئوغلىنىڭ مەجەز - خۇيىنى ياخشى بىلگەنلىكى ئۈچۈن مۇلايىم تەرزىدە خەت يازدى: «ئوغلۇم، سىز بىزنى سېغىنىمىغان بولسىڭىز، بىز سىزنى سېغىنىدۇق. مېھرىبان ئانىڭىزنىڭ كۆزلىرى ياشلاندى، بىزمۇ ھاسىدەك يۈلەنچۈكىمىزنى ئىنتىزار بولۇپ كۈتكەيمىز. ئېلىڭىزگە، مۇبارەك ئائىلىڭىزگە دەرھال قايتىڭ.»

ئەمما، قۇتبىددىن قايتىمىدى. ئەمدى سۇلتان قەھر ئېتىغا مىنىپ، غەزەپ قامچىسىنى قولىغا ئالدى. ئون باھادىر نۆكىرىنى قوراللىنىدۇرۇپ يەسىسىگە يولغا سالدى: «ئول قاققۇنىڭ قولىغا كىشەن سېلىپ، تېزدىن ئېلىپ كېلىڭلار. شاھزادە، تەخت ۋاردىسى، دەپ ئاياپ ئولتۇرماڭلار!»

نۆكەرلەر قۇتبىددىننى كىشەنلەپ سەمەرقەنتكە ئەكەلدى. ئەمما، قۇتبىددىن ئۆيىدە بىر ئايىمۇ تۇرماستىن يەنە يەسىسىگە قېچىپ كەتتى. «سەن بىزدىن كەچكەن بولساڭ، بىزمۇ سەندەك پەرزەنت-نىڭ مېھرىدىن كەچتۇق» دېدى سۇلتان ئۆزىچە ۋە ئىككىنچىلەپ ئوغلىنى تىلغا ئالمىدى. شۇنىڭدىن بۇيان قۇتبىددىن شەيخنىڭ

بوسۇغىسىدا خىزمەتكارمىش، يىرتىق جەندە، قىڭغىر قالپاق كىيىپ، چورۇقنى سۆرەپ دەرۋىشلەرنىڭ ئارىسىدا زىكىر سېلىپ يۈرەرمىش...

سۇلتان شەيخنىڭ مۆھرىدىكى «ھەزرىتى سۇلتان» دېگەن سۆزگە قاراپ پىچىرلىدى: «شۇمۇ ئىنساپقا كىرەمدۇ، پىرىم؟ بىز نېمە يامانلىق قىلدۇق؟ بىر ئېغىز ياخشى سۆزىڭىزنى راۋا كۆرسىد-ئىڭىز مەرتىۋىڭىز تۆۋەنلەپ كېتەرمىدى؟ كۆزۈمنىڭ گۆھىرى، ئوغلۇمنىڭ دەردىدە كۆيگىنىم يەتمەسمىدى؟ نېمىشقا سىزمۇ بىزگە زەھەر دەرخینىڭ مېۋىسىنى تەڭلىمەكچى بولىسىز؟ ھىم-مەت بىلەن ۋاپانىڭ مۇكاپاتى شۇمۇ؟»

سۇلتان ئىككى ۋاراق يىپەك قەغەزگە قاراپ يەنە خېلىغىچە ئولتۇردى. كەشمىرلىك دىۋاننىڭ سوغۇق بېشارەتلىرىنى ئەسلىدى، كۆز ئالدىغا قەلەندەر سۈپەت ئوغللى كەلدى، داۋاملىق قاپقىدىنى ئاچمايدىغان، تەكەببۇر كۆرۈنىدىغان، قىسقا ئەمما كەسكىن سۆزلەيدىغان ھەزرىتى سۇلتانمۇ گەۋدىلەندى. سۇلتاننىڭ گورخان ۋە قارلۇقلار بىلەن بولغان جەڭدىن قالغان قەلب جاراھىتى ئەمدىلا تىنىشقا باشلىغانىدى. مانا بۇ نامە تۈپەيلىدىن ئۇنىڭ يارىسى يەنە ئېچىشتى، خورلۇقى كەلدى، ئانار سۈيىدىن يەنە ئىچتى.

سۇلتان قەغەزنى يىغىشتۇرۇپ ئورنىدىن تۇردى. تىللا كەمدىرىنى چېگىتىپ باغلىدى، ئۆزىنى بەردەم، ھەيۋەتلىك قىياپەتتە تۇتۇپ تاشقىرىغا چىقتى. «بالا كەلسە سەۋر قىل» دېگەن گەپ بار، بالادىن خۇدا ساقلىسۇن، ئوغلۇم كەلمەكتە. ھەزرىت سەنجدەرلەر خانىدانىنىڭ شەنىگە سۆز ئېيتقان بولسا ئېيتىپتۇ. چۈنكى سۇلتانلار بىلەن شائىرلار زامانە ئەۋەلدىن تا قىيامەتكىچە ئىختىلاپلىق تۇر. بۇنىڭغا زېدە بولۇپ جىگەرنى كاۋاپ قىلماسلىق زۆرۈر. كىشەنلەپ كەلتۈرەلمىگەن ئوغلۇم ئۆز پۇتى بىلەن كەلمەكتە. ئەمدى قېشىمدا قالغاي. بۇ خۇش خەۋەرنى ئېيتىپ ئانىسىنى خۇشال قىلاي. ئەمدى قەسىرگە قايتقىنىمىز تۈزۈك، شاھزادىنى قەسىر ئاللىدا كۈتۈۋالغىنىمىز ياخشى.

سۇلتان ئايتۇغدىنىڭ قىزىل چېدىرى تەرەپكە ماڭدى.



16. ئاسىي پەرزەنت

تا كىشىگە دەرد تەگمەي، بولمىدى باغرى كاۋاپ،
 دىلدا دەردنىڭ بولمىسا، دەردى سەرىمنى كولىما.
 بەھرى رەھمەتكە كىرىپ، قىلىدىم ۋۇجۇدۇمنى ئەدەم،
 مەرىپەتتىن بىخەبەر سەن، دەقتەرىمنى كولىما.

— مەشرەب

قۇتلىدىن تۈرلۈك خىياللار بىلەن بوسۇغىدىن ئاتلىدىيۇ،
 تۆردە، تەختتە ئولتۇرغان ئاتىسىغا كۆزى چۈشۈپ يۈرىكى سېلىپ
 كەتتى، تېزدىن ئالدىغا قاراپ ماڭدى. گۈللۈك، يۇمشاق ئەجەم
 گىلەملىرىنى يېنىك دەسسەپ، تېزلا پەدەرىنىڭ ئىستىقبالىغا بار-
 دى. گويى قۇلدەك يەر سۆيدى، بېشىنى گىلەمدىن كۆتۈرۈپ قول
 قوشتۇردى. ئەمما، ئاتىسىنىڭ كۆزىگە قايتا قاراشقا جۈر-
 ئەت قىلالىمىدى. مۇڭلۇق، تىترەك ئاۋازدا ئىستىغپار ئېيتتى:
 — ئاسىي پەرزەنتىڭىزنىڭ گۇناھىدىن ئۆتۈڭ،
 قىبلىڭاھىم...

مەھمۇدخان ئوغلىنىڭ چىرايىغا نەزەر سالدى. ئۇنىڭ كۆزلى-
 رى ياش بىلەن تولغانىدى. سۇلتانىڭمۇ قېرىلىققا يۈزلەنگەن ناتى-
 ۋان قەلبى سەل بولدى. ئەگەر ئۇنىڭ ئىززەت نەپسى ئاجىز
 بولغىنىدا، سەۋر قىلالماس، ئىختىيارسىز تەختتىن تۈرۈپ كەت-
 كەن بولاتتى. پەرزەنت سېغىنىشى ئۇنى تەختىراۋاندىن ئۈزۈۋالماق-
 چى بولاتتى. ئەمما، تەنتەك ئوغلىنىڭ قىلمىشىدىن زەخمى يېگەن

ئاتلىق كۆڭلى، پادشاھلىق كىبرى بۇنىڭغا يول قويمايتتى.
قۇتبىددىن ھامان يەردىن كۆز ئۈزمەي بېشىنى ساڭگىلىتىپ
ئولتۇراتتى. سۇلتان ئوغلىغا بىر مىنۇت ئىنچىكىلەپ تىكىلىپ
قالدى. قۇتبىددىننىڭ ئۈستىگە سەھرايىلار كىيىدىغان يۇڭ چەك-
مەن، پۇتىدا كونا چورۇق، بېلىدە بىر ئەنلىك كەمەر، بېشىدا
قەلەندەرلەرگە خاس كۇلاھ بار ئىدى. سۇلتان كۇلاھنىڭ پېشىگە
بېسىلغان يېشىل ياپراق نۇسخىسىغا قىزىقىپ تىكىلدى. ئاللىقاندا
ياپراقنىڭ ئوتتۇرىسىدىن ئۇزۇن - ئۇزۇن ئاپئاق سىزىقلار تارتىل-
غانىدى. بۇ سىزىقلار تاغ باغرىدا ئېرىۋاتقان قار پارچىلىرىنى
ئەسلىتەتتى. سۇلتانغا قۇتبىددىننىڭ بويىدىكى بارماقنىڭ قارا
تاشمۇ غەيرىي ئۇيۇلدى. «بۇ قەلەندەرنىڭ تۇمارىمىكىن» دەپ ئوي-
لىدى سۇلتان ۋە قىسقا يۆتەلدى. قۇتبىددىن ئاتىسىنىڭ ئىشارىتى-
نى چۈشىنەتتى. شۇڭا، ئاستا بېشىنى كۆتۈردى. سۇلتان يۈزىگە
قەھرىلىك تۈس بەردى، قاپقىنى سالغىنىچە بارماقلىرىنى ئىلماق
قىلىپ ئۇنى ئىشارەتلىدى. قۇتبىددىن تىزلىنىپ ئالغا ئىنتىلدى،
تەختىراۋاننىڭ يېنىغا بېرىپ ئاتىسىنىڭ ئۇزۇن تونىنى تۈتۈپ،
ئېتىكىنى كۆزىگە سۈرتتى. ئۇ ئىككى يىلدىن بېرى پەدەرنى بەكلا
سېغىنغان، ئەگەر ئىشارەت بولسا، ئۆزىنى ئاتىسىنىڭ باغرىغا
ئېتىشقا تەييار ئىدى. ئەمما، سۇلتان مەھمۇد جىم ئىدى. سۈكۈ-
نات خېلىغىچە سوزۇلدى، ئۇ گويىا مەڭگۈ داۋام قىلىدىغاندەك
قىلاتتى.

قۇتبىددىن بېشىنى كۆتۈرۈپ خوجىسىدىن مەرھەمەت، بىر
ئېغىز ياخشى گەپ كۈتكەن ۋاپادار ئىتتەك قىبلىگاھىنىڭ بوغۇلۇپ
تۇرغان قىپقىزىل يۈزىگە، ئاق ئارىلىغان ساقال - بۇرۇتلىرىغا
قارىدى.

— شەپقىتىڭىزگە زارمەن، ئاتا، گۇناھىمنى كەچۈر-
گەيسىز...

سۇلتان ئۇن چىقارمىدى، قولىنى قىلىچتەك شىلتىپ ئوغل-
نىڭ يۈزىگە بىر تەستەك سالدى. قۇتبىددىن بۇنى كۈتمىگەندى،

شۇڭا ئوڭ يېنىغا يىقىلاي دېدى. سۇلتان ئىچىدە پۇشايمان قىلدى: «قاتتىق تەگدى، قۇرۇپ كەتسۇن جاھىللىق. ئۇ ئورنىدىن تۇرۇپ چىقىپ كېتىشتىن تايمايدۇ، مەجەزى قاتتىق، ئانىسىغا تارتقان».

قۇتبىددىننىڭ يۈزىدىن ئوت چىقىپ كەتتى. بىراق، ئورنىدىن قوزغالمايدى. ھەيران قالارلىق يېرى ئۇ يەلكىسىنى بېسىپ تۇرغان بىر زەمبىل يۈكىنىڭ يېرىمىدىن قۇتۇلغاندەك، ۋۇجۇدىدا يەڭگىللىك ھېس قىلدى. «دېمەك، قىبلىگاھىم گۇناھىمدىن ئۆتۈپتۇ، ھەر ھالدا قوغلاپ چىقارمىدى، يەنىلا كۆڭلىدىن ئۆچمەپتەن. مەن، شۈكۈر...»

ئاخىرى سۇلتاندىن سادا كەلدى:

— قېنى ئەمدى سۆزلىشەيلى!

قۇتبىددىن دېمىنى ئىچىگە يۇتۇپ ئاتىسىنىڭ يۈزىگە قاراپ بىچارىلەرچە كۈلۈمسىرىدى.

سۇلتان ئوغلىنىڭ كىيىم - كېچەكلىرىگە قايتىدىن نەزەر سالىدى، ئىچىدە قايناپ تۇرغان مېھرىنى سەزدۈرگۈسى كەلمىدى: — ئۆيىدىن چىقىپ كەتكىنىڭىزدە شاھزادە ئىدىڭىز، قەلەندەر بولۇپ قايتىپسىز - دە! بىزنىڭ دىۋانە ئوغلىمىز يوق، مانا بۇ تاج - تەختنىڭ ئىگىسى بولمىش ۋەلىئەھدىمىز بار دەپ يۈرۈپتەن. مىز. بۇ قانداق قىياپەت؟ بېرىڭ، سېسىق جەندىلىرىڭىزنى ئالماشتۇرۇڭ، ئاندىن بىرىمە دېيىشكەيمىز.

قۇتبىددىن خېلى دادىل ھالدا:

— ئەپسۇسكىم، پۇرسەت ئۆتتى، قىبلىگاھىم، — دېدى ئەدەپ بىلەن، — رەسۇلىللا ئېيتىشكى، تازىلىق ئىماندىندۇر. بۇل ھەدىسىنىڭ مەنىسى شۇلكى، ھەر بىر مۆمىن مۇسۇلمان بارچە نەرسىلىرىنى پاكىز تۇتمىقى لازىمدۇر، بولۇپمۇ كىيىدىغان لىباسلىرىنى، سوپىلار لىباسلىرىنى سېسىق دېيىش توغرا ئەمەس، ھەزرىتىم.

سۇلتاننىڭ ئاچچىقى كەلدى، ئىستىھزا ئارىلاش كۈلدى.

— دېمەك، بىزنىڭ ئۈستىمىزدىكى مانا بۇ زەربىدىن سىزنىڭ جەندىڭىز پاكىزىرەك ئىكەن — دە، ئوغلۇم؟
— ئەسلا ئۇنداق دېگىنىم يوق. ئىمانى پاكىز بەندىنىڭ لىبا-سىمۇ پاكىزلىققا باراۋەردۇر. پادىشاھلار بارلىق خالايقنىڭ مەنىۋى ئاتىسىدۇر، ئۇلارغا شەك كەلتۈرمەك گۇناھى ئەزىمدۇر.
سۇلتان ئۇدۇللا سوئال بەردى:

— مۇنداق قارىسام ئەقىل — ھوشىڭىز جايىدا كۆرۈنىدۇ. ئەمما، بىر مۈشكۈل سوئال ماڭا ئارام بەرمەيۋاتىدۇ. قۇتلۇق ئائىلىڭىزدىن، مېھرىبان ئانىڭىزدىن، شاھزادىلىك مەرتىۋىڭىزدىن ۋاز كېچىپ تاپقىنىڭىز نېمە بولدى؟ مانا شۇ چىركىن كۇلاھمۇ؟ بويىڭىزدىكى ئاۋۇ قارا تاشمۇ؟ ياكى ئەسكى چورۇقىڭىزمۇ؟ زادى نېمىنى تاپتىڭىز؟

— مەن ئۆزۈمنى تاپتىم، بۇزۇكۋار. زاھىرنى بۇزۇپ، باتىننى تۈزەت، دەيدۇ پىرى كامىلىم. شەيخىمنىڭ بۇ ھېكمەتلىرىد-گە ئەمدى ئەقلىم يەتتى. كىمكى ئىچكى ئالىمنى سەرەمجان قىل-ماس ئىكەن، ئۇل كىشى ھەقىنىڭ جامالىدىن بىخەۋەردۇر. بۇ ھەقىقەتنى ئەمدى چۈشەندىم. نادامەتلەر بولغاچكىم، روھىي كۆرۈم يۇمۇق ئىكەن، ھەزرىتىمنىڭ ئىنايىتى تۈپەيلىدىن سۈرەتنىڭ نې-مىلىكى، مەنىنىڭ نېمىلىكىنىڭ پەرقىنى بىلدىم. ئىلگىرى بۇ غېرىب ئوغلنىڭىز سۈرەتكە مەھلىيا بولغانىكەن، شۇڭا ئۆزۈمنى پەردازلاشقا بېرىلىپتىمەن. شەرىئەتنىڭ پوستىنىڭ نېمە، مېخىزد-نىڭ نېمىلىكىدىن غاپىل قاپتىمەن. بۇ غەپلەتتىن سىز قىلىڭا-ھىم، مېنى ئاگاھ ئەتتىڭىز. پىرىمنىڭ دەرگاھىغا ئاپارغىنىڭىز-نىڭ ھەقىقىگە تا قىيامەتكىچە دۇئاڭىڭىزنى قىلغايمەن، بۇزۇكۋار.
— ھەزرىتى زىيارەت قىلىشقا بارغاندا سەلتەنەتكە روناق ۋە بەرىكەت تىلىسۇن دېگەننى نىيەت قىلغانىدۇق. ئەسلا تەخت ۋارد-سىنى قۇللۇققا قوبۇل قىلسۇن، دېگەن مۇددىئايىمىز يوق ئىدى. سۇلتانىڭىزغا قانداق مۇرىت بولۇپ، نېمە خورلۇقلارنى كۆرگىنىد-ڭىزنى ئاڭلىدىق. سەمەرقەنت ۋە بۇخارا خانىنىڭ ۋەلىئەھدى سەھ-

رالقلار بىلەن ئوتۇن تېرىپ، مال بېقىپ، كوچا سۇپۇرۇپ،
هاجەتخانا تازىلاپ يۈرگەنمىش! شاھزادىنى ئادەتتىكى كىشىلەر
بىلەن تەڭ قويۇپ، ئۇنىڭغا كوچا سۇپۇرگۈزۈش قايسى مەزھەپتە
بار؟!

«ھەممىسىنى بىلىپتۇ» دەپ ئويلىدى قۇتبىددىن. دەرھەقىدە.
قەت، سوپىلار سۈلۈكىگە قوشۇلغان ياش مۇرىتنى سىناشنىڭ
يوللىرى كۆپ ئىدى. مەسىلەن، ئۇنى قىرىق كۈن ئات باققىلى
سالاتتى، قىرىق كۈن چۆلدىن ئوتۇن تەرگىلى سالاتتى، يەنە قىرىق
كۈن ھاماللىق قىلدۇراتتى، ھەتتا بازاردا تىلەمچىلىك قىلىشقىمۇ
سالاتتى. دەرۋىشلىكنى ئىختىيار قىلغان مۇرىتلار ئېسىلزاڭلار.
دىن بولسا، سىناق يەنىمۇ قاتتىقراق بولاتتى. قۇتبىددىننىڭ بېشى.
دىنىمۇ قارلىق - قىزىق، ھاقارەتلىك دەملەر ئۆتتى. ئۇنىڭ
خانزاڭلەرگە خاس غۇرۇرىنى ياندۇرۇش ئۈچۈن ئېھتىمال بابا
ماچىن ئۇنى ھەددىدىن زىيادىرەك قىيىنغاندۇر. ئەمما، قۇتبىددىن
چەككەن زەخمەتلىرىگە پۇشايمان قىلمايتتى. ئەكسىچە...

— ھەزرىتى پىرىمگە قىلغان قۇلچىلىقىمدىن بەكلا رازىدۇر.
مەن، — دېدى قۇتبىددىن، — مال باقتىم، لاي ئېتىپ كېسەك
قۇيىدۇم، ياغاچ كەستىم، سۇ توشۇدۇم، ئېرىق قازدىم... مانا
قوللىرىمغا قاراڭ، بۇزۇكۋارىم، دېھقانلارنىڭ قاداق قوللىرىدىن
پەرقى يوق. بىر بۇردا نان تېپىشنىڭ نەقەدەر مۇشەققەتلىك ئىكەن.
لىكىنى بېشىمدىن ئۆتكۈزدۈم. ئاپتاپ دوزاخنىڭ ئوتىدەك قىزدۇ.
رىدۇ، تاپىنىڭغا تىكەنلەر سانجىلىپ تېشىۋېتىدۇ، كۆز ياشلىرى
ئاچچىق تەرلەرگە قوشۇلۇپ نەپسىڭنى بوغىدۇ. سەھرادىن ئەتىگەن.
لىك بازارغا ئوتۇن ئاپىرىمەن دەپ مىڭ ئۆلۈپ، مىڭ تىرىلىسەن.
يەلەڭ يىغىر بولۇپ كېتىدۇ. بۇ دۇنياغا كەلگىنىڭگە پۇشايمان
يەيسەن. ئەمما، ئوتۇننى سېتىپ ئۇنىڭ بەدىلىگە ئېلىپ يېگەن نان
شۇنداق تاتلىق ۋە مەزىلىك بولىدۇكى، شۇ ياشقا كىرگۈچە،
داستىخىنىڭىزدىن ئۆز - تاماق يەپ بۇقەدەر تاتلىقنى تېتىمىغاندە.
دىم، ئاتا. كۆپۈر سۆزلىگەن بولسام، ئالچىغان بولسام جېنىم

قوللىڭىزدا. ئۆز ھالال مېھنىتىڭ بىلەن تېپىپ يېگەن رىزىق، يەتتە ئالەمنىڭ مۇكاپاتى، جەننەتنىڭ مېۋىلىرىدىن لەززەتلىك بولىدىكەن...

سۇلتان ئويغا پېتىپ، ئوغلىنىڭ قارا چاقماقتەك يېنىپ تۇرغان نەملىك كۆزلىرىگە، يورۇق چېھرىگە تىكىلىپ قالدى. — شۇنچە جەبىر - جاپادىن كېيىنمۇ توۋا قىلىمىدىڭمۇ؟ — دېدى سۇلتان.

قۇتبىددىن باش چايقىدى.

— ئەكسىچە، بۇزۇكۋارىم، شۈكۈر قىلدىم. راھەتكە غەرق بولدۇم. پىرىمنىڭ ھەققىگە دۇئا قىلدىم. ھەزرىتىمگە يولۇقتۇرغىنىڭىز ئۈچۈن، سىز قىبلىگاھىمغا، غايىبانە رەھمەتلەر ئېيتىم. پىرىم، «دېھقان ئەمەس، كەتمەن چېپىپ نان يېمىسە» دەپ ھېكمەت ئېيتىدۇ. بۇ ھېكمەتنىڭ مەنىسىگە يەتكەندەك بولدۇم. ئەھلى جامائەت بىلىدۇكى، ھەزرىتىمنىڭ ئۆزىمۇ قوشۇق، كۈرەك ياساپ شۇلارنىڭ ھېسابىغا ئۆيىنى باقىدۇ. مېھنەتتىن كەلگەن لوقما ھالال بولغاي، دەپ ئۆگۈت قىلىدۇ.

قۇتبىددىننىڭ ھەربىر گېپىدە شەيخنى تىلغا ئېلىشى سۇلتاننىڭ غەشلىكىنى كەلتۈردى. ئۇنىڭ يادىغا تۈنۈگۈن سودىگەر ئېلىپ كەلگەن خەت كەلدى. ئوغلى بىلەن دىدارلىشىش تەپتى بىلەن ئېرىپ تۇرغان كۆكسىگە سوغۇقلۇق يۈگۈردى. «تۆت دانە قوشۇق ياسىغان كىشى قورسىقىنى تويغۇزالامدۇ؟ بۇ ئەلنىڭ كۆزىنى ئالداشتىكى بىر نىقاب بولسا ئەجەب ئەمەس».

— شەيخنىڭ بۇ ئىشى بىزگە غەلىتە تۈيۈلۈۋاتىدۇ. دۇنيانىڭ تۆت تەرىپىدىن تۆگە - تۆگىدە خەير - ئېھسان كېلىپ تۇرسا... شۇلارمۇ كەملىك قىلامدۇ؟

— سىزدەك ھىممەتلىك زاتلارنىڭ مەرھەمەتلىرى ھەق يولىغا كىرگەن دەرۋىشلەرنىڭ خىراجىتىدىن ئاشمايدۇ، ھەزرىتىم. پىرىم بۇ تۆگە - تۆگە خەير - ئېھسانلارغا كۆز قىرىنمۇ سالمايدۇ. يېتىم - يېسىرلارغا، غېرىپ - غۇرۋالارغا بۆلۈپ بېرىڭلار، دەي.

دۇ. ئەھلى تەرىقەت ئارىسىدا ئەل - جامائەتنى ھەق يولغا چىلدلاپ، كۈنۈ تۈن تائەت - ئىبادەت بىلەن مەشغۇل بولىدىغان بەندىلەر سان - ساناقسىز، قىبلىگاھىم.

— خەلق تە «ئېشەك مىنگەن ئەلدە كۆپ، يول تاپمىغان يولدا كۆپ» دېگەن بىر ماقال بار. سەن ئېيتقان ئاتىۋان بېچارىلەر يولدىن ئاداشقان گۈمراھلاردۇر، شۈكرىكىم، مانا تۇغۇلغان ئېلىڭنى تېپىپ كەپسەن. ئەمدى قالغىنىنى تەڭرىم ئۆزى ساقلىسۇن.

قۇتبىدىن سەگەكلەشتى. ئاتىسى ئۇنى توۋا قىلىپ، ئۆيگە قايتىپ كەلدى، دەپ خام خىيال قىلىۋاتاتتى.

سۇلتان ئاستا تۇرۇپ تەختتىن چۈشتى. ئوغلىنى يېنىغا، ئەتلەس كۆرپىنىڭ ئۈستىگە ئولتۇرغۇزدى، ئۇنى يەلكىسىدىن قۇچاقلىغان بولدى، كۈلاھىنى ئېلىپ قويۇپ، ئاقىر بېشىنى سىلدەدى. «كىچىككىنە ئاچقۇچ چوڭ ئىشكىنى ئاچىدۇ. تاتلىق گەپ قىلاي، ئۇرساڭ ئېتى قاتىدۇ، سۆكسەڭ يۈزى قاتىدۇ، دېگەن گەپ بار. مەجنۇنلۇقنى تاشلىسا ئەجەب ئەمەس. تېخى ئۇنىڭ سۆڭىكى قاتقىنى يوق. قانداقلا قىلىپ بولمىسۇن بۇ بالىنى سەرسانلىق باياۋانلىرىدىن قايتۇرۇپ سارايغا جەلپ قىلماق دەركار.»

— بىز ۋالىدەڭ بىلەن سېنى ئىنتىزار بولۇپ كۈتتۇق.

سېنىڭ بۇ يەردىلىكىڭدىن ئۇ بىخەۋەر. بىلگەن بولسا پەرياد سېلىپ كىرىپ كېلەتتى. بىز بازار بېغىمىزنى ئويلىمىقىمىز ۋاجىپتۇر. تۈنۈگۈن جەننەت ماكان بوۋاڭ — ئىلاھىم پەرۋەردىگار ئۇنىڭ ئاخىرىتىنى ئاۋات قىلغاي — چۈشۈمگە كىرىپتۇ. «سەن مېۋىدىن قالدىڭ، كۆچەتلىرىڭ قېنى؟» دەپ جىگىرىمنى خۇن قىلدى.

مېنىڭ كۆچىتىم سەن ئۆزۈڭ، قۇتبىدىن. شۇنچە يىللاردىن بېرى ئاچ - يالىڭاچ، مېھرىگە زار، بىر يۈتۈم سۇغا خار بولۇپ كەشە. لەرنىڭ ئىشكى ئەتراپىدا يۈرگىنىڭ يېتەر. كونا كىتابلاردا پۈتۈلۈشچە، بەزى شاھزادىلەر داۋاسىز دەردلەرگە يولۇقۇپ ئۆيدىن چىقىپ كېتەرمىش. سېنىڭ نە دەردىڭ، نە كېمىڭ بار؟ سېنىڭ

بۇ تۇتقان يولۇڭ ئېسىل زادىلەرگە ياراشمىغاي، گاداپلار، ئاتا - ئانىسىدىن بىزار بولغانلار، ئەھلى ئايالىدىن قول ئۈزگەنلەرنىڭ ئىشى بۇ! قىيامەت كۈنى پۇشتىپاناھىم ۋە مېھرىبان ئانام رازى بولۇپ دۇئا قىلسۇن دېسەڭ، مانا بۇ چېركىن لىباسلىرىڭدىن كەچ، شاھزادىلەرگە خاس قىياپەتكە كىرگىن، قۇتلۇق خانىدانىڭنى تاۋاپ قىل، يېنىمدا قال. مەن ھۆكۈمايۇ، ئۆلىمالارنى چاقدىرىپ، سەلتەنەتكە جارى سالدۇرۇپ، مەسچىتلەردە نامىڭنى خۇتبىگە قوشۇپ ئوقۇتىمەن. بۈگۈندىن باشلاپ ۋەلىئەھدى قۇتبىدىن ئىبنى مەھمۇدخان ئىبنى ئارسلانخان سەمەرقەنت پادىشاھلىقىنى ئۆز قولىغا ئالدى دەپ جاكارلانقۇزمەن.

سۇلتان قىلىچ تۇتقان قولى بىلەن ئوغلىنىڭ تاقىرى بېشىنى ئاستا - ئاستا سىلاپ ئولتۇراتتى. لېكىن، قۇتبىدىن بۇ قولدىن ئاتىلىق تەپتىنى سەزگەندەك ئەمەس ئىدى. تەخمىنەن قىرىق كۈنچە ئىلگىرى ئۇنىڭ بېشىنى بىر قول سىلىغان، ئۇ قولنىڭ ئىسسىقى چېنىنى ياپرىتىپ، ۋۇجۇدىغا قۇۋۋەت، ئىلھام، ئەقلىگە زىيا بېغىشلىغانىدى. چۈنكى، ئۇ قول مۇبارەك قول ئىدى، پىرى كامىلى، ئۇلۇغ ئەۋلىيا ھەزرىتى سۇلتانۇل ئارپىنىنىڭ تەۋەررۈك قوللىرى ئىدى.

قۇتبىدىننىڭ يادىغا خىرقى كىيگەن كۈنى پىرىنىڭ قىلغان سۆزلىرى كەلدى: «بۇل سالىكنىڭ ئىخلاسىغا، سالاھىيىتىگە، بىلىمىگە ئىمان كەلتۈردۇق. ئۇنى خەلىپە ھەمدە ئەسھاب مەرتىۋىسىگە لايىق كۆردۈق. ئىلاھا، بۇ مۇرىتىمىز ھەق يولىدا چەككەن زەخمەتلىرىمىزنى ئاقلانغاي، جۈملە مۆمىنلەرنىڭ كۆڭلىگە ئاللا - نىڭ پەرزىنى، ھەق مۇستاپانىنىڭ سۈننەتلىرىنى سالغاي، ئىنسانلارنى ياخشىلىققا، ئىمانغا دەۋەت قىلغاي، ئاللا تائالا ياقلىغان ئىسمىڭىز تا قىيامەتكىچە يولدىشىڭىز بولغاي...» قۇتبىدىن ئاتىسى بىلەن پىرىنىڭ سۆزلىرىنى خىيالىن سېلىشتۇردى. ئاتىسى مال - دۇنيا ۋەدە قىلسا، پىرى قانائەت قورغىنىنى ئىگىلەشكە ئۈندەيتتى، ئاتىسى ھۆكۈمدارلىق مەرتىۋىسىنى تەكلىپ

قىلسا، پىرى بىچارە كۆڭۈللەرنى ئوۋلاشنى ئىستەيتتى، ئاتىسى زىبۇ زىننەتلىك، ھەشەمەتلىك تۇرمۇشنى ئەۋزەل بىلسە، پىرى قارا مېھنەت بىلەن پېقىرانە، بىر كۈنلۈك رىزىق غېمى ۋە ھۆسن مۇتلەق ئىشقى بىرلە ھايات كەچۈرۈشنى ئەلا بىلەتتى. «نەپسىڭنى قوغلا، نەپسىڭنى قوغلا!» دېدى قۇتبىددىن ئىچىدە ۋە بويىنىدىكى تىلىسىم تاشنى تۇتۇپ قويدى. تاشتىن گويا ئەكس سادا قايتقاندەك بولدى: «دۇنيا ئۈچۈن غەم يېمە، ھەقىتىن ئۆزگىنى دېمە!»

ئاتا ئوغلىدىن جاۋاب كۈتەتتى.

— خوش، نېمە دەيسەن؟

— بۇزۇكۋارىم، مەن غېرىب پەرزەنتىڭىز سەككىز نەپسىنىڭ ئۈچىنى قولغا ئالدىم. ئىنشائاللا بۇنىڭدىن كېيىن قالغىنىنىمۇ قولغا ئالغايىمەن. سىز ئېيتقان تەدبىر ئىبادەتتىن بۇرۇن تاھارەت ئېلىپ، يەنە ئۇنى سۇندۇرغان بىلەن باراۋەردۇر. مەن «قۇرئان كەرىم» نى سۆيۈپ، ماڭلىيىمغا بېسىپ تۇرۇپ، ئەھلى جامائەت-نىڭ ئالدىدا قەسەم ئىچتىم. قەسەمخورلۇق قىلىپ ھەقىقەت سالا-مىنى ساتقاندىن كۆرە ئۆلگىنىم ئەۋزەل ئەمەسمۇ؟

— تىرىك تۇرۇپ تۆردە يوق، ئۆلۈك تۇرۇپ گۆردە يوق، دېگەندەك بىرىگە ئايلىنىپ قېلىشىڭىزدىن قورقىمەن، قۇتبىددىن.

— سوپىلار تۆر دېگەن چۈشەنچىنى تەن ئالمايدۇ. بۇ دۇنيادا ھەممىمىز بەش كۈنلۈك مېھماندۇرمىز. گويا ئاۋۇ ئىشكىتىن كىرىپ، ماۋۇ ئىشكىتىن چىقىپ كېتىمىز. شۇ سەۋەبتىن، بىز ئۆتكۈنچى نەرسىلەرگە پەرقىمىز قاراپ ئۆگىنىپ قالغانىمىز.

مال - دۇنيا، شان - شەۋكەت، مەرتىۋە، تاج - تەخت... ھەممىسى ئامانەتتۇر. ھامان بىر كۈنى ئەزرائىل ھەقىقەت خىزمىتىگە چاقىد-رىپ كەلگەندە ئىسكەندەر كەبى ئوچۇق قول كېتىمىز. بۇ دۇنيانىڭ غېمىنى يەپ، ئۇرۇشۇپ - سوقۇشۇپ، يەر، ئابروى تالىشىپ، بىر قانچە ئۇماچ بىلەن تويىدىغان قورسىقىڭ ئۈچۈن يۈز يىللىق مال توپلاشنىڭ نېمە كېرىكى. بەس، قانائەت، سەۋر، مۇرۇۋۋەت ئەلا ئەمەسمۇ؟ تەكەببۇرلۇق قىلىپ، ئايەت ھەدىسلەرنىڭ ھېكمە-

تىنى سېتىپ، بىر غېرىبىنى زار - زار يىغلىتىپ، بىگۇناھ كىشىلەرنىڭ قېنىنى تۆكۈپ، ئۆتكۈنچى دۇنيانىڭ راھىتىگە كۆ-
غۇل قويۇپ، ھالال - ھارامنىڭ پەرقىگە بارماي، تەقۋا ئىبادەتنى
ئۇنتۇپ... ئاقىۋەتتە ئەپسۇس بىلەن توۋا قىلماقتىن، كۆز ياش
تۆكۈپ ئاللاتائالانىڭ رەھمىتىنى تىلىمەكتىن نېمە پايدا؟ گۇناھ
قىلىپ ئىستىغپار ئېيتىشتىن كۆرە ئۆزىنى تىزگىنلەپ بىر سائەت
بولسىمۇ بۇرۇنراق ھەق يولىدا ئەرزىيەت چەكمەك ئەلا ئەمەسمۇ؟
پىرى كامىلىم: زاھىت بولما، ئابىت بولما، ئاشىق بولغىل دەپ
بىكار ئېيتىمىغان. يەنە ئول زات ئېيتىدۇلەركى:

نەپىسنىڭ سېنى ئاخىر دەمدە گادا قىلغاي،
دىن ئۆيىنى غارەت قىلىپ ئادا قىلغاي.

ئۆلەر ۋاقتىدا ئىمانىڭنى جۇدا قىلغاي،
ئاقىل بولساڭ نەپىسى بەتتىن بولغىل بىزار!

مەھمۇدخان ئۇزۇن ئۆھ تارتتى، ئىچىدىن ئۆرلەپ چىقىۋاتقان
غەزىپىنى ئاران بېسىپ سورىدى:

— سەن بۇ يەرگە نېمە ئۈچۈن كەلدىڭ؟ ھېكمەت ئېيتقىلىمۇ؟
ياكى ماڭا تاج - تەختتىن ۋاز كېچىڭ دەپ نەسىھەت قىلغىلىمۇ؟
خۇداغا مىڭ شۈكرىكىم، ھېلىمۇ شەمشىرىمنى مەھكەم تۇتقايمەن،
ئىككى دەريا ئارىسىدىكى ئەزىم بىر مەملىكەت ئىلكىمدە تۇرۇپتۇ.
مەن سېنىڭ تەرىقىتىڭنى پارچە پۇلغا ئالغايەن!

قۇتبىددىن مۇنازىرىنىڭ ئۇزۇن ۋە ئاياۋسىز داۋام قىلىدىغان-
لىقىنى سېزىپ سۈكۈت قىلدى، خېلىدىن كېيىن پەس ئاۋازدا
سۆزلىدى:

— ئاتا، مەن سىزدەك بۇزرۇكۋارىم بىلەن ئانامنى بىر قۇر
كۆرۈپ، دىدارغا قېنىپ خوشلاشقىلى كەلدىم. ئەمدى قايتا كۆرۈ-
شىمىزمۇ، كۆرۈشمەيمىزمۇ خۇدا بىلىدۇ... مەندىن رازى بولۇڭ،

داستىخنىڭىزدىن نېمەت يەپ چوڭ بولدۇم، ئاخىر بويۇنتاۋلىق قىلىدىم. شۇندىمۇ رەھىمىتىڭىزدىن ئۈمىدۋارمەن...

— ئەگەر گۇناھىڭىزدىن ئۆتمىسەمچۇ؟ ئاتا رازى — خۇدا رازى دېگەن گەپ بار. ئاتاڭنى نارازى قىلىپ، ئاتاڭنى يىغلىتىپ، مەجنۇندەك بىماكان، بىمەنزىل يۈرگىنىڭنى ئاللاتائالا خۇش كۆرەمدۇ؟

— سىز رازى بولمىسىڭىز، يالغۇز ئاللاغىلا يالۋۇرۇشتىن باشقا ئىلاجىم يوق. پەدەرىم، شۇ ئوغلۇمنىڭ ئىمانى رەھمەت دەرياسىدىن بەھرە ئالسۇن، بۇ پانىي دۇنيادا ئۆز پەرزىنى ئادا قىلىپ ياشىسۇن دېسىڭىز، ئەركەمگە قويۇپ بېرىڭ. سىزدىن شۇنى ئۈتۈنمەن، ئاتا...

— ئەركىڭگە قىيىن بېرىمەستىن، سولاتقۇزسام قانداق قىلسەن؟

— سىزدەك ئاقىل، دانىشمەن زاتقا بىر تاغار گۆشنىڭ نېمە ھاجىتى؟ جېنىم ئىلىكىڭىزدە، ئەمما جاھاننىم، كۆڭلۈم ئۆزۈم ئىستىگەن يەردە بولغايمۇ.

سۇلتان ئەمدى خىيالغا پاتتى: «ياخشى گەپلەرنى قىلىپ كۆردۈم، كۆنىمدى، ھەيۋىدىن ھېيىقمىدى. شەيخ پىرىمنىڭ سې- ھىر - جادۋىسى شۇ قەدەر ئۆتكۈرمىدۇر، سۆڭىكى قاتمىغان بىر شاھزادىنى ئائىلىسىدىن جۇدا قىلىپ، تۇزاققا چۈشكەن قۇشتەك ئىلكىدە تۇتۇپ تۇرۇپتۇ. ئەمدى قانداق قىلىشىم كېرەك؟ ئۆلىما- لارغا مەسلىھەت سېلىپ كۆرەيمۇ ياكى بىرەر مۈللىنى چاقىرتىپ ئىسسىق - سوغۇق قىلدۇرۇپ كۆرەيمۇ؟ خوتۇن ئېلىپ بېرىمەن دەپ باقايمۇ؟... ياكى بولمىسا شەيخىمنىڭ ئۆزىدىن ئۈتۈنەيمۇ؟ بىزنى مۇرىتىمىز دېسىڭىز بۇ ئاسىيغا نەسىھەت قىلىڭ، تۇغۇلغان يېرىدە قالسۇن، دەپ ئىلتىجا قىلايمۇ؟ پۇرسەت تېخى بار، ئالدىرىد- ماي، ئۇلار تېخى سەمەرقەنتتە بەش - ئون كۈن تۇرىدۇ. ھازىرچە يۇمشاق گەپلەرنى قىلىپ جاۋابىنى بېرەي.»

— بىزنىڭ ئاخىرقى سۆزىمىز شۇكى، — دېدى سۇلتان، —

دەرگاھىمىزدا قېلىشنى ئويلاڭ، شاھزادە، سىزگە مۆھلەت بېرىمەن، ئويلىنىپ كۆرۈڭ. كىندىك قېنىڭىز تۆكۈلگەن يۇرتنى تاشلاپ ۋەتەنسىز شامالداك يۇرتىمۇ يۇرت كېزىپ يۈرۈشتىن نېمە تاپسىز...

قۇتبىدىن قۇللۇق بەجا كەلتۈردى.

— قىبلىگاھىم، «قۇرئان كەرىم» دە يوقاتقان نەرسىڭىزنى ئويلاپ ئارتۇقچە ئۆرتەنمەڭ ۋە قولغا كىرگۈزگەن نەرسىلىرىڭىز. دىن ئارتۇقچە شادلانماڭ، دېيىلگەن. مەن ئىگەمنىڭ بۇ سۆزلىرىنى تۇمار كەبى دىلىمنىڭ چوڭقۇر يېرىگە مۆھۈرلىگەنمەن.

— ماقۇل، سىزگە ئىجازەت، ۋالىدىڭىزنى تاۋاپ قىلىڭ. قۇتبىدىن تەزىم قىلىپ ئورنىدىن تۇردى ۋە يۈرىكى تېپىرلاپ ئانىسىنىڭ ھۇزۇرىغا ئاتلاندى.



17. ئەشرەپخان قازى تەشۋىشتە

ئۆيدە كۈلدۈرگەن نەرسە مۇساپىرچىلىقتا
يىغىلتارمىش.

— شەرق ھېكمىتى

ئىككى كۈندىن بېرى، سەمەرقەنتتىكى قۇربەت دەپ ئاتالغان خانىقاغا ئادەم سىغمايۋاتاتتى. خانىقا چوڭ ھەم كەڭ ئىدى. ئۇنىڭ ئىچكى ھويلىسى يۈز قەدەمچە كېلەتتى، تۆت ئەتراپقا دائىرە شەكلىدە ھۇجرىلار سېلىنغان بولۇپ، ھويلىنىڭ ئوتتۇرىسىدا كۆلچەك، كۆلچەكنىڭ بويىدا شاتۇت، بېھى، باداملار ئۆسۈپ كەتكەندى. بۇ مەنزىل قەدىمدىن بېرى «ياھەبىب!» دەپ قوللىرىغا ھاسا تۇتقان دەرۋىشلەرنىڭ قونالغۇسى ئىدى. سەمەرقەنتتىن بۇخاراغا ياكى مەرۋ، خوراساندىن تۈركىستانغا قاراپ شامالدىك كۆچۈپ يۈرگۈچى سەرسان قەلەندەرلەر ۋە زاكىرلار ئۈچۈن قۇربەت خانىقا، يازدا سالقىن، قىشتا ئىسسىق باشپاناھ ئىدى. بۇ يەردە ئىككى كۈندىن بېرى ئاجايىپ بىر روھ ھۆكۈم سۈرەتتى. بۇ يەر كىشىلەر-نىڭ تاۋاپخانىسىغا ئايلانغانىدى. سۇلتانۇل ئارىپىن شەيخ ئەھمەد يەسەۋىينىڭ ئەمرىمەرۇپىنى ئاڭلاپ، دىدار كۆرۈشۈش ئۈمىدىدە كەلگەن جامائەت بامداتتىن تا ناماز شامغىچە ئاستانىدىن نېرى كەتمەيتتى. زىيارەتچىلەرنىڭ ئارىسىدا يەتمىش ئىككى خىل ھۈنەر ئىگىسىنىڭ ھەممىسى، سودىگەرلەر، مەدرىسە تالىپلىرى، دۇئا تەلەپ قىلىپ كەلگەن ياشلار، توۋا قىلىش ئۈچۈن كەلگەن ئازغۇن.

لار، ئەھلى ئايالىدىن كەچكەن نادانلار، پەرزەنت تەلەپ قىلىپ كەلگەن زەئىپلەر، شەيخكە مۇرىت بولۇش ئۈچۈن قەسەم ئىچكەن زاھىتلار بار ئىدى.

شەيخ يىراق يولدىن ھېرىپ كەلگەن بولۇپ، ھازىرچە خالايق-نىڭ ئالدىدا ۋەز ئېيتقىلى ئىلھاممۇ، مادارىمۇ يوق ئىدى. شۇ سەۋەبتىن ئەلنىڭ كۆزىگە بىر كۆرۈنىدىۇ، ھۇجرىسىغا كىرىپ كەتتى. غەلۋە - غۇدۇر قىلىپ گۈلدۈرلەپ تۇرغان كىشىلەرگە ھەكىم سۇلايمان مۇراجىئەت قىلدى:

— مۆھتەرەم سەمەرقەنت ئەھلى! ئەزىز مۇسۇلمانلار! كۆ-رۇپ تۇرۇپسىلەر، پىرى كامىل سەپەردە چارچاپ قالدى. پېقىر سىلەردىن بىر - ئىككى كۈن سەۋر قىلىشنى سورايمەن. خۇدا خالىسا، ھەزرەت ئۇشبۇ جەننەت كەبى مەنزىلە بىرەر ھەپتە بولغۇ-سىدۇر. سۇلتانۇل ئارپىن جانابلىرىنىڭ سىلەرگە ئېيتىدىغان مۇبارەك ئەمرىمەرۇپلىرى ناھايىتى كۆپ. ئىنشائاللا بىرگە ئاڭلى-غايىمىز. ياراتقاننىڭ ئۆزى قوللاپ، ھەممىمىزنى مۇرادىغا يەتكۈز-سۇن، ئامىن!

يۈزلەپ قوللار بىرلىكتە دۇئاغا كۆتۈرۈلدى. ئادەملەر ئاستا - ئاستا تارقىلىشقا باشلىدى.

شەيخنىڭ ھەمراھلىرىمۇ ئۆز قونالغۇلىرىغا كىرىپ كېتىش-تى. ئادەتتىكىدەك، بابا ماچىن بىلەن قۇتبىددىن بىر ھۇجرىنى ئىگىلىگەنىدى. قۇتبىددىن ئاخشام ئاتىسىنىڭ ھۇزۇرىدىن چىقتى-يۇ، ئانىسىنىڭ خانىسىغا ئېتىلدى، ئانىسىنى سۆيۈندۈرۈپ يىغلان-تى ۋە: «بۈگۈن مەن پىرىمنىڭ قېشىدا بولمىقىم ۋاجىپ، مەن ئۇل ھەزرەتنىڭ خاس خادىمىدۇرمەن» دەپ يەنە يىغلان-تى.

ئەشرەپخان قازى ھەجگە ئاتلانغان كۆپلىگەن يەسىلىكلەرگە ئوخشاش مۇساپىرخانىغا چۈشمەي خانىقانى تاللىدى. ئۇ ئىمكانقەدەر ھەزرەتكە ياندىشىپ يۈرۈشكە تىرىشاتتى. ئۇ ئالدى بىلەن ھېلىقى مەخپىي خەت سۇلتان مەھمۇدخاننىڭ قولىغا تەگكەن بولسا، خان-نىڭ كەيپىياتى قانداق بولىدىكەن، دېگەننى بىلىشنى ئارزۇ قىلات-

تى، ئاندىن قالسا ئۆزىنى شەيخكە سۆھبەتداش قىلىپ كۆرسىتىشكە تىرىشاتتى. ئۇلارنىڭ سەمەرقەنتكە يېتىپ كەلگىنىگە مانا ئىككى كېچە - ئىككى كۈندۈز بولۇپ قالدى، ئەمما قارىدىن دېرەك يوق ئىدى. ئۇ: «ئامانەتنى ئىگىسىگە تاپشۇرالىدىمىكىن ياكى بابا-ما-چىندەك بىر زەڭگىنىنىڭ قولىغا چۈشۈپ ئېغىزىدىكى ناندىن ئايرىلىپ قالدۇمىدىكىن، ئۇ يارىماسنىڭ قارىسى ئەجەب كۆرۈنمەي-دۇغۇ؟» دېگەن خىياللارغا باردى.

قازى شۇلارنى ئويلاپ ئىچىدە ناماز ئەسىرگىچە ئازراق مۈگدە-ۋالماقچى بولۇپ ھۇجرا تەرەپكە بۇرۇلغاندا، يېنىدىكى ھەمتاۋاقلاردىن بىرى، سابىرانلىق موللا تاجىددىن دېدى:

— شەيخىڭگە قارا، ئۆزىنى ئەزىز قىلىپ ئېلىپتەك غادىيىۋاپ-تۇ، بېشى ئەرشمەلەلەپ يەتكەن تەكەببۇرغا ئوخشاپ قاپتۇ! ھەي ئىنساپ، خەلق سەندىن مال - دۇنيا سوراۋاتقىنى يوق، بىر ئېغىز سۆزۈڭنى ئاڭلىماقچى، خالاس. ھەتتا پەيغەمبەر بولساڭمۇ، «قور-ئانى كەرىم» دىن تۆت كەلىمە قىراەت قىلىپ، ئاندىن ئىشىڭنى قىلمايسەنمۇ! مانا كەمىنىگە ۋەز ئېيت دېسە تا يەتتە خۇپتەنگىچە چارچىماي ئېيتار ئىدىم. ۋادەرىخ، بىراۋغا ئىشتىھا بېرىسەن، بىراۋغا ئاش بېرىسەن...

ئەتىسى بامدات نامىزىدىن كېيىن قازىكالانى بىئارام قىلىدە-غان يەنە بىر ۋەقە سادىر بولدى.

شەيخنىڭ خانىقانىڭ تۆرىدىكى ھۇجرىسىدا ھەج سەپىرىنىڭ كېيىنكى باسقۇچلىرى ۋە ھەجنىڭ ئاداسى ھەققىدە پاراڭ بولۇۋاتاتتى. بۇ يەردە سۇلتانۇل ئارىپىن، سۇلايمان خوجا، بابا ماچىن، ئەرەپخان قازى، سەمەرقەنت ئۆلىمالىرىدىنمۇ ئۈچ - تۆت كىشى بار ئىدى. قۇتبىددىن پەگاھدا يۈكۈنۈپ ئولتۇرۇپ ئۇستازلىرىنىڭ گېپىگە قۇلاق سېلىۋاتاتتى. ئىشىكتىن خانىقا ساھىبى كىردى. ئۇ سۆھبەتنى بۆلەلمەي ئۆرە تۇرۇپ قالدى. شەيخ ئۇنىڭغا بۇرۇلدى.

— نېمە گەپ، ھاجى ئوبۇلقاسىم؟

— پىرىم، خان ھەزرەتلىرىنىڭ خاس ۋەكىلى كەپتۇ. ئىجا-
زەت سوراۋاتىدۇ، جانابلىرىغا مەكتۇپ بارمىش.
ئەشرەپخان قازى: «ئاخىر باشلاندى، خان غەزەپ ئېتىغا
مىنگەندەك قىلىدۇ» دېگەن خىيال بىلەن ئورنىدا قىمىرلاپ
قويدى.

— كىرسۇن، — دېدى شەيخ. بىر لەھزىدىن كېيىنلا قاۋۇل،
زەڭگەر رەڭلىك موۋۇت چەكمەن كىيگەن، ئەل قاتارى سەللە
ئورغان، بېلىنى ئىككى يەردىن باغلىغان سۈزۈك كۆزلۈك باھادىر
يىگىت كەلدى. ئۇ شەيخكە تەزىم قىلدى: «پىرىمنىڭ قەدەملىرىگە
ھەسسائات!» دېگەندەك قۇتلۇقلاش سۆزلىرىدىن كېيىن، زەرھەل
قۇتىغا سېلىنغان مەكتۇپنى ئىككى قوللاپ سۇندى. شەيخ مەكتۇپنى
ئېلىپ شەيخنىڭ كاتىپلىق ۋەزىپىسىنى ئۆتەۋاتقان سۇلايمان خوجە-
نىڭ ئالدىغا قويدى.

— ئوقۇڭ، ھېكىم خوجا.

خاننىڭ ئەلچىسى ئېتىكىنى يىغىشتۇرۇپ ئولتۇردى، يۈزىگە
پاتىھە تارتتى. سۇلايمان مەكتۇپنى ئېچىپ، بىر ۋاراق يىپەك
قەغەز ئالدى ۋە پەس ئاۋازدا ئوقۇدى:

«مەككەنى مۇكەررەمە سەپىرى تۈپەيلىدىن قۇتلۇق شە-
ھرىمىزگە تەشرىپ بۇيرۇغانلىرىدىن بېشىمىز ئاسمانغا يەت-
تى. ئاللاتائالانىڭ ساۋابى يولىدا ھىجرەت قىلغان مۆمىنلەر-
نىڭ دۇئاسىنى تىلەپ، بىر - ئىككى پارە نېسىۋە ئەۋەتتۇق.
مەرھەمەت نەزىرى بىرلە قوبۇل قىلغايلا. سۆھبەتلىرىگە دا-
خىل بولماق ئۈمىدى بىلەن ھەققىلىرىگە دۇئا قىلىپ تۇرۇپ-
تىمىز. تامغاچخان مەھمۇدخان ئىبن ئارسلانخان مۇرىتىڭىز-
دىن دەپ بىلگەيسىز. جامادىيەلئاخىرنىڭ ئون ئۈچىنچى
كۈنى، چارشەنبە».

خەتنى ئاڭلاپ ئەشرەپخان قازىنىڭ يۈزى قىزىرىشقا باشلىدى.

ئىچىدە مەۋلۇتقارىنى قارغىدى: «لەنتى نامىمىزنى خانغا يەتكۈز-
مەپتۇ. يەتكۈزگەن بولسا بۇنداق مەدھىيە كەلمەس ئىدى. قايسى
گۆردە يۈرگەندۇر ئۇ؟»

قازىكالان بېشى ئاغرىۋاتقانلىقىنى باھانە قىلدى ۋە پۇشۇلداپ
چىقىپ كەتتى. ئۇ ئۆزىنىڭ مەھرەملىرى ئارقىلىق يەرنىڭ تېگىدە
بولسىمۇ مەۋلۇتقارىنى تاپتۇرماقچى، نامىنىڭ ئىگىسىگە
يەتكەن - يەتمىگەنلىكىنى بىلمەكچىدى. چۈنكى، قازىنىڭ بۇنىڭ-
دىن كېيىنكى ئىشلىرى مەۋلۇتقارىنىڭ جاۋابىغا قاراشلىق ئىدى.
ئەلچى كەينىگە بۇرۇلۇپ كىمگىدۇر ئىما قىلدى. خىزمەتكار
يىگىت ئاغزى بوغۇلغان خالتىنى ئەكىلىپ ئىككى قوللاپ ئەلچىگە
تۇتقۇزدى. ئەلچى خالتىنى شەيخنىڭ ئالدىغا قويدى.
ھەزرەت خاننىڭ ھەققىگە دۇئا قىلدى، ئەلچىگە ئىجازەت
بەردى:

— ئاللا نېسىپ قىلسا، ئەتە پېشىندىن كېيىن سۇلتان جانا-
بىي ئالىيلەرنىڭ خىزمىتىگە تەييارمىز.
بۇ جاۋابتىن ئەلچى ھېچنېمىنى چۈشەنمىدى. ھەزرەتى سۇل-
تاننىڭ ھارغىنلىق قاپلىغان مۇڭلۇق كۆزلىرىگە تەلمۈردى. «ئەۋ-
لىيا بوۋا نېمە دېمەكچىدۇر؟ ئەتە ساراىغا تەشرىپ بۇيرۇيمەن دې-
مەكچىمۇ ياكى خان مېنىڭ ئالدىمغا كەلسۇن دېمەكچىمۇ؟» ئەلچى
خانقا مەخسۇس مەكتۇپ بىلەن مىڭ تىللا ئەكىلىۋاتقىنىدا،
شەيخۇل ماشايخنى خاننىڭ ھۇزۇرىغا تەكلىپ قىلىپ كەلدىم، دەپ
ئويلىغانىدى.

شەيخ ئۆلىمالارنىڭمۇ مەڭدەپ ئولتۇرغانلىقىنى كۆرۈپ پىكرى-
نى ئوچۇق بايان قىلدى:

— بىزنىڭ ئىشىكىمىز خان ھەزرەتلىرى ئۈچۈن ھەر دائىم
ئوچۇق، مەرھەمەت قىلسۇن، — دېدى يۈزىگە پاتىھە تارتىپ.
ئەلچى ھەيرانلىق بىلەن قوزغالدى. ئۆلىمالار بىر - بىرىگە
قاراشتى.

ئەلچى قۇللۇق قىلىپ چىقىپ كەتتى. شەيخ قۇتبىددىننى

يېنىغا چاقىرىپ:

— مانا بۇنى ئوبۇلقاسىمغا ئاپىرىپ بېرىڭ، — دېدى خالىتىغا ئىشارە قىلىپ، — خانىقانىڭ خىراجىتىگە سەرپ قىلسۇن. قۇتبىدىن تىللا قاچىلانغان خالىتنى قولغا ئالدى. ئۇ ئىشىككە بارغاندا شەيخ ئەسكەرتتى:

— ئاندىن كېيىن قولىڭىزنى يۇيۇۋېتىڭ.

قۇتبىدىن قولىنى كۆكسىگە قويدى.

— بولىدۇ، پىرىم.

سۇلتانۇل ئارپىنىنىڭ بىر خىسلىتى بار ئىدى. قايسى شەھەر-گە قەدەم قويسا، ئاۋۋال بۇ ماكاندا ئۆتكەن ئەزىز ئەۋلىيالارنىڭ قەبرىسىنى زىيارەت قىلاتتى. شەيخ ئەتىسى مەسچىتى جامائەدە بامدات نامىزىنى ئۆتىدى، كېيىن ئەھلى جامائەتكە قىسقىلا ۋەز ئېيتتى، قىتانلار بىلەن بولغان جەڭدە شېھىت بولغان مەرھۇملار-نىڭ ھەققىگە دۇئا قىلدى، يۇرتقا ئامانلىق، پادىشاھلارغا تەۋپىق ۋە ئىنساپ تىلەپ، يولىغا راۋان بولدى. ھەزرەتنى ھەدىسچىلەرنىڭ سەردارى ئىمام بۇخارىنىڭ ئەرۋاھى چىلاۋاتاتتى.

ئىسلام دۇنياسىدا سەھىھ، يەنى توغرا ۋە مۆتىۋەر سانالغان ئالتە ھەدىسلەر توپلىمى بار. بۇ ھەدىسلەرنى توپلىغانلارنىڭ كۆپ قىسمى مانا شۇ قەدىمكى تۈركىستان تۇپرىقىدا تەۋەللۇت تاپقان. ئەركانى دىن ئەھلىگە دەستۇر بولغان بۇ ھەدىسلەرنى توپلىغۇچىلار ئىيسا ئەت - تىرىمىزى، ئابدۇرەھمان دارىمى ئەسەمەرقەنتىي كەبى تۈركىي قوۋملارغا تەۋە كىشىلەرنىڭ نامى بىلەن باغلىق ئىدى. ئىمام بۇخارى بولسا ئەنە شۇ ھەدىسشۇناسلارنىڭ سەردارى ئىدى. بىرەر مەسىلىدە ئىختىلاپ پەيدا بولسا ئۆلىما، مۇپتى، پىدىقەھلار «ئىمام بۇخارىي ھەزرەتلىرى بۇ ھەقتە نېمە دېگەندە-كەن؟» دەپ ئالدى بىلەن ئۇنىڭ ھەدىسلەر توپلىمى «ئەل - جامىئى ئىس - سەھىھ» نى ۋاراقلايتتى.

ئىمام بۇخارىينىڭ مەقبەرىسى سەمەرقەنتنىڭ يېنىدا، خەرتەڭ قىشلىقىدا ئىدى. شەيخ ۋە ئۇنىڭ ھەمراھلىرى كەنتلەردە توختاپ،

كىشىلەرنىڭ ھالىنى سوراپ يېتىپ بارغۇچە چاراقلاپ تۇرغان ئاپ-
 تاپنىڭ يۈزىنى قارا بۇلۇت قاپلىدى. ھەزرەت مەقبەرىنى كۆرۈپ
 بىر چاقىرىمچە يىراقلىقتا ئاتتىن چۈشتى، ئاتنىڭ يۈگىنىنى قۇت-
 بىددىغا تۇتقۇزدى - دە، خالايقىنىڭ ئالدىغا ئۆتۈپ يول باشلىدى.
 ئىمامنىڭ قەبرىسىگە شارىلداپ يامغۇر قۇيۇۋەتتى. «بۇخارا ئەمىرى
 تۆكمىگەن ياشنى پەلەك تۆكۈۋاتىدۇ» دەپ ئويلىدى شەيخ. شەيخ-
 نىڭ خىيالىغا ئەمىر خالىد ئىبن ئەھمەد زۇھەلىنىڭ گۇمراھلىقى
 كەلدى. بىر كۈنى ئەمىر ئىمامنىڭ ھۇزۇرىغا ئەلچى ئەۋەتىپ:
 «ئەبۇ ئابدۇللاغا ئېيتىڭلار، تارىخ كىتابلىرىنى ئەكىلىپ مېنىڭ
 ئالدىمدا ئوقۇپ بەرسۇن» دەپتۇ. ئەلچى ئەمىرنىڭ پەرمانىنى ئى-
 مامغا يەتكۈزۈپتۇ. ئىمام گەپنى قىسقىلا قىلىپ: «قۇشقا دان
 كېرەك بولسا بويۇن سوزىدۇ، ئىلىم ئىستىگەن كىشى مېنىڭ
 ھۇزۇرىمغا كەلسۇن. مەن ئىلىمنى خار قىلىپ ئىشىكمۇ ئىشك
 مارىلاپ يۈرۈشنى نومۇس دەپ بىلۈرمەن» دەپتۇ. بۇ گەپ ئەمىرگە
 ئېغىر كەپتۇ. ئەمما، ئۇ ئىلىم ئېلىشتىن كۆرە بۇخاراى شەرىپنى
 خاراب قىلىشنى ئەۋزەل بىلىپتۇ. مۇقەددەس نەپەس ئىگىسى دەپ
 شۆھرەت قازانغان ئەبۇ ئابدۇللا بۇخارادىن قوغلىنىپتۇ. ئۇ پەيغەم-
 بەرنىڭ يېشىغىمۇ يەتمەي ئاللاننىڭ رەھمىتىگە بېرىپتۇ.
 شەيخ ئىمام بۇخارىي تەسنىپ قىلغان ھەدىسلەرنى ئىچىدە
 ئايەتتەك تەكرارلىدى، ئۇنىڭ كۆڭلى بىر يورۇپ، بىر خىرەلەش-
 تى. ئۇ بۇ مۇبارەك زاتنىڭ ئىسلام دۇنياسىدىكى مەشھۇر نامىدىن
 پەخىرلەنسە، غەرىبلىق ۋە موھتاجلىقتا كەچكەن ئاخىرقى كۈنلىرىد-
 ىنى ئىسلاپ دىلى ئىزتىراپقا تولدى. «بىر يۈز يەتمىش يىلدىن
 بېرى دىن ئەھلى بۇ مۇبارەك زاتقا تەلپۈنۈپ كەلمەكتە. خەرتەڭ
 كەنتى ھىجرەتكە قۇدرىتى يەتمىگەن بىچارىلەرنىڭ مەككىسىگە ئاپ-
 لاندى. بۇ ئاجايىپ دۇنيا ئىكەن، تىرىكلىكىڭدە گۆھەر سۆزلىرىڭ-
 ىمۇ پىستىنىڭ پۇرچىقىغىمۇ ئالمايدىكەن، ئۆلگەندىن كېيىن
 ۋادەرىخ دەپ ياش تۆكۈشەر ئىكەن، پىرىم دەپ سېغىنىشار ئىكەن،
 پەرۋەردىگار يەر يۈزىگە بەندىلىرىڭگە توغرا يولنى كۆرسەت، ياخشى-

لىققا دەۋەت قىل، يامانلىقتىن قايتۇر دەپ رەسۇلىلانى ئەۋەتتى. ئۆمەتلىرى قۇلاق سالىدى. مۇستاپا ۋەسىيەتلىرىنى ساھابىلىرىگە ئېيتتى، ساھابىلەرنىڭ ۋەزىرىمۇ بۇ ئاسىي خەلققە كار قىلىدى. كېيىن پازىللار، دانىشمەنلەر ئادەم ئاتىنىڭ پەرزەنتلىرىگە ئەمىر مەرۇپ قىلدى. ئەپسۇسكى، ئۇلارمۇ قەدىر تاپمىدى. شاھلار مال - دۇنياسى بىلەن مەغرۇر، ئۈچ يۈز ئاتىش تومۇرلىرىدا ھېرىسمەنلىك، كىيىم، ھەۋەس، ھايۋاننى نەپىس جۇش ئۇرىدۇ. تەقۋا ئەھلى شاھلارنىڭ داستانىغا كۆز تىكىدۇ، پۇقرا بولسا قورساق غېمىدە. ئىلىم خار، ھازىرمۇ شۇنداق. ئەجەب مەھشەرگە چە تالىبى ئىلىملەرنىڭ ماڭلىقىغا يېزىلغىنى شۇمىدۇر؟ ئېرىپان گۇيا قاراڭغۇ يولنى يورۇتقۇچى شام چىراغىدۇر. بۇ خەلق قاچان چىراغنىڭ قەدرىگە يېتىدۇ؟ قاچان چىراغ تۇتقان كىشىنىڭ ئېتىدە. كىنى تۇتىدۇ؟ ئىمام بۇخارىي جانابلىرىنىڭ ئەۋلادلىرى نېمە بولار. كىن، ئۇلارمۇ خالىد ئىبن ئەھمەدكە ئوخشاش، بۇ دۇنيانىڭ ئەللىمىسىنى بىر غەلۋىر بۇغدايغا سېتىۋالماقچى، دەپ خىيال قىلار. مۇ؟ ئىلىمىز ئەل ئۆزگىلەرگە يەم بولۇپ، ئۆزگىلەرنىڭ ئايىغى ئاستىدا يانچىلغاي. يائىلا ئەبۇ ئابدۇللا مۇھەممەد ئىسمائىل بۇخارا. رىي ھەزرىتىلەرنىڭ بۇنىڭدىن كېيىن، مىڭ يىلدىن كېيىن كېلىدە. دىغان ئەۋلادلىرىنى ئۆزۈڭ ساقلا، ئۇلارغا ئىمامنىڭ قۇتۇلۇق نەپەسلىرىنى بۇيرۇغىن، شۇنىڭ بىلەن ئۇلارنىڭ قورسقى تويۇپ، كۆڭۈللىرى روشەنلىشىپ، پىكىرلىرى ئۇچقۇر، تەپەككۇرلىرى زىيادە بولسا ئەجەب ئەمەس. سەئىدىن تىلىكىم شۇ، مەدەتكارىم...

شەيخ قايتتى. يامغۇر توختاپ، توپ - توپ بۇلۇتلارنىڭ ئارىسىدىن قۇياش يالتىراپ بايقىدى.

شەيخ سەمەرقەنتكە قايتقاندا مەزىنلەرنىڭ پېشىن نامىزىغا توۋا. لىغان ئەزىنى ئاڭلىنىۋاتاتتى. شەيخ نامازدىن كېيىن مۇرىتلىرىغا رۇخسەت بەردى، ئەڭ يېقىن مەھرىمى بابا ماچىن، سۇلايمان، قۇتبىددىننى ئەگەشتۈرۈپ شەھەردىكى بىر تار كوچىغا قاراپ يول

ئالدى. ھەزرەتنىڭ تاۋاپ قىلىدىغان يەنە بىر مەنزىلى بار ئىدى، بۇ مەنزىلەمۇ ئىمام بۇخارىينىڭ مەقبەرىسىدىن قېلىشمايتتى. شەيخ شەھەرنىڭ كۈنچىقىش تەرىپىدىكى كونا بىر ئىمارەتنىڭ ئالدىغا بېرىپ توختىدى. رېمونت قىلىنماي تاشلىنىپ كەتكەن تاملار قارغىش تەگكەن كىشىنىڭ قولىنى ئەسلىتەتتى. لەمپە چىرىپ، ساڭگىلاپ كېتىپتۇ. يېرىقلىرىغا بارماق سىغىدىغان قوش قاناتلىق ئويما دەرۋازا، دەرۋازىدىكى كۈمۈش ھالقىلار، يەرگە پېتىپ كەتكەن بوسۇغا خارابىنى ئەسكە سالاتتى.

شەيخ دەرۋازىدىن ئاتلىغاندا بىردىنلا يۈرىكى سېلىپ كەتتى. ئۇنىڭ بۇ يەرگە قەدەم باسمىغىنىغا ئوتتۇز يىلدىن ئېشىپ قالغانىدى. ئۇ يىگىرمە ياش چاغلىرىدا يەسىسىدىن بۇخارىي شەرىپكە، سەدرى ئەزەم بۇرھانىدىن ئائىلىسىگە كېلىپ ئالىي تەلىم ئېلىشقا كىرىشكەنىدى. ئۇ شۇ يەردە ئۈچ - تۆت يىل ئۆز زامانىسىنىڭ ئەللامىلىرىدىن تەلىم ئالدى، كېيىن تەقدىر شامىلى ئۇنى بۇ يەرگە، سەمەرقەتكە، مانا شۇ غاتىپەر مەدرىسىسىگە تاشلىدى. بۇ قۇتلۇق دەرگاھنى ئۇنىڭ ئىككىنچى ئۇستازى، سوپىلىق تەرىقىتىنىڭ قۇتبى خوجى يۈسۈپ ھەمەدانى ھەزرەتلىرىنىڭ مۇقەددەس نەپەسلىرى ئاۋات قىلىپ تۇراتتى. شۇ چاغدىمۇ ياش ئەھمەد بوسۇ-غىدىن كامالى ئېھتىرام، ھاياجان، ئەندىشە ۋە ئۈمىد بىلەن ئاتلىغانىدى.

شەيخ بىر بېسىپ، ئىككى بېسىپ ھويلىسىغا كىردى. ئەتراپقا قارىدى. ئىچكىرىكى ھويلا تاشقىرىقى ھويلىدىنمۇ بەتتەر ئىدى. جىمجىت ھۇجرىلار، قۇرۇغان دەرەخلەر، سۇسىز كۆلچەك، ئەتراپ خازانلار بىلەن تولغانىدى...

ھەزرەت ئۆگزىسى ئولتۇرۇشۇپ كەتكەن سۆيۈملۈك ئايۋانغا چىقىپ كونا بۇرنىنىڭ ئۈستىگە يۈكۈندى، ئېڭىشىپ يەرنى سىيىپ-لىدى، مەدرىسىنىڭ تۈپرىقىنى كۆزىگە سۈرتتى، بىردەمدىن كېيىن ھاڭ - تاڭ بولۇپ قېتىپ تۇرغان قۇتبىدىنغا قاراپ ئېغىز ئاچتى:

— بۇ دەرگاھتا بىز تەرىقەت ئىلىمىنى ئۆگەنگەندىدۇق. خوجى-
مىز تۆتىمىزنىڭ بېشىنى سىلىغانىدى.

بابا ماچىن بىلەن قۇتبىدىن بۇ يەرنىڭ ئۇلۇغ مۇتەسەۋۋۇپ
يۈسۈپ ھەمەدانىي ئىلىم بەرگەن مەدرىسە ئىكەنلىكىنى ئەمدى ھېس
قىلىشتى.

سۇلايماننىڭ ئاۋازى يېقىملىق، ياڭراق ئىدى، ئۇ كۆزلىرىنى
يۇمۇپ «ياسىن» نى ئوقۇدى.

دۇئادىن كېيىن ئۈچ مۇرىت بىر تەرەپتە قالدى. شەيخ ئادىتى
بويىچە بىر ئېغىزمۇ گەپ قىلماستىن، خىيال دېڭىزىغا غىرق
بولۇپ ھۇجرىلارنى ئايلىنىپ كەتتى.

شەيخنىڭ پۈتۈن ۋۇجۇدىنى، تەپەككۇرىنى ئوتتۇز يىللىق خا-
تىرىلەر چۇلغىۋالدى. ئۇ ئاستا - ئاستا مېڭىپ يەنىلا قەدىرلىك،
ئەمما غېرىب ھۇجرىلارنى تاپتى. ھۇجرا قۇيقۇرۇق، ئىچى قاراڭغۇ
ئىدى. شەيخ ئىشىكتە بىردەم تۇرۇپ قالدى. بۇ ھۇجرا بىر زامانلار
ئاۋات ئىدى، ئۇنىڭدا قىيامەتلىك دوستلىرى ئابدۇللا بەرقىي،
ھەسەن ئەنداقىي، ئابدۇخالىق غىجدۇۋانىي بىلەن بىر ناننى تۆتكە
بۆلۈپ يەيتتى، ھەرخىل ئىلىملەرنى بىرلىكتە ئۆگىنەتتى. شەيخ
كۆزلىرىنى يۇمدى، ئالدىدا يۈسۈپ ھەمەدانىي گەۋدىلەندى. ئەنە
ئۇ يەرگە قاراپ نەقىشلىك دەرۋازىدىن كىرىپ كەلمەكتە. ئۇزۇن
قوڭۇر ساقىلى يېنىك يەلپۈنمەكتە، ئۈستىدە دائىملىق لىباسى —
ئاددىي يۇڭ تون، پۇتىدا چورۇق، بېشىدا ناۋات رەڭ سەللە.
شەيخنىڭ خىيالىدىن ئۇستازىنىڭ سۈپەتلىرى بىر - بىرلەپ ئۆ-
تۈشكە باشلىدى. پىرى سۆزلىگەندە كۈلۈپ تۇرۇپ سۆزلەيتتى،
مۇلايىم تەبىئەتلىك ئىدى. ئۇ تېببىي ئىلىمدىن چوڭقۇر خەۋەردار
بولۇپ، بىمارلارغا دورا يېزىپ بېرىپ كۈن كەچۈرەتتى...
ئۆزىنىڭ سالاپىتىدىن نومۇس قىلغاندەك دائىم مۈكچىيىپ
يۈرەتتى، تۇرۇپ - تۇرۇپ نېمىنىدۇر پىچىرلاپ قوياتتى. ئۇنىڭ
باش ئاغرىقى بار ئىدى، بازارغا بېرىشنى ياقتۇرمايتتى، شاھلار،
ھاكىملار، بەگلەرنىڭ داستىخانغا بېرىشقا ئۇچ ئىدى، ئاز يەيتە.

تى، ئاز سۆزلەيتتى، ئاخىرەتلىكىنى تىرىكلىكىدە ھازىرلاپ بولغا-
نىدى. ئوتتۇز ئالتە قېتىم پىيادە مەككىگە باردى. «قۇرئان كە-
رىم» نى مىڭ قېتىم خەتمە قىلدى، سەككىز مىڭ دىنىسىزنى
مۇسۇلمان قىلدى...

يۈسۈپ ھەمدە ئابدۇللا بەرقىينى، ھەسەن ئەنداقىينى،
ئابدۇلخالىق ۋە ئەھمەدنى پەرزەنتىم دەپ قارايتتى. زىكىر ۋاقتىدا
ئۇلارنى يېنىغا ئولتۇرغۇزۇۋېلىپ، ئۇزۇن بارماقلىرى بىلەن بى-
شىنى سىلاپ ئولتۇراتتى. شۇنىڭ بىلەن گويا ئۇلارغا كامالەت
تېلىگەندەك قىلاتتى. بىر كۆكلەم ۋاقتى ئىدى. بىر كۈنى ئۇ تۆت
خەلىپىسىنى ئالدىغا چاقىردى. «بىز مىڭ توققۇز ئاي يەر يۈزىنى
چىڭداپ تۇرۇپتىمىز، — دېدى كۈلۈمسىرەپ، — مانا ئەمدى ئاللا
ئامانەتنى سوراپ تۇرۇپتۇ. خىزمىتىگە باراي، بىزدىن رازى بو-
لۇپ، شۇ ساقاللىق قېرىنىڭ مۈشكۈلى ئاسان بولسۇن دەپ تىلەڭ-
لار». ئۇستاز ۋەسىيىتىنى ئېيتتى: «ئابدۇللا يۈيسۇن، ئابدۇلخا-
لىق يۈلسۇن، گۆرۈمنى ئەنداقىي كۈلسۇن، ئەھمەد مازىرىدا
(ۋەن - نازىئات) نى ئوقۇسۇن». خەلىپىلەر ئۇستازىنىڭ ۋەسىيى-
تىنى ئادا قىلىشقا تەييار تۇرۇشتى. ئەمما، پېرىنىڭ ئۆمرى
ئۇزۇن ئىكەن. ئۆلۈمنى بويىنغا ئالغانلىقى ئۈچۈن بولسا كېرەك،
ئاللا ئۇنىڭغا مەرھەمەت قىلدى. يەنە سەككىز يىل ياشاپ مەرۋىدە،
تۇغۇلغان يېرىگە يېقىن يەردە ئاللانىڭ رەھمىتىگە باردى.

شەيخ خۇددى ئوتتۇز ئۈچ يىل ئىلگىرىكىدەك پىچىرلاپ
«ۋەن - نازىئات» سۈرىسىنى تىلاۋەت قىلدى. گېلى بوغۇلدى،
كۆكسى ئېچىشتى. دەل شۇ پەيتتە مۆجىزە يۈز بەردى، تار،
قاراڭغۇ ھۇجرىدىن ئاق لىباس كىيگەن پىرى كامىلىنىڭ سېيماسى
كۆرۈندى. ئۇستاز ئادەتتىكىدەك سىرلىق كۈلۈمسىرەپ تۇراتتى.
شەيخ تىلاۋەتنى تۈگىتىشى بىلەن يۈسۈپ ھەمدە ئابدۇللا سېيماسى
قاراڭغۇلۇق ئىچىگە سىڭىپ كەتتى...

ئۇستازنىڭ ئەرۋاھى بىلەن دىدارلىشىش شەيخنىڭ كۆڭلىگە
يورۇقلۇق بېغىشلىدى. «پىرىم خىزمەتلىرىمدىن رازىمىكەن دېگەن

ئەندىشىدە ئىدىم، شۈكرىكىم، رازى بولۇپتۇ» دەپ ئويلىدى شەيخ ئىچىدە.

شەيخ ھەمراھلىرىنىڭ يېنىغا قايتتى. تۆتەيلەن خارابىگە ئايلىد. نىپ قالغان مەدرىسىگە ئاخىرقى قېتىم كۆز تاشلاپ تاشقىرىغا چىقتى. شەيخ ھامان خىيال ئىلكىدە ئىدى، بۇنى ھېس قىلغان سۇلايمان بىلەن قۇتبىددىن ھەزرەتنىڭ ئىزىدىن ئاستا كېلىۋاتاتتى. بابا ماچىنىڭ تىلى تېز بولغاچقا شەيخكە ياندىشىپ سورىدى: — شەيخىم، پىرى كامىلىڭىز يۈسۈپ ھەمدانىي جانابلىرى ئەھلى ئايالىدىن ۋاز كېچىپ، كەمىنىگە ئوخشاش يالغۇز ئۆتكەندە كەن - دە؟

— يەتمىش بەش يېشىغا قەدەر دۇنيادىن تاق ئۆتكەنىدى، كېيىن ئۆي - روزغار يۈكىنى بوينىغا ئالدى.

— قېرىغاندا بىر مەھرەم كېرەك بولغانىكەن - دە؟
شەيخ بابا ماچىنىغا قارىمىدى، خۇددى ئۆزىگە ئۆزى گەپ قىلد. ۋاتقاندا ئويچان ھالدا دېدى:

— ھەر بىر مۆمىن مۇسۇلمانغا بىر مەھرەم كېرەك. مەيلى ئۇ ياش بولسىمۇ، قېرى بولسىمۇ. بۇ ھەق مۇستاپانىڭ سۈننىتى. ھەزرەتنىڭ گېپى سۇلايمانغا ياقىتى، لېكىن قۇتبىددىنغا ياقىمىدى. سۇلايماننىڭ يېشى قىرىقتىن ئاشتى، ئۇ ھەزرەتنىڭ يېنىدىن بىر قەدەممۇ ئايرىلماي، ئىسسىق - سوغۇقنى بىرگە كۆرۈپ يۈرۈپتۇ. قۇرئان تىلاۋىتى، سويىلىق تەرىقىتى ئۇنىڭغا بەيتۈل ھەرمەدەك مۇقەددەس. بىراق، ئۇزۇن كېچىلەردە ئۇنىڭ خىيالى قاچىدۇ، جىگىرى خۇن بولىدۇ... يىگىتلىك گۈلشىنى خازان بو. لۇپ، قېرىلىق سەھراسىغا يۈزلىنىۋاتقان ۋۇجۇدى مۇلايىم، مەسۇ. مە ۋە ئىمانلىق بىر مەھرەمنى خالايدۇ. ناۋاتتەك تىلى تاتلىق، قارلىغاچ بالىسىدەك ۋىچىرلايدىغان بالىلارنىڭ بېشىنى سىلىغۇسى كېلىدۇ، گۆدەكنىڭ ھىدىنى سېغىنىدۇ. ئۆزىنىڭ بالىسى بولسا، بالام دېسە، ئەركىلەتسە، سۆيسە...

سۇلايماننىڭ دەردى يەنە قوزغالدى. ئەمما، ھەزرەتنىڭ ئۇترار

يولىدىكى تەنە ئارىلاش ۋەدىسىنى ئەسلەپ توۋا قىلدى. مەككەمۇ-
كەررەمدىن ئامان - ئېسەن قايتىپ كەلگەندىن كېيىن ئاندىن
ئويلىغانلىرىنى شەيخكە ئېيتىشنى نىيەت قىلدى.

قۇتبىددىن ئاللىقاچان دۇنيادىن تاق ئۆتۈشكە قەسەم قىلغاندا-
دى. ئۇ: «ھەق يولنى ئارزۇ قىلىپتىمەن، سوپىيانە تۇرمۇشنى
تاللاپ، تەرىقەت دېڭىزىغا كىرىپتىمەن يا چۆكۈپ كېتىمەن، يا بۇ
دېڭىزدا ئۇزۇپ ھۆسنى مۈتلەككە يەتكەيمەن» دېگەن قارارغا كەلگە-
نىدى.

شەيخ بۇ ئىككى مۇرىتنىڭ پىكرىنى ئاللىقاچان بىلگەنىدى.
شۇڭا، ئۇلارغا ئۇستازى يۈسۈپ ھەمەدانىنىڭ ھاياتىدىن بىر ئى-
رەتلىك ۋەقەنى ئېيتىپ بەردى:

— ھەزرەتنىڭ بىرىنچى خەلىپىسى ھەسەن ئەنداقىي بۇخارانىڭ
ئەنداق كەنتىدىن ئىدى، ئۆي - جايى، پەرزەنتلىرى بار ئىدى.
بىر كۈنى ئۇ مەن ئەمدى ئەھلى ئايالىمنى ئەسلا كۆرمەيمەن،
دېدى، سەۋەبىنى ئېيتىمىدى. بۇ گەپتىن پىرىمىز خەۋەر تاپتى.
ھۇجرىمىزغا كىرىپ ھەسەننى تىزلاندۇرۇپ ئولتۇرغۇزۇپ نەس-
ھەت قىلدى: «شەرئەت ۋە ئەقىل يۈزىسىدىن قارىغاندا سىز پەر-
زەنتلىرىڭىزگىمۇ، رەپىقىڭىزگىمۇ يېقىن بولۇشىڭىز كېرەك» دې-
دى. ئەنداقىينىڭ مەجەزى چۈش ئىدى. «نېمە بولغانلىقىنى بىر
ئۆزۈم بىلىمەن، بىر ئاللا بىلىدۇ. مەن سوپىلىق خىرقىسىنى
كىيىدىم، ئەھلى ئايالىدىن ۋاز كەچتىم، ئۆزگە ۋەجىم يوق» دېدى.
پىرىمىز بۇ سۆزدىن ئازار چەكتى. شۇ كۈنى غايىبىتىن «ئەي
يۈسۈپ، بىز ساڭا ئەقىل كۆزى بىلەن كۆرۈشنى نېسىپ قىلدۇق،
ھەسەن ئەنداقىيغا بولسا ھەم ئەقىل كۆزى، ھەم قەلب كۆزىنى
بەردۇق» دېگەن ئاۋاز كەپتۇ. نەتىجىدە پىرىمىز ھۇجرىمىزغا كې-
لىپ ھەسەندىن ئۆزى سوردى. ئەنداقىي يىغلاپ تۇرۇپ پىرىننىڭ
قولىنى سۆيىدى. بۇ قىسسەدىن خۇلاسىنى ئۆزۈڭلار چىقىرىۋېلىڭ-
لار.

ھەسەن ئەنداقىيغا مۇناسىۋەتلىك بۇ ۋەقە ئۈچ مۇرىتقا ئۈچ

خىل تەسىر قىلدى: قۇتبىدىن قەتئىي ئۆز پىكرىدە قالدى، سۇلاي-
مان يۈسۈپ ھەمەدانىنى قۇۋۋەتلىدى، بابا ماچىنغا بولسا ئىككى
دۇنيا بىر قەدەم ئىدى، ئۇنىڭ ۋۇجۇدى مەھرەم ئىشقىدا ئەمەس،
زىكرى ئاللا ۋە يولىنىڭ تانابنى تارتىپ، ئۈچۈپ - قونۇپ يۈرۈش
شەۋقى بىلەن ئۆرتىنەتتى.

— بابا قۇل، سىز دەرھال خانىقاغا بېرىڭ، — دېدى شەيخ،
بابا ماچىننىڭ ئاستا مېڭىپ قىيىنلىقلىرىنى كۆرۈپ، — خان
ھەزرىتىلىرى تەشرىپ بۇيرۇماقچىدى. ساقلاپ قالمىسۇن.
بابا ماچىن تۆت ئاتلاپلا يولىنىڭ بۇرۇلۇشىدا غايىب بولدى.
شەيخ ھەمراھلىرى بىلەن چوڭ كوچىغا چىققاندا بابا ماچىن ئاللىقا-
چان خانىقانىڭ دەرۋازىسىغا يېتىپ بارغانىدى.

قۇربەت خانىقاسىنىڭ ئىچى - تېشىدا ئادەم كۆپ ئىدى،
سەرۋازلاردىن گادايلىرىغىچە، شەيخۇلرەئىستىن رەمچىگىچە، تىجا-
رەتچىلەردىن ئەرزدارغىچە يىغىلغانىدى. ھەممىسى ئىنتىزار. بى-
راۋ ئۆز دەردىنى ئېيتىپ نىجات سورىغىلى سۇلتان مەھمۇدخاننى
كۈتسە، بىراۋ شەيخۇل ماشايىخ خوجا ئەھمەد يەسسەۋىينىڭ دىدارىغا
مۇشتاق ئىدى.



18. نەققاشنىڭ سەۋەنلىكى

ئادەملەرنىڭ يامىنى ئۇلارنىڭ ئارىسىدىكى
ئۆلىمالارنىڭ يامىنىدۇر.

— ھەدىس

ھەركىمكى يامان بولسا، جازا تاپقۇسىدۇر.

— مىرزا بابىر

سۇلتان مەھمۇد خانغا ئالدىدا ئاتتىن چۈشتى، ئەركانى دىن
ۋە ئەمەلدارلىرى بىلەن ھويلىغا كىردى، ئەتراپقا سەپىلىپ قاردى.
ئۇ: «شەيخ ئىستىقبالىمغا چىقار» دەپ ئويلىغانىدى. ئەمما،
ھەزرەت كۆرۈنمىدى. سۇلتاننى سەمەرقەنتنىڭ شەيخولرەئىسى،
شەھەر ھاكىمى، مۇدەررىسلەر، شەيخ بىلەن مەككە زىيارىتىگە
كېتىۋاتقان كىشىلەر، پۇقرالار كۈتۈپ تۇراتتى. مەھمۇدخان يور-
غىلاپ يول باشلاۋاتقان شەھەر ھاكىمىنىڭ كەينىدىن تۆردىكى خاس
خانغا قاراپ ماڭدى. سۇلتاننىڭ شەرىپىگە خانقادىكى بىردىنبىر
مەجلىسخانا مەخسۇس سەرەمجانلاشتۇرۇلغان بولۇپ، ئۇنىڭغا
قىرىق — ئەللىك چاغلىق ئادەم سىغاتتى.

مەجلىسخانا ئىشىكىدە سۇلتان كەينىگە ئۆرۈلدى، «نا-
مە!» دەپ خاس مۇلازىمىغا قاراپ قولىنى سوزدى. مۇلازىم ئالدى-
راپ قوينىغا قول سېلىپ، بىر پارچە خەتنى ئېلىپ ئەدەپ بىلەن
ئۇزاتتى. مەھمۇدخان ئۇنى ئىچ يانچۇقىغا سېلىپ بوسۇغىدىن ئاتلىد.

دى. مەجلىس خانى خېلىلا يورۇق بولۇپ، بۇرچەك - بۇرچەكتە يوغان - يوغان شامىلار پارىلىداپ يېنىپ تۇراتتى، ئىچكىرىدە ئۈچ - تۆت بوۋاي ئولتۇراتتى.

سۇلتاننىڭ سەللىسىگە قوندۇرۇلغان باش بارماقتەك ياقۇتنى كۆرۈپ شەيخ ئاستا قوزغالدى - دە، خاننىڭ ئالدىغا قاراپ ماڭدى، سۇلتان قەدىمىنى تېزلەتتى، ئۇلار مەجلىس خانىنىڭ ئوتتۇرىسىدا بىر - بىرىگە يۈزلەندى.

— ئەسسالامۇئەلەيكۇم، پىرىم! — دېدى سۇلتان شەيخنىڭ بۇغداي ئۆڭ، سەپەر شامىلىدا قارايدىغان چېھرىگە قاراپ. ھەزرەت تۇنجى بولۇپ قول ئۇزاتتى، يۈزىدە مۇلايىم بىر ئىپادە جىلۋە قىلدى.

— ۋەئەلەيكۇم ئەسسالام ۋەرەھمىتۇللاھى ۋەبەرەكاتۇ. سۇلتان ئېڭىشىپ شەيخنىڭ قوللىرىنى سۆيىدى.
— مىڭ مەرتە شۈكرىكىم، ئاللاتائالا دىدارىڭىزنى نېسىپ قىلدى. قەدەملىرىڭىزگە ھەسسانات، پىرىم.

ئۇلار تۈرگە ئۆتتى. شەيخ سۇلتاننى ئوڭ تەرىپىگە تەكلىپ قىلدى. ئۇلاردىن كېيىن باشقىلار ئۆز مەرتىۋىسى بويىچە ئورۇن ئالدى. ئەشرەپخان قازى يۇقىرىدا تۇرغانىدى، ئەزىز مېھمانلارغا مۇلازىمەت قىلىمەن دەپ ئۆزى پەگاھقا يېقىنلاشتى.
شەيخ دۇئاغا قول ئاچتى.

— ئامىن! پەرۋەردىگارى ئالەم ئۆمرىڭىزنى ئۇزۇن قىلسۇن، قول ئاستىڭىزدىكى غەرىب - غۇرۇللارنىڭ دۇئاسىدىن بېنىسىپ قىلىمىسۇن، سەمەرقەنت ئەزىمىدە شېھىتلىرىنىڭ قېنى ئۆكۈلمىدى. سۇن، دىنىي ئىسلام يولىدا بىر نۆۋەت ئەرزىيەت چەكسىز، ئاللاھتىن مىڭ قەتلى شاپائەت ياغقاي، قۇتلۇق مەنزىلىڭىز ئاۋات بولۇپ، ئۇنى ئۆزىنىڭ ئىگىلىرىگە بۇيرۇسۇن، ئاللاھۇئەكبەر!
ئەشرەپخان قازى ئاللىقانلىرىنى يۈزىگە سۈركىدىيۇ، شەيخ بىلەن سۇلتاننىڭ ئۆزئارا مەرھەمەت كۆرسىتىشكەنلىكلىرىنى كۆرۈپ ئىچىدە كۈلدى: «ھازىرچە بىر - بىرىڭلارنى يالاپ تۇرۇڭلار،

نامە ئاشكارا بولسا قالغىنىنى ئاندىن كۆرىمىز». قازىكالاڭ ئاخشام مەۋلۇتقارىنى تاپتۇرغان، ئۇنىڭ «نامىنى خان ھەزرەتلىرىنىڭ ئۆز قولىغا تاپشۇردۇم» دېگەن قەسىمىنى ئاڭلاپ ئارام تاپقاندى. ئاددىي بۆز داستىخانغا مۇلازىملار چىنە - ئىدىشلاردا شەربەت، تاتلىق تائاملارنى كەلتۈرۈشكە باشلىدى. شەيخ قىتانلار بىلەن بولغان جەڭدە سەمەرقەنت ئەھلىنىڭ بېشىغا چۈشكەن كۈلپەتلەرنى ئەسلىتىپ، سۇلتاندىن كۆڭۈل سوردى:

— سەھەردە ئىمام بۇخارىي ھەزرەتلىرىنىڭ مەقبەرىسىنى زىيارەت قىلىشقا مۇيەسسەر بولدۇق. يول ئۈستىدە ئاشۇ بىگۇناھ شېھىتلەرنىڭ بېشىغا دۇئا قىلىش نىيىتىمىز بار ئىدى. ئىمان تارتىدۇ، لېكىن ئاياغ ماڭمايدۇ. بارساق گويا، «بىزنىڭ تەقدىرىمىز قانداق ئىدى؟» دەپ ئوتتۇزىمىڭ شېھىت كېپەنلىرىنى سۆرەپ چىقىپ كېلىدىغاندەك. شۇڭا، يولىمىزغا قايتتۇق. ۋادەرىخ!

شەيخنىڭ گېپى سۇلتاننىڭ جېنىدىن ئۆتۈپ كەتتى. شۇ بىر ئېغىز «ۋادەرىخ» دېگەن سۆز سۇلتاننىڭ يارىسىنى تاتىلىغاندەك بولدى. شۇ قېتىمقى ئۇرۇشنى ئاڭلىسا سۇلتاننىڭ يەتمىش ئىككى بوغۇمىغا ئاغرىق كىرىۋالدى، كېچىسى ئۇيقۇسى قاچىدۇ، كۈندۈزى غەم باسىدۇ. ئاشۇ قىرغىن، شەرمەندىلەرچە مەغلۇبىيەت، خورلۇقلار سۇلتاننىڭ كۆز ئالدىدىن ئۆتكەندەك بولدى.

بۇنىڭدىن بەش يىلچە بۇرۇن قولان، مەركى ئەتراپلىرىدا، سەيپۇن بويلىرىدا ياشىغۇچى قارلۇقلار مەھمۇدخانغا قارشى ئىسيان كۆتۈردى. مەھمۇدخان ئۇلارنىڭ ئىسيانىنى ئاياۋسىز باستۇردى. ئەمما، قارلۇقلار تىنچىمىدى. خۇپىيانە ھالدا ياردەم سوراپ خا. رەزم شاھى ئالائىددىن ئاتىسىغا ئادەم ئەۋەتتى. ئالائىددىن ئاتىسى ۋەدە بەردى، سۇلتان سەنجەرنىڭ تۈزلۈقىغا تۈكۈرۈپ، ئارىغا قىتتانلارنىڭ خانى گورخاننى سالدى. لەنتى گورخان ئۆزىگە تەڭ بولالمىغان ئەھۋالدا، ئۆزىگە بوي بولمەن دەپ، مەھمۇدخاننىڭ تاغىسى ھەم يېزىمىسى سەنجەرگە مەكتۇپ يوللىدى.

«سەن كاپىرنىڭ بىز مۆمىنلەر بىلەن نېمە ئىشنىڭ بار؟ —

دېدى جاۋاب خېتىدە سەنچەر، — ئېلىڭ باشقا، دىنىڭ باشقا، ئۆز
ئۆكۈزۈڭنى ھەيدەپ يۈرىۋەر، ماڭا ھەمدەم بولماقنى خالىساڭ
مۇسۇلمان بول، ئاندىن كېيىن سەن بىلەن مۇرەسسە قىلغاي مەن.
تەكلىپىمگە كۆندۈمىسەڭ قىلچەمنىڭ تەمىنى تېتىپ كۆرگەي.
سەن! «گورخان، ئالائىدىدىن ئاتىسىنىڭ ھەربىي ياردىمىگە، قار-
لۇقلارنىڭ مەدەتلىرىگە تاياندىمۇ سەمەرقەنتكە قاراپ باستۇرۇپ كې-
لىشكە باشلىدى. ھېلىمۇ مەھمۇدخاننىڭ يادىدا، سۈنۈلە ئېيى
ئۆتۈپ مىزان ئېيى كىرگەنىدى. خوجەنت بىلەن سەمەرقەنت ئارى-
سىدا قاتناۋان دەشتىدە ئىككى تەرەپنىڭ لەشكەرلىرى توقۇنۇشتى.
گورخاننىڭ لەشكەرلىرى كۆپ بولمىسىمۇ، مەھمۇدخاندىن نارازى
خەلق كۆپ ئىدى. سەنچەر ئەۋەتكەن ياردەمچىلەر بىلەن قوشۇلۇپ،
مەھمۇدخاننىڭ لەشكەرلىرىمۇ يۈز مىڭغا يېتەتتى. ئۇرۇش ئۇرۇش
بولۇپ بۇنداق دەھشەتلىك ئۇرۇش بولغان ئەمەس. تىرىكتىن ئۆ-
لۈك، ئۆلۈكتىن تىرىك كۆپىيىپ كەتتى. ئىچىڭدىكى ياۋ يامان
دېگەن گەپ راست ئىكەن. قارلۇقلار ۋەھشىي ھايۋاندىك قۇتراپ
جەڭ قىلدى. ئۇلار قورال - ياراغلىرى قالمىسا قوللىرى، چىشلى-
رى، پۇتلىرىنى ئىشقا سالاتتى، جان تەسلىم قىلىۋېتىپمۇ ئاتلارنى
ئارغامچا بىلەن چىرماپ يىقىتاتتى. ئۆلگەنلەرنىڭ قورسىقىنى يې-
رىپ قۇزغۇنلارغا تاشلاپ كېتىشەتتى.

شۇ قېتىملىق جەڭدە سۇلتان سەنچەرنىڭ لەشكەرلىرى قىرىق
يىلدىن بېرى تۇنجى قېتىم مەغلۇبىيەتكە ئۇچرىدى. ئەگەر قاچمى-
غان بولسا سۇلتان مەھمۇدخانمۇ ئەسىرگە چۈشۈپ ئۆلۈشى مۇقەر-
رەر ئىدى. ھېلىمۇ شۈكرىكىم ئەمىر ئەبۇل پازىل بار ئىكەن.
ئۇ شاھىننىڭ خاس چېدىرىغا كىرىپ گويا سۇلتان سەنچەردەك ئول-
تۇردى. ئۆزىنى گورخاننىڭ قولىغا تاپشۇرۇپ بۈيۈك ئەمىرنىڭ
جېنىنى ساقلاپ قالدى.

مەھمۇدخان ئەسىرلىك ئازابىنى تارتقان ھەدىسى، سۇلتان
سەنچەرنىڭ خوتۇنى تۈركان خاتۇننى ئەسلىدى. ئۇ گورخاننىڭ
شەرتىنى ئادا قىلىپ ھەدىسىنى بەش يۈز مىڭ دىنار بەدىلىگە

قايتۇرۇۋالدى. ئەمما، نۇرغۇنلىغان ئەمىرلىرى، باھادىرلىرى شېھىت كەتتى. ھازىر ئاشۇ جەڭ مەيدانى چوڭ بىر قەبرىستان. كىشىلەر مەيلى مۇسۇلمان، مەيلى كاپىر بولسۇن ئۇلارنى دەپنە قىلىپ، ئۈستىگە تاش دۆۋىلەپ بىر تۆپىلىك بەرپا قىلغان. نېمىش-قىدۇر ئاۋام خەلق بۇ مازارنى «كاپىرستان» دېيىشىدۇ، ئۇ يەرنىڭ يېنىدىن ئۆتكەن كىشىلەر يۈرەكلىرىنى تۈتۈپ ئۆتىدۇ. دۇئاغا ئېچىلغان قوللار تىترەيدۇ...

بىرنەچچە دەققە مەجلىس خانىنى سۈكۈنات قاپلىدى. گويا ھەم مەيلىن بېشىنى سېلىپ ئاشۇ شېھىتلەرنىڭ روھىنى يادىغا ئالغاندەك ئىدى.

نېھايەت سۇلتان مەھمۇدخان داستىخاندىن باش كۆتۈردى. — مۇسبەتتە قالدۇق، پىرىم، — دېدى ئۇزۇن ئۇھ تارتىپ، — گۇناھ ھەممىدىن ئۆتتى، ئەگەر ئۆز يۇرتىغا توپىماي، ئۆزىگە ئەلگە كۆز ئالايىتقان گورخان بولمىغاندا... — يەرنىڭ ئاستىغا كۆمۈلگەن مەرھۇملار بىلەن يەرنىڭ ئۈستىدە پەرياد ئۇرۇپ قالغان يېتىم - يېسىرلاردا نېمە گۇناھ، — دېدى شەيخ كەسكىن ئاۋازدا، — گۇناھ ئالدى بىلەن سىزدە جانا. بىي مەھمۇدخان، ئاندىن قالسا ئۇلۇغ ئەمىردە. سىز قارلۇق. لارنىڭ داد - پەريادىغا قۇلاق سالغان بولسىڭىز، ئۇلار ياردەم سوراپ قىتانلارنىڭ ئالدىغا بارماس ئىدى. بۇ نېمە شۈملۈكى، پەرزەنت ئۆز ئاتىسىدىن مېھرى تىلىسە، لېكىن شەپقەت تاپالماي ياتنىڭ ئايىغىغا باش ئۇرۇپ بارسا؟! ئەقىل بىلەن بىر تەرەپ قىلغىلى بولىدىغان ئىشنى زورلۇق بىلەن بىر تەرەپ قىلىش سىزگە يارىمايتتى. سىز مىسالى بىر تېۋىپ، پۇقرالىرىڭىز بىمار. ئول پۇقرالار دەردىم بار دەپ كەلسە سىز بولسىڭىز ئاۋازىڭنى چىقارما ناتىۋان، دەپ بىمار كىشىنىڭ ئۈستىگە چېرىك تارتىپسىز. مەردىنىڭ مەردلەرنىڭ ئىشى، خاتانى بويۇنغا ئېلىپ توۋا قىلىش لازىم. دۇر. خوش، ئەمدى ئۇلۇغ ئەمىر سۇلتان سەنجەر جانابلىرىنىڭ قىلغانلىرىنى ئويلاپ كۆرۈڭ. سىر ئەمەسكى، مانا شۇ ئەزىم

خانقاۋەك خىرمانغا ئوت قويۇش ئۈچۈن مىسراك تەك بىر تال تارىشا كۇپايە قىلۇر. سۇلتاننىڭ بىر ئېغىز تەكەببۇر سۆزى مىسالى گۈگۈت بولۇپ ئۇرۇش ئوتىنى ياقىتى. بىزنىڭ سۆزىمىز غەلەت بولغان بولسا ئېيتىڭ، خان ھەزرەتلىرى...

مەھمۇدخان سۇلتان سەنجرىنىڭ يېنىنى ئالدى:

— تاغىمىز گورخان «سەن بىزنىڭ روزغارىمىزغا بۇرۇنۇڭنى تىقما» دېگەن مەزمۇندا نامە ئەۋەتتى. ئەمما، گورخان بىلەن ئاۋۇ بىتەۋىپىق خارەزىملىك ئالائىددىن ئاتىسىز خىيانەت قىلدى...

— نامەنىڭ قۇيرۇقى خۇرجۇندا قالدى، — دېدى شەيخ ئىسە.

تىھزا بىلەن، — مۇبادا سىز بىلىمگەن بولسىڭىز، بىز ئېيتىپ بېرىمىز. سۇلتان سەنجر گورخانغا «مۇسۇلمان بول، بولمىسا مەندىن شەپقەت تىلىمە!» دېگەن مەزمۇندا شەرت قويدى. سۇلتان...

نىڭ خاتاسى شۇ. «ئۆزۈڭنى ئەر بىلىسەڭ، ئۆزگىنى شىر بىل» دېگەن ماقال بار. كالامىشېرىپتە، دىندا زورلاش يوقتۇر، جاھىل ۋە بىتەۋۇ كىشىلەرنى ئىمانغا كەلتۈرمەكچى بولساڭ، مۇلايىم سۆز ۋە ئەقىل - ئىدراك بىرلە تەرغىب قىل، دېيىلگەن. ئۆز دىنى،

ئۆز مەزھىپىدە مۇستەھكەم بىر بەندىنى قىلىچىنىڭ كۈچىگە تايىنىپ ھەق يولىغا مەجبۇرىي كىرگۈزۈش يوللۇقمۇ؟ بۇ ئالەمنىڭ بالاسى تەرسا، جوھوت، ئەسرانى، بۇتپەرەس دەپ ئىرق ئايرىشتا، دىن ۋە مىللەت ئايرىشتا. رەسۇلىللا ئۇممەتلىرىم بىر كۈنى تەڭرىنىڭ بالاسىغا يوللۇقچاي، دەپ ۋەسىيەت قىلغان. «نېمە بالا؟» دەپ

سورالغاندا، ھەق مۇستاپا: «بۇ — كىبىر، ھەۋەس، تەكەببۇر - لۇق، ئادەملەر ئارىسىدىكى رىقابەت، مال - دۇنيا تالىشىش، نىزا ۋە ھەسەتتۇر. بۇ ئىللەتلەر سەۋەبىدىن ئاۋۋال خالايقىنىڭ خاراكىتى - ىرى بۇزۇلغاي، ئاندىن كېيىن دۇنيادا جېدەل - ماجىرا باشلانغۇ - سى» دەپ جاۋاب بەرگەنلەر. سۇلتان سەنجر ئۇلۇغ زاتتۇر، ئەمما

ئۇ زات تەكەببۇرلۇقى ۋە جېدىدىن ئاللاننىڭ غەزىپىگە دۇچار بولدى. شېھىت كەتكەن بىگۇناھلارنىڭ ئەرۋاھى سۇلتان جانابلىرىنى ئۇ دۇنيا - بۇ دۇنيا بىئارام قىلىپ تۇرىدىغانلىقلىرى شۈبھىسىز دۇر.

ئىمانى سالامەت كىشى ئۆز قىلمىشىغا پۇشايمان قىلۇر. ئۈمىد شۈلكىم، سۇلتان سەنچەرنىڭ دىيانتىگە تېخى دەز كەتمىگەندەك قىلىدۇ.

ئوقنىڭ قۇدرىتى يالغۇز كامانىنىڭ زەربىسىگىلا ئەمەس، ئوق ئاتقۇچىغىمۇ باغلىق بولىدۇ. خۇددى شۇنىڭدەك ماختاش ياكى ئالقىش كىمنىڭ لەۋزىدىن ئېيتىلغىنىغا قاراپ قوبۇل قىلىنىدۇ. شەيخنىڭ ئاۋۋال سۇلتانلارنى مالامەتكە كۆمۈپ، ئاخىرىدا سۇلتان سەنچەرنىڭ شەننى ئۇنچىۋالا يەرگە ئۇرمىغانلىقى ۋەزىيەتنى بىر ئاز يۇمشاتتى. شەيخنىڭ تەنسىدىن مەھمۇدخاننىڭ زەردىسى قاينىدى. ئۇ بىر - ئىككى قېتىم قولىنى باغرىغا باستى، ئىچىنى كۆيدۈرۈپ تۇرغان ئاشۇ خەتنى ئېلىپ ھەزرەتنىڭ ئالدىغا قويماقچى، «پىرىم، بىز سىزگە قول بېرىپ مۇرىت بولدۇق، سىز بولسىڭىز رەقەبە - مىزنىڭ بېشىنى سىلاپ ئۇنىڭغا مۇنداق مەكتۇپلارنى يوللاپسىز، شۇمۇ ئىنساپتىنمۇ؟» دەپ ئۆزىنىڭ مىننەتلىرىنى تۆكمەكچىدى. ئەمما، شەيخنىڭ دەشنامىلىرىنىڭ ئاخىرىدا تاغىسىنىڭ پايدىسىغا ئۆرۈلگەنلىكىنى كۆرۈپ، خىيالىدىن ياندى. شەيخ كۆز قىرى بىلەن سۇلتاننىڭ قوينىدا بىرىنچىمە بارلىقىنى ئاللىقاچان بايقىغانىدى:

— ئاماننىڭىزنى تاپشۇرۇپ، دەۋايىڭىزنى قىلىڭ، خان جا - نابىلىرى، دەرد ئىچىڭىزدە قالمىسۇن. سىزمۇ بىزمۇ كۆڭۈلنى تازىلىۋالايلى.

سۇلتان جامائەتكە قارىدى. ئۇ شەيخ بىلەن ئايرىم سۆھبەتلىدى. شىشىنى ئىستەيتتى.

— بۇ جامائەتتىن نېمىنى يوشۇرىسىز، سۇلتان؟ يېرىمى سىزدىن، يېرىمى بىزدىن. خۇدادىن يوشۇرمىغان نەرسىنى بەندىدىن قىزغانماق مۇناسىپ ئەمەستۇر.

سۇلتان ئەتراپتىكىلەرگە خۇشايقىمىغاندەك نەزەر سالدى - دە، قوينىدىن خەتنى ئېلىپ ھەزرەتنىڭ ئالدىغا قويدى.

— بۇ مەكتۇپنى ئالغاندىن بېرى ئارامدىنمۇ، راھەتتىنمۇ

مەھرۇم قالدىم. چۈنكى، سىز پىرىم دەپ قول بەرگەن ئەۋلىيا. سىز، نېمىشقا بىزدەك سادىق مۇرىتلىرىغا بەتنام چاپلاشنى راۋا كۆرگەندۇر، گۇناھىمىز نېمىدۇر؟ ئىخلاسىمىزمۇ ياكى يالغۇز پەرزەنتىمىزنى خىزمىتىگە تاشلاپ بەرگىنىمىزمۇ دەپ گۇمان ۋە ئىزتىراپ ئىچىدە ئۆرتەنمەكتىمەن...

سۇلتاننىڭ گېپى ئەشرەپخان قازىغا تېگىپ كەتتى. ئەشرەپخان قازى ئىچىدە «ئۇۋال سەن ئارامىڭنى يوقاتقان بولساڭ، خەت ئوقۇلغاندىن كېيىن، پىرىك راھىتىدىن ئايرىلغاي. خوپ بولدى» دەپ ئويلىدى.

— قېنى ئوقۇپ كۆرەيلى، سىزنى بۇقەدەر ئەرزىيەتكە سالغان ئۇل نېمە خەتتۇر، — دېدى شەيخ ۋە خەتنى سۇلايمانغا ئۇزاتتى، — قازىكالانغا بېرىڭ، ئۇنىڭ قىرائىتى ياخشى.

ئەشرەپخان قازى بۇنى كۈتمىگەندى، شۇڭا تەمتىرەپ قالدى. — شەيخىم، بىزنىڭ كۆزىمىز ئاجىزراق، شۇڭا...

— سىزنىڭ كۆزىڭىز ئاجىز بولغان بىلەن زېھنىڭىز ئۆتكۈر، — دېدى شەيخ قاپقىنى سېلىپ، — غەلەت يەرلىرىنى تۈزىتىپ ئوقۇيالايسىز، ئوقۇڭ!

شەيخنىڭ گېپىنىڭ تېگىدىكى مەنىنى بابا ماچىن بىلەن سۇلايماندىن باشقىلار چۈشەنمىدى.

قازىكالان تەڭقىسلىقتا قالدى، خەت ئۇنىڭ قولىغا يەتكەندى، دۈمچىيىپ ئوقۇشقا كىرىشتى. خەتنى ھەجىلەپ ئوقۇپ بولۇپلا، باشقىلاردىن بۇرۇن خىتاب قىلدى:

— بوھتان، بوھتان بۇ. شەيخىمىزنىڭ ئۇلۇغ مەرتىۋىسىنى كۆرەلمەيدىغانلار پۈتكەن بۇنى! ئاشۇ خەتنى ئەكەلگەن مەلئۇنى دەرھال تاپماق لازىمدۇر!

— مەكتۇپنى بۇياققا بېرىڭ! — دېدى شەيخ زەردە بىلەن. قازىكالان مەكتۇپنى ھەزرەتكە بەردى. ھەزرەت مەكتۇپنى داستىخانغا قويۇپ ئازراق كۆز تاشلىدى. — دە، غەمكىن كۈلۈمسىرىدى. — بۇل مەكتۇپتا پېقىرنىڭ سۆزلىرى بار. ئەمما، يازما

بىزنىڭكى ئەمەس. مۆھۈرۈمۇ نۇسخا ئېلىنغان، چولتا ئۇستىغا ياستىپتۇ.

سۇلتان مەھمۇدخان ئاپئاق شايبى قەغەزگە بېسىلغان چوڭ مۆھۈرگە تىكىلدى. سۇلايمان خەتكە بوي سوزدى، سەمەرقەنت ئۆلىمالىرى بىر - بىرىگە مەنىلىك قاراشتى. ئەشرەپخان قازى تېپىرلاپ، رەڭگى ئۆڭسۈپ تۇرۇپ شەيخكە، تۇرۇپ سۇلتانغا ئالاق - جالاق قاراشقا باشلىدى. بابا ماچىن ئەشرەپخان قازىنىڭ دۈپدۈڭىلەك يۈزلىرىگە كۆز ئۈزمەي قاراپ قالدى.

سۇلتان كۈپكۈندۈزدە، ئەل ئارىسىدا بىرەر بىگۇناھ كىشىگە تۆھمەت قىلىپ قويغان تۆھمەتچىدەك قىزاردى، چۆچۈپرەك ئېغىز ئاچتى:

— پىرىم، بۇ مۆھۈر ئۆزلىرىنىڭكى بولسا كېرەك يا ھەزرىتى سۇلتان خاجە ئەھمەد يەسسەۋىينىڭ باشقا مۆھۈرلىرىمۇ بارمۇ؟ شەيخ سۇلتان مەھمۇدقا تەنىلىك قارىدى.

— سىزنىڭ تونىڭىزنى كىيىپ، بېشىغا جىغا قىستۇرۇپ، بېلىگە تىللا كەمەر باغلاپ، كۈمۈش شەمشەر ئاسقان كىشى سىزگە ئوخشىشى مۈمكىنمۇ؟ ئوخشىشى مۈمكىن. ئەمما، ئۇ ئىمانسىز ئەسلا سۇلتان مەھمۇدخان بولالماستىن. سۇلتان — سىز. مەنە باشقا، سۈرەت باشقىدۇر. ئەسلى بىلەن نۇسخىنى پەرقلەندۈرۈش ئۈچۈن كۆپ ئەقىل كېرەك ئەمەس، ئازراقلا پاراسەت بولسا كۇپايە. قېنى مۆھۈردىكى پۈتۈكنى يەنە بىر ئوقۇپ كۆرۈڭچۇ.

سۇلتانۇل ئارپىنىنىڭ خاس مۆھۈرىنى مەھمۇدخان ئىككى - ئۈچ قېتىم كۆرگەنىدى. ئۇ مۆھۈرنىڭ ئەتراپىدىكى پۈتۈكنى خاتا - سىز ئوقۇدى.

— بەللى! ئەمدى مۆھۈرنىڭ ئوتتۇرىسىدىكىنى ئوقۇڭ. يەسسەۋىينىڭ مۆھۈرى يۇمىلاق شەكىللىك ئۈچ ھالقىدىن ئىبارەت بولۇپ، ئەڭ سىرتقى ھالقىغا ئايەتلەر پۈتۈلگەن، كىچىك ھالقىغا شەيخنىڭ ئۇنۋانى ئەسكەرتىلگەنىدى. ئوتتۇرىدىكى ھالقىدا بولسا خاجە ئەھمەد يەسسەۋىيدىن ئىلگىرى ئۆتكەن ئون ئۇ.

لۇغ زات — ئون ئەھمەدنىڭ ئىسمى شەرىپى كەلتۈرۈلگەنىدى. ئۇلار ئەھمەدى مۇرسەل سەللەللاھۇ ئەلەيھى ۋەسەلەم (مۇھەممەد پەيغەمبەر)، شەيخ ئەھمەدى ھەنبەل، شەيخ ئەھمەد خەيرۇن — نەسەساج، شەيخ ئەھمەد ھەزرەۋىيە، شەيخ ئەھمەد رەۋيە، شەيخ ئەھمەد مۇختار، شەيخ ئەھمەد خامى، شەيخ ئەھمەد كەبىر، شەيخ ئەھمەد سادىرىيە قاتارلىقلاردىن ئىبارەت ئىدى. مەكتۇپتا دەسلەپكى تۆت ئەھمەد توغرا يېزىلغان، بەشىنچى ئەھمەد ھەزرەۋىيەنى نەققاش بىلەلمىدىمۇ ياكى ئالدىراقسانلىق قىلىدىمۇ ھەزرىيە دەپ يازغانىدى. سۇلتان مەھمۇدخانمۇ نەققاشنىڭ خاتاسىنى تەكرارلىدى — قانداق يېزىلغان بولسا شۇنداق ئوقۇدى.

— توختاڭ! — دەپ قولىنى كۆتۈردى ھەزرەت ۋە جامائەتكە نەزەر سالدى، — بۇ يەردە سەمەرقەنت ئۆلىمالىرىمۇ ئولتۇرۇپتۇ، قېنى، تەقسىرلەر، ئېيتىڭلار، بۇ ئالەمدە ھەزرىيە دېگەن مۇبارەك زات ئۆتكەنلىكىدىن خەۋىرىڭلار بارمۇ؟
سورۇندا گۈرۈڭ - گۈرۈڭ باشلاندى. سەمەرقەنتنىڭ شەيى-خۇلەئىسى خوجا ئابدۇرەزاق ئېغىز ئاچتى:

— بىز ئىسلامىيەت ئالىمىدە ھەزرىيە دېگەن كىشىنى بىلمەيمىز، شەيخ ئەھمەدى ھەزرەۋىيەنى بىلۈرمىز. بۇ زاتى شەرپ قۇسەم ئىبنى ئابباس رەزىيەللاھۇ ئەنھۇ جانابلىرىنىڭ ئۈستازى بولىدۇ. مەھمۇدخان بىئارام بولدى. قارامتۇل چىرايى يەنىمۇ تۇتۇلۇپ كەتتى، قولىدىكى مۆھۈرنى ئايلاندۇرۇپ قارىدى. گويا شۇ باھانە بىلەن ئۆلىمالارنىڭ دەشناملىرىدىن قۇتۇلماقچى بولدى. ئىچىدە ئۆزىنى كاپىدى: «ئەجەبا رەسۇل ئەلەيھىسسالامنىڭ تۇغقىنى قۇسەم ئىبنى ئابباسقا ئۈستازلىق قىلغان شەيخ ھەزرەۋىيەنى بىلمىسەم قانداق بولغىنى؟ ۋادەرىخ، بىلمەيدىكەنمەن، يەنە مات بولدۇم!»
سەمەرقەنت ئۆلىمالىرى بېشىنى ساڭگىلىتىپ ئولتۇرۇشتى. ئۇلار سۇلتاننىڭ مۆھۈرىنى خاتا ئوقۇغانلىقىدىن سوغۇق تەرگە چۆمۈلگەنىدى. ئەشەرەپخان قازى «خوپ بولدى» دېگەندەك ئۆلىمالارغا مەغرۇر كۈلۈمسىرەپ قاراپ قويدى، كېيىن كۆزى شەيخۇل

ماشايخنىڭ كۆزىگە چۈشۈپ تېپىرلاپ كەتتى. سۇلتانۇل ئارپىن قازىغا ئۆتكۈر نىگاھىنى سانجىپ، «ئاتلارنىڭ ئۆلۈمى ئىتلارنىڭ بايرىمى ئىكەن - دە، جانابىي قازىكالاڭ؟» دېگەندەك قىلاتتى. قازى كىيىملىرىنى تۈزەشتۈردى، كېيىن قەيەردە، كىمنىڭ ھۇزۇرىدا ئولتۇرغانلىقى يادىدىن كۆتۈرۈلۈپ كەتكەندەك ئاستا قوزغالدى. ئۇ بۇ ھالدىن قۇتۇلۇشنى نىيەت قىلغانىدى. «خۇدا ساقلىد- سۇن، گەپ چۇۋۇلۇپ سىر ئېچىلسا بۇ تەكەببۇر خان بىلەن شەيخ قارىنى تاپتۇرۇپ كەلگۈسى. ئۇ چاغدا ساقالغا ئەلۋىدا دەپ، ئېشەككە تەتۈر مىنىپ بازار ئايلىنىشقا ھازىر بولماق كېرەك...» دېگەنلەرنى ئويلىدى قازى.

قازى پەگاھدا ئولتۇرغانىدى، ئاستا تۇرۇپ چىقىپ كەتمەكچى بولدى. ئەمما، ئۇنىڭ شۇم نىيىتىنى بايقاپ تۇرغان شەيخ ئەمىر قىلدى:

— قازى، جايىڭىزغا ئولتۇرۇڭ!

ھەممەيلەن يالت قىلىپ ئىشىك تەرەپكە قارىدى. خالايققا كەينىنى قىلىپ، سۈررەڭ يۇڭ تاغاردەك تۇرغان قازى دەرھال ئولتۇردى - دە، كىرىپدەك تۈگۈلۈۋالدى. شەيخ سۇلايمانغا قارىدى:

— ھېكم خوجا، خان جانابلىرىغا بىزنىڭ مۆھۈرىنى بېرىڭ. سۇلايمان قوينىدىن ئاچا قۇتغا سېلىنغان خاس مۆھۈرىنى چىقاردى، ئۇنى قوش قوللاپ مەھمۇدخاننىڭ ئالدىغا ئەكىلىپ قوي- دى. خان ھامان خىجالەت ۋە مالاھەت يۈكىدىن خالاس بولماي چىشىنى چىشلەپ ئولتۇرغان بولسىمۇ، سەۋرچانلىق بىلەن شەيخ- نىڭ مۆھۈرىگە كۆز يۈگۈرتتى. «شەيخ ئەھمەد ھەزرەۋىيە» دېگەن نامنى ئۈچ قېتىم ھەجىلەپ ئوقۇدى، پېشانىسىنى سىلىدى... ئېغىر ئۆھ تارتتى... ئاندىن جىمىپ قالدى. شەيخ ئۇنىڭغا «ئەمدى پەرقىنى بىلگەنسز، تەقسىر؟» دېگەندەك نەزەر سالدى.

— ئاتىسىنىڭ لەنىتىگە ئۇچرىغانلار! — خاننىڭ ئاۋازى گۈر- كىرەپ چىقتى. بۇ غەزەپلىك ئاۋازدىن ئەشرەپخان قازىلا ئەمەس،

ئۆلىمالارمۇ شۈركۈنۈپ كەتتى.

خان سول يېنىغا، شەيخ تەرەپكە ئۆرۈلۈپ قولىنى كۆكسىگە قويدى.

— بىزدىن ئاسىيلىق ئۆتتى، پىرىم، ئەپۇ قىلىڭ...

شەيخ ئۈندىمىدى.

ئەشرەپخان قازىنىڭ ماجالىسىز ۋۇجۇدىغا قايتىدىن جان كىر-
گەندەك بولدى: «خەيرىيەت، خۇدا بىر پالاكەتتىن ساقلىدى، سا-
قال - بۇرۇتۇم ئامان قالدى، شۈكۈر...»

شۇ پەيتتە سەمەرقەنتنىڭ شەيخۇلرەئىسى خوجا ئابدۇرەزاق
ئىجازەت سوراپ گەپكە ئارىلاشتى:

— خان ھەزرەتلىرى، «ھەدىس شېرىپ» تە ئېيتىلمىشكى،
يامانلارنىڭ ئەڭ يامىنى — ئۇلارنىڭ ئارىسىدىكى جاھىل ئۆلىمالار-
دۇر. ئەل - ئۇلۇس كۆرۈپ توۋا قىلسۇن دەپ ئوغرىنىڭ قولى
كېسىلىدۇ. رىياكارلار جازاسىز قالسا، ئول رىياكارلىق يەنە داۋام
قىلغۇسىدۇر. پېقىر قۇلىڭىزنىڭ بىر ئۆتۈنچى باردۇر. ئول بى-
تەۋپىق نىجىسىنى تاپتۇرۇپ جازاغا تارتماق دەركار، بۇنىڭ بىلەن
مۆمىن مۇسۇلمانلارنىڭ بېشىغا يەنە تۆھمەت تاشلىرى يىغىلمىغاي.
مەھمۇدخان «بولىدۇ» دېگەندەك بېشىنى ئىرغىتتى. ئەشرەپ-
خان قازى پەگاھدا تۇرۇپ بۇ سۆزنى قۇۋۋەتلىدى:

— جانابىي شەيخۇلرەئىس ناھايىتى توغرا ئېيتىدۇ. قولىدا
تەسۋى تۇتۇۋېلىپ شەۋكەتلىك خانىمىز بىلەن پىرى بۇزرۇكۋارغا
تۆھمەت قىلغان قايسى ئىمانسىز ئۇ! بىز سەبران ئۆلىمالىرى ئول
كازىراپ بوھتانچىنى تاپتۇرۇپ شەرئى ھۆكۈم بىرلە جازا بېرىلىشىد-
نى تەلپ قىلىمىز!

قازى شۇنداق دېدى، ئىچىدە خۇشال بولدى: «مەكتۇپنى
ئەكەلگەن مەۋلۇتقارىنى تېپىپ بولدۇڭلار، ئۇ ھازىر قايدىسەن
بۇخارا دەپ ئېشىكىنى نىخىتاپ كېتىپ قالغان بولسا ئەجەب
ئەمەس».

ئەشرەپخان قازى خۇپتەن مەزگىلىدە مەۋلۇتقارىنى مەخپىي

يەرگە چاقىرىپ: «ئەمدى كۆزدىن يىراق تۇر، ئوق نىشانغا تەگ-
دى، قاراڭنى كۆرسەتمە» دەپ شەھەردىن چىقىپ كېتىشنى ئەمىر
قىلغانىدى. قازىنىڭ خۇشال بولۇپ كېتىشى شۇ سەۋەبتىن ئىدى.
ئەمما، ئىنسان بالىسىنىڭ مىڭ بىر قۇسۇرلىرىدىن بىرى شۇكى،
ئۇ ئۆزىنىڭ قۇسۇرىدىن كۆرە يات كىشىلەرنىڭ قۇسۇرىنى تىلغا
ئېلىشنى ئەۋزەل كۆرىدۇ. پەرۋاسىزلىق، كۆپ ھاللاردا شەرمەندە-
لىك بىلەن خاتىمىلىنىدۇ.

بۇ قېتىم قازى ئەنە شۇ پەرۋاسىزلىقنىڭ قۇربانى بولدى.
مەھمۇدخان بىر چاكىرىغا ئىما قىلدى.
— ھېلىقى سودىگەرنى چاقىرىڭ.

چاكار شىپىلداپ چىقىپ كەتتى. سەل پۇرسەتتىن كېيىن
رەڭگىرۋىي ئۆچكەن مەۋلۇتقارىي كىردى. ئۇ ئىشكىتىن ئاتلىدىيۇ،
يەرگە يىقىلىپ خانغا تەزىم قىلدى. مەجلىس ئەھلى ئاددىي كىيىن-
ىگەن ئورۇق بۇ يىگىتكە قاراپ ئۆزئارا كۆز ئىشارىتى قىلىشۋاتقاندا
ئەشرەپخان قازى پۇرسەتتىن پايدىلاندى. ئۇ ئۆمىلەپ دېگۈدەك
نۆكەرلەرنىڭ پۇتىنىڭ ئارىسىدىن ئۆتتىيۇ، ھويلىغا ئېتىلدى.
ئەمما، جېنىنى قۇتقۇزالمىدى. بابا ماچىن ھامان قازىدىن كۆز
ئۈزمەي ئولتۇرغانىدى، ئۇ ئىرغىپ ئورنىدىن تۇردى - دە، ئى-
شكىنىڭ ئالدىدىلا قازىنى تۇتۇپ مەسخىرىلىك كۈلدى:

— يول بولسۇن، تەقسىر، پىرىمىزنىڭ دەرگاھىدىن رۇخ-
سەتسىز چىقىپ كەتكىنىڭىز ئەدەپسىزلىك بولدىمۇ، قانداق؟
— ھەئە، سەنمىدىڭ، بوتام؟ ئۆزۈڭ بىلىسەن، موللا بابا
قۇل، پەجىمىم بوشراق... تاھارەت سۇندۇرۇۋالاي دېگەنتىم...
— ھاجەتخانا ماۋۇ ياقتا، تەقسىر، سىز بولسىڭىز دەرۋازىغا
قاراپ كېتىۋاتىسىز.

— ئېغىزىڭغا ئىگە بول، كۆيدۈرگە، ماڭ، پىرىمىنىڭ ئالدىغا
كىر، مەن ھازىرلا...

بابا ماچىن قازىغا ئەگەشتى.

— تەقسىر، بىز سىزنى ئاسرىمىساق بولمايدۇ. بارىدىغان

يېرىڭىزگە ئۆزۈم ئاپىرىپ ئەكېلەي...

قازى ۋارقىراپ تاشلىدى:

— نېرى تۇر، بىتەۋىپق! ھەي مۇسۇلمانلار مېنى بۇ ئالۋاس-
تىنىڭ زۇلمىدىن خالاس قىلىڭلار، ئۇ مېنىڭ ئىمانىمنى بۇلغى-
ماقچى!

— ئۆزى يوق نەرسە قانداق بۇلغانغاي، تەقسىر! قېنى بۇياققا
مېڭاڭ.

قازى ئىشتانېيىنى چاڭگاللىغىنىچە ھويلىنىڭ بۇلۇڭىدىكى
ھاجەتخانا تەرەپكە قاراپ يۈگۈردى. بابا ماچىن گەرچە ئانچە ئەندىشە
قىلىپ كەتمىسىمۇ، قازىنىڭ كەينىدىن مېڭىپ، ھاجەتخانىنىڭ
سەل بېرىسىدە كۆزىتىپ تۇردى.

قازى چىقتى. تەقدىرگە تەن بېرىپ بابا ماچىننىڭ ئالدىغا
چۈشتى - دە، مەجلىسخانا تەرەپكە قاراپ ماڭدى.

بوسۇغىدا مەۋلۇتقارنى تىك تۇرۇپ گۇۋاھلىق بېرىۋاتاتتى. ئۇ
بەرگىدىن ئۆزۈلەي - ئۆزۈلەي دەپ تۇرغان زەپرانە ياپراقتەك
تىترەيتتى، تىلى گەپكە كەلمەي كالۋالشاتتى.

قازى بوسۇغىدىن ئاتلاۋېتىپ مەۋلۇتقارىنىڭ بىقىنىغا قاتتىق
تۇرتۇپ قويدى. بۇ «ئېغىزىڭغا ئېھتىيات بول، سىرنى ئاچساڭ
ئەدىپىڭنى بېرىمەن» دېگىنى ئىدى. ئەمما، قازىنىڭ ئاچچىقى
كەلدى:

— نېمىشقا بىقىنىمغا تۇرتىسىز، تەقسىر؟ — دېدى ئۆزىنى
تەمكىنرەك تۇتۇشقا تىرىشىپ، — ئۇرغاندىن تۇرتكەن يامانمىش.
تۇرتىسىڭىزمۇ، ئۇرۇپ ئۆلتۈرسىڭىزمۇ گەپنىڭ راستىنى ئېيتىد-
مەن. مانا بۇ مەكتۇپنى سەمەر قەنتكە ئاپىرىپ خانىمىزنىڭ قولىغا
تاپشۇرساڭ، ھەجگە ئالغاج كېتىمەن، دېگەن كىم ئىدى؟ ئۇ سىز،
دەل سىز. شەيخۇل ماشايخ بەكمۇ تەكەببۇر، ئۇ خانىمىزنى نەزەر-
گە ئېلىمايدۇ، دېگەن كىم ئىدى؟ ئۇمۇ دەل سىز، تەقسىر!
شاھابىدىن ھاجى ئارقىلىق يالغان مۆھۈر ياساتتۇرۇپ، بىراققا
تۆھمەت خېتى يازدۇرۇپ خارەزم شاھىنىڭ ئوغلىغا پۈتۈلگەن

مەكتۇپىنى ئاچتۇرۇپ ئوقۇغان كىم ئىدى؟ ئۇمۇ ئۆزلىرى،
تەقسىر! — مەۋلۇتقارى يىغلاپ تاشلىدى، — سىز مېنىڭ ئاخىردىن
تىمنى كۆيدۈردىڭىز... تاڭلا مەھشەر كۈنى ئىككى قولۇم ياقىڭىزدا
بولغاي...

قازىكالان قايغۇ - ھەسرەت ئىچىدە قالدى. ھازىر ئورنىدىن
تۇرۇپ «يالغان، بۇل مەكتۇپنى مەن يازدۇرمىدىم!» دېسە ئاۋۇ
تەكەببۇر شەيخ قولغا قۇرئان تۇتقۇزۇشى مۇمكىن. قازى قۇرئان
تۇتۇپ قەسەم ئىچىشتىن قورقىدۇ. ئۇ چاغدا قازىنىڭ بېشىغىمۇ
شاھابىدىننىڭ كۈنى چۈشىدىغانلىقى تۇرغان گەپ. ئەكسىچە ئە.
يېبلىرىنى بوينىغا ئالسىچۇ... قازىنىڭ ئۆتى ئېچىشتى. خىيالىدىن
مۇئەززەم سەمەرقەنت بازىرى، يېغىر ئېشەك، ساقال - بۇرۇتتى
قىرىش ئۈچۈن ئۈستىرا بىلەپ تۇرغان ساتىراش ئۆتتى. سابىرانلىق
مۇرىتلىرىنىڭ ئالدىدا سازايى بولغىنىدىن كۆرە ئۆلگىنى ئەلا ئە.
مەسمۇ؟ ئۇ ئويلاپ - ئويلاپ ئىككىنچى يولنى تاللىدى. «ھەي،
بىر ئۆمۈر ئېغىز - بۇرنۇڭ قىڭغىيىپ، مەجرۇھ بولۇپ يۈرگەندىن
كىيىن كۆرە بىر كۈنى سازايى بولسا نېمە بولۇپتۇ، تا ھازىرغىچە
سازايى قىلىنىش بىلەن ھېچكىم ئۆلگىنى يوق. بۇ دېگەن يات
يۇرت، سابىران ئەمەس، بەش - ئالتە ئاي ئىچىدە ساقال - بۇرۇتمۇ
ئۆسۈپ قالىدۇ. قالغىنى ئاللاغا تەۋەككۈل...»

ئەشرەپخان ئىككىلىنىپ ئورنىدىن تۇردى، ئۈچ - تۆت قەدەم
ئالدىغا مېڭىپ خاننىڭ ئالدىغا يىقىلدى.

— بىر قوشۇق قېنىمدىن كېچىڭ، ئالىيلىرى... ئىتلىق
قىلىپتىمەن. مېنى شەيتان يولدىن ئازدۇردى. ئاشۇ سەبىران مۇ.
دەررىسى مۇھەممەد رەسۇلنىڭ گېپىگە كىرىپ ئەقلىمدىن ئازدىم.
ئىلا مەكتۇپنى مەن پۈتمىدىم. مەن شەيخنىڭ مەرتىۋىسىنى ياخشى
بىلىمەن. بۇ زاتنىڭ سىزنى زاتى ئالىيلىرىغا ھېسداشلىق قىلىدۇ.
خانلىقىنى قەدىرلەيمىز. ھەزرىتىم ئىجازەت بەرسە...

قازىنىڭ گېلىدىن چىققان گەپ ئېغىزىغا كەپلىشىپ قالدى.
— مانا بۇ سودىگەر قىياپىتىدىكى قارىي ئەللىك تاياق ئۇرۇل.

سۇن! — دېدى خان ئاۋازى بۇزۇلغان ھالدا، — ئىماننى ساتقان قازىكالاڭ سىزنى قىلىنسۇن!

ئەشرەپخان قازى ئۆمىلەپ خاننىڭ ئالدىغا باردى.

— سادىغىڭىز بولاي، خان ھەزرەتلىرى، ئەللىك ئەمەس يۈز تاياققىمۇ رازىمەن. خۇدايىم بەختىڭىزنى بەرسۇن، رەسۋايىئالەم قىلمىسىڭىز، بۇ قېرىغان يېشىمدا سىزنى بولغاندىن كۆرە ئۆلگەن ئىم ئەلا.

خاننىڭ غەزىپى قوزغالدى:

— قاتلىدا بىر گۇناھ بولسا، ئۇنىڭ قولىغا خەنجەر تۇتقۇزغان كىشىنىڭ گۇناھى ئىككى ھەسسە بولىدۇ. قازىنىمۇ ئەللىك دەررە ئۇرۇپ سەمەرقەنتتىن قوغلاپ چىقىرىڭلار! ئېشەككە تەتۈر مىندۇ. رۇڭلار بۇ ئىمانىڭىزنى!

ھەش — پەش دېگۈچە نۆكەرلەر ئەشرەپخان قازى بىلەن مەۋلۇت. قارىنى ھەيدەپ چىقىپ كەتتى.

سۇلتانۇل ئارىپىنىڭ پائىھەسىدىن كېيىن جامائەت ئورنىدىن قوزغالدى. خاندا خاننىڭ خاس خادىملىرى ھەم شەيخنىڭ مەھرەملىرى قالدى. مەھمۇدخان شەيخكە تەكەللۇپ بىلەن باقتى:

— پىرىمىزغا ئىككى ئېغىز ئەرەبىمىز بار ئىدى.

شەيخ سۇلايمان بىلەن بابا ماچىنغا قاراپ بېشىنى قىمىرلاتتى. ئۇلار پىرىننىڭ ئىشارىتىنى چۈشىنىپ ئاستا قوزغالدى.

— سىلەرگىمۇ رۇخسەت، — دېدى خان خاس خادىملىرىغا.

خانىدا مەھمۇدخان بىلەن سۇلتانۇل ئارىپىنىلا قالدى. سۈپىدەلارنىڭ شەرتى بويىچە بۆز داستىخان سېلىندى، سەمەرقەنت نېنى بىلەن مېۋىلەر تارتىلدى. خاننىڭ ئالدىغا شەربەت قويۇلدى. ھەزەرەت داغ سۇ ئىچەتتى.

بولۇپ ئۆتكەن ئىشلارنى ئەسلەپ، مەھمۇدخاننىڭ كۆڭلى خىرەلەشتى، ئەمما قەلب يارىسىنى قايتا تىرىپ ئولتۇرۇشنى خالىماي دەرھال كۆڭلىدىكى گەپنى قىلدى:

— پىرىم، ئىككى يىلدىن بېرى كۆزىمىزنىڭ قارىسى شاھزادە

قۇتبيدەن جانابلىرىنىڭ دەرگاھلىرىدا خىزمەتتە بولماقتا. مەن شاھزادە بىلەن سۆزلەشتىم. سىزدەك زاتى پاكىنىڭ ئىسمى شەرپىلدى. رىنى تىلىدىن چۈشۈرمەس بوپتۇ. كۆپ تەربىيە ئېلىپ، پەزىلەت، كامالەت ئىگىلەپتۇ. بۇ بەش كۈنلۈك دۇنيا ھەممىمىزگە ئامانەت. تۈر. يىگىتلىك گۈلشىنى ئاخىرلىشىپ، ئۆمۈر كارۋىنى قېرىلىق باياۋىنىغا قاراپ يول سالۇر. شۇنداق ئىكەن سەلتەنەتنى كۆزى زېرەك، ئەقلى ئۆتكۈر، قولىدا كۈچى بار شاھزادىگە تاپشۇرۇش ئۈمىدى كۆڭلىمىزگە نۇر سالۇر ۋە لېكىن سۆھبەتتىن مەلۇم بولدىكى، شاھزادە بىزنىڭ مۇرادىمىزنى ھېس قىلمىدى ياكى تاج - تەختتىن ئۆزىنى يىراق تۇتماقتا. پىرىمىدىن ئۆتۈنۈشۈم ۋە ئۈمىدىم شۈلكىم، شاھزادىگە ئىجازەت بەرسە، ئۇ سارايغا قايتىپ ۋەلىئەھدىلىك خىزمىتىنى ئادا قىلسا.

شەيخ ئاتا - بالا ئوتتۇرىسىدا مۈشكۈل مۇنازىرىنىڭ بولغانلىقىنى ھېس قىلدى. قۇتبيدەن سوپىلىق خىرقىسىنى سېلىپ، شاھزادىلىك لىباسىنى كىيىشكە رازى بولمىغاندەك قىلاتتى. ھەز. رەت ئىچىدە شۈكرى ئېيتتى: «ئاتا بىرلە ئانا دىدارى جەننەتتىن ئارتۇق دېيىلمىشتۇر. ئاتا - ئانىسىنىڭ جامالىغا خىرقە بىلەن تىلىسىم تاشنى تىگىشىمگەن بولسا، قۇتبيدەندىن كۆڭلۈم توق. زەخمەتلىرىم زايە كەتمەپتۇ، رەببىنا، ئۆزۈڭ مەغپىرەت قىلغاي. سەن. بىز ئالەمدىن ئۆتكەندىن كېيىن تەرىقەت چىرىغىمىزنى يې. قىپ تۇرغۇچى مۇرىتلىرىمىزدىن بىرى شۇ بالا بولسا ئەجەب ئەمەس».

سۇلتانۇل ئارپىن سۇدىن ئوتلاپ ئاستا ئېغىز ئاچتى: — مەنتىقە جەھەتتىن ئالغاندا قۇتبيدەن پەدەرى بۇزۇكۋارى بىلەن ۋالىدەئى مېھرىباننىڭ ئالدىدا تەسلىم بولمىقى لازىم ئىدى، خان جانابلىرى.

— ئەپسۇسكى، ئۇ خانىقاغا ئىنتىلىپ تۇرىدۇ. ناھايىتى توغرا ئېيتتىلا، تەقىسىر، تۇغۇلغان يۇرتىنىڭ تۇپرىقىدىن، ئاتا - ئانا مېھرىدىن خانىقا ئۇلۇغىمۇ، پىرىم. ئاخىر قۇشلارمۇ دان يەپ، سۇ

ئىچكەن ماكانغا ئىنتىلىدۇ، ئەمما بۇ نېمە ھالدۇركى، ئەقلىم ھەيران.

شەيخ خانغا تەنە ئارىلاش قاراپ قويدى.

— خان جانابلىرى، سىز نەپسى روھى بىلەن نەپسى ھايۋاندىن ئىكەنلىكىڭىزنى نەزەردىن ساقىت قىلىدىڭىز. مانا بۇ داستاندىكى نېمەتلەر بىزدىكى نەپسى ھايۋاننى قاندۇرۇشقا يېتەرلىكتۇر. ئەمما، ئىكەنلىكىڭىز ياراتقان مەخلۇقاتى يالغۇز قورساق غېمىدىلا بولماستىن، ئۇلارغا نەپسى روھى ئۈچۈن ھەم ئوزۇق لازىمدۇر. ئىنسان مەخلۇقاتلار ئىچىدە ئەڭ مۇكەررەم زات بولغانىكەن، ئۇنىڭغا نەپسى ھايۋاندىن بۇرۇن روھىي ئېھتىياج پەرز بولغايدۇ. بەندىسىنىڭ كۆزى توق، كۆڭلى توق بولسۇن. قورساق توق، لېكىن كۆڭلى ئاچ كىشىنىڭ ئىمانى پۈتۈن بولماس. قۇتلىدىنغا كەلسەك... ئۇل يىگىتنىڭ مەرىپەتتىن تەرىققەت، تەرىققەتتىن ھەقىقەت سىرى ئىنتىلىشى سىز ئېيتقان قۇشنىڭ نەپسىدىن پەرق قىلىدۇ. قۇشنىڭ دەردى دان ۋە سۇدا. قۇتلىدىننىڭ غېمى پۈتكۈل روھىي ئالىمنى بېزەپ، ۋۇجۇدىنى جىمى ھايۋاننى نەپىسلەردىن تولۇق ئازاد قىلماقتۇر. سالىھ پەرزەنت ئاتا بىرلە ئانىنىڭ كۆڭۈل ھۇزۇرى، پەخرى ئەمەسمۇ؟

— شۇنداق، پىرىم. ئەمما ئاشۇ پەرزەنت ئاتا - ئانىنىڭ ئالدىدا تۇرۇپ ئۇلارنى شاد ئېتەي، دۇئاسىنى ئالاي دەپ ئويلىمىقى پەرز ئەمەسمۇ؟ ئاتا رازى — خۇدا رازى دېيىلىمىشتۇر.

— توغرا، ئاللاننىڭ ئىرادىسى ئاتىنىڭ مېھرىدىن ئۇلۇغدۇر. ياراتقان ئىگەم قۇتلىدىننىڭ كۆكسىگە بىر قېتىم نۇرى تەجەللى ئاتا قىلىپتۇر. بۇل نۇر شاھزادىلىك ھەۋسىدىن، بۇ دۇنيانىڭ ئىشەرلىرىدىن، مال - مۈلۈك يىغىش ھۇزۇرىدىن ئۈستۈن كەلگەن بولسا نېمە ئامال قىلىسىز؟ ئاللاننىڭ ھۆكۈمىگە بويسۇنماقتىن ئۆزىگە ئىلاجىڭىز بارمۇ؟ سىزدىن لازىمى خەيرلىك دۇئا بىلەن قۇتلىدىننى ئىككىگە قويۇپ بېرىشتۇر. پېقىر ئۇستاز بولۇپ تۇرۇپ ئۇنى تەرىققەتتىن قايتۇرسام، سىز پەدەرى بۇزۇرۇقۇر بولۇپ

تۇرۇپ ئۇنى روھىي جەھەتتىن ئىسكەنجىگە ئالسىڭىز، ئۇنىڭغا زۇلۇم قىلغان بولمايمىزمۇ؟ كۆڭۈل ئىشى نازۇك ئىش. كۆڭۈلگە بىر ئىگەمدىن باشقىسىنىڭ ئامال قىلىشى مۇمكىن ئەمەستۇر... خان جىلە بولۇشقا باشلىدى. ئۇ شەيختىن مەدەت كۈتكەن، ئەقەللىيسى، بىز قۇتېددىنغا نەسىھەت قىلىپ باقايلى دېيىشنى كۈتكەندى. ئۇنى ئەركىگە قويۇپ بېرىڭ دەيدۇ. ئون سەككىز ياشقا كىرگەن، دەل كۈچىگە تولغان، قېنى ئۇرغۇپ تۇرغان يىگىت. نى ئۆز ئەركىگە قويۇپ بېرىش ئۇنىڭدىن تىرىكلا ئايرىلىش دېگەندەك. لىك ئەمەسمۇ؟ ياق، خان ئاسىي ئوغۇل بىلەن ئايرىم سۆزلىشىدۇ، تۇغقان ئانىسىنى ئالدىغا ئولتۇرغۇزۇپ قويۇپ نەسىھەت قىلىدۇ، يالۋۇرىدۇ، لازىم بولسا تەھدىتمۇ سالىدۇ. قانداق ئامال قىلىپ بولىمىسۇن قۇتېددىننى سەمەرقەنتتە ئېلىپ قالىدۇ. خان ئۇزاق سۈكۈتكە چۆمدى، كېيىن سۆھبەتنى ئاخىرلاشتۇرماق ئويىدا تۆۋەن ئاۋازدا سۆزلىدى:

— نېمە ئىلاج، پىرىم. ئۆز ئوغلىمىزغا ئىگىدارچىلىق قىلىش ئارزۇسىدا ئىدۇق. تەقدىرنىڭ يازمىشى شۇنداق ئىكەن. ئاللانىڭ ھۆكۈمىگە بويسۇنماقتىن باشقا نېمە ئامال بار... — ھەممىمىزگە ئىگىدارچىلىق قىلغۇچى يالغۇز ئاللا دۇر، خان ھەزرەتلىرى، — دېدى شەيخ سۆھبەت تامام دېگەن مەزمۇندە. ئەسەر نامىزى يېقىنلىشىپ قالغان، يىراق - يېقىندىن ئەزان ئاۋازى ياڭراشقا باشلىغانىدى. شەيخ داستىخانغا پاتىھە ئوقۇپ ئورنىدىن تۇردى. مەھمۇدخانمۇ شەيخكە ئەگەشتى.

مەھمۇدخان شەيخنىڭ كەينىدىن ھويلىغا چىقتىيۇ، قولىدا كۈمۈش چۆگۈن كۆتۈرۈپ پىرىنى كۈتۈپ تۇرغان قۇتېددىنغا كۆرى چۈشۈپ، بىر پەس تۇرۇپ قالدى. قۇتېددىن ئۆزىنى چەتكە ئېلىپ ئۇلارغا يول بەردى. مەھمۇدخان ئوغلىغا سىناق نەزىرى بىلەن قاراپ قويۇپ، تاش ياتقۇزۇلغان ھويلىدىن دەرۋازىغا قاراپ ماڭدى. قۇتېددىن ئاتىسىنىڭ كەينىدىن مەيۈس ھالەتتە تەلمۈرۈپ قالدى.



19. شاھزادە نەزەربەندتە

كۆزۈم ئاچتىم، سېنى كۆردۈم،
قۇل كۆڭۈلنى ساڭا بەردىم،
ئۇرۇڭلىرىم تەكىم قىلدىم،
ماڭا سەن - ئوق كېرەكسەن.
سۆزلىسەم سەن تىلىدا سەن،
كۆزلىسەم سەن كۆزۈمدە سەن،
كۆڭلۈمدە ھەم جېنىمدا سەن،
ماڭا سەن - ئوق كېرەكسەن.

— ئەھمەد يەسسەۋىي

سولاقخاننىڭ ئىشىكى شاراقلاپ يېپىلدى. قۇتبىددىن قاراڭ.
غۇلۇققا كۆنەلمەي، بىردەم تەمتىرەپ تۇردى. سولاقخاندىن ئاش-
لانغان تېرىنىڭ ھىدى كېلەتتى. نەمخۇش، بەتبۇي پۇراق نەپەسنى
سىقاتتى. قۇتبىددىن ئىككى قەدەم ئالدىغا ماڭدى، ئەتراپقا قارى-
دى. پەتۈستەك كىچىككىنە پەنجىرىدىن ئازغىنا نۇر چۈشۈپ تۇ-
راتتى. ئۇنىڭ كۆزلىرى قاراڭغۇلۇققا ئازراق كۆندى، يەنە
ئۈچ - تۆت قەدەم ئالدىغا قاراپ ماڭدى، يەرنى سىلاشتۇردى. بىر
ئادەم سىغىدىغان لاي سۇۋاق سۈپىنى كۆرۈپ، ئاستا ئولتۇردى.
ئۇ ئىچىدە «بۇ كۈنۈڭگىمۇ شۈكۈر، تەڭرىم» دېگىنىچە دەرۋىشلەر-
گە خاس ھالەتتە بېشىنى ساڭگىلىتىپ، كۆزلىرىنى يۇمۇپ خېلى-
غىچە ئولتۇردى.

پولات ئىشك تاراقلىدى. بىر غېرىچ شام بىلەن بىر قاچا سۇ
كۆتۈرۈپ گۈندىپاي كىرىپ كەلدى. ئۇ ئۈندىمەي تۈرگە ئۆتتى،
شام بىلەن كامىنى تامنىڭ ئويۇقىغا قويدى - دە، گەپ - سۆز
قىلماستىن قايتتى، ئىشككە بارغاندا كەينىگە ئۆرۈلدى:
— ھاجىتىڭىز بولسا ئىشكىنى ئۇرۇڭ، بېگىم.
قۇتبىددىن باش لىگىشتى.

— قۇللۇق، تەقسىر.
ئىشك يەنە ئېتىلدى.

قۇتبىددىن ئىچى كۆيۈپ، ئۈمىدسىز ئولتۇرغانىدى، قاچىدىكى
سۇنى ئېگىز كۆتۈردى، بىراق تولۇق ئىچمىدى. ئۇنىڭ نەپىسى
تىزگىنلەنگەنىدى. شۇ سەۋەبتىن جىسمى كۆيۈپ سۇغا تەشنا بولۇپ
تۇرسىمۇ، ئۆزىنى تارتتى، قاچىنى ئورنىغا قويدى.

قۇتبىددىن قوللىرىنى ياستۇق قىلىپ ئۇزۇن سوزۇلدى. ئۇ
بۇنداق يېتىشقا كۆنۈپ كەتكەنىدى. دەرۋىشلەرنىڭ ياستۇقى تاش،
كۆرپىسى يەر دېگەن ھېكمەت بىكار ئېيتىلمىغان. شۇڭا، ئۇ ئۆزدە-
نى زەي باسقان سولاقخانىدا ئەمەس، دەرۋىشلەر بىلەن بىرگە
ياتقاندا ەك ھېس قىلدى. ئۇ خاتىرجەم ئىدى، كېيىن كۆزلىرىنى
يۇمدى. كۆز ئالدىدا يەنە قىبلىگاھى گەۋدىلەندى...

بىر سائەت بۇرۇن سۇلتان مەھمۇدخان ئوغلىنى سارايغا چا-
قىرتتۇردى. ئۇ ھېلىمۇ ئوغلىدىن ئۈمىدىنى ئۈزۈپ كەلمەيدى. سۇل-
تان: «ئوغلۇم ئۈچ كۈندىن بېرى ئانىسى بىلەن سىردىشىپ ئولتۇ-
رۇپتۇ. ئانىنىڭ سۆزى مەلھەم ئىمىش. شۇ سەۋەبتىن ئۇ ئانىسى
بالىنىڭ كۆكسىدىكى تاش ئېرىسە، تاج - تەختىمنىڭ ئىگىسى
بولۇپ، قېشىمدا قالسا ئەجەب ئەمەس. يا تەڭرىم، ئوغلۇمغا تەۋ-
پىق ئاتا قىلغاي سەن» دەپ ئويلىدى.

قۇتبىددىن كىردى. ئۇ دەرۋىشلەرگە خاس جەندىسىنى سېلىد-
ۋەتكەنىدى، لېكىن شاھانە لىباس كىيىمىگە ئىدى. ئۈستىدە ئاددىي
كۆكۈچ يەكتەك، شۇنىڭغا ئوخشىشىدىغان شالۋۇر، بېشىدا كىچىك-
كىنە سەللە ئورالغان دوپپا بار ئىدى. قۇتبىددىننىڭ چىرايى

ئوچۇق ئىدى. ئۇ سالامخاننىڭ ئوتتۇرىسىغىچە قولىنى كۆكسىگە قويۇپ تەزىم بىلەن كەلدى، كېيىن يۈكۈنۈپ ئاتىسىنىڭ ئېتىكىنى كۆزىگە سۈرتتى، ئاندىن يەنە قەددىنى رۇسلىدى. قىبلىگاھىنىڭ ئەمرىگە تەييار ھالدا قوللىرىنى قوشتۇرۇپ تۇردى.

سۇلتان مەھمۇدخان ئوغلىغا تىكىلىپ تۇرۇپ قالدى. ئۇنىڭ نەزىرىدە قۇتبىددىننىڭ چىرايىغا رەڭ كىرىپ قالغاندەك ئىدى. سۇلتان: «تۇغۇلغان ئۆيىدە شاھانە كۆرۈپ - يوتقاندا ياتماق نېمىدەپ - گەن راھەت، دەرۋىشلەر ئارىسىدا پۈتۈن يېتىپ، پۈتۈن قويۇش نېمىدېگەن ئازاب؟» دېگەنلەرنى ئويلىدى. ئەمما، خان بىلمەيتتىكى، قۇتبىددىن كۈندۈزى ئاتا - ئانىسىنىڭ يېنىدا يۈرەتتى، ناماز ئەسەردىن كېيىن كىيىملىرىنى ئالماشتۇرۇپ قۇربەت خانىقاسىغا باراتتى - دە، دەرۋىشلەر ئارىسىدا زىكىر - ساما بىلەن مەشغۇل بولاتتى.

مەھمۇدخان ئوغلىنىڭ بوي - بەستىگە بېقىپ، ئىچىدە بىر خىل پەخىرلىك تۇيغۇ ھېس قىلدى: «بۇ باشقا سەللە ئەمەس، دۇبۇلغا ياراشقاي، بۇ قوللارغا ساپايى ئەمەس، شەمشەر زىننەت بەرگەي، شاھزادە! سەن ھەرپلىرىمگە زىرۈزەۋەر بېغىشلاپ، ئۆك - سۈگەن كۆڭلۈمنى ئەرشكە يەتكۈزگەيسەن!»

ئاخىر ئاتىدىن ئەمىر بولدى:

— ئولتۇر، شاھزادە.

قۇتبىددىن تەزىم بىلەن يۈكۈندى، ئىككى قولىنى تىزىغا قويۇپ، چوغدەك گىلەمگە تىكىلىپ ئولتۇردى.

— كۆزۈمگە قارا!

قۇتبىددىن ئاستا بېشىنى كۆتۈرۈپ ئاتىسىغا ئىتائەتكارلىق بىلەن باقتى. ئۇنىڭ كۆزلىرى غەمكىن، ئەمما ئانىسىدىن ئۆتكەن بۇ قايىقارا يوغان كۆزلەردە قەتئىي بىر قارا چاقناپ تۇراتتى.

— ئاخىرقى قېتىم سېنىڭدىن سورايمەن. مەملىكەتنى قو - لۇڭغا ئېلىپ دەرگاھىمىزدا قالامسەن ياكى ئاشۇ دەرۋىشلەر بىلەن بىرگە كېتەمسەن؟

ئوغۇل ئوڭ قولىنى كۆكسىگە ئالدى.

— مېنى ئەپۇ قىلىڭ، بۇزۇكۋار. مەن ئازغان قۇلىڭىز. مەن. ئىختىيارىم ئۆزۈمدە ئەمەس. مەن ئىلاھىي ئىشقا ئۆزۈمنى ئاتىغانمەن. ئەمدى بۇ يولدىن ئوغلېڭىزنى ياراتقان ئىگەمدىن باشقا ھېچكىم قايتۇرالمىغاي.

«قارارىدىن يانماپتۇ، يارىماس! — دېدى مەھمۇدخان ئىچىدە، — دۇنيانىڭ راھەت - پاراغىتىدىن، سەلتەنەت - شەۋكىتىدىن، ئاتا - ئانا مېھرىدىن ئۈستۈن تۇرغان قانداق ئىشقتۇر ئۇ؟ بەس، مەن مەھمۇدخان تىرىك بولسام سەندەك كۆچەتتى ياكى كۆكەر-تىمەن ۋە يا سۇندۇرۇپ قۇرۇتۇۋېتىمەن!»

— سەن قانداق پاراسەتسىز مەخلۇق، نېمە ئۈچۈن ھەدىسى شېرىپكە بويسۇنمايسەن؟ رەسۇلىللا: «سېنىڭ مال - مۈلكۈڭمۇ، ئۆزۈڭمۇ ئاتاڭغا تېگىشلىككەن» دېگەن. بۇ ھەدىس يادىڭدا بولسۇن!

— مېلىم، جېنىم ئىلىڭىزدە، قىبلىگاھىم. مەندەك ئاز-غۇنىنى دۇنياغا كەلتۈرۈپ، ياخشى ئىسىم، ياخشى جىسمىنى راۋا كۆرگەن پەدەرى بۇزۇكۋارىمغا مېڭ جېنىم بولسىمۇ پىدا بول-سۇن. ئەمما، دۆلەت ئىگىسى بولۇپ بىراۋلارغا ھۆكۈم يۈرگۈز-مەكتىن كۆرە، ئىلاھىي يولغا بويسۇنماقنى ئەۋزەل بىلىدىم، ئاتا. مەھمۇدخان قىسقا ۋاقىت ئويغا پاتتى، كېيىن گويىا ئوغلېنىڭ تەرىپىنى ئېلىۋاتقاندا، مۇلايىم ئاۋازدا دېدى:

— ماقۇل، دۆلەت سوراشقا مەيلىڭ يوق بولسا ئىختىيارىڭ. شۇنداقسىمۇ بىزنى ئاتا، ئەنە شۇ بىچارە ئايالنى ئانا دەپ تاۋاپ قىلساڭ، بىرلا سۆزىمىزگە قۇلاق سال، بالام. ئاتىلىق پەرزىنى ئادا قىلىپ بىر پاكىز ئايال زاتىنى جۈپىتى ھالالىققا ئېلىپ بېرىي.

قۇتبىددىن مەيۇس كۈلۈپ قويدى.

— پېقىرىڭىز دۇنيادىن تەنھا ئۆتۈشنى ئىختىيار قىلىدىم، قىبلىگاھىم. بىزنى ياراتقان پەرۋەردىگارمۇ يالغۇز، ئۇنى دەپ

سوقىدىغان قەلبىمۇ يالغۇز. بىر قەلبكە ئىككى ئىشقى سىغماس.
پېقىر قۇلىڭىز ئۆزۈمنى پۈتۈنلەي ئىلاھىي ئىشقا بېغىشلىدىم.
— بەكلا ھەددىڭىزدىن ئېشىپ كېتىپسەن، قۇتېددىن، —

دېدى مەھمۇدخان تېشىپ كېلىۋاتقان غەزىپىنى بېسىپ، — تەنھا
ياشاپ دۇنيادىن نام - نىشانىنى ئۆتمەك شەرىئىتىمىزگە خىلاپتۇر.
ئەنە، پىرى مۇرشىدىڭ ھەزرىتى سۇلتانغا قارا، ئۇمۇ ئۆي تۇتقان،
ئەھلى ئايالى، بالىلىرى بىلەن ياشايدۇ.

— پىرىم كامالەت مەرتىۋىسىگە يەتكەن، پىرىم مىسالى بىر
ساما، بىز شۇ سامانىڭ ئېتەكلىرىدۇرمىز. پېقىرىڭىزدىكى ئىمان
نۇرى پىرىمنىڭ مەقاملىرىدىن بىر زەررىدۇر، خالاس. بىز كامالەت
مەرتىۋىسىدىن تېخى كۆپ يىراقتىمىز.

قۇتېددىنىڭ خاتىرىسىگە ئاجايىپ بىر مەنزىرە كەلدى. ئۇ
«ئېيتسام بولارمۇ، بولماسمۇ؟» دېگەندەك ئىلتىجا ئارىلاش ئاتى-
سىغا قارىدى. سۇلتان مەھمۇدخان «تەكەببۇر بولساڭمۇ، دانا
تەكەببۇر بولۇپسەن» دەپ ئوغلىغا ھەۋەس ۋە ئەلەم بىلەن تىكىلىپ
ئولتۇراتتى. ئۇ ئوغلىنىڭ نىيىتىنى سەزدى.

— تىلىڭدا بىر سۆز تۇرۇپتۇ، قېنى ئېيت، — دېدى.
قۇتېددىن مىننەتدار بولغان قىياپەتتە سۆز باشلىدى:

— دەشتتە ئوتۇن تېرىپ يۈرەتتىم. ئۈستۈمدىن بىر توپ
قۇشلار ئۇچۇپ ئۆتتى، ئۇنىڭغا مەھلىيا بولۇپ قاراپ تۇردۇم.
يۈرىكىمنىڭ سوقۇشى تېزلەشتى. ھېس قىلىدىمكى، ۋۇجۇدۇمدىن
مۈشتەك بىر نەرسە ئايرىلىپ چىقتى، ئۇ ئاسماندىكى قۇشلارغا
قوشۇلدى ھەمدە شۇ قۇشلار بىلەن ئۇچۇپ كەتتى. بىر دەمدىن
كېيىن ئۇ قۇشلارنىڭ كەينىدە قېلىشقا باشلىدى - دە، ئاخىر
كۆكسۈمگە قايتىپ كەلدى. بىلىدىمكى، ئۇ جان قۇشۇم ئىكەن،
غايىبىتىن بىر ئاۋاز كەلدى: «ئاسماندىكى قۇشلار جەننەتكە قاراپ
ئۇچقاندى، سەن تېخىچە كامالەت مەرتىۋىسىگە يەتمەپسەن، شۇ
سەۋەبتىن جان قۇشۇڭ يەنە ئۆز قەپىسىگە قايتىپ كەلدى...»
— ئاشۇ قەپەس ئەمدى مېنىڭ قولۇمدا، — دېدى مەھمۇدخان.

كەسكىن ھالدا، — زىنھار قولۇمدىن چىقارماسمەن. سەن ئۈچۈن ئىككى يول بار: يا ۋەلىئەھدىلىكنى قوبۇل قىلغايسەن، ياكى بولمىسا ئۆمرۈڭنى زىنداندا ئۆتكۈزگەيسەن. قايسىبىرىنى تاللاشنى ئۆزۈڭ بەلگىلە!

قۇتبىددىن بېشىنى ساڭگىلىتىپ سۈكۈتكە چۆمدى. مەھمۇد خان مەنىلىك يۆتەلدى. قۇتبىددىن بېشىنى كۆتۈردى ۋە ئاتىسىنىڭ كۆزلىرىگە گۇناھكارانە تەلىمۈردى.

— ئاسىي پەرزەنتىڭىزدىن رازى بولۇڭ، قىبلىگاھىم. پېقدىرىڭىز شاھانە سارايدىن غېرىبانە خانىقانى ئەۋزەل كۆرمىسەن. خان چاۋاك چالدى، ئىشىكئاغىسى كىرىپ كەلدى.

— بۇ گۈمراھنى دەرھال زىندانغا تاشلاڭ! — دەپ ۋارقىرىدى مەھمۇدخان، — شاھزادە دەپ ئاپاپ قويماڭلار. ئۇنى يالغۇز زىندانغا تاشلاڭلار.

خان كەسكىن ئورنىدىن قوزغالدى — دە، تەختنىڭ كەينىدىكى مەخسۇس ئىشىكتىن چىقىپ كەتتى. ئىككى نۆكەر كىرىپ قۇتبىددىننى ئالدىغا سېلىپ ماڭدى.

بۇ تار زىندان ئەمدى قۇتبىددىن ئۈچۈن ئازادە خىيال ئۇمانىغا ئايلاندى.

قۇتبىددىن قاچىدىكى سۇدىن ئوتلىدى، كۆزىنى يۇمدى. سول پىلارنىڭ قەدىمكى بىر ھېكمىتى ئۇنىڭ قەلبىنى نۇرلاندۇردى. قۇتبىددىننىڭ كۆڭلى زېرەك كۆزگە ئايلاندى. كۆز ئالدىدىن ئۇنىڭ كەچمىشلىرى خۇددى تەسۋىنىڭ دانىسىدەك ئۆتۈشكە باشلىدى. ھەيھات، ئۇنىڭ غېرىب بېشىغا نېمە سەۋدالار چۈشمىدى. قىرىق كۈن ئات باقتى. قىرىق كۈن يەر سۈپۈردى. يەنە قىرىق كۈن دەشتلەردە پۇتلىرىغا تىكەن كىرىپ، قوللىرى تىلىنىپ ئوتتۇن تەردى. خەلىپىلەرگە تاھارەت سۈيى تەييارلىدى، ئوتتۇن ياردى، ھەتتا ھاجەتخانا تازىلىدى. مۇرىتلىقنىڭ دەسلەپكى ۋاقىتلىرىنى ئېسىگە ئالسا قۇتبىددىننىڭ بەدىنىدىن ئوت چىقىپ، يەتمىش ئىككى كى تومۇرى بىراقلا سوقۇشقا باشلايدۇ.

قۇتبىددىننىڭ پىرىنىڭ خىزمىتىگە كىرگەن دەسلەپكى كۈن-
لىرى ئىدى. تەرىقەت ئەھكامىغا ئاساسەن، مۇرىت ئۆزىدىكى مەد-
مەنىلىكنى ئۆلتۈرۈشى، شۇ يول بىلەن دەرۋىشلەر جامائىتىگە يېتىد-
شىۋېلىشى كېرەك ئىدى. قۇتبىددىن — تۈنۈگۈنكى شاھزادە،
سەمەرقەنت تەختىنىڭ ۋارىسى. ئۇنىڭدىن كىيىرنى سۇندۇرۇش بابا
ماچىنغا تاپشۇرۇلدى. بابا ماچىن ئەسلىدىن كۆڭلى يۇمشاق، شەپ-
قەتلىك كىشى ئىدى. ئەمما، ئۇ ھازىر تېۋىپلىق ۋەزىپىسىنى
ئۆتىشى لازىم ئىدى. تېۋىپ رەھىمدىللىك قىلىپ جاراھەتكە تىغ
سالمىسا، يارا يامراپ كېتىشى مۇمكىن. بابا ماچىن بولسا شۇ
تېۋىپلىق يولىنى تۇتۇپ، قۇتبىددىننى يەسىدىكى چوڭ بازارغا
ئەگەشتۈرۈپ باردى ھەمدە ئۇنى كەچكىچە تىلەمچىلىك قىلىشقا
بۇيرۇدى. قۇتبىددىن ئورنىدىن سەھەر تۇراتتى؛ باشقا مۇرىتلارغا
ئوخشاش ئوچاققا سالام بېرىپ ئاللاڭدىن رىزىق تىلەيتتى — دە،
بازارغا قاراپ ماڭاتتى. ئۈستىدە جۇلدۇر تون، بويىغا ئىككى
تەرىپىدىن شوپىنا ئۆتكۈزۈلگەن ئاياق ئېسىلغان، پۇتىدا ياماق چو-
رۇق، دىلىدا زىكرۇسانا بىلەن بازارغا كىرەتتى، ئاۋازى تىتىرىگەن
ھالدا «ھەق دوست، يائىللا!» دەپ توۋلايتتى، تۇرۇپ كۆزلىرىگە
ياش كېلەتتى، خورلىناتتى. ئادەتتىكى خىزمەت باشقا، ئەمما كى-
شىلەرنىڭ كۆزى ئالدىدا تىلەمچىلىك قىلىش باشقا گەپ ئىكەن.
ئۇنىڭ قەلبىنىڭ تېگى — تېگىدىن ئىسيانكار بىر نىدا كېلەتتى:
«يا رەببىم! سەمەرقەنت پادىشاھىنىڭ يالغۇز پەرزەنتى كىشىلەر-
نىڭ ئالدىدا قولىنى سوزۇپ تىلەمچىلىك قىلىپ يۈرسە بۇ نېمە
كۆرگۈلۈك؟!» ئەمما ئامال قانچە، پىرىنىڭ ئەمرى ۋاجىپ.
قۇتبىددىن يەنىلا ئالغا ئىنتىلەتتى. «بىر ناتىۋانغا خۇدا يولىدا
خەير — ئېھسان قىلىڭلار... ھەق دوست، يائىللا! ھەق دوست،
يائىللا!...» دەپ توۋلايتتى. ئاياققا جىرىڭلاپ بىر — ئىككى كۈمۈش
تەڭگە تاشلىناتتى. بۇ تەڭگىلەر گويا شاپىلاق كەبى قۇتبىددىننىڭ
يۈزىگە ئۇرۇلغاندەك بولاتتى. قۇتبىددىن تەرلەپ كېتەتتى، ئەتراپقا
قارايتتى، قانداقتۇر بىر تونۇش بىر ئاۋازنى ئاڭلىغاندەك بولاتتى،

«سەمەرقەنتتىن كەلگەن سودىگەرمىكىن، شېۋىسىمۇ تونۇشلۇق. خۇداغا شۇكرىكى بۇ بازاردا ئۇنى بىراۋ تونۇمايدۇ...»

بىرەر ھەپتىدىن كېيىن قۇتبىددىنىنىڭ «يۈزى قاتتى»، ئەمدى ئۇنىڭدا شاھزادىلىك غۇرۇرىدىن ئەسەرمۇ قالمىغانىدى... ئوتلۇق تەسىراتلار ھامان ئۇنىڭ يۈرىكىگە ئارام بەرمەيۋاتاتتى. ئۇ سۇدىن يەنە بىر ئوتلاپ قويدى.

كەچ كىردى. پەنجىرىنى قاراڭغۇلۇق قاپلىدى. قۇتبىددىن چازا قۇرۇپ زىكرى قەلىبىيە، يەنى سۆزسىز ئىبادەت بىلەن مەشغۇل بولۇپ ئولتۇراتتى. شۇ پەيت ئىشىك تاراقلاپ ئېچىلدى. يوغان شامنى كۆتۈرۈپ گۈندىپاي كىرىپ كەلدى. ئۇنىڭ كەينىدە ئاپئاق كىيىنگەن بىر ئايال كۆرۈندى. گۈندىپاي ئۆزىنى چەتكە ئېلىپ ئايالغا يول بەردى. ئايال بوسۇغىدىن ئاتلاپلا «بالام، كۆ-زۈمنىڭ نۇرى!» دەپ ئىدا قىلدى. قۇتبىددىن ئانىسىنىڭ ئالدىغا باردى. ئايتۇغدى ئوغلىنى باغرىغا باستى - دە، يۈز - كۆزلىرىنى سىلىدى، پېشانىسىگە سۆيدى.

گۈندىپاي چىقىپ كەتتى. ئايتۇغدى قۇتبىددىننى خۇددى بىمارنى يۆلىگەندەك يۆلەپ سۇپىغا ئولتۇرغۇزدى ۋە يۈكۈنۈپ ئوغلىنىڭ پۇتلىرىنى قۇچاقلىدى، كۆز يېشى ئارىلاش يىغلامسىرىدى. — يالغۇزۇم... قاننىم... يۈرىكىمنىڭ پارىسى، ساڭا نېمە بولدى؟ مەن بىچارىگە شۇنچە كۆرگۈلۈكلەر ئازىمدى...

ئايتۇغدى ئاۋازىنى قويۇپ بېرىپ ھۆڭرەپ يىغلىدى. قۇتبىددىن ئۇنىڭدىنمىدى، ئانىسىنىڭ ئەنەبەر پۇراپ تۇرغان چاچلىرىنى سىلىدى، ۋۇجۇدى كۆيۈشۈپ، جېنى ئۆرتەندى. ئۇنىڭ بېشى غوڭغۇلدايتتى، گەپ قىلاي دېسە گېلىدا ياڭاق تەك بىر تاش تۇرۇۋالغاندەك قىلاتتى.

— ئانا... ئانا... — دېدى قۇتبىددىن ئانىسىنىڭ چاچلىرىنى ھىدلاپ، ئاندىن ئۇنىڭ كۆزىدىن تاراملاپ ياش تۆكۈلدى. ئانا - بالىنىڭ كۆز ياشلىرى قوشۇلۇپ كەتتى. ئايتۇغدى ئازراق نەپىسىنى رۇسلاپ ئوغلىنىڭ يېنىغا ئولتۇر-

دى، قۇتۇبىدىننىڭ مۇرىسىنى ۋە بېشىنى ئۇزاق سىلىدى ۋە ئاخىر غەمكىن، ئۆكسۈگەن ئاۋازدا دېدى:

— ئەمدى مەن قانداق قىلاي، بالام؟ بۇ بەختسىز ئاناڭنى زار - زار قاقشىتىپ، تاشلاپ كېتىشنى نىيەت قىلدىڭمۇ؟

قۇتۇبىدىن جاۋاب بەرمەستىن ئۇزۇن ئۆھ تارتىپ قويدى. — مېنىمۇ ئەكەت، جېنىم بالام، گاداي بولساڭ گاداي بولدى.

مەن، ئادا بولساڭ ئادا بولىمەن. بۇ دۇنيانىڭ شادلىقى نېمە؟ ئىككى ئالەمنىڭ راھىتىنى سېنىڭ بىر دانە مويۇڭغا تەڭ قىلماي. مەن! مەلىكىلىك مەرتىۋىسىگە تۈكۈردۈم، سارايغا ئوت قويمەن! مېنىڭ سېنىڭدىن باشقا كىمىم بار؟

قۇتۇبىدىن ئاستا گەپ قاتتى:

— دۆلەت ئىگىسى ئاتام...

— مەن ئۈچۈن پەرزەنت مېھرى ئەرنىڭ مېھرىدىن ئەلا.

قۇتۇبىدىن ئانىسىنىڭ بېشىدىن قولىنى تارتتى.

— بەرگەن سۈتىڭىزگە رازى بولۇڭ، ئانا، سىزنى ئەكەتەل. مەيمەن. مېنىڭ يولۇم يىراق. ئەمدى بۇ پېقىر ئوغلىڭىز ھەق يولچىسىدۇر.

ئوغلىنىڭ سۆزلىرىنى ئاڭلاپ ئايتۇغدى ئېغىر خورسىنىپ قويدى. ئۇنىڭغا نىسبەتەن ئەمدى باشقا گەپ قىلىشنىڭ ھاجىتى قالمىغاندەك قىلاتتى.

ئايتۇغدى بىر بوغچىنى ئېلىپ مەخمەل داستىخاننى يايىدى، داستىخانغا ھەرخىل تائاملارنى قويدى.

— ئال، بالام، گۆشتىن ئال، قۇۋۋەت بولىدۇ. ئاتاڭ غەزدە. پىدىن يانغۇچە ئاجىزلاپ قالسىەن.

— مەن گۆش يېمەيمەن. بىزنىڭ يېيىشىمىز مېۋە بىلەن سەي - كۆكتات. دەرۋىشلەردە قورسىقنىڭ ئاچ، كۆڭلۈڭ توق بولسۇن دېگەن ھېكمەت بار. ئانا، ئۆز قولىڭىز بىلەن ئاخىرقى قېتىم بىر توغرام نان يېگۈزۈڭ. ئېغىزىمغا ئەمچەك سالغان قولىم. رىڭىزنىڭ خۇشبۇي ھىدىنى ئېسىمدە ساقلىۋالاي.

ئايۇغدى نان سۇندۇرۇپ ئوغلنىڭ ئېغىزىغا سالدى. قۇت-
بىددىن ئانىسىنىڭ ئالغانلىرىنى قايتا - قايتا ھىدلاپ سۆيىدى.
ئايۇغدىنىڭ خىيالىدىن بىر پىكىر كەچتى: «ئەجەبا، بىر ھەزرەت-
نىڭ سېھرى ئاتا - ئانىسىنىڭ مېھرىدىن ئۇلۇغمىدۇر؟ خۇدا
گۇۋاھ، بۇ سىرغا ناقىس ئەقلىم يەتمەيدۇ!»
ئايۇغدى «مەن ئاتاڭدىن يوشۇرۇن كەلدىم، ئەمدى چىقاي»
دېگىنىچە چىقىپ كەتتى. بىر ئازدىن كېيىن گۈندىپاي كونا كۆرپە
ۋە بىر توننى ئەكىرىپ تاشلىدى. قۇتبىددىن قوللىرىنى ياستۇق
قىلىپ سۈپىغا سوزۇلدى.



20. ھەق يولچىسى

كىتابىم، قۇرئانىم، دەرىسىم،
ھەدىسىم، ئەبجەتىم، لەۋھىم،
سالاتىم، تائىتىم، زۇھدىم،
ساۋابىم، ھەججۇ، ئەركانىم.

— نەسىمىي

ئۈچ كۈندىن بېرى قۇتبىدىن ھاۋاسى سېسىق، قاپقاراڭغۇ
ھۇجرىدا ئاتىسىنىڭ ۋە تۈگمەن تېشىدەك خىياللارنىڭ ئەسرى
بولۇپ ياتاتتى. تاڭ ئاتىدۇ، كۈن پاتىدۇ، يەنە تاڭ ئاتىدۇ. ئەمما،
قۇتبىدىننىڭ كۆڭلى يورۇمىدى. ئۇ ھەقتىن ھىدايەت كۈتەتتى.
«ھەق يولغا كىرىپ ھەق يولچىسىغا ئايلاندىم. ئىنشائاللا، قادىر
ئىگەم مەرھەمەتتىن ئايىماس» دەپ ئۈمىد قىلاتتى.

ئۇ يىرتىق كۆرىپىنىڭ ئۈستىگە سوزۇلۇپ، ئۇزۇن - ئۇزۇن
خىياللارغا باراتتى، مۇبارەك خانىقانى، خانىقادىكى بۇرادەرلىرىنى
ئەسلەيتتى. كۆز ئالدىغا شەيخۇل ماشايخ كەلدى. خاس خادىمىنىڭ
نام - نىشانىنىز كەتكەنلىكىدىن ھەزرەت بىئارام بولۇپ رەنجىپ
قالدىمىكىن؟ باباقۇل ئاغامچۇ؟ ئۇ بەلكىم: «ھە شاھزادەم، يۇڭ
چەكمەن ئېغىرلىق قىلدىمۇ؟ يۇمشاق ئورۇنغا نېمە يەتسۇن؟» دەپ
كۈلۈپ يۈرگەندۇر.

قۇتبىدىن مەسلەكداشلىرى ئالدىدا ئۆزىنى گۇناھكار دەك
ھېس قىلدى، باش - ئاخىرى يوق خىياللاردىن قۇتۇلۇش ئۈچۈن

ھەزرەتنىڭ بىر ھېكمىتىنى پىچىرلاپ قىرئەت قىلدى:

بۇ ۋۇجۇدۇم شەھرىنى پانىي قىلادۇر، دوستلىرىم،
بۇ قەپەسنىڭ تۇتسى پەرۋاز ئېتەدۇر ئۇچقىلى،
بىر قاراڭغۇ شولىسىز يەرگە بارادۇر دوستلىرىم،
ئەي مېنىڭ يارەنلىرىم، ھىممەت تۇتۇڭ ئىمانىمە،
دۈشمىنىم ئىمانىمە زەخمەت بىرەدۇر، دوستلىرىم.

.....

تاشقىرىدا ئىشك تاراقلىدى. ئات كىشىنىدى. بوغۇق ئاۋازلار
ئاڭلاندى. پەنجىرە تەرەپتىن چارچىنىڭ سوزۇق، جاراڭلىق ئاۋازى
كەلدى: «ئەي ئادەملەر، پىردەۋسۇل ئەلا سەمەرقەنت سۇلتانى
كاشىپۇل ھەقايىق... مەھمۇدخان ئىبن ئارسلانخان جانابلىرى...»
چارچىنىڭ خىتابى يىراقلاپ كەتتى. پەدەرىنىڭ نېمە ئىشقا ئاتلاز.
خانلىقى قۇتېددىغا مەۋھۇم بولۇپ قالدى. ئۇ كۆزلىرىنى يۇمۇپ،
يەنە ھېكمەت ئوقۇشقا باشلىدى:

ئىزىم يادى ئۇلۇغ يادتۇر، ئېيتار بولساڭ،
ھەسەل يەڭلىغ چۈچۈك بولۇر تىلىم مېنىڭ.
ئۆزۈم پېقىر، قىلىدىم مۇنكىر، بولدۇم ھەقىر،
قانات قاقار ئۇچار قۇشتەك كۆڭلۈم مېنىڭ.

تۈرلۈك ئەيشىم، تۈرلۈك ئىشىم، مۇڭلۇق باشىم،
ئىرىدى جانىم، كەتتى ھوشۇم، ئاقتى ياشىم،
يازۇغ بىلەن تولدى تۈگەل ئىچىم - تاشىم،
بىنىيازىم ئاچىپ بەرسۇن يولۇم مېنىڭ.

كۆزۈم چۈشتى، كۆڭلۈم ئۇچتى، ئەرشكە يەتتى،
ئۆمرۈم كەچتى، نەپسىم قاچتى، بەھرىم تاشتى،

كارۋان كۆچتى، مەنزىل ئاشتى، ھېرىپ چۈشتى،
سىر ئۇلاشتى، نېتاك بولغاي ھالىم مېنىڭ...

قۇتبىدىن جان قۇشىدىن قۇتۇلغان كىشىدەك بىر نەپەس
دېمىنى چىقارماي قېتىپ قالدى. كېيىن ھالىسىز ئەلپازدا شىۋىر-
لىدى: «سىر ئۇلاشتى، نېتاك بولغان ھالىم مېنىڭ... نېتاك
بولغاي ھالىم مېنىڭ... ھالىم مېنىڭ...»

ئۇ مۈشكۈلگە چارە ئىزلەيتتى، ئۇ: «ئەي تەڭرىم، دەردىمگە
ئۆزۈڭ يەتكىن، سەندىن باشقا يۆلەنچۈكۈم يوق» دەپ دۇئا قىلىۋې-
تىپ ئۆزىنىڭ مۈگدەۋاتقانلىقىنى سەزمەي قالدى.

قۇتبىدىن چۈش كۆردى، چۈشىدە شارقىراپ ئېقىپ تۇرغان
سايغا تۇتاش چىرايلىق بىر باغ بارمىش، ئەتراپ گۈللۈك، كاتتا
بىر بەزمە بولۇۋاتارمىش. كىشىلەرنىڭ ھەممىسى ياسىنىۋالغان-
مىش. يىراقتىن كاناي - سۇناينىڭ ساداسى كېلەرمىش. قۇتبىد-
دىن ساي بويىدا ياتارمىش، يېنىدا سۈدەك پاكىز بىر قىز بارمىش.
يېقىملىق كۈلەرمىش، قۇتبىدىنغا يېقىنچىلىق قىلارمىش. قۇت-
بىدىن گويا ھېچبىر ئىش بولمىغاندەك، كىرىپك قاقماي سۇغا
تەلمۈرەرمىش. شۇ پەيت ئېقىننىڭ ئۇ تەرىپىدە ھەزرەت پەيدا
بولارمىش. ئۇ قۇتبىدىنغا ھومىيىپ قاراپ قويۇپ بۇرۇلۇپ كې-
تىپ قالارمىش. قۇتبىدىن شۇ ھامان ئۆزىنى سۇغا ئاتارمىش...
قۇتبىدىن تەرلەپ ئويغاندى. سۇمۇ، پىرىمۇ يوق، قۇلاقلى-
رى غوڭغۇلداپ، كاللىسى ئېغىرلىشىپ قالغاندەك قىلاتتى. ئۇ
ياستۇقتىن ئاران بېشىنى ئۈزدى، ئىستىغپار ئېيتتى. «بۇ بىر
غايىب ئىشارەت، پىرىمنىڭ رەنجىگىنى راست ئىكەن. قانداق چارە
قىلىپ بولسىمۇ بۇ بەتبۇي يەردىن قۇتۇلماق لازىمدۇر. ئەمما
قانداق چارە تاپقاي؟»

بىردىن قۇتبىدىننىڭ خىيالى سۈزۈلدى، يۈرىكىگە قانداقتۇر
بىر زەڭگەر نۇر چۈشتى. شۇ ھامان دىلى پارلاپ «پىرىم!
پىرىم!» دەپ تاشلىدى. تىلىغا سۇلتانۇل ئارپىنىڭ مىسرالىرى

قۇيۇلۇپ كەلدى:

ئەرنى كۆرسەم ئەگەشتىم، ئىستىكىمنى سۈرىدىم،
بارچىسى سەندە دەدى، قالدىم ھەيران ئىچىمدە.

قۇتبىدىن ئىرىغىپ ئورنىدىن تۇردى، ئىتتىك بېرىپ ئىشىك-
نى قوش قوللاپ ئۇرۇشقا باشلىدى. گۈندىپاي كىردى، «خىزمە-
تىڭىزگە تەييارمەن، بېگىم» دېگەندەك بوسۇغىدا ئۆرە تۇردى.
— تېزىدىن ھۆكۈمدارغا ئەرزىمنى يەتكۈزۈڭ. مەن پەدەرىم-
نىڭ شەرتلىرىگە رازىمەن.

— باش ئۈستىگە، بېگىم، — دەدى گۈندىپاي ئىشىكنى
يېپىپ.

ئۈچ كۈندىن كېيىن قۇتبىدىن تويۇق كىيىملەرنى كىيىدى.
سۇلتان مەھمۇدخان يالغۇز ئوغلىنىڭ تويىنى ئاجايىپ ھەشە-
مەت بىلەن ئۆتكۈزۈشنى نىيەت قىلدى. سۇياپ ساھىلىغا يۈزلەپ
يىپەك چېدىرلارنى تىكتۈردى. شەھەردىن تا دەريا بويىغىچە بولغان
كوچىلارغا سۇ سېپىلدى، خەۋەرچىلەر كەنتىمۇ كەنت ئات چاپتۇرۇپ
يۈرۈپ خالايقىنى شاھانە بەزمىگە چېلىلدى. مەزىنلەر مۇنارلاردىكى
ئورۇنلىرىنى جارچى مەدداھلارغا بوشىتىپ بېرىشكە مەجبۇر بول-
دى. جارچى مەدداھلار، ساخاۋەتتە ھاتەم سۈپەت، ئادالەتتە نۇشىر-
ۋان، جەڭدە رۇستەمى زال... مىسكىنلەرنىڭ پاناھى، دىنىي ئىس-
لامنىڭ شەمشىرى سۇلتان مەھمۇدخان ئىبنى ئارسلانخان جانابىي
ئالىيلىرىنىڭ يەتتە ياشتىن يەتمىش ياشقىچە بولغان خالايقىنى باغى
دىل كۇشاغا تەكلىپ قىلغانلىقىنى مەلۇم قىلىپ جار سېلىشتى.
تۆت - بەش كۈن ئارىسىدا سۇياپ بويلىرى يەر يۈزىنىڭ
جەننىتىگە ئايلاندى. بىر ياندا مۇغەنىلەر نەغمە چېلىپ دىللارغا
ئوت سالماقتا، بىر ياقتا ياغاچ پۇتلۇق ئۈستىلار ئويۇن كۆرسەت-
مەكتە، دەريا ئۈستىدە دارۋازلار لەڭگەر تۇتۇپ ئۇچماقتا، گۈلدۈر-
لەپ يېنىپ تۇرغان گۈلخاننىڭ ئەتراپىدا سېھىرگەرلەر، ئېپىق

ئويناتقۇچىلارمۇ، قىزىقچىلار كىشىلەرنىڭ كۆڭلىنى ئوۋلاشماقتا ئىدى. داش قازانلار پۇرقىراپ قاينايتتى. قىرىق خىل قوغۇن، يۈز خىل مېۋە ئارتىلغان ھارۋىلارنى سۆرەپ كېلىۋاتقان ئات ۋە قېچىرلار ھاسىراپ پۇشقۇراتتى. نەچچە ئايلاردىن بېرى يەر ئاستىدا قايناپ ياتقان ھەيۋەتلىك كوزىلارنىڭ ئاغزى ئېچىلغانىدى. كاسىلار قولىمۇ قول ئۆتۈشۈپ تۇراتتى، چىرايلار كۈلگۈن رەڭ ئالغانىدى. بۈگۈن مەيپۇرۇش مەيخورغا، مەيخور مەيپۇرۇشقا ئايلانغانىدى. سۇلتان مەھمۇدخانمۇ تىللا گەردىشلىك كاسىنى قولىغا ئالغانىدى. ئۇ باغنىڭ قاق ئوتتۇرىسىغا ئورنىتىلغان ھەيۋەتلىك چېدىر-نىڭ ئالدىدا، ئالتۇن تەختتە ئولتۇرۇپ توي تەييارلىقىنى كۆزىتىۋاتاتتى. ئۇنىڭ كۆزلىرىدە مەستانە بىر خۇشخۇيلۇق جىلۋە قىلاتتى. قەلبىدە شۈكۈر بىلەن قانائەت ئورۇن تالشاتتى. شۈكرىسى شۇكى، ئوغلىنى ھۆكۈمگە بويسۇندۇردى. قۇتبىدىن دەرۋىشلىك جەندىسىنى سېلىۋەتتى. سۇلتان: «ئىنشائاللا، ئەمدى ئۇ دەرگاھىمىدا قالغاي، نېسىپ قىلسا ئىرکانىدۆلەتنى جەملەپ سەلتەنەت تىزگىنىنى ئاڭا تاپشۇرغايىمەن. بەس، ئەمدىغۇ خانىقانى تاشلاپ، ساراىغا تولۇق يېنىپ كەلگۈسى» دەپ ئويلىدى.

«خانىقا» دېگەن سۆز مەھمۇدخاننىڭ يادىغا سۇلتانۇل ئارىپىدىن سالىدى. توي ھارپىسىدا مەھمۇدخان پىرى كامىل ھۇزۇرىغا سەمەرقەتنىڭ شەيخۇلرەئىسى خوجا ئابدۇرەززاقتىن ئېلىپ كەلگەنىدى. ئېلىپ كەلگەن «ھەق سۇبھانە ۋە تائالاغا ھەمدۇسانالاردىن كېيىن ئەرزى دىلىمىز شۇكى، سىزدەك زاتى شەرىپ ھەزرىتىمىزنىڭ قۇتۇلۇق نەپەسلىرىدىن بەھرىمەن بولۇپ، پەزىلۈ كامالەت ئىگىلىگەن پەرزەنتىمىز شاھزادىنى ئەزەللىك مەرتىۋىسىگە ئائىل قىلماق ئارزۇسىدىدۇرمىز. بىزدەك ئىرادەت ئەھلىنىڭ داستىخنى سىزدەك پىرى كامىلغا مۇنتەزىر دۇر. مۇبارەك نەزەرلىرى بىرلە قەدەم تەشرىپ قىلسىلا، خانىدانىمىز نۇرغا تولۇر ئىدى. ھەققىلىرىدە دۇئا قىلىپ قۇللۇق مەقامىدىكى مۇرىتىڭىز مەھمۇد تابغاچخان» دەپ مەكتۇپ يېزىپ بەردى.

خوجا ئابدۇرەزاق شەيختىن ئىككى ئېغىز جاۋاب ئەكەلدى:
مەرھەمەتلىرى ئۈچۈن قۇللۇق، — دېگەندى ھەزرەت، —
«ئەپسۇسكى، پۇرسىتىمىز يار بەرمەيۋاتىدۇ. يول تەييارلىقىنى
كۆرۈۋاتىمىز».

ھەزرەتنىڭ كارۋىنى شۇ كۈنلا بۇخارايى شەرىپ تەرەپكە قا-
راپ ئاتلاندى. شەيخۇل ماشايخنىڭ خاننىڭ تەكلىپىگە قىيا باقماي
كەتكەنلىكى مەھمۇدخاننىڭ مەست كۆڭلىنى تىرىپ ئۆتتى. بۇ
ئۇنىڭغا خاسىيەتسىز بىر ئالامەت بولۇپ تۇيۇلدى. «نېمە
چارە»، — دېدى ئىچىدە مەھمۇدخان، — ئول ھەزرەت ئەۋلىيائى
كەبىر، بىز بولساق سۇلتان سەنجرىنىڭ ۋارىسلىرىدۇرمىز، كە-
چىك بىر خاندۇرمىز».

ھەزرەتنىڭ سەمەرقەنتتىن كەتكەنلىكىنى بىلىپ قۇتبىددىن-
نىڭ دىلى سەدىپارە بولدى. ئۇنىڭ ئىچىمۇ، تېشىمۇ كۆيۈپ،
بەزمىنىڭ ئاياغلىشىشىنى كۈتەتتى. ئاشۇ كېلىننىڭ دىدارىغا بىر
قاراپ قويۇپ ئاندىن دىلىغا پۈكۈپ قويغان مۇرادىغا يېتىشنى ئارزۇ
قىلاتتى. ئۇ پىرىنىڭ سۆھبىتىنى سېغىنىدى. مانا توققۇز كۈندىن
بېرى ئۇيۇرىدىن ئاداشقان ئارغىماق ئاتتەك نە كۆزىگە، نە دىلىغا
تەسكىن تاپالمايدىغان بىر مەنزىلدە يۈرەتتى.

توي دەبدەبىسىنىڭ بەشىنچى كۈنى بەزمە ئەۋجىگە چىقىپ
كېلىن ئەكېلىش مۇراسىمى باشلاندى. كېلىن — مەھمۇدخاننى
ھېلىقى قاتاۋان باياۋىنىدىكى جەڭدە ئۆلۈمدىن ساقلاپ قالغان ئەمىر
ئابدۇلپەزىلنىڭ قىزى زۇلپىزار ئىدى. قىزنى ئەكېلىشكە خان
ئۆزىنىڭ ئەڭ ياۋاش، ھەيۋەتلىك پىلىنى ئەۋەتكەنىدى. يۈزلەپ
بالىلار، ئاياللار، نۆكەرلەرنىڭ قورشاۋىدا زەرباپ ماتالار بىلەن
زىننەتلەنگەن ھەيۋەتلىك پىل بىر بېسىپ، ئىككى بېسىپ سۈرۈنغا
كىرىپ كەلدى. پىلچى پىلنى ئۇدۇللا خان ئولتۇرغان تەختنىڭ
ئالدىغا قاراپ يېتىلىدى. زەر مەخمەل ۋە باشقا قىممەتلىك توقۇلمى-
لار بىلەن چۈمكەلگەن تەختىراۋاندا كېلىن يەرگە چۈشۈرۈلدى.
كېلىننىڭ بېشىدىن تىللا تەڭگە چېچىلدى. قىزنىڭ ئالدىغا ئىرىم

يۈزىسىدىن بىرنەچچە ئايلىق بولغان بوۋاق دومىلىتىلدى. ئاياللار يار - يار ئېيتىپ زۇلپىزارنى مەخسۇس يىپەك چىمىلىققا ئۈزدە-تىپ كىردى.

قۇتبىددىن بىر چەتتە يىگىت ھەمراھلىرى (ئەمەلىيەتتە قارا-ۋۇللار) بىلەن بىللە بۇ سىرلىق مەنزىرىلەرنى كۆزىتىپ، لېۋىنى چىشلەپ تۇراتتى.

كەچ كىردى، مۇلازىملار لازىمەتلىكلەرنى يىغىشتۇرۇشقا باشلىدى. تەرەپ - تەرەپتىكى ئۆچەي دەپ قالغان گۈلخانلارغا سۇ سېپىلدى. كىشىلەر ئاستا - ئاستا تارقىلىشتى. توي ئاخىرلاشقان، ئەمدى نىكاھ كېچىسىگە تەييارلىق باشلانغانىدى.

قۇتبىددىن ئۈستىگە زەڭگەر رەڭلىك يىپەك تون، بېشىغا ياقۇت قادالغان سەللە، پۇتىغا زەر باغلانغان ئۆتۈك كىيگەنىدى. ئۇ خاس خانىسىدىن كېلىننىڭ ھۇزۇرىغا يول ئالدى. چىمىلىققە نىڭ ئالدىدا بىر ئايال قۇتبىددىننى بىر ئاز يالغۇز قالدۇرۇپ، ئۆزى ئىچكىرىگە كىرىپ كەتتى. ئىچكىرىدىن ئۇنىڭ شوخ ئاۋازى ئاڭلاندى:

— يىگىتلەرنىڭ سۇلتانى، مەملىكەتنىڭ پاسىبانى، قىزىلا-گۈلىنىڭ يىلتىزى، سەرخىللارنىڭ يۇلتۇزى قۇتبىددىن تۆرەم تەش-رىپ بۇيرۇدى! بىزگە ئاتالغان قۇيما ئۈزۈكىڭىزگە گۆھەر كۆز بولغىلى كەلدۇق!

كېلىننىڭ ئىككى تەرەپىدە ئولتۇرغان ئىككى يەڭگىسى زۇلا-پىزارنى ئورنىدىن تۇرغۇزۇپ، سالامغا ھازىرلىدى. ئايال چىمىلىققىدىن چىقتى، ئاندىن قۇتبىددىننى ئىچكىرىگە ئەكىردى. كېلىن بېشى يەرگە تەگكۈچە ئېگىلىپ سالام قىلدى. يىگىت نېمە قىلىش-نى بىلەلمەي تۇرۇۋەردى. يەڭگىلەردىن بىرى قېسىنى ئېيتىپ كۆلدى:

— سالام ھەققى بېرىڭ، تۆرە!

قۇتبىددىن يېنىدىن بىرنەچچە تىللا تەڭگىنى ئېلىپ يەڭگىنىڭ قولىغا تاشلىدى. قائىدىگە ئاساسەن ئىككىنچى يەڭگە قىزنىڭ يۈزدە-

دىكى ئاپئاق شايى پەردىنى قايرىدى. قىز بەردىن كۆزىنى ئۆزمەيتەتتى، ئۇنىڭ ھاياجانلىنىۋاتقانلىقى يۈزىنىڭ بىلىنەر - بىلىنمەس تىترىشىدىن سېزىلىپ تۇراتتى. قۇتبىدىن قىزنىڭ ئاپئاق چىرايدىغا مەھلىيا بولۇپ قالدى.

— بەس ئەمدى، بېگىم، يەنە قاراۋەرسىڭىز قىزىمىزغا كۆز تەگكەي، — دەپ ھەزىللەشتى بىرىنچى يەڭگە، — ئىسرىق ئورنىغا دىدار ھەققى بېرىڭ!

قۇتبىدىن يەڭگىلەرنىڭ قولىغا يەنە تەڭگە تاشلاۋېتىپ، ھامان زۇلپىزاردىن كۆزىنى ئۆزەلمىدى. قىزنىڭ بادام قاپاقلىرى... سەل تىترەپ تۇرغان گۈلنىڭ بەرگىدەك قىپقىزىل لەۋلىرى... سەرۋى قامىتى، ئىككى ئالەمنىڭ ھۇزۇرىنى ئۇرغۇتۇپ تۇرغان كېلىنلىك كىيىملىرى قۇتبىدىننىڭ تىزگىنلەنگەن ھېس - تۇيغۇلىرىنى ئازاد قىلىپ، ئۇنى شۇ كەمگىچە ئۆزىگە يات بولغان غەيرىي بىر ۋەسۋەسە گىردابىغا يىقىتتى. قۇتبىدىن شۇ كەمگىچە سارايدىكى خىزمەتكار ئاياللار، ئۇرۇق - تۇغقانلىرىنىڭ ئارىسىدىكى قىز ۋە كېلىنلەرنى ھېسابقا ئالمىغاندا بىرەر قىزنىڭ يۈزىگە قىيا باقمىغان، قولىنى تۇتۇش ئۇياقتا تۇرسۇن، ئۇلارنىڭ ھىدىنىمۇ پۇرىمىغانىدى. «ياق، بۇ ئىنسان ئەھلىدىن ئەمەس، كۆكتىن چۈشكەن پەرىشتە، ئىنسان قىياپىتىگە كىرىپ ئالدىمدا تۇرۇپتۇ» دەپ ئويلىدى قۇتبىدىن ۋە ئەمدى قانداق قىلاي دېگەندەك يېنىدىكى ئايالغا قارىدى.

يوسۇن بويىچە يەڭگىلەر ئەمدى كېلىننى مەخسۇس ۋىسالخانغا ئۈزىتىپ قويۇشلىرى لازىم ئىدى. ئايال قۇتبىدىننى كىچىك بالدەننى يېتىلىگەندەك چىمىلىقتىن ئاچىقتى. ئۇلار يانداش خانىلارنىڭ بىرىگە كىرگەندىن كېيىن، قۇتبىدىن مەخمەل كۆرىپكە چازا قۇرۇپ ئولتۇردى. ئايال ئۇنىڭ ئالدىغا داستىخان سالدى، شېرىن - شېكەر مېۋىلەرنى كەلتۈردى، چاي قويۇپ سۈندى، ئۆزىچە كۈلۈپ تۇرۇپ مەسلىھەت بەرگەن بولدى.

— كېلىننىڭ ئالدىدا تارتىنماڭ، بېگىم. سىز يىگىتلەر.

نىڭ لاچىنىسىز، خۇددى ئاپئاق كەپتەرنى كۆرگەن لاچىندەك بولۇڭ، — ئايال يەنە كۈلدى، — بېگىم، بىر كۈندە بارلىق يىگىتلىك كۈچىڭىزنى سەرپ قىلىپ، ئەتىسى قىزىمىزنى مىجىق-لانغان گۈلگە ئوخشىتىپ قويماڭ، چىراي كۈندە كېرەك... ئايالنىڭ سۆزلىرى قۇتتىدەننىڭ قۇلىقىغا كىرمەيتتى. ئۇ ئىنتىزارلىق بىلەن بۇ تىللا قەپەستىن ئازاد بولىدىغان دەقىقىلەرنى كۈتەتتى.

يەڭگىلەر قىزنى ۋىسالخانغا ئەكىرىپ قويۇپ ئۆزلىرى نەگە-دۇر غايىب بولدى. ئايال قۇتتىدەننى باشلاپ ۋىسالخانغا كىردى. زۇلپىزار ۋىسالخاننىڭ ئوتتۇرىسىدا قول قوشتۇرۇپ تۇراتتى. ئۇ قۇتتىدەننى كۆرۈپ، يەنە ئېگىلىپ سالام قىلدى. ئايال كېلىن بىلەن كۈيئوغۇلنى ئۇدۇلمۇ ئۇدۇل ئولتۇرغۇزدى، ئاندىن سىرتقا چىقىپ كۈمۈش پەتۋىستى ئىسرىق ئەكىردى ۋە كېلىن بىلەن كۈيئوغۇلنى ئىسرىقىدى، كېيىن ۋىسالخاننىڭ تۆرىدىكى تۆت قەۋەت قىلىپ سېلىنغان مامۇق تۆشەكلەرنى كۆزدىن كەچۈردى، ئاپئاق پەردىنى قايرىدى ۋە تەكچىدىن كىچىككىنە قۇرئاننى ئەكىپ-لىپ ياستۇقنىڭ تېگىگە قويدى، كېيىن تەكچىلەردە پىلىلداپ يېنىپ تۇرغان يوغان شاملاردىن ئىككىسىنىلا قالدۇردى - دە، باشقىسىنى ئۆچۈردى، ئاندىن قولىنى ئېچىپ دۇئا قىلدى:

— ئىلاھا، ياراتقان پەرۋەردىگار ئىككىڭلارنىڭ يۈزىنى يورۇق قىلسۇن، ئامىن ئاللاھۇ ئەكبەر!

ئايال پۇتىنىڭ ئۈچىدا دەسسەپ چىقىپ كەتتى. ۋىسالخاندا ئەمدىلا ئون ئالتىگە قەدەم قويغان قىز بىلەن ئون سەككىز ياشنى ئېگەرلەپ مىنگەن، ۋۇجۇدىدىن كۈچ ئۇرغۇپ تۇرغان يىگىت قالدى.

قۇتتىدەن ئەتراپقا باقتى. دېرىزە پەردىلىرى توق قىزىل رەڭدە، تۆشەك ئۈستىدىكى ياپقۇچلارمۇ قىزىل، ئاستىدىكى خۇرا-سان گىلەملىرىمۇ چوڭەك قىزىل... بۇلار قۇتتىدەننىڭ قېنىنى ئۇرغۇتۇپ ھەۋىسىنى قىزدۇرۇش ئۈچۈن قەستەن قىلىنغاندەك قىلدى.

لاتتى. يىگىت قىزغا قىيا باقتى. ئەمدى نېمە دېيىش كېرەك؟ چۈنكى، ئۇ قىز بىلەن بىر ياستۇققا باش قويۇشنى خالىمايدۇ، جۈپتى ھالالىقنى ئۆزىگە راۋا كۆرمەيدۇ؟ نېمە ئامال قىلسۇن ياكى گەپنىڭ ئوچۇقىنى ئېيتسۇنمۇ؟ ئىشكىنىڭ ئالدىدا، باغنىڭ ئەتراپىدا قۇتېددىغا كۆز - قۇلاق بولۇپ يۈرگەن نۆكەرلەرنى يېڭىپ قېچىپ كەتسۇنمۇ؟ خۇداغا شۈكۈر، بىلىكىدە كۈچى بار، تۆت ئەمەس سەككىز نۆكەرىنىمۇ بىر تەرەپ قىلىدىغانغا كۈچى يېتىدۇ...

قىز كىچىك پىيالىگە خۇشبۇي چاي قۇيىدى، ئورنىدىن تۇرۇپ تەزىم بىلەن قۇتېددىغا ئۇزاتتى. قۇتېددىن چايىنى ئېلىۋېتىپ: — ئاۋارە بولماڭ، سىڭلىم، ئولتۇرغان يېرىڭىزدە سۇنۇۋې-رىڭ، — دېدى.

«سىڭلىم» دېگەن سۆز زۇلپىزارنىڭ يۈرىكىنى تېشىپ ئۆت-كەندەك بولدى، بىراق ئۇ مەيۈس كۈلدى:

— بېگىم، نىكاھ بىرلە باغلىنىپ ئەر - ئاياللىق بوسۇغىسىدا تۇرغان كىشىلەر بىر - بىرلىرىگە ئاكا - سىڭىل بولغايمۇ؟ قۇتېددىن ئىچىدە قىزنىڭ پاراسىتىگە ئاپىرىن ئېيتتى. ئۇ-نىڭغا رەھىمى كەلدى. «شۇنداق دانا، چىرايلىق بىر ئاجىزەنىڭ بەختىگە زامان بولدۇڭ - دە، يىگىت! باشتىلا ياق دېسەڭ بولماس-مىدى، تەنتەك؟»

ئارىنى سۈكۈت قاپلىدى. قىز قۇتېددىنىڭ يۈزىگە تۇنجى قېتىم زوقلىنىپ باقتىيۇ، ئاستا دېدى: — بېگىم، بىرنېمە دەڭ...

قۇتېددىن ئۇنچىقمىدى. تېخى تۈنۈگۈنلا ئانىسىنىڭ ئېتىكىدىن تۇتۇپ يۈرگەن بۇ قىزغا نېمە دېسۇن؟ ئۇ زىكرۇ سامانى چۈشەنمىسە، ساپايىنى بىلمىسە، تىلىسىم تاشقا ئەقلى يەتمىسە؟

— سىزگە نېمە دېسەم بولار، زۇلپىزار؟ قىزنىڭ كۆزى چاقناپ كەتتى. ئېرى تۇنجى قېتىم ئۇنىڭ ئىسمىنى تىلغا ئالدى. «دېمەك، كۆڭلى بار ئىكەن» دېگەن تۇيغۇ

قىزنىڭ يۈرەك تارىنى چېكىپ ئۆتتى.

— بېگىم، ياش تۇرۇپ ئاجايىپ سىرلارنى بىلەرئىشىسىز.
سەيلە - ساياھەت قىلىپ، تاغۇتاشلار، چۆل - باياۋانلارنى كەزگەن
دەپ ئاڭلىدىم.

— بۇلار سىزگە نېمە ھاجەت. مېنىڭ كۆرگەنلىرىمنى باشقا
بەندە كۆرمىسۇن، — دېدى قۇتبىددىن ئويچان ھالدا. ئۇنىڭ كۆز
ئالدىغا خىرقە كىيىپ، سەيران بازارلىرىدا تىلەمچىلىك قىلىپ
يۈرگەنلىرى كەلدى. قىز تىلىنى چىشلەپ ئۆكسۈدى. قۇتبىددىن
شەپقەت يۈزىسىدىن ئۇنىڭ يۈزىگە مۇلايىملىق بىلەن باقتى.

— مەن سىزگە غەزەل ئوقۇپ بېرەيمۇ؟

قىز يىگىتكە تەلمۈرۈپ باقتى، قاشلىرى كۆتۈرۈلۈپ جېنى
ياشناپ كەتتى.

— ئوقۇڭ، بېگىم... جان قۇلىقىم سىزدىدۇر...

قۇتبىددىن پەنجىرە تەرەپكە تىكىلىپ ھېكمەت ئوقۇشقا
باشلىدى:

ئىشقىڭ قىلدى شەيدا مېنى،
جۈملە ئالدى، بىلدى مېنى،
قايغۇ سەنسەن تۈنى - كۈنى،
ماڭا سەن — ئوق كېرەكسەن.
كۆزۈم ئاچتىم، سېنى كۆردۈم،
قۇل كۆڭۈلنى ساڭا بەردىم،
ئۇرۇغلىرىم تەركىن قىلدىم،
ماڭا سەن — ئوق كېرەكسەن.
سۆزلىسەم تىلىمدا سەن،
كۆزلىسەم كۆزۈمدە سەن،
كۆڭلۈمدە ھەم جېنىمدا سەن،
ماڭا سەن — ئوق كېرەكسەن...

زۇلپىزار ئىختىيارسىز ئېڭىكىنى ئىككى ئالىقىنىڭ ئارد.

سىغا ئېلىپ، قۇتېددىغا كۆز ئۆزمەي تىكىلىپ قالدى. ئۇ بۇ يىگىتنى ئۆمرىدە بىرىنچى قېتىم كۆرۈشى ئىدى. بىر سائەتچە بۇرۇن چىملىقتا كۆز قىرىنى سالىدى. شۇ چاغدىلا دىلىغا ھاياجان چۈشكەن، يىگىتنىڭ قاپقارا، مۇڭلۇق كۆزلىرىنى، ئېقى ئاق، قىزىلى قىزىل يۈزىنى، قويۇق قاشلىرىنى، ئۆزىنى مەغرۇر تۇ- تۇشلىرىنى بىردىن ياقىتۇرۇپ قالغانىدى. زۇلپىزار ئاللاغا ئىنايەت قىلىپ شۇنداق بىر يىگىتنى نېسىپ قىلغىنىغا شۈكۈر ئېيتاتتى، ئورنىدىن ئىرغىپ تۇرۇپ ئۆزىنى يىگىتنىڭ قۇچىقىغا ئاتقۇسى كېلەتتى، ئەمما مەرتىۋىسى، قىزلىق شەرم - ھاياسى بۇنىڭغا يول قويمايتتى.

— بۇ بېيىتلارنى ئۆزىڭىز توقۇغانمۇ، بېگىم؟ — دېدى زۇل- پىزار قۇتېددىغا چوڭقۇر بىر مېھرى بىلەن تىكىلىپ.
— ياق، بۇلارنى بىر ئەۋلىيا، سۇلتانۇل ئارپىن پۈتكەن.
— توغرا پۈتۈپتۇر، — دېدى زۇلپىزار، — ئىككىمىزنىڭ دىلىنى جايىدا شەرھلەپتۇ. ئول پىرىمنى خۇدا پاناھىدا ساقلىسۇن.
قىز تەتۈر قاراپ ئەسنىدى.
— مەن يالغۇز يېتىشتىن قورقىمەن. ئۆيدە سىڭلىم بىرگە ياتاتتى.

«بۇ ھىيلىڭىز ئاقمايدۇ، گۈزەل» دېدى ئىچىدە قۇتېددىن ۋە تۆشەكنى ئىما قىلدى.
— ئارامگاھ سىزگە تەييار.

قىز ئائىلاج دۇئا قىلىپ ئورنىدىن قوزغالدى، بىر بېسىپ، ئىككى بېسىپ تۈرگە ئوتتى. ئۇنىڭ مىسكىن بىر كەيپىياتتا سىرت- قى كىيىملىرىنى يېشىۋاتقانلىقىنى كۆرۈپ، قۇتېددىن ئىچىدە ئۆزىنى لەنەتلىدى: «بىر ئاجىزەنىڭ بەختىگە زامىن بولدۇڭ، ئەي نادان!»

زۇلپىزار يىگىتكە ئۈمىدۋار قاراپ قويۇپ تۆشەككە چىقىپ ياتتى. قۇتېددىن تولىمۇ ئۇزۇن ئولتۇردى. بىر چاغدا قىز ئۇھ تارتتى، ئۇنىڭ «بېگىم، توڭلىدىم» دېگەن نىداسى ئاڭلاندى.

يىگىت ئىنساپ يۈزىسىدىن ئورنىدىن تۇردى، شايبى يەكتىكىنى يەلكىسىدىن ئالدى، ئۆتۈكلىرىنى سالىدى، ئاستا بېرىپ قىزنىڭ يېنىغا سوزۇلدى. زۇلپىزار قولىنى ئۇزاتتى:

— قولۇمنى تۇتۇپ يېتىڭ، بېگىم. كۆزۈمگە ھەرخىل نەرسىلەر كۆرۈنۈپ كەتتى...

قۇتبىددىن قىزنىڭ قولىنى تۇتتى، تىللا بىلەن بىرلىكتە سېلىنغان ئاپئاق، نازۇك بىلەك مۇزدەك ئىدى، ئاستا - ئاستا قىزنىڭ قولى ئىسسىقلىققا باشلىدى، كېيىن تومۇرلىرى گۈپۈلدەپ سوقتى. قىز - دىكى ھاياجان قۇتبىددىنغىمۇ ئۆتتى. ئۇنىڭ ۋۇجۇدىغا ئىللىق بىر نەرسە يۈگۈردى، مېڭىسىگە قان قۇيۇلدى، ھەربىر جاننى مەڭگۈ ئاسراپ قېلىشقا ئۈندەيدىغان بىر خىل ئارزۇ - ئىستەك ئويغاندى. قۇتبىددىن دەرھال بويىنىغا قولىنى سوزۇپ تىلىسىم تاشنى سېلىپ دى. شۇ زامان تېنىدە تېپىرلاپ تۇرغان ھېرىس يوقالدى. قىز كۆزلىرىنى يۇمۇۋالدى. يىگىت بولسا ئۇنىڭغا قانداق تەسەللى بېرىشنى بىلەلمەي، پەنجىرە تەرەپكە قاراپ يېتىۋەردى. دەل شۇ چاغدا پەنجىرە ئالدىدا دۈنبەك بىر مەخلۇق پەيدا بولدى. ئۇنىڭ چاچلىرى چۇۋۇق، كاللىسى يوغان، كۆزلىرى پارقراق بولۇپ، ئەپتى - ھالى... خۇددى بابا ماچىنىغا ئوخشاپ كېتەتتى. ئۇ سارغايغان، رەتسىز چىشلىرىنى پارقىرىتىپ سۆزگە كىردى:

«بۇ دۇنيانىڭ ئەيش راھىتىنى سۈرۈۋالمايەن! ئىچسەڭ قىمىز ئىچ، سۆيسەڭ قىزنى سۆي! خالىغىنىڭ قوينۇڭدا يېتىپتۇ! سېنىمۇ ئەركەك دېگىلى بولامدۇ؟ بۇ يالغان دۇنيا ئۆتۈپ كېتىدۇ. مانا بىزمۇ ھەزرەتنىڭ ئەمرىمىزگە مەست بولۇپ يۈرۈپتىمىز... سەندەك شاھزادىلەرگە ئوتۇن تەرگۈزۈپ، يەر سۈپۈرگۈزۈپ... ۋاقتىڭ كەلدى، ئۇنى قولدىن بەرمە...»

قۇتبىددىن سەزدىكى، بۇ بابا ماچىن ئەمەس ئىدى. باباقۇل پىرى كامىل ھەققىدە بۇنداق كۈپۈر سۆزلەرنى قىلمايدۇ، لەۋزىدە - مۇ بولمىغۇر سۆزلەر بىلەن بۇلغىمايدۇ... قۇتبىددىن ئاللاتائالانىڭ توقسان توققۇز ئىسمىنى تېزلىك

بىلەن تەكرارلاشقا باشلىدى. بابا ماچىن قىياپىتىدىكى كۆلەڭگە
پەنجىرىنىڭ ئالدىدىن غايىب بولدى. قۇتبىددىن ئىستىغپار
ئېيتتى.

زۇلپىزار يېنىك ئۇخلاپ ياتاتتى. قۇتبىددىن ئېھتىيات بىلەن
ئورنىدىن تۇردى، ئۆتۈكىنىمۇ، يەكتىكىنىمۇ كىيمەي، پۇتىنىڭ
ئۈچىدا ئىشك تەرەپكە قاراپ ماڭدى.

قۇتبىددىن توينىڭ ئالدىدا باغقا ئۆز بۇرادەرلىرىنى يوشۇرۇپ
قويغانىدى. ئۇ ئۇلارنى ئاسانلا تاپتى، خىرقىسىنى، كۇلاھىنى
كىيدى، پۇتىغا ئەسكى چورۇقنى ئىلدى، ھاسا بىلەن ساپايىنى
ئىلىپ تامدىن سەكرەپ ئۆتتى. تۈن قاراڭغۇسىدا دەريانى بويلاپ
ماڭدى. ئاسماندا يۇلتۇزلار كۆز قىساتتى. يىراقتا ئىت ھۇۋلىدى.
قۇتبىددىن بۇخارايى شەرىپىنى كۆزلەپ يۈرۈپ كەتتى.



21. مۇبارەك تەسۋى

خىلۋەت ئىشكىن ياپقىل،
سۆھبەت ئىشكىن ئاچقىل،
شەيخلىق ئىشكىن ياپقىل،
دوستلۇق ئىشكىن ئاچقىل.

— ئابدۇلخالق غىجدۇۋانى

نەچچە كۈندىن بېرى قۇربەت خانىقاسى يىراق تۈركىستاندىن كەلگەن مۇساپىرلار ۋە شۇ يەرنى ماكان تۇتقان مىسكىنلەر، دەر-ۋىشلەر بىلەن ئاۋات ئىدى. بۇ يەردە بامداتتىن تا خۇپتەنگىچە ئادەم ئايىغى ئۈزۈلمەيتتى. ھەممە كىشى ئۆزىنى پەرۋانە كەبى خانىقاغا ئاتاتتى، ئەۋلىيائى كەبىرنىڭ سۆھبىتىگە ئائىل بولۇشنى، مۇبا-رەك بويىنى بىر كۆرۈپ دۇئاسىنى ئېلىشنى ئۈمىد قىلاتتى. ھەزرەت سەمەرقەنتتە ئون كۈن تۇردى. «ئاققان دەريانىڭ ئېقىپ تۇرغىنى ئەۋزەل، بىر يەردە تۇرۇپ قالغان سۇنىڭ بۇزۇلۇپ سازلىققا ئايلىنىشى مۇقەررەر» دېگەندەك، ئون بىرىنچى كۈنى كارۋاننىڭ يولغا چىقىشىغا ئىجازەت بەردى. ھەزرەت خانىقاغا قارايدىغان ئوبۇلقاسىمنى چاقىرىپ، زىكىرگە ھازىرلىق كۆرۈشتى بۇي-رۇدى. شەيخ بۇنىڭ بىلەن بىر يەردە تۇرۇپ زېرىكىشكە باشلىغان دەرۋىشلەرنى غەپلەت ئويقۇسىدىن ئويغاتماقچى ۋە مۇشەققەتلىك سە-پەرگە تەييار قىلماقچىدى. تەرىقەت قائىدىسىگە ئاساسەن ھەربىر شەھەر ياكى ئەل خانىقاسىدا قۇنۇم تاپقان دەرۋىشلەر سۈلۈك ھالقىد.

سىنى ئۆزىتىپ قويۇپ ئاندىن قايتاتتى.

جۈمە كۈنى بامدات نامىزىدىن كېيىن زىكىر سۇلتانىيىگە ئىجازەت بېرىلدى. زىكىر ۋاقتىدا شەيخ «ھەق، ھۇ! ھەق، ھۇ!» دەپ غۇلاچ تاشلاۋاتقان دەرۋىشلەرگە قاراپ كۆڭلى ئېزىلدى. ھالقىدا كۈمۈش قوڭغۇراقتەك تونۇش بىر ئاۋاز كەملىك قىلىۋاتقاندەك ئىدى. ھەزرەت قۇتبىددىنى ئەسلىدى، سۇلتان مەھمۇدخاننىڭ كالتە پەملىكىدىن رەنجىدى. ھەزرەت: «شۇنچە پەند - نەسىھەت، ئەقىل - ئىدراك بىرلە پۈتمىگەن ئىشنى زۇلۇم بىلەن پۈتتۈرۈپ بولۇرمۇ؟ بۆلبۈلنى تىللا قەپەستە سايىرىتىشنى ئازۇ قىلىپتۇ ئۇلار. بۆلبۈل ئىلھامنى نەدىن ئالىدۇ؟ بۇنى ئەھلى دىل بىلىدۇ. ئالىقلارنى قىلىچ تۇتۇپ قاپىرىپ كەتكەن كىشى نەدىن بىلسۇن؟» دەپ ئويلىدى.

ھەزرەت قۇتبىددىننىڭ غەيرىي يول بىلەن تۇتۇپ تۇرۇلغانلىقىدىن خەۋەردار ئىدى. ئۇنىڭ زورلۇق بىلەن تويى قىلىنماقچى بولغانلىقىنىمۇ ئاڭلىدى. شۇ سەۋەبتىن خاننىڭ داستىخىنىغا بارىمىدى، ئەكسىچە ئۇنى ئۆمەرا ۋە ئۆلىمالارنىڭ كۆزى ئالدىدا رەت قىلىپ، شەھەرنى تاشلاپ كېتىۋاتاتتى. ئەمما، كۆڭلىنىڭ بىر يېرىدە قۇتبىددىندىنمۇ گۇمانى بار ئىدى: «ئەجەبا بۇ يىگىتتىكى شەيتانى ۋە سەۋەسە ئىلاھىي تەپەككۇرنى مەغلۇپ قىلغانمىدۇر؟ رە-سۇلىلا دېمىشكى، ئادەم پەرزەنتىنىڭ ئىچىدە شەيتانى لەئىن مەسىلى قاندىكە كېزىپ يۈرىدۇ. سابىق شاھزادە شەيتاننىڭ قۇتراتقۇلۇقىغا بەرداشلىق بېرەلمىگەن بولسا، بىز ئاڭغا يېتەرلىك تەلىم بېرەلمەپتىمىز».

زىكىرى سۇلتانىيە ئاخىرلىشىپ قالغانىدى، ئەمما شەيخنىڭ كۆز ئالدىدىن قۇتبىددىن كەتمەيتتى. ھەزرەت زىكىرنىڭ ئاخىرىدا بۇ خەلىپىسىنىڭ يەككە ئاۋازدا ھېكمەت ئېيتىپ، دەرۋىشلەرنىڭ ھاياجىنىنى يەنىمۇ جۇشقۇن بىر پەللىگە كۆتۈرۈشىگە ئۆگىنىپ قالغانىدى. ئەپسۇسكى، ئاللاننىڭ ھۆكۈمى شۇنداق ئىكەن. كۈن كۆتۈرۈلگەندە زىكىر تۈگىدى. تەرلەپ پىشىپ كەتكەن

دەرۋىشلەر توپ - توپ بولۇپ ھويلىدىن ئايرىلىشقا باشلىدى.
تاشقىرىدا سان - ساناقسىز كىشىلەر يىغىلغانىدى. كىشىلەر -
نىڭ ئىچىدە شەيخنىڭ غايىبانە مۇرىتلىرى، ئەرکانى دىن، ساراي
مۇلازىملىرى، مەدرىسە تالىپلىرى، مۇدەررىسلەر، يىراق كەنتلەر -
دىن كەلگەن دېھقانلار، قولى قاداق، تىزى ياماق كاسپىلار، بالا
يېتىلىۋالغان ئاياللار، چاربازارچىلار، يات ئەللىكلەر، ئىشقىلىپ،
يەتمىش ئىككى خىل تائىپىگە مەنسۇپ كىشىلەر جەم ئىدى.
شەيخنىڭ كارۋىنى يەسىدىن چىقىپ، ئۇترار، ئىسپىجاپ،
شاش ئارقىلىق سەمەرقەنتكە كىرىپ كەلگۈچە يۈزلەپ كىشى كې-
لىپ قوشۇلدى. ئادەملەر دەرياغا قوشۇلغان ئېقىنلاردەك تۈركىس-
تانلىقلارنىڭ سېپىنى بارغانسېرى غولدىتىپ باراتتى. سەمەرقەنتتە
كارۋان ئەزم بىر دەرياغا ئايلاندى. ھازىر تاشقىنلاپ تۇرغان بۇ دەريا
خانقا ئالدىدا سۇلتانۇل ئارپىنىنىڭ بىر ئېغىز پەرمانىغا تەلۈرۈپ
چايقىلىپ تۇراتتى.

نەھايەت ئىشكىتە شەيخ كۆرۈندى. ئۇ كىشىلەر ئارىسىنى
خۇددى قىلىچتەك يېرىپ شىددەت بىلەن چىقىپ كەلدى ھەمدە
«بىسىمللا...» دەپ دەرۋازا ئالدىدىكى ئېگىز لاي سۈپىغا چىقتى.
خالايق گۈرۈلدەپ كەتتى. ئۆمرىدە شەيخنى تۇنجى قېتىم كۆرگەن
مۇسۇلمانلار: «شەيخىم! شەيخىم!» دەپ نىدا قىلىشتى. ھەزرەت
كىشىلەر توپىغا كۆز يۈگۈرتتى. تەكەببۇر چىراپلار، ئۈمىدۋار
نىسگاھلار، يېلىڭ كىيىمىدە تۈگۈلۈپ تۇرغان بىدچارە
كىشىلەر... قەۋىس ئېيى ئاياغلىشىپ قالغان بولۇپ قىش باشلانغا-
نىدى. سوغۇق شامال چىقىپ تۇراتتى. شەيخ مىسكىن، مەلۇم قارا
كۆزلەرگە بىر ھازا تىكىلىپ تۇردى - دە، لېۋىنى چىشلىدى، ۋەز
ئېيتىپ ئۇلارنى سوغۇق ھاۋادا زۇلۇمغا قويۇشنى خالىمىدى، دەر-
ھال قىسقىلا دۇئاغا قول كۆتۈردى:

— مۆھتەرەم جامائەت! ھەقتائالانىڭ ھىدايىتى بىرلە بىز
يولغا چىققايىمىز. بىزگە ئاقىيول تىلەپ كېلىپسىلەر، ياراتقان ئىگم
ئۆمرۈڭلارنى زىيادە قىلسۇن. بەرگەن تۈزۈڭلارغا رازى بولۇڭلار،

ئامىن، ئاللا، ئۆرۈك ئەھلى پۇقرانىڭ رىزقىنى پۈتۈن قىلغايسەن،
ئۇلارنى زالىملارنىڭ زۇلمىدىن ئاسراپ، بىمارلىرىغا شىپالىق ئاتا
قىلغايسەن، موھتاجلارنىڭ ھاجىتىنى راۋا قىلغايسەن، مۈشكۈلنى
ئاسان قىلغايسەن! يا رەببىم، پادىشاھلىق تەختىنى مەزمۇت قىل،
خان ھەزرەتلىرىنىڭ ئىمانغا زەخمەت يەتمەسۇن، ئۇنىڭ كۆكسە-
دە، مۇرۇۋەت، ئادالەت، دىيانەت نۇرى مەڭگۈ پارلىسۇن، ئاللا-
ھۇ ئەكبەر!

جامائەت گۈرۈلدەپ شەيخ بىلەن باراۋەر پاتىھىگە قول كۆتۈر-
دى. شەيخ سۈپىدىن چۈشتى. كىشىلەر ئىككى تەرەپكە ئايرىلىپ
يول بوشاتتى. ھەزرەت ئادىتى بويىچە يەرگە قاراپ خەلقنىڭ ئارە-
سىدىن ئۆتۈشكە باشلىدى. سەل نېرىدا بابا ماچىن شەيخنىڭ تورۇق
ئېتىنىڭ تىزگىنىنى تۇتۇپ تۇراتتى. ھەزرەت «بىسىمللاھىررەھ-
مانىررەھىم!» دەپ ئۈزەڭگىگە پۇت قويدى، سۇلايمان قولتۇقىدىن
يۆلىدى. شەيخ يېنىكلا ئېگەرگە مىندى، ئۆزىگە ھەيرەتلىك بېقىپ
تۇرغان كىشىلەرگە قاراپ ئاستا-ئاستا باش ئىرغىتى ۋە ئېتىنى
دېۋىتتى.

كارۋان سەمەرقەنتتىن ئايرىلدى. ئالدىدا چورۇق كىيىپ ھاسا
تۇتقان پىدائىي دەرۋىشلەر كېتىۋاتاتتى. ئۇلاردىن كېيىن پىيادە
زىيارەتچىلەر كېتىۋاتاتتى. بابا ماچىن ئاتنىڭ چېپ تەرىپىدە ئوڭ
قولى بىلەن يۈگەننى مەھكەم تۇتۇۋالغان بولۇپ، تېنىگە سىغمايۋات-
قان ھېسلىرىنى ئاران تىزگىنلەپ ئاستا قەدەم تاشلايتتى. شەيخ-
نىڭ ئوڭ تەرىپىدە يورغا ئاتتا سۇلايمان كېتىۋاتاتتى. ھەزرەتنىڭ
كارۋىنىنى ئۈزىتىپ كېلىۋاتقان كىشىلەر بىرەر چاقىرىم يول ماڭ-
غاندىن كېيىن ئاستا - ئاستا ئارقىدا قېلىشقا باشلىدى.

ھەزرەت كەينىگە ئۆرۈلدى. سەمەرقەنتنىڭ كالتە - كالتە
مۇنارلىرى، مەسچىتى جامائەنىڭ گۈمبىزى، كۈجۈم يېشىللىقلار
ئاران - ئاران كۆزگە چېلىقاتتى. «قايتا كۆرۈشەلمەسەك، خوش
ئەمدى» دەپ شەيخ يۈزىگە پاتىھە تارتتى، سۇلايمانمۇ ئۇنىڭغا ئە-
گەشتى. كېيىن ئۇلارنىڭ كۆڭلىدىن بىر پىكىر كەچتى. بىر بۇنى

پەملەپ خەلىپىسىگە قارىدى:

— سۇلايمان، گېپىڭىز بارمىدى؟

پىردىن سىر يوشۇرۇشنىڭ پايدىسى يوقلۇقىنى سېزىپ سۇلايمان ئېچىلغان قىياپەتتە دېدى:

— سېپىمىزدىن بىر كىشى كېمەيدى، پىرىم. شۇ ئىش كەمىنىگە ئارام بەرمەيۋاتىدۇ.

سۇلايمان قۇتبىددىنى نەزەردە تۇتۇۋاتاتتى. شەيخنىڭ بۇ ئىككى خەلىپىسىنىڭ ئوتتۇرىسىدا پىنھان بىر ئىختىلاپ بار ئىدى. ئوچۇقراقىنى ئېيتقاندا سۇلايمان نېمىشقىدۇر قۇتبىددىنى ياقىتۇرۇپ كەتمەيتتى. ئۇنىڭ شاھزادىلىكىدىنمۇ ياكى پىرىنىڭ ئۇنىڭغا ئارتۇقچە مېھرىبانلىق قىلىۋاتقانلىقىدىنمۇ... ئىشقىلىپ، سۇلايمان قۇتبىددىنى پىرىدىن قىزغىناتتى.

ھەزرەت سۇلايماننىڭ يۈزىگە قاراپ مەنىلىك كۈلدى:

— خارەزمىدىمۇ بىر مەھرەمدىن ئايرىلىپ قالمىغىنىدۇق دەپ قورقىمەن. ھەربىر كىشى ئۆز ئېلىدە سەپىرىمىزدىن قېلىۋەرسە...

بۇ گەپ سۇلايمانغا تەستەكتەك تەگدى. پىر قۇتبىددىنى كۆزدە تۇتۇپ تۇرۇپ سۇلايمانغا ئىشارە قىلىۋاتاتتى.

— توۋا قىلدىم، پىرىم، — دېدى سۇلايمان چۆچۈپ، — بىز قۇتبىددىن بىرلە گويا ئاغا — ئىنىدۇرمىز.

ھەزرەت يولغا تىكىلدى، خىيالچان ئاۋازدا ئۇنىڭغا نەسىھەت قىلدى:

— كۆڭۈلنى كەڭ تۇتۇڭ، سۇلايمان قۇل. بىر تاغارغا بىر تاغار سامان سىغار، لېكىن كۆڭۈلگە جەيھۇن دەرياسىنىمۇ سىغىدۇرغىلى بولۇر، — پىرىنىڭ ئاۋازىدا ئىستىھزا ئاھاڭى سېزىلدى، — سىزنىڭ ئۇ ئىنىڭىز شۇ پۇرسەتتە نەپسى بىرلە جەڭ قىلىۋاتىدۇ. بۇمۇ بىر ئىمتىھاندۇر. قېنى سەۋر قىلىپ كۆرەيلى، كىم غالىب، كىم مەغلۇپ بولار ئىكەن.

سۇلايمان ئۆزىنى ئاقلاپ نېمىنىدۇر دېمەكچى بولدى، تىلە.

نى چىشلىدى. ئەگەر يەنە ئېغىز ئاچسا پىرىدىن ئاچچىق گەپ ئاڭلىشى تۇرغانلا گەپ ئىدى.

زىكر سەۋەبىدىن قېنى قىزىغان دەرۋىشلەر ئىرغاي ھاسىلدەرنى يەرگە زەردە بىلەن ئۇرۇپ، ئاچچىق شامالغا كۆكسىنى كېرىپ مېڭىۋاتاتتى. كۈنگە ئون — ئون بەش پەرسەخ يول يۈرمىسە، جېنى تېنىگە سىغمايدىغان بابا ماچىن جىمجىت ئىدى. ئۇ ئاتنىڭ قەدىمىگە ماسلىشىپ كېتىپ باراتتى. كارۋان خارابلاشقان كەنتلەرنى، ۋەيرانە باغلارنى، ئادەمسىز دالىلارنى ئارقىدا قالدۇرۇپ، مەككەنى مۇكەررەمەگە بارغانسېرى يېقىنلىشىپ باراتتى.

شەيخنىڭ بىر ھېكمىتى بار. ئۇ: «ئارقىدا قالغان تېغىڭنى ئەمەس، بارار بېغىڭنى ئويلا» دەيتتى. بۇخارايى شەرىپ تېخى ئۇزاققا بولۇپ، يەنە كېمىدە ئالتە كۈنلۈك يول بار ئىدى. ئۇلارنىڭ ئالدىدا مىيانقەلئە، كەرمەنە، تەۋسىس، غىجدۇۋان تۇرۇپتۇ. ھەزرەت تورۇق ئاتتا يەڭگىل چايقىلىپ كېتىۋېتىپ خىيالدا بۇخارانى ئويلىدى. مەشرىقتىكى بۇ مۇئەززەم شەھەرنىڭ رەتلىك كوچىلىرى، ھېكمەتكە تولغان مەدرىسىلىرى، جاھانغا داڭقى كەتكەن بازارلىرى، كۈندۈز ئاپتاپنى، كېچىدە ئايىنى ئەكس ئەتتۈرگۈچى زىلال كۆللىرى بىرمۇ بىر كۆز ئالدىدىن ئۆتۈشكە باشلىدى. شەيخنىڭ بۇخارادىن ئايرىلغىنىغا ئون يىلدىن ئاشتى. شەھەر سامانىيلار دەۋرىدە ئاۋات ئىدى. قاراخانىيلار تەختىنى ئىگىلىگەندىن كېيىن، ئۇنىڭ ھۆسنىگە ھۆسن قوشۇلدى. كۆپلىگەن جامائەت سورۇنلىرى قۇرۇلدى. تاغدىن ساپال تۇرۇبىلاردا سۇ كەلتۈرۈلدى. ئېرىق — ئۆستەڭلەر كېڭەيتىلدى. مانا نەچچە زامانلاردىن بېرى شەھەر سەلەجۇقىيلار سۇلتانى مۇئىزىددىن سەنجرەنىڭ قولىغا ئۆتتى. سەنجرە نېمىلەرنى قىلىدىكەن؟ شەيخ دۇنيانىڭ ئۇ بۇرجىكىدە، دەشتى قىپچاققا تۇرۇپمۇ گاھىدا ناخۇش خەۋەرلەرنى ئاڭلاپ تۇردى. بۇخارايى شەرىپتىكى بىچارە كاسىپلار توقۇيدىغان زەر پىپەكلەر، گىلەمچىلەر توقۇغان جايىنامازلار، زەرەپ چاپانلار ۋە دەرپەردىلەر باغداد

خەلىپىسىنىڭ ئاستانىسىگە توشۇلارمىش. ئەل - ئۇلۇسىنىڭ تۈگە - تۈگە ماللىرى بىر دۇئانىڭ بەدىلىگە ئەكىتىلەرمىش. بۇخارا كاسىپلىرى خەلىپە ئۈچۈن شۇنداق ھەيۋەتلىك بىر زەرەپەردە توقۇپتىمىشلەركى، ئۇنىڭ قىممىتى بۇخارانىڭ بىر يىللىق كىرىمىگە تەڭ ئىمىش. ئەلھەزەر! بۇ قانداق ئىنساپسىزلىقكى، بىر ۋىلايەت ئەھلىنىڭ بىر يىل يىغىپ - توشىگەن مېھنىتى بەدەللىگە مۇسۇلمانلار خەلىپىسى شاھانە قەسىرىنى بېزەپ، پارقىرىدە تىپ ئولتۇرسا؟! مۇسۇلمانلار ئەمىرىنىڭ قىلىدىغان ئىشىمۇ بۇ! قېنى ئىنساپ، قېنى دىيانەت؟!

شەيخنىڭ يۈرىكى قاينىدى. ئۇ خىيالەن دوستى شەيخ ئابدۇلخالىق غىجدۇۋانىغا تەنە قىلدى: «مەرتىۋىڭىز يۇقىرى دوستۇم، سۈلۈكىنىڭ سەردارىسىز. نائىلار، ۋالىيلارنىڭ يولىنى توسۇپ، خەلقنىڭ ئۆزى تاپقان نېسىۋىسىنى ئۆزىگە بېرىشنىڭ چارىسىنى قىلماق لازىم ئىدى.» ھەزرەتنىڭ كۆز ئالدى روشەنلەشتى. كۆچ، تىنىق بىر نۇر پەيدا بولدى. نۇر گۈمبەزگە ئايلاندى. گۈمبەز ئىچىدىن ئابدۇلخالىق چىقتى. ئۇ قاپقارا كۆزلىرىنى دوستىغا تىكىپ جاۋاب بەردى: «دەشنىمىڭىز ئورۇنلۇق، شەيخىم، بىر ماقال باركى، تۈرك يىغلىغان گەپكە ئەجەملىك كۈلەرمىش. ئۇلۇس چوڭلىرى بىرنى مەڭ، مەڭنى تۈمەن قىلىش كويىدا بۇخارا. راننىڭ مال - مۈلكىنى خەلىپىگە سەدىقە قىلىپ تۇرۇۋاتسا نېمە ئىلاج؟ سۇ بېشىدىن لاي، دوستۇم.»

شەيخنىڭ كۆزى ئالدىدىكى نۇر ئۆچتى. غىجدۇۋانىنىڭ تونۇش سېيماسى غايىب بولدى. شەيخ كۆرگەنلىرىنى يەنە بىر مۇشاھىدە قىلىپ يولغا تىكىلدى.

شەيخنىڭ كارۋىنى تىنماي يول يۈرۈپ ئۈچىنچى كۈنى كەرمەنەگە بېرىپ قوندى. بۇخاراغا يەنە ئىككى مەنزىل قالغانىدى. شەيخ مۇساپىر سەپەرداشلىرىغا بىر كۈن ئارام بەردى. سۇلايمان خانقادەكى بىر بىمارنىڭ ھالىدىن خەۋەر ئېلىپ قايتىپ كېلىۋاتاتتى. ئۇ شەيخۇل ماشايخنىڭ خاس خانىسىغا يېقىنلاشتى، ھاڭ - تاڭ

بولۇپ تۇرۇپلا قالدى. ئالدىدا بىر قۇچاق ئوتۇن كۆتۈرۈپ قۇتتى.
دىن تۇراتتى! سۇلايمان سىرى پاش بولغان كىشىدەك بىردەم تەم-
تىرەپ قالدى، كېيىن ئائىلاج كۈلۈمسىرىدى.
— پاد، قانداق ئامال قىلىپ كەلدىڭىز بۇ يەرگە، شاھ...
ئىنىم؟!

— ئەسسالامۇئەلەيكۇم، ئاغا، — دېدى قۇتتىددىن ئىككى
قولى بوش بولمىغانلىقى ئۈچۈن بېشىنى ئېگىپ، — ئاللاغا شۈ-
كۈر، نېسىۋەمگە يېتىشىۋالدىم.
سۇلايمان ھەزرەتنىڭ ھۇزۇرىغا قۇتتىددىن بىلەن بىرلىكتە
كىرىشىنى خالىمىدى.

— ئوتۇننى ماڭا بېرىڭ، — دېدى ۋە قۇتتىددىننىڭ قولىدىكى
ئوتۇننى ئېلىپ ئىچىگە كىرىپ كەتتى.

سۇلايمان شەيخ چۈشكەن خانىدىكى ئوچاققا ئوتۇن سېلىپ ئوت
ياقاي دەپ تۇراتتى، ھەزرەت مەنىلىك يۆتەلدى. سۇلايمان ئىختى-
يارسىز ئۆرۈلدى. شەيخنىڭ كەيپىياتى خۇشال ئىدى.
— سۇلايمان قۇل، سېپىمىز كېڭىيىپ قالغاندەك كۆرۈنىمىدۇ-
مۇ؟ — دەپ كۈلۈمسىرىدى. سۇلايمان دەرھال يۈكۈندى، ئەمما
ئۆزى سورىمىدى، بېشىنى سېلىپ ئولتۇرۇۋەردى.

— ئوتنى يېقىڭ، سوغۇق كۈچىيىپ كەتتى، — دېدى شەيخ.
سۇلايمان دۈندەك گەۋدىسىگە ياراشمىغان ئەپچىللىك بىلەن ئىر-
غىپ ئورنىدىن تۇردى. شەيخ كۆزلىرىنى يۇمدى. ئۇ يەنە يېتىپ
بارغۇسى باغنى سەيلە قىلدى، خىيالىدىن قىيامەتلىك دوستى،
ساھىبى كارامەت ئابدۇلخالىق غىجدۇۋانىنى نېرى كەتمىدى.

سۇلتانۇل ئازىپىن ئەھمەد يەسسەۋىينىڭ ھىجاز سەپىرىگە ئات-
لانغانلىقىدىن ئابدۇلخالىق غىجدۇۋانىنىڭ خەۋىرى بار ئىدى.
شەيخ بىرنەچچە ئاي مۇقەددەم خوجىغا قىسقىلا نامە پۈتۈپ ئەۋەت-
كەن، ئۇنىڭدا ئاللا نېسىپ قىلسا جامادىيە ئاخىرنىڭ ئاخىرلىرىدا
بۇخارايى شەرىپتە دىدار كۆرۈشۈشنى ئۈمىد قىلغانىدى. خوجا
شەھەر كېزىپ يۈرگۈچى سودىگەرلەردىن شەيخنىڭ سەمەرقەنتكە

كېلىپ چۈشكەنلىكىنى ئاڭلىدى. جامادىيەلئاخىرنىڭ يىگىرمە ئال-
تىنچى كۈنىمۇ ئۆتۈپ كېتىۋاتاتتى، لېكىن ئەزىز مېھماندىن تېخى-
چىلا خۇش خەۋەر يوق ئىدى.

ئاخىر خەۋەر كەلدى، بىر زامانلاردا بىر بۇردا ناننى بۆلۈشۈپ
يېيىشكەن جان دوستى شەيخ ئەھمەد يەسسەۋىي كەرمەندە ئىمىش.
خوجىنىڭ روھ قۇشى كەرمەندىگە قاراپ ئۇچۇپ كەتكەندەك بولدى،
دەرھال ياش خەلىپىسى ئارپ رېۋگەرنى ھۇزۇرىغا چاقىرتتى:
— شەيخۇل ماشايخ كەرمەندىگە يېتىپ كەپتۇ. ئىستىقبالىغا
ئاتلىنىڭ، دىدارغا مۇشتاق ئىكەنلىكىمىزنى بىلدۈرۈڭ.

ئارپ رېۋگەرى بابا ماچىنغا ئوخشاش يەل تاپانلاردىن ئىدى.
خوجىسى يول تەييارلىقىنى ئويلىغۇچە شەھەردىن چىقىپ راباتقا
باردى.

خوجا يېنىغا خەلىپىلىرىدىن ئەھمەد ساداقىي، سۇلايمان كەر-
مەنىيىنى ئالدى، ئۇنىڭدىن باشقا بۇخارانىڭ قىرىق ئۆلىماسىنى
ئەگەشتۈرۈپ بامداتتىن كېيىن غىجدۇۋانغا قاراپ يولغا چىقتى.
ئۇ دوستىنى ئۆزى تۇغۇلۇپ ئۆسكەن قەدىردان يۇرتىدا كۈتۈۋېلىش-
نى نىيەت قىلغانىدى.

ئارپ رېۋگەرى كەم دېگەندە ئون پەرسەخ كېلىدىغان يولنى
ئۈچ ئاش پىشىمدا بېسىپ كەرمەندىگە يېتىپ كەلدى - دە، شەيخ-
نىڭ خىزمىتىگە كىردى. خوجا ئابدۇلخالىق ھەمراھلىرى بىلەن
دوستىنىڭ ئىستىقبالىغا يولغا چىققان چاغدا شەيخنىڭ كارۋىنى
غىجدۇۋانغا قاراپ يولغا چىقتى. يول بارغانچە قىسقىراپ، ئىككى
بۈزۈك ئۆزئارا يېقىنلىشىپ كېلىۋاتاتتى، گويا سامادا ئىككى
تولۇن ئاي، يەردە ئىككى ئەزىم دەريا — سەيھۇن بىلەن جەيھۇن
بىر - بىرىگە يېپىشىپ كېلىۋاتقانداك ئىدى.

خوجا ئابدۇلخالىق سوپىلىقتا ئالىي مەقامغا يەتكەن نادىرى
دەۋران ئىدى. بۇنداق زاتلار ئۈچۈن زامان ۋە ماكاننىڭ پەرقى
قالمايتتى. ئۇلار ئۆزلىرىدىكى نۇرى تەجەللىي - روھىي قۇۋۋەت
ئارقىلىق ئۆتمۈش مەنزىللىرىنى كۆز ئالدىغا كەلتۈرۈشى، بولغۇ-

سى قىسمەتلەردىن بېشارەت بېرىشلىرى مۇمكىن ئىدى. غىجدۇۋا-
نى ئاتىنىڭ تىزگىنىنى قويۇپ بېرىپ، ئۇنىڭ قومۇشتەك قۇلاقلى-
رىغا تىكىلىپ كېلىۋېتىپ كۆزىنى يۇمدى، دوستىنى ئويلىدى،
يىگىتلىك چاغلىرىنى ئەسلىدى، كۆز ئالدىدا يىگىرمە يىل بۇرۇنقى
بۇخارائى شەرىپ، خانىقا گەۋدىلەندى.

ئابدۇلخالق بۇ يەرگە كەلگەندە، ئۈچ سوپى بار ئىدى، ئۇلار
ئابدۇللا بەرقىي، ھەسەن ئەنداقىي، ئەھمەد يەسسەۋىي ئىدى. ئۇلار
پىرى مۇرشىد، يۈسۈپ ھەمەدانىيىدىن ئىلمىي ھال بويىچە تەھسىل
ئېلىپ، يەتتە مەقامنىڭ تۆتىدىن ئۆتكەنىدى. ئابدۇلخالق قوشۇ-
لۇپ تۆت مۇرىت يېقىن ئاغا - ئىنى بولۇپ ئۇستازىنىڭ ئېتىكىنى
تۇتتى. پىرىمۇ ئۇلارنىڭ بېشىدىن مۇبارەك قولىنى ئۈزمىدى،
ساپالىق سۆھبەتلىرىدىن بېنىسېپ قىلىمىدى. ئاھ، ئۇ كۈنلەرنىڭ
پەيزى، بەرىكىتى! زىكرى سامانىڭ شىددىتى، زىكرى خۇپىيەنىڭ
لەززىتى، رەھنەماسىنىڭ ياردىمى بىلەن ئىلاھىي ئالەم، گەرىشى
كۈرسى، لەۋھۇ قەلەمنى ساياھەت قىلىش... پەنا بولۇپ ھەق دىدا-
رىغا يېتىش ئىشقى...! بۇلارنى ئۇنتۇغىلى بولامدۇ؟ تومۇرلىرىدا
ئىسسىق قان ئايلىنىپ، كۆكسىدە نەپەس ئۇرغۇپ تۇرسىلا، ئۇنى
ئەستىن چىقىرىش مۇمكىن ئەمەس...

يۈسۈپ ھەمەدانىي ئۆمۈر كارۋىنىنىڭ مەنزىلىگە يېقىنلاپ قال-
غانلىقىنى بايقىغان بولسا كېرەك، تۇغۇلغان ئېلى مەرۋىگە كەتتى.
يەسسەۋىينى ئۈچىنچى، ئابدۇلخالقنى تۆتىنچى خەلىپە قىلىپ تە-
يىنلىدى. خانىقا ئىككى دوستىنىڭ ئىختىيارىدا قالدى. يەسسەۋىي
ئون يىلچە ھالقىنىڭ سەردارى بولۇپ تۇردى، كېيىن تۈركىستانغا
ئاتلاندى. پىرى كامىلىدىن قالغان مۇبارەك تەسۋىنى دوستى ئابدۇل-
خالقنىڭ قولىغا تاپشۇردى. بۇ، ئەمدى سۈلۈكنىڭ بېشى ئۆزدە-
ئىز، بۇخارا سوپىلىرىنىڭ رەئىسلىكى قولىڭىزغا ئۆتتى دېگەنلىك
ئىدى. مانا شۇ ۋەقەگىمۇ ئون يىل بولۇپ قايتۇ. ئابدۇلخالق شۇ
مۇبارەك تەسۋىنى ئەزىزلەپ ساقلىماقتا. ھەر قېتىم ئۇنى قولغا
ئالغىنىدا ئابدۇللا بەرقىي، ھەسەن ئەنداقىي ۋە يەسسەۋىي خۇددى

تەسۋىنىڭ دانىسىدەك خىيالىدىن بىر - بىرلەپ تىزىلىپ ئۆتۈدۇ،
ئۇنىڭدىن تەكبىر ئاۋازى كەلگەندەك بولىدۇ...

ئەنە، ئەنە شۇ قەدىردان دوستى ھەجرۇل ئەسۋەت زىيارىتى
سەپىرىدە بۇخاراغا تەشرىپ بۇيرۇماقتا. غىجدۇۋانىي ئېتىغا قامچا
سالىدى.

ھەزرەت ئەتىسى ئەسىر ۋاقتى بىلەن يېتىپ كەلدى. خوجا
ئۇنى قارشى ئېلىش ئۈچۈن كوچا ئېغىزىغا چىقتى. خالايقنىڭ
ئوتتۇرىسىدا تورۇق ئاتتا ئولتۇرغان شەيخ كۆرۈندى. خوجىنىڭ
يۈرىكى گۈپۈلدەپ ئالغا تەلپۈندى. شەيخ ئارىپ رېۋگەرىنىڭ ياردەم-
چىدە ئاتتىن چۈشتى، بېلىدىكى بەلۋاغنى رۇسلاپ قويۇپ، خوجى-
نىڭ ئالدىغا قاراپ ماڭدى. سەپ ئىككىگە يېرىلىپ، كىشىلەر
ئىككى ئەۋلىياغا يول بوشاتتى. خوجا ئابدۇلخالىق قۇچاق ئېچىپ
كېلىپ دوستىنى باغرىغا باستى. ئۇ شەيخنىڭ ئوڭ يەلكىسىگە
بېشىنى قويدى. شەيخمۇ خوجىنىڭ ئوڭ يەلكىسىگە بېشىنى قويدى.
دى، ئىككىيلەن بىرلىشىپ كەتتى.



22. قۇتېددىننىڭ ئىشتىياقىغا دەز كەتتى

كاسىپ — ئاللاننىڭ دوستىدۇر.

— ھەدىس

دېھقان ئەمەس، كەتمەن چېپىپ نان يېمىسە.

— ئەھمەد يەسسەۋىي

خوجا ئابدۇلخالىق غىجدۇۋانىنىڭ ئاتىسى ئەسلىي رۇملۇق ئىدى. ئول زاتنى مەۋلانە ئابدۇلجەمىل دەپ ئۇلۇغلىشاتتى. زاھىدىي ۋە باتىنىي ئىلىملەردە زامانىسىنىڭ ئەللامىسى ئىدى، مەسىچىتتە ئىماملىق قىلاتتى، تالىپلارغا قال ئىلمى، ھال ئىلمىدىن ساۋاق بېرەتتى. ئۆزى ئىمام مالىك مەزھىپىگە مەنسۇپ ئىدى. بىر كۈنى ئول زاتى مۇبارەكنىڭ چۈشىگە خىزىر ئەلەيھىسسالام كىردى ۋە بېشارەت قىلدىكى: «ئەي ئابدۇلجەمىل، سەن پۇرسەتنى قولدىن بەرمەي بۇخارايى شەرىپكە بارغىن، غىجدۇۋان دەپ ئاتالغان يەردە مەنزىل تاپقايسەن. سەندىن بىر پەرزەنت دۇنياغا كەلگەي، ئۇنىڭ ئىسمىنى ئابدۇلخالىق قويۇپ، ئاخىرەتنىڭ ساۋابىنى ئالغاي. سەن.» ئابدۇلجەمىل مۇشۇ بېشارەت بىلەن غىجدۇۋانغا كۆچۈپ كەلدى، پەرزەنتلىك بولدى، ئۇنىڭغا ئابدۇلخالىق دەپ قۇتلۇق ئىسىم قويدى.

ھەتتائالا ئابدۇلخالىق دەپ ئاتالغان بۇ سۆيۈملۈك بەندىسىگە

ئىلمىي ئىلاھىيىدىن ئازراق ئىنايەت قىلغانىدى. ئادەتتە ئىلمىي ئىلاھىي ئۈچ قىسىمغا بۆلۈنەتتى. ئۇلار، ۋەھىي، ئىلھام، پاراسەت. تىن ئىبارەت ئىدى. ۋەھىي پەيغەمبەرلەرگە، ئىلھام ئەۋلىيالارغا، پاراسەت سوپى - دەرۋىشلەرگە ئاتا قىلىناتتى. ئابدۇلخالىقنىڭ كۆكسىگە بالا چاغلار بىلەن پاراسەت ئۇرۇقى چېچىلدى. ئۇ توققۇز يېشىدا قۇرئاننى يادلىدى، ئون يېشىدا بۇخارادا رەھنەما دەپ ئاتالغان تەپسىر ئىلمىنىڭ سۇلتانى ئىمام سەدىردىننىڭ ئېتىكىنى تۇتتى. ئۇستازنىڭ دەرگاھىدا بىرنەچچە يىل زەخمەت چېكىپ تەپسىر ئىلمىنى مۇكەممەل ئۆگەندى، كېيىن دەرۋىشلەرگە قوشۇلۇپ زىكىرگە كىرىشىپ كەتتى.

شەرق سوپىلىرىنىڭ يەكئاسى شەيخ ئەبۇ ياقۇپ يۈسۈپ ھەمەدا-نى بۇخاراغا تەشرىپ بۇيرۇغاندا ئول زاتى پاكىنىڭ ھۈزۇرىغا بېرىپ باش قويدى. گاھ سەمەرەقەنت، گاھ بۇخارادا پىرىننىڭ خىزمىتىنى قىلدى، پىرىننىڭ مۇبارەك قولىدىن سوپىلىق خىرقىسىنى كىيىدى. دوستى تۈركىي سۈلۈك ھالقىسىنىڭ بېشى شەيخ ئەھمەد يەسسەۋىي تۈركىستانغا كەتكەندىن كېيىن، بۇخارا ۋە ئۇنىڭ ئەتراپىدىكى خانىقالار ئابدۇلخالىقنىڭ ئىختىيارىغا ئۆتتى. خوجا كىندىك قېنى تۆكۈلگەن غىجدۇۋان كەنتىگە چاغراققەن بىر خانىقا بىنا قىلدى، ئۇنىڭغا ۋەخىيە ئاجراتتى، خانىقاغا يانداش قىلىپ مەدرىسە، مەس-چىت سالدۇردى. بۇ يەر ئەمەلىيەتتە ئاللاننىڭ زىكىرى بىلەن ھەق يولىغا كىرگەن دەرۋىشلەر، مەغرىبتىن مەشرىققە، مەشرىقتىن مەغرىبكە توختىماي قاتناپ يۈرىدىغان مۇساپىر يولۇچىلار ئۈچۈن قونالغۇ، قىشنىڭ سوغۇقى ۋە يازنىڭ ئىسسىقلىقىدا باشپاناھ ئىدى. شەيخۇل ماشايخنىڭ كارۋىنىمۇ شۇ يەرگە كېلىپ چۈشتى. ئىلگىرىدىن باشلاپ ئاۋات ۋە قايناق بۇ مەنزىل شەيخنىڭ قۇتۇلۇق قەدىمى تۈپەيلىدىن يەنىمۇ قىزغىنلىققا تولغانىدى.

قۇتۇبىدىن ئىككى كۈندىن بېرى ئەنە شۇ خانىقانىڭ كۈنپېتىش تەرىپىدىكى كىچىككىنە ھۇجرىدا ئىستىقامەت قىلىۋاتاتتى. ئۇنىڭ بىلەن دائىم بىرگە قونىدىغان بابا ماچىن كۆپ چاغلاردا ھۇجرىدا

بولالمايتتى. ئۇ ئۆزىگە ئوخشاش يەل تاپان ئارپ رېۋگەرى بىلەن
 تونۇشۇۋالغانىدى. ئۇلار ئىككىسى بىرلىشىپ پىرىننىڭ خىزمىتىنى
 قىلاتتى ياكى داستىخاننى سېلىپ قويۇپ سۆھبەتلىشىشەتتى.
 قىشنىڭ قەھرىتان سوغۇقىدا تاپىنىنىڭ قىچىشىنى بېسىش ئۇ-
 چۈن پات - پات غىجدۇۋاننى ئايلىنىپ كېلەتتى. قۇتبىدىن بولسا
 زېرىككەن ھالدا دەرۋىشلەر بىلەن سۆھبەتلىشىپ ئولتۇراتتى ياكى
 باغداتتىن بالاساغۇنغا كېزىپ يۈرگۈچى سودىگەرلەرنىڭ سەرگۈ-
 زەشتلىرىنى ئاڭلايتتى. ئۇ دۇنيانىڭ ئىسسىق - سوغۇقلىرىنى،
 ئاچچىق - چۈچۈكلىرىنى كۆپ تېتىپ كۆرگەن سودا ئەھلىنىڭ
 ھەربىر گېپىنى، ھەربىر ھەسرەتلىرىنى كۆڭۈل دەپتىرىگە يېزىۋالغۇ-
 سى كېلەتتى. ئۇلارنىڭ گاھ كۈلكىلىك، گاھ ئېچىنىشلىق، گاھ
 مۇبالىغە قوشۇلغان ھېكايەتلىرى قۇتبىدىننىڭ سەمەرقەنت ۋە يەس-
 سىدىن باشقا يولنى بىلمىگەن قەلبىگە ھەيرانلىق چوغىنى سېلىپ
 لاۋۇلداتتاتتى. ئەگەر سەيياھلارنىڭ مۇبالىغىلىرى ھەددىدىن ئې-
 شىپ كەتسە، قۇتبىدىن سورۇندىن ئاستا چىقىپ كېتىپ ئۆزىنىڭ
 ئىشىغا كىرىشىپ كېتەتتى. كۈندىلىك تائەت - ئىبادەت ۋە زىكرد-
 ىدىن كېيىن ئۇنىڭغا ئەڭ ياقىدىغان ئىش قوشۇق ياكى چۆمۈچ
 ياساش ئىدى. بۇ قۇتبىدىننىڭ پىرى كامىلىنىڭ خىزمىتىدە يۈ-
 رۇپ ئۆگەنگەن ھۈنرى ئىدى. شەيخ بوش ۋاقتى بولسىلا قوشۇق
 ياكى چۆمۈچ ياساپ شۇنىڭدىن كەلگەن دارامەت بىلەن تۇرمۇشىنى
 قامدايتتى. قۇتبىدىن ھەزرەتنىڭ بۇ ئىشىنى ئىنچىكىلىك بىلەن
 كۆزىتىپ يۈرەتتى. بىر كۈنى ئۇ ھەزرەتتىن خۇپىيانە ھالدا قوشۇق
 ياساشقا كىرىشتى، ئەمما ئەپلەشتۈرەلمىدى. قوشۇقنىڭ سېپىنى
 چىقىرىش ئاسان، ئەمما قورسىقىنى چىقىرىش قىيىن ئىدى. قۇت-
 بىدىن قىغغىر - قىيىسقىق بەش — ئون تال قوشۇق ياسىغىچە
 نەچچە قېتىم قولنى كېسىۋالدى، بۇنىڭ بىلەن ئەتراپتىكىلىرىگە
 كۈلكە بولدى. ئەمما، ئۇ قەيسەر ئىدى، «يا ئېتىڭ چىقسۇن،
 يا ئۆتۈڭ چىقسۇن» دېگەندەك كېچىلىرى بۇ ئىشنى تىنماي
 داۋاملاشتۇردى.

بىر كۈنى ئۇ شەيخنىڭ ھۇزۇرىغا كىردى ۋە تەكچىگە تىزىپ قويۇلغان تېخى تولۇق پۈتتۈرۈلۈپ بولۇنمىغان قوشۇق، چۆمۈچ-لەرنى كۆردى. قۇتبىدىن تىزلىنىپ پىرىدىن ئىجازەت سورىدى: — بۇزۇرۇكۋارىم، ئەگەر ئىجازەت بەرسىڭىز ئاشۇ بۇيۇملارنى پۈتتۈرۈۋەتسەم...

شەيخ ئۇنىڭغا سىناق نەزىرى بىلەن قاراپ قويدى. قۇتبىدىن يەرگە تىكىلدى.

— بىر ئىشقا داۋاملىق مەشىق، مېھنەت بىلەن يەتكىلى بولۇر. كۆڭلىڭىزدە ھەۋەس پەيدا بولۇپتۇ، ئىجازەت بەردۇق، ساھابىلەرمۇ ھۈنەر ئىگىسى ئىدى. يىگىتنىڭ زىننىتى ھۈنەردۇر. ئېلىڭ، ئەمما قوللىڭىزغا ئېھتىيات بولۇڭ.

قۇتبىدىن قوشۇق ۋە چۆمۈچلەرنى ئېلىپ چىقىپ كەتتى. تۆت — بەش كۈندىن كېيىن ئۇ بىر چىرايلىق، بېجىرىم ياسالغان قوشۇقلارنى كۆتۈرۈپ ھاياجان ئىچىدە پىرىنىڭ ھۇزۇرىغا كىردى. شەيخ ئۇلارنى بىر قولىغا ئېلىپ قارىدى. قۇتبىدىن دىننىڭ يۈرىكى تېپىرلاپ ئەمگىكىنىڭ باھاسىنى كۈتەتتى. ھەزرەت ئېغىز ئاچتى:

— مەخپىي ھالدا ھۈنەر قىلغىنىڭىزغا قانچىلىك ۋاقىت بولغا-ئىدى، ئوغلۇم؟

قۇتبىدىننىڭ تىلى تاڭلىيىغا يېپىشىپ قالغاندەك بولدى. «ئەۋلىيادىن سىر ساقلاپ ياخشى قىلماپتىمەن. ئەمدى سامىنىم چېچىلدى» دەپ ئويلىدى قۇتبىدىن.

— توۋا قىلدىم، پىرىم، ئالتە ئايدىن بېرى كېچىلىرى شۇ ھۈنەرگە كىرىشكەندىم. ھۆددىسىدىن چىقالماي قالسام، ئەلنىڭ ئالدىدا ئويلىپ قالماي دەپ...

— بارىكالا! — شەيخ قۇتبىدىننى ئاقلىدى، — بۇنىڭدىن كېيىن قوشۇقنىڭ قورسىقىنى كىچىكرەك ئويۇڭ، تائامنىڭ يېرىمى قوشۇقتا قالمىسۇن. لوقمىنى تولۇق يۇتماق سۈننەتتۇر. — ئوقتۇم، پىرىم، — دەدى قۇتبىدىن تەرلەپ، شۇنىڭدىن

بېرى شەيخنىڭ قولتۇقىغا كىردى، زىكرىدىن، تائەت - ئىبادەت-
تىن بوشىغان پەيتلىرىدە ئەسۋاب - ئۈسكۈنىلەرنى تەييارلاپ پىرد-
نىڭ يېنىغا كىرىپ ئولتۇراتتى. شەيخ ياغاچتىن بۇيۇملارنىڭ ئۈس-
خىسىنى يۈنۈپ، قالغان ئىشىنى قۇتبىدىنغا ھاۋالە قىلاتتى.
قۇتبىدىن ئۇلارنى پەردازلاپ، راۋۇرۇس قىلىپ پۈتتۈرەتتى. قو-
شۇق، چۆمۈچ ۋە باشقا بۇيۇملار كۆپەيگەندىن كېيىن، ئۇلارنى بىر
خالتىغا سېلىپ بازارغا ئېلىپ باراتتى. بازاردا ئەلنىڭ كۆزىدىن
چەترەك، خالىپراق بىر يەردە ئولتۇراتتى. ئالا خۇرجۇنىنىڭ ئۈس-
تىگە ئەكەلگەن نەرسىلىرىنى تىزىپ قوياتتى. بىر پەستىلا ئەتراپىغا
خېرىدار توپلىناتتى. بازاردا ياغاچتىن ياسالغان تۈرلۈك - تۈمەن
بۇيۇملار كۆپ ئىدى. ئەمما، نېمە ئۈچۈندۇر خېرىدارلار قەلەندەر
سۈپەت كىيىنگەن بۇ يىگىتنىڭ ئالدىدىن ئېرى كەتمەيتتى. گويا
ئەۋلىيانىڭ قولى تەگكەن مۇبارەك قوشۇقلارنى تونۇغاندەك بىردەم-
دىلا قۇتبىدىننىڭ ئالدىدىكى نەرسىلەرنى تالاپ كېتىشەتتى. قۇت-
بىدىدىن «بۇ پىرى مۇرشىدىنىڭ كارامىتى بولسا ئەجەب ئەمەس»
دەپ ئاللاغا شۈكرى ئېيتاتتى. ئۇ بازاردىن قايتىپلا يەنە شۇ ياخشى
كۆرگەن مەشغۇلاتىغا كىرىشىپ كېتەتتى.

بۈگۈنمۇ قۇتبىدىن ئاپتاپقا چىقىپ، تېگىگە بىر ئەسكى تاغار-
نى تاشلاپ، تىزىغا بەلۋېغىنى ياپىدى، بىر يۈك خالتىدىن ئەسۋابلى-
رىنى ئالدى - دە، قوشۇق ياساشقا كىرىشتى. ئۇنىڭ بىلەن
باشقىلارنىڭ چاتىقى يوق ئىدى، قۇتبىدىنمۇ باشقىلارنىڭ ئىشىغا
ئارىلاشمايتتى. ئەسلىدە خانىقا ئەھلىنىڭ ئەدەپ - قائىدىسىمۇ
شۇنداق ئىدى. ھەممىسى ئۆز ئىشى بىلەن بولاتتى. بىراۋ كىيىم-
لىرىنى يامايىتتى، كىمدۇر چورۇقنى تىكەتتى، يەنە بىراۋلار بول-
سا قازان بېشىغا قارىشىپ، داش قازاندا تاھارەتكە سۇ ئىسسىتات-
تى. دەرۋىشلەر بىر ئائىلىنىڭ ئىناق بالىلىرىغا ئوخشاپ كېتەت-
تى. بىرەر ئېغىر ئىش بولسا، ئەتراپتىكىلەر دەرھال ياردەمگە
كېلەتتى، بولمىسا بىر - بىرىنىڭ ئىشىغا دەخلى قىلىشمايتتى.
قۇتبىدىن پۈتۈن زېھنى بىلەن ئىشىغا كىرىشىپ كەتكەچكە،

يېنىغا كېلىپ ئولتۇرغان كىشىنى بايقىماي قالدى. بىر چاغدا يېنىك يۆتەلدىن ئېسىنى يىغىپ بېشىنى كۆتۈردى. يېنىدا ئۆچكە ساقال، بۇرۇتمۇ ئالراق، تۇرقى چاغراق بىر كىشى ئولتۇراتتى. ئۈستىدىكى پاختىلىق چاپىنىغا قارىغاندا پىراق يولغا ئاتلانغان سودىگەرگە ئوخشايتتى.

— ئىلاھا، قولىڭىز دەرد كۆرمىسۇن، — دېدى يات كىشى. قۇتبىددىن «قوللۇق، تەقسىر» دېگەن مەنىدە بېشىنى لىڭشىدى. تىپ قويدىيۇ، ئىشىنى داۋاملاشتۇردى. شۇ ھالدا ئازراق ۋاقىت ئۆتتى. كېيىن قۇتبىددىننىڭ ئۈستىدە چاقماق چېقىپ، ئاسمان گۈمبۈرلىگەندەك بولدى.

— شاھزادىلەرگە ياراشمايدىغان ھۈنەرنى ئۆگىنىپسىز، بېگىم...

قۇتبىددىننىڭ قەلبى قاراڭغۇلىشىپ كەتتى، يۈرىكىنىڭ سېلىشى تېزلەشتى، تېخى ھازىرلا پۈتۈن ۋۇجۇدىنى ياپرىتىپ تۇرغان زوق - ئىشتىياقدىن ئەسەرمۇ قالمىدى، ۋۇجۇدىنى گۇمان، قورقۇنچ ئارىلاش مەۋھۇم بىر تۇيغۇ ئىگىلىدى. ئۇ يالت قىلىپ يېنىدىكى كىشىگە باقتى، ئۇنىڭ يېنىدا ھېلىقى نىكاھ كېچىسى ھۇجرىنىڭ پەنجىرىسىدىن ماردىغان شەيىتانغا ئوخشاش مەخلۇق ئولتۇراتتى.

نەچچە يىللاردىن بېرى، قۇتبىددىن دەرۋىشلەر ئارىسىدا يۈرۈپ ھېسسىياتىنى تىزگىنلەشنى مەشىق قىلغانىدى. دەسلەپتە ئۇ ياشلىق تۇيغۇسىغا بېرىلىپ، يات كىشىگە مۇشت ئاتماقچى بولدى، كېيىن ئىستىغپار ئېيتىپ، ئۆزىنى بېسىپ سوردى:

— تەقسىر، ئۆزلىرى كىم بولىدىلا؟

— خۇدا خالىسا، سىزگە خالىس خىزمەتكار بولساق دېگەن نىيەتتىمىز، بېگىم... سىزگە سۆيۈملۈك مەلىكىڭىزدىن مەكتۇپ ئەكەلدىم.

يات كىشى قوينىغا قولىنى سالىدى. قۇتبىددىننىڭ تىلى گەپكە كەلمەي قالدى، بوغۇزىغا بىر نەرسە تىقىلىۋالغاندەك بولدى، يۈز-

لىرى ئېچىشتى.

يات كىشى يانچۇقىدىن خېلى كولىدى، ئاخىر قوشۇقنىڭ سېپىدەك قىلىپ ئورالغان قەغەزنى ئېلىپ قۇتېددىغا تەڭلىدى. — مانا ئاماننىڭىز، بېگىم. مەلىكەم سىزنى سېغىد. — نىپ كېچە - كۈندۈز مۇبارەك كۆزلىرىدىن ياش ئەمەس قان تۆكمەكتە...

قۇتېددىن خەتنى ئالايۇ، ئالمايۇ دەپ ئىككىلىنىپ تۇرغاندا بابا ماچىن كېلىپ قالدى. قۇتېددىن پىنھان بىر جىنايىتى ئاشكارا بولغان كىشىدەك تەمتىرىدى.

— بۇ تەقسىر سەمەرقەنتتىن مېنى ئىزدەپ كەپتۇ ... — دېدى يات كىشىگە ئىما قىلىپ قۇتېددىن. ھېلىقى كىشى ئۈستىدە گۈمبەزدەك تۇرغان ھەيۋەتلىك بابا ماچىنغا قورقۇپ قاراپ ئاستا ئورنىدىن تۇرۇشقا تەمشەلدى. بابا ماچىن ئۇنى كالىسىدىن بېسىپ جايىدا ئولتۇرغۇزدى.

— ئايغاقچى ئىكەنسەن - دە، — دېدى ئۇ ئالىيپ.

— ياق ... مەن ... مەكتۇپ ئەكەلدىم. مەلىكە ... مەلىكىمىزدىن...

بابا ماچىن قۇتېددىن بىلەن بىر ھۇجرىدا تۇرغاچقا، ئۇنىڭ بېشىغا چۈشكەن سەۋدالاردىن خەۋەردار ئىدى. «سۇلتان مەھمۇد-خاننىڭ ئادەملىرى بۇ بالىنى گۆرىگىچە ئامان قويمايدىغان ئوخشايدۇ» دەپ ئويلىدى ئۇ ۋە قۇتېددىننىڭ قولىدىكى ئۆتكۈر قىرغۇچ-نى تارتىۋېلىپ، يات كىشىنىڭ ساقىلىنى تۇتالمىدى.

— ھازىر سېنى كوچىغا چىقالمايدىغان قىلىپ قويىمەن! زەپىيانلەردەك ياغلىق چىگىپ يۈرىدىغان بولسىەن. ئىتنىڭ بالىسى!

بابا ماچىن يات كىشىنىڭ ساقىلىنى يېرىمىدىن كېسىۋالدى. ئۇ ئەتراپنى بىر ئېلىپ داد سالىدى:

— مۇسۇلمانلار، ئۇ مېنىڭ ئىمانىمدىن ئايرىدى! زالىمنىڭ زۇلىمىدىن داد!

بابا ماچىن ئۇنىڭ ياقىسىدىن ئالدى:

— ئىماننىڭ بولسا پۇلغا سېتىلىپ، بىراۋنىڭ ئىزىدىن ئىز-
دەپ يۈرەمسەن، ناكەس؟! ماڭ، ئەمدى بېرىپ يەم يېگەن ئوقۇ-
رۇڭغا بېرىپ ھاڭرا!

بابا ماچىن يات كىشىنى سىلكىپ قولىدىن تارتتى. ئۇنىڭ
بارمىقى قاس قىلىپ سۇندى. ئۇ بىر قولى بىلەن كېسىپ تاشلانغان
ساقىلىنى توسۇغانچە ۋارقىراپ خانىقادىن چىقىپ كەتتى.
بىر غېرىچ كېلىدىغان زەر قەغەزگە ئورالغان مەكتۇپ قۇتىدە-
دىنىنىڭ قولىدا قالدى. ئۇ مەكتۇپنى قوينىغا سېلىپ قويدى.
— پىرىم سېنى چاقىرىۋاتىدۇ، — دېدى بابا ماچىن ۋە
بىردەمدىلا كۆزدىن غايىب بولدى.

قۇتىدىدىن ھۇجرىسى تەرەپكە كېتىۋېتىپ سول كۆكسىنى
سىلاپ قويدى، ئانىسىنىڭ خېتى، ئانىسىنىڭ سۆزى كۆكسىنى
چوغدەك كۆيدۈرۈپ تۇراتتى.



23. ناشەرىي خىراج

قانائەت بىر قورغانكى، ئۇنىڭغا كىرسەڭ، نەپەسىنىڭ ۋە سۆھبەتتىن قۇتۇلسەن.

— ئەلىشىر نەۋائىي

ھەزرەتنىڭ كارۋىنى ئاخىر بۇخاراغا يېتىپ كەلدى. خوجا ئابدۇلخالق قەدىردان دوستى ۋە ئۇنىڭ مەھرەملىرى ئۈچۈن بىر چاغلاردا ئەھمەد يەسسەۋىي رەئىسلىك قىلغان، ئەمەلىيەتتە بولسا ئۆزى باش بولۇپ تۇرغان خانقادتىن جاي ھازىرلانغانىدى. دەرۋازىدىن كىرىۋېتىپ سۇلتانۇل ئارپىنىڭ ۋۇجۇدىغا ئاجايىپ بىر ئوت تۇتاشتى، يىگىتلىك گۈلشىنى ياشىغان، بالاغەت مەۋسۇملىرى ئۆتكەن، كامالەت بېغىنىڭ سەرخىل مېۋىلىرى يېتىلگەن بۇ ئەزىز ماكاننى كۆڭۈلدىن ئۆچۈرۈپ بولامدۇ؟

ھەزرەت خاس خانىنىڭ ئىشىكى ئالدىغا كېلىپ بىر نەپەس توختىدى. كېيىن «ئەلھەمدۇلىللا» دەپ ئېڭىشىپ بوسۇغىدىن ئاتلىدى.

تەرىقەت ئەھكامىغا ئاساسەن ئاددىي داستىخان سېلىندى. ساپال كوزىلاردا شەربەتلەر كەلتۈرۈلدى. كىچىك - كىچىك تەخسىملەردە بۇخارانىڭ مەشھۇر يېمىشلىرى تىزىلدى... شەيخ تۆت دانە كىشى، تۆت دانە پىستە، بىر چىشلەم نان يېدى، شەربەتتىن بىر - ئىككى يۇتۇم تېتىدى. خوجا ئابدۇلخالق قولىنى كۆكسىگە قويۇپ، بېشىنى سەل ئەگدى:

— خوش كېلىپسىز، شەيخىم، بۇل خانىقا مۇبارەك قەدەملىدە.
رىڭىزدىن ئۇرلاندى. جانا بىڭنىزنى جېنىمىز بىلەن سېغىنغانىدۇق.
بۇ تەكەللۇپقا جاۋابەن، شەيخۇمۇ بېشىنى ئېگىپ تەزىم قىلدى.
خوجا ئابدۇلخالىق تەكچە تەرەپكە قاراپ ئاراپ رېۋگەرگە ئىما
قىلدى. رېۋگەرى ئەدەپ بىلەن ئورنىدىن تۇرۇپ پەردىنىڭ كەينىدە.
دىكى تەكچىدىن كىچىكرەك بىر قارا قۇتنى ئالدى، ئۇنىڭدىن بىر
تەسۋىنى چىقىرىپ ھەزرەتكە ئۇراتتى:

— پىرى مۇرشىد، ئاللانىڭ سۆيۈملۈك بەندىسى خوجىمىز.
ددىن سىز جانابلىرىغا، ئۇنىڭدىن كېيىن بىزگە قالغان نىشانەنى
شەرىپ...

شەيخ قارا گۆھەردەك تەسۋىنى تونۇدى. بۇ ئۇستازى يۈسۈپ
ھەمەدانىيىدىن قالغان يادىكارلىق ئىدى. ئۇستازى بۇخارادىن كې-
تەر چېغىدا بۇ تەسۋىنى، سىزگە ئامانەت، دەپ ئۈچىنچى خەلىپىسى
بولمىش ئەھمەد يەسسەۋىيگە تاپشۇرغانىدى ھەمدە ۋەسىيەت قىلىپ:
«ئىككىلا ھالقىنى سىزگە تاپشۇردۇق، ئوغلۇم. بۇل ھالقا بىرلە
ئول ھالقىنى ئاۋات قىلغايىسىز» دېگەنىدى. شەيخ ئۇستازىنىڭ
سۆزلىرىنىڭ مېغىزىنى چاقتى: «بۇل ھالقا ئىسمىئەزەم، ئاللاننىڭ
ئىسمى بىلەن سىيرىلغان تەسۋى، ئول ھالقا دەرۋىشلەر سۈلۈكى»
ئىدى. شەيخۇل ماشايىخ تۈركىستانغا ئاتلىنىدىغان چاغدا، تەسۋىنى
ئۇستازىنىڭ تۆتىنچى خەلىپىسى، زىكرى قەلبىيە (خۇپىيە) تەرەپ-
دارى بولغان خوجا ئابدۇلخالىققا قالدۇرغانىدى. ھازىر ئەنە شۇ
تەسۋى ئۇنىڭ قولىدا پارقىراپ تۇراتتى. ھەزرەت تەسۋىنى سۆيۈپ
كۆزىگە سۈرتتى، كېيىن پىرى كامىلىنىڭ روھىغا دۇئا قىلىپ،
ئامانەتنى خوجا ئابدۇلخالىققا قايتۇرۇپ بەردى.

خۇپتەن بولغاندا مېھمانلار تارقىدى. ھۇجرىدا ئىككى دوست
تەنھا قالدى. ھەر ئىككىلىسى يانمۇيان، كۆزلىرىنى يۇمۇپ ئولتۇ-
راتتى. خوجا ئابدۇخالىق سەزدىكى، دوستى بۇخارانىڭ خىيالى
بىلەن بەند ئىدى، شۇڭا ئۇنىڭغا مالالىق يەتكۈزۈپ قويۇشنى
خالىمىدى. شەيخۇمۇ خوجىنىڭ ۋۇجۇدىنىڭ زىكرى قەلبىيەگە ما-

يىللىقنى ھېس قىلدى. شۇڭا، سۆھبەتنى ياپتى. شەيخ كۆڭۈل كۆزىنى بۇخاراغا تىكتى: «بۇخارا — بەرنا شەھەر، شۇنچە زىيا شەھەر! ئۇنىڭ تېشىمۇ، لېشىمۇ زەر بىلەن يۇغۇرۇلغاندۇر. شۇل سەۋەبتىن تىللا ئۈزۈكتەك قولىدىن قولغا ئۆتەرمۇ؟ ئىلمۇ ئېرىپان بۆشۈكى بۇخارا...»

شەيخنىڭ خىيالى خېلىغىچە سوزۇلدى. ئۇنىڭ خاتىرىسىگە سالمان پارىسىدىن قالغان ھەدىس كەلدى. رىۋايەت قىلىدۇلەر. كىم، بىر كۈنى جەبرائىل ئەلەيھىسسالام ھەزرىتى مۇستاپاغا دېدى. لەر: «يا مۇھەممەد، كۈنچىقىش تەرەپتە بىر مەملىكەت باردۇر، ئۇنى خۇراسان دەرلەر. بۇل مەملىكەتنىڭ ئۈچ شەھىرىنى تاڭلا مەھشەردە ياقۇتلار، دۇرلار بىلەن زىننەتلەپ ئەكەلگەيلەر. ئۇل شەھەرنىڭ ئەتراپىدا مالائىكىلەر جەۋلان قىلىپ يۈرەرلەر. بۇ شەھەرلەر ئۆزى نۇرى ئىمان يىغىلىپ تۇرارمىش». ھەزرىتى پەيغەمبەر: «ئۇل شەھەرلەرنىڭ نامىنى ئېيتقىن!» دېدىلەر. جەبرائىل ئەلەيھىسسالام ئېيتتىلەركى: «بۇ جەننەتى مەۋالىلارنىڭ نامى، بىرى قاسمى، بىرى سەمەرىيە، ئانى پارىسچىدە سەمەرقەنت دەرلەر. يەنە بىرى پاخىرەدۇر، پارىسلار ئانى بۇخارا دەپ ئاتارلار. «رەسۇلىللا سورىدى: «ئېمىشقا پاخىرە دەرلەر؟» جەبرا ئىل ئەلەيھىسسالام جاۋاب بەردىكى: «ئۇل شەھەر ھەق يولىدا شېھىت بولغان بەندىلەرنىڭ كۆپلۈكى بىرلە پەخىرلەنگۈسىدۇر، نۇرى ئىسلامنىڭ مۇستەھكەملىكى ۋە ئۆلىمالارنىڭ كۆپلۈكى بىرلە پەخىرلەنگۈسىدۇر، شۇل بائىستىن ئانى پاخىرە دەرلەر. «رەسۇلى ئەكرەم، ئىلاھا بۇخارا ئەھلىنىڭ دىلىنى تەقۋا بىرلە پاك ئەيلە. گىن، ئۇلارنى مەغپىرەت قىل، تا قىيامەتكىچە بەرىكتىدىن ئايرىد. ما، دەپ دۇئا قىلدىلەر.

ھەزرىت دۇئا قىلىپ ياستۇققا باش قويدى، سۈبھىدىن بۇرۇن يەنە دۇئا بىلەن باش كۆتۈردى. شەيخ ئاز ئۇخلايتتى، ئاز سۆزلەيتتى، يېمەكلىكنى ئاز يەيتتى، كەمدىن - كەم كۈلەتتى. شەيخ ئوڭ قولىدا چۆگۈن كۆتۈرۈپ تۇرغان قۇتبىدىننى كۆرۈپ، ئىلدام

ئورنىدىن تۈردى. بۇخارانىڭ دەسلەپكى تېڭى ئېتىۋاتاتتى.
سالاۋاتتىن كېيىن سوپىلارنىڭ قەدىمىي ئۇدۇمىغا ئاساسەن
شەيخ ئەھمەد يەسسەۋىي بىلەن خوجا ئابدۇلخالىق غىجدۇۋانىي قۇ-
چاقلىشىپ كۆرۈشتى. خوجا ئابدۇلخالىق شەيخنىڭ ئورۇق، قاز-
تىق قوللىرىنى يۇمشاق، يوغان ئالتىنلىرىغا ئېلىپ دوستىغا مې-
ھىر بىلەن باقتى. ئۇنىڭ نەزىرىدە شەيخ ئازراق ياشنىپ قالغان-
دەك، ئەسلىدىن بۇغداي رەڭ چىرايى يەنىمۇ قاراغاندەك قىلاتتى.
ئۇ: «دەشتى قىپچاقنىڭ شاماللىرى كۈچلۈك، ئۇنىڭ ئۈستىگە
ئۇلۇسنىڭ ئىسلامغا بەيئەت قىلمىقى ئاسان ئەمەس. شەيخنىڭ
ساقىلى ئۇلارنىڭ زەخمىتىدىن ئاللاپتۇ.» خوجا ئابدۇلخالىققا
شەيخنىڭ كۆزلىرى يېقىملىق كۆرۈنەتتى. ئادەمگە مۇڭلۇق، مە-
يۇس باقىدىغان، قارىغا مايىل، ئويچان ۋە تەگسىز بىر سىر يوشۇ-
رۇنغان بۇ ئۆتكۈر كۆزلەرگە ئۇزاق نەزەر سېلىش مۈشكۈل ئىدى.
شەيخنىڭ نەزىرىدە خوجا ئابدۇلخالىق جىسمانىي جەھەتتىن پىشىپ
يېتىلگەندەك قىلاتتى، قازۇل قامەت، ئۇزۇن ساقال، كەڭ پىشا-
نە، قاپقارا كۆزلەر، قىزىلىشراق... ئەمما قويۇق قاشلىرىغا ئازراق
قىرو قونۇپتۇ. دېمىسىمۇ دوستى تۆتىنچى مۈچەلنى تۈگىتىپ،
بەشىنچى مۈچەلنىڭ بوسۇغىسىدا تۇرۇپتۇ.
ئۇلار ئاشتىدىن كېيىن بۇخارانى سەيلە قىلىشقا ئاتلاندى.
ھويلىغا نۇرغۇن كىشى توپلانغانىدى. ئۇلار ھەزرەتنىڭ ھەمراھلى-
رى، ئادەتتە خانقادا تۇرىدىغان دەرۋىشلەر، تۈركىستاندىن كېلىپ
مەلۇم سەۋەبلەر تۈپەيلىدىن بۇخارادا تۇرۇپ قالغان قوۋملار، يەس-
سەۋىيە تەرىقىتىنى دەستۇر دەپ بىلگەن سوپىلار، شەھەردىكى
مەسچىتلەرنىڭ ئىمام، خاتىپلىرى، مەدرىسە تالىپلىرى ۋە باشقىلار
ئىدى. بۇ يېقى خۇراسان ۋە ماۋەرائۇننەھردىن، ئۇ يېقى رۇم
ئېلىگىچە ئەھمەد يەسسەۋىي ھېكمەتلىرىنى قىرائەت قىلىپ يۈرگۈ-
چى مەدداھلار توپ - توپ بولۇپ، خانقاننىڭ ھويلىسىغا قىستىلىد-
شاتتى، ئەۋلىيانىڭ قانداق ئادەملىكىنى بىر كۆرۈش ئۈچۈن توپ
ئىچىدىن بويىنى سوزۇپ ئىچكىرىگە ئىنتىلەتتى، تۇرۇپ - تۇرۇپ

«ئاللا! يائاللا!» دەپ ئىدا قىلىشاتتى.

شەيخۇل ماشايخ كىشىلەرگە كىرىپ قاقماي تەلمۈرۈپ قاراپ تۇراتتى. ئوڭ تەرىپىدە خوجا ئابدۇلخالىق، سۇلايمان باقىرغانى، دەسلەپكى ئۇستازى ئارسلانباينىڭ پەرزەنتى شەيخ مەنسۇر، خوجىنىڭ خەلىپىسى ئەھمەد ساداقىي، چەپ تەرىپىدە ئارىپ رېۋگەرى، بابا ماچىن، قۇتبىددىن، بۇخارىنىڭ سەدىرى ئابدۇلئەزىز ئىبن بۇرھانىددىن، شەھەر ۋالىيسى پەزىلۇللاھ قىران، سەمەرقەنتنىڭ شەيخۇلرەئىسى ئابدۇرەزىزاق، ئۇنىڭدىن باشقا بۇخارالىق ئۆلىمالار تۇراتتى.

قىسقا ئەمىر مەرمۈرۈپ ۋە دۇئادىن كېيىن شەيخ ئايۋاندىن چۈشۈشكە تەمىشەلدى. شۇ پەيتتە كىشىلەر ئىككى بۆلەككە ئايرىلىپ، كەينىگە ئۆرۈلدى. دېھقان سۈپەت ئىككى يىگىت ئۈچ گەز كېلىدۇ. خان مىس قەپەسىنى ئىككى يېنىدىن كۆتۈرۈپ ئايۋانغا ئەكىرىۋاتاتتى. قەپەستە چىرايلىق تاۋۇس پارقىراپ تۇراتتى. ئۇلارنىڭ كەينىدىن سۆسەر تەلپەك، كۆكۈچ موۋۇت تون كىيگەن بىر كىشى كېلىۋاتاتتى.

يىگىتلەر قەپەسىنى ئايۋانغا ئەكىرىپ شەيخنىڭ پۇتىنىڭ يېنىغا قويدى. سۆسەر تەلپەكلىك كىشى «بىسىمىلا...» دەپ ئايۋانغا كىردى ۋە شەيخكە تەزىم قىلدى، شەيخنىڭ ئېتىكىنى سىلاپ كۆزدىگە سۈرتتى، كېيىن ئەر - ھالىنى سۆزلىدى:

— پىرىم، كەمىنە ئاجىز قۇلىڭىز تەۋائىسلىق مۈلۈكىدارلار ئەۋلادىدىن دۇرمەن. ھەزرىتىمىز مەككەنى مۇكەررەمگە ئەزىم قىلىپلا... يىراق يولدا كۆزلىرىنى روشەن قىلسۇن دېگەن نىيەتتە جەننەت قوشلىرىدىن بىرىنى جانابلىرىغا ھەدىيە قىلماققا جۈرئەت قىلدىم.

سۆسەر تەلپەكلىك كىشى شەيختىن دۇئا كۈتۈپ بېشىنى ئەگىدى. شەيخ:

— قەيەردىسىز، پەزىلۇللاھ قىران؟ — دەپ ئەتراپىغا باقتى. ۋالىي قولىنى كۆكسىگە قويۇپ، بىر قەدەم ئالدىغا چىقتى. شەيخ

سۆسر تەلپەكلىك كىشىگە ئۆرۈلۈپ، — بۇ جانىۋارنى ۋالىيغا ئاتا قىلىڭ. ۋالىي جانابلىرىنىڭ روھلىنىشىنى مانا شۇ تاۋۇستىن ئۆگەنسۇن.

ھەزرەتنىڭ گېپىدىكى ئاچچىق كىناينى خوجا ئابدۇلخالىق بىلەن بۇخارا ۋالىيسى پەزىلۇللاھ قىراندىن باشقا ھېچ كىشى ھېس قىلىمىدى. شەيخ پىكرىنى سەل ئوچۇقراق بايان قىلغۇسى كەلدى. — تۈركتە بىر ماقال باركىم، تاۋۇس قاننىتىغا قاراپ روھلى- نارمىش، پۇتىغا قاراپ خورلىنارمىش. بىز بۇخارايى شەرىپنىڭ پۇقراسىمىز دەپ پەخىرلىنىمىز. لېكىن، ئەھلى پۇقرانىڭ قولىنى قاپارتتۇرۇپ كۆزىدىن ياش ئەمەس قان تۆكۈپ تاپقان ھالال مېلىنى ئابباسىيلارغا تارتۇق قىلىشتىن ئار قىلمايمىز. ۋالىي (ھاكىم) جانابلىرى خەلىپە ئەل مۇفتەفىينىڭ كۆڭلىنى ئالغانغا مەغرۇر. قازى - قۇزۇتلار پەتىۋا بىرلە مەشغۇل، كارۋانچىلار تۆگە يېتىلەپ بۇخارانىڭ ئالتۇنلىرىنى باغدانقا توشۇش بىلەن ئاۋارە! بۇ ئۇلۇس- نىڭ ئىگىسى بارمۇ ئۆزى؟ ئۇنداقتا ئىگىسى كىم، ئېيتىڭلارچۇ، ئۇنىڭ ئىگىسى گورخانمۇ؟ خارەزم شاھ ئاتىسىزمۇ، سۇلتان سەنجەر مەلىك شاھمۇ؟ ۋە ياكى بۇ تەرەپكە قولىنى سوزۇپ لوڧما كۈتۈپ ئولتۇرغان خەلىپە — ئەمىرۇل مۇسلىمىن ئەل مۇفتەفىيمۇ؟

ھويلا ئېغىر سۈكۈتكە چۆكتى. تا ھازىرغىچە بۇخارا مۇنبەرلى- رىدە ئەمىرۇل مۇسلىمىننىڭ شەنىگە بۇنداق گەپ ئېيتىلمىغانىدى. خەلىپىنى ئەيىبلەش ئۇياقتا تۇرسۇن، ئۇنىڭ نامىغا سايە سالىدىغان سۆزلەرنى قىلىش، نە ھۆكۈمدارلارنىڭ، نە ئۆلىمالار- نىڭ خىيالىغا كەلگەن ئەمەس. بۇخارا ئۆلىمالىرىنىڭ رەھنەماسى بولمىش ئابدۇلئەزىز ئىبن بۇرھانىدىن شەرىئەتنىڭ دەلىلى دېگەن ئۇنۋانغىمۇ ئىگە ئىدى. شەيخنىڭ گېپى ئۇنىڭغا تەستەك بولۇپ تەگدى. ئۇ گېزىرىپ، لېۋىنى چىشىلىدى، ئۇ شەيخكە ئىككى ئېغىز جاۋاب قىلماقچى بولدى، كېيىن بۇ نىيىتىدىن قايتتى. «سۆزلى- گەندىن سۆزلىمىگەن ياخشىراق. يارىنى ئېغىز ئالدۇرماي. بۇخا- رانىڭ ئېسىل ماللىرىدىن خەلىپىلىككە قىسمەن ئېھسان قىلىنىۋات-

قانلىقى ھەقىقەت. مالاھىتىدىن خالىي بولۇشنىڭ يولى — سەۋر قىلىش ۋە سۈكۈت ساقلاش» دەپ ئويلىدى.

كالتەكنىڭ چوڭى ۋالىيغا تەگكەندى. ئۇ بىئارام بولۇپ تېپىرلايتتى، ئۈستىگە قاراپ تېخىمۇ خىجىل بولدى. ئۇ بۈگۈن باشقا كۈنلەردىكىدىنمۇ ھەيۋەتلىكرەك كېيىنگەندى. شەيخنىڭ ئۇنى تاۋۇسقا قىياس قىلغىنى ۋۇجۇدىنى ئۆرتەپ تاشلىدى. ئۇنىڭ خىيالىدىن «شەيخ ئەھۋالىمنى بىلسە كېرەك، ئۇ نېمىشقا مېنى تاۋۇسقا تەڭلەشتۈرىدۇ» دېگەنلەر كەچتى. تۆت يىل بۇرۇن خارەزم شاھ ئاتىسىز بۇخارانى ئىگىلىگەندە ئۇنى ۋالىي قىلىپ قويۇپ كەتكەندى. كېيىن سۇلتان سەنجر قوشۇن تارتىپ كەلدى، بۇخارانى ئىلگىگە ئالدى. خارەزم شاھنىڭ ئادەملىرىنى قىلىچتىن ئۆتكۈزدى. پەزىلۇللاھ «مەڭگۈ قۇللىرىمەن، سۇلتانىم» دەپ قۇرئان تۈتۈپ قەسەم ئىچتى. شۇنىڭ بىلەن مەنسىپىنى ساقلاپ قالدى. سۇلتان سەنجر ساددا، ئەپۇچان كىشى ئىدى، شۇڭا ئۇ قۇرئانغا ئىشەندى. بىراق، ۋالىي باغدات خەلىپىسىنىڭ كۆڭلىنى ئوۋلاپ، ئاستىرتىن خارەزم شاھ ئاتىسىزنىڭ خىزمىتىنى داۋام قىلدى. ئۇ بىلەتتىكى، باغدات خەلىپىسى بىلەن خارەزم شاھ ئاللىدىن ئاتىسىز مەنئۇ ئاتا - بالا بولۇپ، سۇلتان سەنجرگە قارشى تىل بىرىكتۈرگەندى. پەزىلۇللاھنىڭ نەزىرىدە خوجا ئەھمەد يەسەۋىي ئۇزۇن دەۋرىسى بىلەن ھەممىنى — خەلىپىنىمۇ، خارەزم شاھ ئاللىدىن ئاتىسىزنىمۇ، ئۇنىڭ سادىق ئايغاچچىسى بولمىش ۋالىينىمۇ باراۋەر ساۋاۋاتقانداك قىلاتتى. «يەسەۋىي يولىغا كەتكەي، نېسىپ قىلسا خارەزم شاھ ئاللىدىن ئاتىسىز بۇ يەرگە كەلگۈسى، بۇخارانىڭ تىزگىنى يەنە قولىمىزغا چۈشكۈسى، ئىنشائاللا!» دەپ قويدى ۋالىي ئىچىدە.

شەيخ بىردەم نەپىسىنى راسلىدى، كېيىن كەسكىن، مەغرۇر ئاھاڭدا سۆزىنى داۋام قىلدى:

— بۇخارا ۋالىيسىنىڭ بۇنداق ئىشلىرىنى پارا بېرىش دەپ قاراش كېرەك. خەلىپە جانابلىرى بولسا بول ھارام لوقمىنى قوش

قوللاپ قوبۇل قىلماقتا. تىلىدا دۇئا، دىلىدا دۇنيا دېگەن شۇ! بىز بۇل خۇسۇستا خەلىپىنىڭ ئۆزىگە مەكتۇپ پۈتمەكنى نىيەت قىلىپ قويدۇق!

ئابدۇلئەزىز ئىبنى بۇرھانىددىن شەرىئەت نازەرەتچىسىنىڭ بىقىنىنى تۇرتتى:

— ئەمىرۇل مۇسلىمىن ھەزرەتلىرىگە بۇنداق نامە پۈتمەككە شەيخنىڭ ھەددى سىغارمىكىن ياكى بۇ پۇقرالارغا ياخشىچاق بولۇش سەۋەبىدىن ئېيتىلغان تەكەللۇپمىكىن؟ — دېدى پەس ئاۋازدا، نازارەتچى شەيخۇل ماشايخنى ئون بەش يىلدىن بېرى، بۇخارا سوپىلىرىغا رەئىسلىك قىلغان ۋاقىتتىن باشلاپ بىلەتتى.

— شەيخۇل ماشايخنىڭ مىجەز - خۇلقى كەمىنىگە ئايان، — دېدى پىچىرلاپ ئۇ، — ئەگەر رەسۇلى ئەكرەم تىرىلىپ كەلسىمۇ ئەۋلادلىرىڭىزغا ئىنساپ - تەۋپىق تىلەك، دەپ ئىلتىماس قىلىشتىن يانمايدۇ.

خوجا ئابدۇلخالىق سەزدىكى، قوۋملىرى ئۇنىڭ ئىككى ئېغىز سۆزىگە تەشنا ئىدى. ئۇلار سۇلتانۇل ئارپىنىنىڭ تەنە - دەشنامىلىرىغا جاۋابەن خوجا نېمە دەرگىن، دەپ تەلمۈرۈپ تۇرۇشاتتى. خوجا قىسقا يۆتىلىپ ئېغىز ئاچتى:

— شەيخۇل ماشايخ جانابلىرى ئەھلى بۇخارانىڭ ھەققىنى كۆزلەپ سۆزلىدى. كۆڭۈللەرگە ئېغىر ئالماڭلار. ئەمىرۇل مۇسلىمىنىگە ئەۋەتىلىدىغان زاكات بىرلە خىراج ۋاجىپ نەرسىدۇر. ئەمما، ئۇنىڭ مىقدارى بۇخارادا بىر باراۋەر كۆپ بولۇپ كەتتى، بۇمۇ مەخپىي ئەمەس. بۇخارائى شەرىپنىڭ يىللىق خىراجىتىگە باراۋەر مال ھېلىمۇ خەلىپىنىڭ سارىيىغا يەتكۈزۈلۈپ تۇرۇپتۇ. بۇ ئىش ئەھلى دىيانت تارازىسىدا ئاشەرىئىدۇر. چۈنكى، ئوتۇن چاپقاننىڭكى، نان ياققاننىڭكى بولمىقى لازىم.

خوجا ئابدۇلخالىق يۈزىگە پاتىھە تارتىپ ئايۋاندىن چۈشتى، ئاندىن شەيخكە يول بوشاتتى. زىيارەتچىلەر خانىقادىن تارقىلىپ، بۇخارا كوچىلىرىنى سەلدەك تولىدۇرۇپ كېتىشتى.



24. دىيانەتكە خىيانەت

ئۇرۇشتا رەقەبىنى يەڭگەن كىشى باتۇر ئەمەس،
بەلكى غەزەپى كەلگەندە ئۆزىنى بېسىۋالغان كىشى باتۇر.

— ھەدىس

سەلجۇقىيلار سۇلالىسىنىڭ ئاخىرقى سۇلتانى سەنجر مەلىك شاھ خۇپتەندە چېدىرىدىن بىئارام بولۇپ چىقتى. ئىشك ئالدىدا قىلىچ ۋە قالقان بىلەن قوراللانغان ئىككى قاراۋۇل داڭ قېتىپ تۇراتتى. ئۇلار سۇلتاننىڭ شەپسىنى سېزىپ، يەرنى تېپىپ قويدى. سەنجر ئۇدۇل دەريا تەرەپكە قاراپ ماڭدى. ھۆكۈمدارنىڭ قامىتىنى، بېشىدىكى بۆكىنى كۆرۈپ قايماقتىندۇر قۇرچىبېشى تەكەش باھادىر يېتىپ كەلدى. «نېمە ئىش، ھەزرىتىم؟» دېگەندەك، سۇلتاننىڭ يۈزىگە سوئال نەزىرىدە باقتى، كېيىن كەينىگە تۆت قاراۋۇلنى ئەگەشتۈرۈپ، ھۆكۈمدارنىڭ ئىزىدىن ماڭدى. ئەتراپىنى تۇمان قاپلىغانىدى. تۇماننىڭ تەسىرىدىن ئون قەدەم نېرىدىكى نەرسىنىڭ نېمىلىكىنى پەرق ئەتكىلى بولمايتتى. تەكەش باھادىر سۇلتاننىڭ ئىشەنگەن ئادەملىرىدىن ئىدى. ئۇ نەچچە زامانلاردىن بېرى سۇلتانغا ئەقىدە، ۋاپا بىلەن خىزمەت قىلىپ كېلىۋاتاتتى. مانا ھازىرمۇ سۇلتاننىڭ قارىسىنى كۆزدىن قاچۇرماي ئىزمۇ ئىز كېتىۋاتاتتى.

سۇلتان دەريا لېۋىگە بېرىپ توختىدى. قاراۋۇللار ئۇنى كەينى تەرەپتىن ئوراپ تۇردى. تەكەش باھادىر كەڭ كۆكرەكلىرى بىلەن

ئۇنى پىنھان ئوقتىن ھىمايە قىلماقچى بولغاندەك سۇلتاننىڭ ئالدىغا ئۆتۈپ تۇردى. سەنچەر بۇنى باھادىرنىڭ يەلكىسىدىن ئاستا تارتتى:

— بولدى قىلىڭ، باھادىر. رەقىبىنىڭ ئوقىدىن ئامان قېلىش مۇمكىندۇر، ئەمما ئاللاننىڭ ئوقىدىن قۇتۇلۇپ بولماس. — توغرا ئېيتتىلا، ھەزرەت، — دېدى تەكەش باھادىر سەل چەتكە سۈرۈلۈپ، — بۇ قەسەمخور ئاتىسىزدىن ھەرقانداق يا-مانلىقلار كېلىدۇ. بىر تۈلكە يەتتە قاشقىرنى تۇمشۇقىدىن سۆرەپ يۈرەرمىش.

— تەقدىرى ئەزەلدە نېمە پۈتۈلگەن بولسا، شۇ مۇقەررەر بولغۇسىدۇر، — دېدى مەيۈس ئاۋازدا سۇلتان، — مېنىڭ، سىز-نىڭ، جۈملە مۆمىنىڭ بۇ پانىي دۇنيادىن قاچان كەتمىكىمىز ئانىنىڭ قورسىقىدا ئايان بولارمىش. تەقدىردىن قېچىپ نەگە بار-غايىمىز، باھادىر؟ بىز بۇرۇن كەتكەيمىزمۇ ۋە ياكى ئول كازراپ ئاتىسىمۇ، بۇ يالغۇز ياراتقانىنىڭ ئۆزىگە روشەندۇر!

— ھەق راست، — دېدى باھادىر، — بۇ يالغان دۇنياغا بارچىمىز مېھمانىمىز، قانداقلا بولمىسۇن ئاخىرەتتە ئاللا شاراپتىد-نى ئايىمىغا.

— باھادىر، ئوتۇن ئەكېلىپ گۈلخان يېقىڭ، — دېدى سەنچەر دەرياغا مەيۈس تىكىلىپ، — ئوتىنىڭ تەپتىنى سېغىنىۋاتىمەن.

تەكەش باھادىر بىر قاراۋۇلغا ئىما قىلدى. قاراۋۇل تېزدىن كېتىپ قالدى. سەلدىن كېيىن نۆكەرلەر قۇچاق - قۇچاق ئوتۇن ئەكەلدى. سۇلتاننىڭ خاس مۇلازىمى يۇمشاق ئورۇندۇق كۆتۈرۈپ كەلدى. سەنچەر ئۇنىڭغا كايىدى:

— بۇل يەر سارايدىكى سالامخانا ئەمەس، بىر كۆتەك بولسىلا كۇپايە.

مۇلازىم ئورۇندۇقنى كۆتۈرۈپ كېتىپ قالدى. نۆكەرلەر ئو-تۇننى بىر يەرگە يىغىپ ئوت قويدى. ھاۋا سوغۇق بولغاچقا،

ئوتۇنلار نەملىشىپ قالغانىدى. شۇڭا، چاراسلاپ ئاۋاز چىقىرىپ،
كۆكۈچ تۈتۈن ئۆرلىتىپ كۆيۈشكە باشلىدى.

مۇلازىم تېپىپ كەلگەن كۆتەكنى باھادىر گۈلخاننىڭ ئالدىغا
قويدى. سۇلتان قاشقىر تېرىسىدىن تىكىلگەن ئۇزۇن جۇۋىسىنىڭ
ئېتەكلىرىنى يىغىشتۇرۇپ كۆتەككە ئولتۇردى، قولغا بىر گەزچە
كېلىدىغان بىر تاياقنى ئالدى. ئۇ ئەتراپقا كۈمۈش ئۇچقۇن چاپرى-
تىپ كۆيۈۋاتقان ئوتنى ئاستا - ئاستا تۈرتۈپ قويدى، شۇ چاغدا
ئۇنىڭ جىسمىغىمۇ ئوت تۇتاشتىغاندەك بولدى. ئۇنىڭ ئېسىگە تۈرك-
لەرنىڭ «ئىسىنىمىدىم ئوتۇڭغا، كور بولدۇم تۈتۈنگە» دېگەن
سۆزى كەلدى. سۇلتان: «نېمىدېگەن ئاجايىپ، بۇ دۇنيادا نېمە
ھادىسە سادىر بولسا، ئۇنىڭ ئىزىدىن بىر ھېكمەت تۇغۇلارمىش.
بەئەينى ئاتىسىزغا قارىتىپ ئېيتىلغاندەك...» دەپ ئويلىدى.

قەلئە تەرەپتىن ئەزان ئاۋازى ئاڭلاندى. خۇپتەنىنىڭ ۋاقتى
ئۆتكەن، بامداق تېخى پۇرسەت بار ئىدى. سۇلتان بېشىنى بۇراپ
ئەتراپقا قۇلاق سالدى. ئادەتتە، بىرەر پالاكەت يۈز بەرسە ياكى جەڭ
بولۇپ قالسا ۋاقىتسىز ئەزان ئېيتىلاتتى. سەنجەر، «ئول مەلئۇن
تۈن چاپقۇنىغا ھازىرلىق قىلىۋاتامدىغاندۇر؟» دېگەندەك، قارىيىپ
كۆرۈنۈپ تۇرغان ھەيۋەتلىك قەلئەگە تىكىلدى. تەكەش باھادىر
ھۆكۈمدارنىڭ ئالدىغا يېقىن كېلىپ، ئېگىلىپ پەس ئاۋازدا دەيدى:
— كۆڭۈللىرىنى توق تۇتسىلا، ھەزرىتىم. بۇ ئۇلارنىڭ بىز
يەنىلا تىرىك دېگەنلىكىدىن بېشارەتتۇر. ئۇلار قەلئەدىن بېشىنى
چىقىرىشقىمۇ پېتىنالىمايدۇ. مەرگەنلىرىڭىز ئوقنى كامانغا سەپلەپ
ئۇلارنىڭ ماڭىلىنىنى نىشانلاپ تۇرۇپتۇ.

سۇلتان خورسىنىپ قويدى:

— ئەل ئاغزىدا «تىرىك بولۇپ تۆردە يوق، ئۆلۈك بولۇپ
گۆردە يوق» دېگەن ماقال باردۇر.

باھادىر يەنە تەزىم بەجا كەلتۈردى:

— كۆڭلىڭىزنى توق تۇتۇڭ، دۆلەتپاناھ. ئەل ئاغزىدا يەنە
بىر ماقال باركىم: «تۈمۈچۈقنىڭ ئەجىلى يەتسە بۈركۈت بىلەن

ئوينىشارمىش». يېمەك - ئىچمەكلىرى ئاخىرلاشقاندىن كېيىن، قۇلدەك بويۇن ئېگىپ قېشىڭىزغا ئۆزلىرى چىقىپ كەلگەي ئۇلار. ئەزاننىڭ تۈگىشى بىلەن، قەلئە تەرەپتىكى شاۋقۇنمۇ بېسىلدى. سۇلتان قەلئەدىن كۆز ئۈزمەي تىكىلىپ قالدى، خىيال كارۋىنى ئۇنى يىراق ئۆتمۈشكە ئەكەتتى...

ئالائىددىن ئاتىسىنىڭ ئەسلىي نەسەبى قۇللارغا بېرىپ تاقىلاتتى. بوۋىسى ئانۇشتېگىن سەلجۇقىيلار سارىيىدا مۇلازىم ئىدى. گەرچە ئۇ تېگىدىن قۇل بولسىمۇ، سەلتەنەتكە پۈتۈن كۈچى بىلەن خىزمەت قىلدى. سۇلتان مەلىك شاھمۇ ئۇنىڭ ساداقىتىنى قەدەرلىدى، ئۇنى خاس مەھرەملىرى قاتارىغا قوشتى، مۇتەسەررىپ ئۇنۋانى بىلەن تەقدىرلىدى. مۇتەسەررىپ دىۋاندىكى نوپۇزلۇق مەنسەپلەردىن ھېسابلىناتتى. بۇ مەنسەپ ئىگىسىنىڭ ئىختىيارى ئۆزىدە بولۇپ، ھەممە ئىشقا قادىر، ھەتتا ۋەزىيەتكە قاراپ سۇلتاننىڭ نامىدىن ئىش كۆرۈشكىمۇ ھەقلىق ئىدى. ئانۇشتېگىن خارەزم دىيارىنىڭ ۋالىيسى بولۇشتەك مەرتىۋىگە يېتەلمەي ئالەمدىن ئۆتتى. ئەمما، بۇ مەرتىۋە ئۇنىڭ ئوغلى قۇتبىددىن مۇھەممەدكە ئېسىپ بولدى. سۇلتان سەنجر ئىبنى مەلىك شاھ ئاغىسى بۇركىيا-رۇغنىڭ ياردىمىدە خۇراساننى تولۇق ئىگىلىگەندىن كېيىن قۇتبىددىننى ئۆزىگە يېقىنلاشتۇردى. ئۇنى خارەزمىنىڭ ھاكىملىقى بىلەن تارتۇقلىدى. قۇتبىددىن ئاتىسىنىڭ كۆرسەتمىسىنى مەھكەم ئېسىدە تۇتتى، يېڭى ھۆكۈمدارغا ئەقىدە ۋە ۋاپاسىنى تولۇق يەتكۈزدى. ئىلىم ئىگىلىرىگە مۇرۇۋۇت قىلدى، پۇقرالارغا ئەرزىيەت يەتكۈزدى. سۇلتاننىڭ خەزىنىسىنى كۆپەيتتى، ئۇنىڭ دوستى دوست، رەقىبىنى رەقىب دەپ بىلدى.

قۇتبىددىنمۇ بۇ پائىي دۇنيادىن ياخشى نام بىلەن كېتىپ قالدى. ئۇنىڭدىن ئالائىددىن جالالىددىن مۇھەممەد ئاتلىق بىر ئوغۇل قالغانىدى. سۇلتان سەنجر بۇ ياشقىمۇ دىققەت قىلىپ كېلىۋاتاتتى، ئالائىددىننىڭ پاراسىتى، مەردلىكى، ئەقىللىقلىقى ئۇنى ئۆزىگە تارتتى. ئالائىددىن سۇلتان سەنجرنىڭ سارىيىدا ئەھ-

لى قەلەم، ئەھلى شەمشەر ئارىسىدا ۋايىغا يېتىپ جەسۇر يىگىت بولدى. ئۇنىڭ ئاتقان ئوقى نىشانغا خاتاسىز تېگەتتى، ئېيتقان سۆزلىرى كۆڭۈللەرگە شادلىق بېغىشلايتتى. سەنچەر ئاللاھدىننى پەرزەنت قاتارىدا باغرىغا باستى ۋە ئۇنى خارەزمنىڭ تەختىگە ئولتۇرغۇزدى. «پاكىز ئېرىقتىن سۈزۈك سۇ ئاقار، — دەپ ئۈمىد قىلدى ئۇ، — ئاق بۇغداينىڭ باشقىدا قارا دان نېمە ئىش قىلدۇرۇن؟» شۇ چاغدا ئاللاھدىن ئاتىسىز تېخى ئوتتۇزغىمۇ كىرمىگەن باھادىر يىگىت ئىدى. ئۇ ئۆزىگە نان بەرگەن رەھنەماسىنىڭ ئايدى-غىنى سۆيدى. «تاقىيەمەتكىچە سادىق قولىڭىزمەن، پەدەرەمنىڭ ئورنىدا پەدەرى بۇزۇڭۇزارسىز» دەپ قەسەم ئىچتى. سۇلتان قاتناشقان ئۇرۇشلاردا ئۇ سۇلتان بىلەن يانمۇ يان تۇردى. سەنچەر ئۇنىڭدىن رازى ئىدى، بىر بىچارىنىڭ بېشىنى سىلاپ ئاللاننىڭ ھۆكىمىنى ئادا قىلغىنىغا شۈكۈر قىلدى.

كېيىن مەلۇم بولدىكى، بۇلارنىڭ ھەممىسى ساختا ئىكەن. ئالۋان كەبى ئۆتكۈنچى ئىكەن...

سۇلتاننىڭ ئۆيىسى ئورۇلدى، گۈرۈلدەپ ئاسمانغا ئۆرلەۋاتقان گۈلخاننى ئاستا تۇرتۇپ قويدى، كۆكسىدىن سوغۇق بىر پەرياد ئېتىلىپ چىقتى: «ھەي نامەرد، بالا! ئاتنى يەمگە ئۆگەتسەڭ، تورىنى تېشىپتۇ، دېگىنى شۇ بولسا كېرەك. ھەي تۈزكۈر! ئۇ دۇنيا، بۇ دۇنيا بەرگەن تۈزۈمغا رازى ئەمەسمەن...»

سەنچەر يەنە خىيالغا غەرق بولدى. ئۇنىڭ كۆز ئالدىدا ئون يىل بۇرۇنقى قاباھەتلىك ھادىسە گەۋدىلەندى...

سەيھۇن دەرياسىنىڭ ئەتراپىدىكى جەندە، يېڭى كەنت، سىغى-ئاق، سەبران كەبى شەھەرلەر قەدىمدىن بېرى سەلجۇقىيلارنىڭ ئىلكىدە ئىدى. ئۇ تەرەپنىڭ تۇپرىقى يۇمشاق، چارۋىلىرى سېمىز، خەلقى مۇلايىم ئىدى. ئاللاھدىن ئاتىسىزغا ھازار ئەتراپى تارلىق قىلدۇمۇ قانداق، دۆلەتپاناھىنىڭ مۈلكىگە كۆز تىكتى. ئۇ بىر ئاخشىمى لەشكەر باشلىقلىرىنى توپلاپ زىياپەت قىلدى ھەمدە سۇل-تان سەنچەرنىڭ تەۋەلىكىدىن ئايرىلىپ چىقىدىغانلىقىنى ئېلان

قىلدى. بۇنى ئاڭلاپ سۇلتان سەنجەر ياقىسىنى چىشلىدى: «ھەي ھاماقەت. ئەجەبا... قولۇڭدىن نان يەۋاتقان كۈچۈك قولۇڭنى چىش-لىسە قانداق بولغىنى؟»

بۇ شۇم خەۋەر راست ئىدى. ئالائىددىن ئاتىسىز خۇپپانە ھالدا جەندىكە قاراپ ئاتلاندى. سەيھۇن يەرلىرىنى بۇلاپ - تالىدى، قەلئەلەرگە ئوت قويدى، ئادەملەرنى ئۆلتۈردى، ئەھلى ئاياللارنى ئەسىر قىلدى، سەنجەر تەيىنلىگەن كىشىلەرنىڭ ئورنىغا ئۆزىنىڭ ئادەملىرىنى تەيىنلىدى.

سۇلتان دەشتى قىپچاققا قوشۇن تارتتى. ئالائىددىن قاچتى. ئۇ جاڭگاللاردا مۆكۈنۈپ يۈرۈپ گۈرگەنچكە يېتىپ كەلدى ۋە قەلئەگە يوشۇرۇنۇۋالدى. سۇلتان قەلئەنى قورشىدى.

جەڭ بىر ئايچە داۋام قىلدى. ئالائىددىننىڭ ئون مىڭغا يېقىن لەشكىرى شېھىت بولدى. ئۇلارنىڭ ئارىسىدا سۆيۈملۈك پەرزەنتى مۇھەممەد مۇبار ئىدى. شۇنىڭدىن كېيىن ئاتىسىز تەسلىم بولغانلىقنى بىلدۈرۈپ قەلئەدىن چىقتى. سۇلتان ئۇنىڭ قان تالاش ئەپتى-گە ئۇزاق تىكىلدى، ئىختىيارسىز قولى قىلىچنىڭ دەستىسىگە يۈگۈردى. ئالائىددىن ئاتىسىز دەرھال تىزلاندى، توۋا قىلدى. سۇلتان قولىنى قىلىمىچتىن تارتتى، پەقەت بىر ئېغىزلا «ئىمانسىز!» دەپ قويدى، خالاس. شۇنداق قىلىپ ئۇنىڭ خۇندىدىن ئۆتتى. سۇلتان: «ئاللا ئۇنىڭ جازاسىنى بەردى، بەس پەر-زەنت داغىدىن ئارتۇق نېمە جازا كېرەك بۇ ئىتقا؟» دەپ ئويلىدى. ئاتىسىز بىر توپ نۆكەرلىرى بىلەن دەريادىن ئۆتۈپ كەتتى. بىر ئايدىن كېيىن ئاللاننىڭ نامىدىن قەسەم ئېچىپ نامە يازدى. سەنجەر قولى تىترىگەن ھالدا نامەنى ئوقۇدى:

«ئاسىيلىق قىلىدىم، تۈزكۈر بولدۇم. مىڭ قېتىم تەزىم قىلىپ، مىڭ قېتىم بوينۇمنى پۈكۈپ سىزگە باش ئۇرىمەن. ئاسىي قۇلىڭىزنى ئەپۇ قىلىڭ! ياراتقان ئىگەمنىڭ نامى بىلەن قەسەم ئېچىمەنكى، بۇنىڭدىن كېيىن سىز ماڭغان يولدىن

كېسىپ ئۆتسەم تىن تارتماي ئۆلەي... تۈگمىدەك مېلىڭىزغا
كۆز تىكسەم، كۆزۈم كور بولسۇن...»

سۇلتان كۆڭلى يۇمشاق، مۇرۇۋەتلىك كىشى ئىدى. ئۇ
ئاتىسىنىڭ قەسىمىگە ئىشەندى، گۇناھىدىن كەچتى. ئەمما، سۇلتان
«قەسەمخوردا ۋاپا بولماس» دېگەن ھېكمەتنى ئويلاپ كۆرمىگەن.
ئارىدىن ئۈچ - تۆت يىل ئۆتە - ئۆتمەي ئاتىسى ئۆزىگە
تەخت ۋە بەخت ئاتا قىلغان رەھنەماسىغا يەنە قىلىچ كۆتۈردى...
قىتانلار سەمەرقەنتكە ھۇجۇم قىلدى. سەنجەر دەرھال زور
قوشۇن بىلەن جەڭگە كىردى. مۇشۇنداق پۇرسەتنى كۈتۈپ ياتقان
ئاتىسىز بۇخارانى بېسىۋالدى، شەھەرنىڭ قورغانلىرىنى بۇزۇپ تاش-
لىدى. قولغا ئۇچرىغانلىكى نەرسىنى بۇلاپ ئەكەتتى، كېيىن
سەلجۇقىيلارنىڭ پايتەختى مەرۋىنى ئىگىلىدى. سۇلتاننىڭ خەزىنى-
سىنى بۇلاپ - تالىدى، بىر نەچچە ئۆلما - دانىشمەنلەرنى ئۆلتۈر-
گۈزدى. سەنجەر گورخانىدىن تالاپەتكە ئۇچراپ قايتىشىدا بۇخارامۇ،
مەرۈمۇ ۋەيران بولغانىدى. بۇنى كۆرۈپ ئۇنىڭ بىر دەردى مىڭ
بولدى: «ياتىنىڭ زەربىسى تېنىڭنى ئاغرىتار، ئۆزۈڭنىڭكى جېنىڭ-
نى. ساڭا مىڭ لەنەت، سېنى بىر خۇداغا قويدۇم...» سەنجەر
قىتانلار بىلەن بولغان جەڭدە ئېغىر تالاپەتكە ئۇچراپ ھارغان،
شۇنداقلا تەن يارىسى، كۆڭۈل يارىسىمۇ پۈتمىگەنىدى. سۇلتان
چىشىنى چىشلەپ سەۋر قىلدى، قوشۇن توپلىدى، قورال - ياراغ
ھازىرلىدى، تاقەت بىلەن ئاللا ئىنايەت قىلىدىغان كۈنلەرنى كۈت-
تى. ئاخىرى بىر غايىب ئىشارەت بىلەن شۈكۈرنى بىلمەيدىغان
ئاسىيىنىڭ كۆزىنى ئېچىپ قويۇشقا بەل باغلىدى. بۇ قېتىممۇ جەڭ
ئۇزاق داۋام قىلمىدى. ئاتىسىز سەنجەرنىڭ تۆمۈر ئىسكەنجىسىدىن
قۇتۇلۇشنىڭ يولىنى تاپالمىغاندىن كېيىن، تەسلىم بولدى. ئۆل-
مالارنى ئوتتۇرىغا قويۇپ ئامانلىق تىلىدى، يەنە قەسەمنامە يازدى.
قۇرئان نامى بىلەن، يېگەن نېنى، ئىچكەن تۈزى بىلەن، مەرھۇم
ئاتا - ئانىسىنىڭ نامى بىلەن قەسەم ئىچتى، سەنجەرنىڭ خەزىنى-

سىنى تولۇق قايتۇرۇپ بەردى.

سەنجر يەنە يۇمشاق كۆڭۈللۈك قىلدى، ئىككىنچى قېتىم ئۇنىڭ گۇناھىنى كەچۈردى. ئاتىز دەريانىڭ ئوڭ ساھىلىغا ئۆتۈپ ئاتىن چۈشتى، يەرنى سۆيدى ۋە ئارقىسىغا قارىماي كېتىپ قالدى. قازى ھۈسەن مۇھەممەد سۇلتانغا بۇرۇلدى:

— ئالەمپاناھ، «قەسەمخورنىڭ قەسمى گويا كۆپۈكتۈر» دېگەنكەن ماشايخىلار. ئۇ بىر مەككەر يىلان، بېشىنى يانچىماق ۋاجىپتۇر. بۇل ئاسىي يەنە بىر كۈنى غوۋغا كۆتۈرۈپ قالمىغىدى دەپ ئەنسىرەيمەن.

سۇلتان بۇ سۆزگە رازى بولمىدى.

— بىز ئەھلى جامائەت ئالدىدا ئايەت ئوقۇپ، ئۇنى پەرزەنتلىككە قوبۇل قىلغاندۇق. ئۆز پەرزەنتىمىزنى ئۆلتۈرسەك قانداق بولغىنى. ئىت — ئىتتۇر. ئۇنىڭ جازاسى كالتەكتۇر.

ئەپسۇسكى، قازىكالانىڭ گېپى ھەق بولۇپ چىقتى. پەرزەنت دەپ ئاتالغان شۇ قەسەمخور مانا ئۈچىنچى قېتىم ئۆز قىلمىشىنى قىلدى.

سۇلتان سەنجرنىڭ بىر ئادىتى بار ئىدى، قىش كېلىشى بىلەن ئۇ لەشكەرلىرىنى قويۇۋېتەتتى، قېشىدا پەقەت خاس نۆكەرلىرى ۋە بىر — ئىككى تۈمەن شەھەر قاراۋۇللىرى قالاتتى. سەنجرنىڭ بۇ ئادىتىنى ياخشى بىلگەن ئاتىز قارلىق كۈنلەر باشلىنىشى بىلەن ئېتىغا قامچا سالدى. سەيھۇن بويىدىكى ئەل — ئۇلۇسنىڭ ئۈستىگە چاپقۇن قىلدى. ئۇ سۇلتان ئۆيى — ئۆيلىرىگە تارقىلىپ كەتكەن لەشكەرلىرىنى توپلىغۇچە ئالدىدىغان ئولجىسىنى ئېلىپ قايتىشنى نىيەت قىلغانىدى.

سەنجر يەنە ئۆرتەندى: «ئەلھەزەر، — دەپ ئۆكۈندى ئۇ، — بۇ دۇنيا ئىمارىتىنى ۋاپا تۇۋرۇكلىرى كۆتۈرۈپ تۇرارمىش، ئەمما ئۈستى خىيانەتتىن يېپىلارمىش. نېمە ئامال، قويىنىمۇ ئۆز پۇتىدىن ئاسىدۇ».

بىر ھەپتىگە قالماي مىڭلارچە لەشكەرلەر جەم بولدى. سۇلتان

دىيائەتكە خىيائەت قىلغان ئاسىي بىلەن ئاخىرقى قېتىملىق جەڭگە تەييارلاندى. ئاتىسىز قاراقۇمدىن باشپاناھ تاپالماي، ھازارەسىپ قەلئەسىگە كېلىپ جېنىنى جان قىلدى. ئىككى ئايدىن بېرى ئۇ قامالدا ئىدى. گاھىدا سپاھلىرى بىلەن چىقىپ قالايمىقان جەڭ قىلىپ قوياتتى - دە، يەنە قەلئەگە بېكىنىۋالاتتى. سەنجدەر تۆت تەرەپكە پىستىرما قويۇپ، ئۇنىڭ چېكىنىش يولىنى توسۇپ تاشلىدى. غانىدى. ئاتىسىز بۇنى بىلەتتى، ئەمما مەغلۇبىيەتتىكىمۇ تەن بەر-مەيتتى، ئۇششاق ئېلىشىشلارنىمۇ بولدى قىلمايتتى.

نەھايەت سۇلتان ئىستىغپار ئېيتتى. ئاتىسىزغا نامە كىرگۈز-دى: «سەن بىزگە مۇخالىپلىق قىلساڭ، ئۇرۇش ئەندىشىسى ئارادىن كۆتۈرۈلمەس. ئەگەر خالىساڭ سۈلھى قاندىسىنى بەجا كەل-تۈرگەيمىز، ۋەسسالام». ئاتىسىز سۇلتاننىڭ مەكتۇپىغا جاۋاب بېرىشنى راۋا كۆرمىدى، ئەكسىچە ساراي شائىرى رەشىدىددىن ۋەتۇتقا بىر ھەجۋىي شېئىر يازدۇرۇپ قەلئە سېپىلىدىن ئاتتى. رەشىدىددىن ۋەتۇتنىڭ شېئىرىنىڭ ئاساسىي مەزمۇنى «ئەي شاھ، رۇستەم كەبى پالۋان بولساڭمۇ، ھازارەسىپ قەلئەسىدىن بىر ئې-شەكنى قولغا كىرگۈزۈشۈڭمۇ ناتايىن» دېگەندىن ئىبارەت ئىدى. سۇلتان بۇ ھەجۋىي شېئىرنى ۋەتۇتنىڭ يازغانلىقىنى بىلەتتى. ئۇ ئىچىدە: «ئەگەر ۋەتۇت قولۇمغا چۈشسە، يەتتە پارە قىلغايەن» دەپ غەزەپلەندى...

تۇمان تارقىلىپ، دەريانىڭ يۈزى ئېنىق كۆزگە تاشلاندى. سۈبھىگە يېقىنلاپ قالغانىدى. سەنجدەر چىگىش خىياللىرىغا يېشىم كۈتكەندەك، ئاقار سۇغا تەلمۈرۈپ باقتى. دەريانىڭ ئوتتۇرىسىدا ياڭاق تەك كۆپۈكلەر پەيدا بولدى، بىر چاغدا يوغان بىر لاققا بېلىق ئېتىلىپ چىقتى ۋە قۇيرۇقىنى بىر ئوينىتىپ يەنە سۇغا شۇڭغۇدى. سەنجدەر يېنىغا قارىدى:

— كامانىڭىزنى بېرىڭ! — دېدى تەكەشكە قاراپ. تەكەش باھادىر كامانىنى ئۇزاتتى. سەنجدەر كامانغا ئوق سېلىپ سۇغا تىكىد-لىپ تۇردى. شۇ پەيتتە ھېلىقى لاققا بېلىق يەنە سۇ يۈزىگە ئۆرلەپ

چىقتى. سەنچەر بېلىقنىڭ بېشىنى كۆزلەپ ئوق ئۇزدى. بېلىق
بىر سەكرەپ قويدى - دە، سۇ يۈزىدە لەيلەپ قالدى. ئوق ئۇنىڭ
كۆزىگە تەگكەندى.

— ئاپىرىن ھەزرىتىم! — دېدى تەكەش باھادىر، — ئۇنىڭ
دەل كۆزىگە تەگكۈزۈپسىز. تېڭى يوق مەرگەنسەز. ئاۋۇ كۆزى
يوق ئاتسىزمۇ بىر تال ئوقىڭىزغا موھتاجدۇر، خالاس،
دۆلەتپاناھ...

— ئەمىرلەشكەرگە ئېيتىڭ، تارقىلىشقا ھازىرلىق
كۆرسۈن، — دېدى سۇلتان. تەكەش باھادىر «بۇ قانداق گەپ،
ھەزرىتىم؟» دەپ مەڭدەپ تۇرۇپ قالدى، كېيىن سول بېقىنىغا
ئېسىلغان قىلىچنى تۇتقىنىچە ئەمىرلەشكەرلەرنىڭ قارارگاھى تە-
رەپكە قاراپ كەتتى. سۇلتان سەنچەر ئورنىدىن تۇرۇپ چېدىرغا
قاراپ ماڭدى. ئۇ قەلئەنى قامال قىلىشتىن زېرىككەندى. ئۇ
ئۇزۇق - تۈلۈك ۋە سۇ تۈگىگەندىن كېيىن، ئاتسىزنىڭ ئائىلاج
تەسلىم بايرىقىنى كۆتۈرۈپ چىقىدىغانلىقىنى بىلەتتى. ئەمما، پۇر-
سەت غەنىمەت ئىدى. سۇلتان پىرى كامىلدىن نامە ئالغانىدى.
شەيخۇل ماشايخ سەمەرقەنتتىن يولغا چىققان بولۇپ، ھازىر خا-
رەزم يولىدا بولسا ئەجەب ئەمەس ئىدى. سەنچەر ئەھمەد يەسسەۋىيە-
دەك پىرى مۇرشىدىنى بۇنداق جەڭ مەيدانىدا كۈتۈۋېلىشنى ئۆزى
ئۈچۈن مۇناسىپ ئەمەس دەپ قارىدى. شۇ سەۋەبتىن ئۇ سۇغا قاراپ
ئولتۇرۇپ بىر ھىيلە ئويلاپ تاپتى. ئۇ گويىا چېكىنگەندەك بولۇپ
جەڭ مەيدانىنى ئاتسىزغا تاشلاپ بېرىشى، رەقىبلىرى قەلئەدىن
چىقىپ ھوشيارلىقىنى يوقاتقاندىن كېيىن، توساتتىن ھۇجۇم باش-
لىشى كېرەك ئىدى.

سۇلتان چېدىرغا كىرىپ قورال - ياراغلىرىنى تاقىدى،
ئۇنىڭغىچە ئەمىرلەشكەر يېتىپ كەلدى.

— قوشۇننى دەريانىڭ ئۇ تەرىپىگە ئۆتكۈزۈڭ، — دېدى
سۇلتان قاپىقىنى ئاچماي، — بىر - ئىككى كۈن كۆزدىن يىراق
تۇرايلى.

ئەمىرلەشكەر ھۆكۈمدارنىڭ نىيىتىنى بىلدى، شۇڭا دەرھال

تەزىم قىلىپ چىقىپ كەتتى.

بامدات نامىزىغا ئەزان ئېيتىلىپ، سالاۋات تۈگىگەندىن كېيىن قوشۇن كۆچتى. پېشىن ۋاقتى بولغاندا قەلئە ئەتراپىدا سەل-جۇقىيلاردىن بىرمۇ ئادەم قالمايىدى. دەريا بويىدا ئون — ئون بەشتەك ئات بىلەن بىر توپ قوي ئوتلاپ يۈرەتتى، ئۇلارنىڭ كەينىدە چارۋىچى كىيىمىدىكى ئىككى يىگىت تاياق كۆتۈرۈپ يۈرەتتى. بۇلار سۇلتان سەنجەرنىڭ خاس نۆكەرلىرى ئىدى.

قەلئە كۈنگۈرلىرىدىن بۇ مەنزىرىنى كۆزىتىپ تۇرغان خا-رەزملىكلەر ناغرا چېلىپ تەنتەنە قىلىشتى. ئۇلار، دەرۋازىلارنى ئېچىپ، گۈرگەنچ تەرەپكە ئاتلانساق بولار دەپ ئويلىدى. ئاتسىز ھەر ئېھتىمالغا قارشى سىرتقا مەخپىي ئايغاچچىلارنى چىقارتتى. ئايغاچچىلار قەلئەنى ئايلىنىپ، پىستىرمىدىن نام — نشان تاپالمى-غاندىن كېيىن، ئاتسىزنىڭ ئالدىغا كېلىپ تىزلاندى:

— كۆزدىن يوقىلىپتۇ ئول ئوغۇزلار، ھەزرىتىم. بىز ئەمدى دەريا بويىغا بارايلى.

دەرۋازىلار ئېچىلدى. نۆكەرلەر ئات ئوينىتىپ تاشقىرىغا چى-قىشقا باشلىدى. ئىككى ئايدىن بېرى قانغۇدەك سۇ، تويغۇدەك بىر نەرسە يېيەلمەي جاپا چەككەن نۆكەرلەر ساپ ھاۋادىن مەست بولۇپ ئۆزلىرىنى ئۇتتۇردى. ئاتلارنىڭ ئېگەر — جابدۇقلىرى ئېلىۋېتىل-گەن، تەرەپ — تەرەپكە چېدىرلار تىكىلگەن، گۈلخانلار يېقىلغان، داش قازانلار ئېسىلغانىدى.

ئاتسىز ئىككى قويچىنى يېنىغا چاقىرتتى.

— سۇلتان سەنجەر نەگە كەتتى؟ بىلگەنلىرىڭلارنى ئېيتىڭلار!

قويچىلار باشلىرى يەرگە تەگكىچە تەزىم قىلىشتى.

— بىلگەنلىرىمىز شۇكى، — دەپ گەپ باشلىدى بى-رىنچىسى، — سەلجۇق پادىشاھىنىڭ خوجا ئەھمەد يەمسەۋىي دېگەن پىرى كېلىۋاتارمىش...

ئىككىنچىسى گەپنى ئۈزۈۋەتتى:

— شۇ پىرىنىڭ ئالدىغا چىققىلى بۇخارا تەرەپكە كېتىپتۇ.

ئاتسىز «ھىم» دەپ ساقىلىنى سىلىدى. ئۇ سەنجەر بىلەن

تۈركىستانلىق شەيخۇل ماشايخنىڭ ئارىسىدا يېقىن مۇناسىۋەتنىڭ بارلىقىنى بىلەتتى، ئەمما شەيخنىڭ بۇ تەرەپكە كېلىۋاتقانلىقىدىن خەۋەرسىز ئىدى.

ئاتسىز ئىككى پادىچىغا رۇخسەت بەردى. ئۇلار جانلىرىنىڭ ئامان قالغانلىقىغا شۈكرى ئېيتىپ بىردەمدىلا غايىب بولدى. خارەزىملىكلەر ئۈچ كۈنگىچە يەپ - ئىچىش بىلەن مەشغۇل بولدى. بىرىنچى كۈنلىرى ئۇلار ئەتراپقا كۆز - قۇلاق بولۇپ، ئەنسىزلىك بىلەن كۈن ئۆتكۈزگەنىدى. سەنچەرنىڭ نۆكەرلىرىدىن نام - نىشان بولمىغاچ، ئۇلار ئۆزلىرىنى تامامەن ئۇنتۇدى. يېقىن كەنتلەردىن تۇلۇم - تۇلۇم قىمىز، كوزىلاردا مۇسەللەس ئەكېلىشەتتى. شۇنىڭ بىلەن مەيخورلۇق، بىغەملىك، راھەت - پاراغەت، ئويۇن - كۈلكە باشلىنىپ كەتتى. ئاتسىزنىڭ ئادەملىرى ئەمدىلا قورشاۋدىن خالاس بولغان نۆكەرلەرگە ئەمەس، بەلكى دۇنيانى ئۇنتۇغان بەگىگى، دىۋانلەرگە ئوخشاپ قالغانىدى.

تۆتىنچى كۈنى خۇپتەن نامىزىدىن كېيىن سۇلتان سەنچەر ئۆلىمالىرىدىن ئاق پاتىھە ئېلىپ تۇيۇقسىز ھۇجۇمغا ئۆتتى. ئاتسىزنىڭ نۆكەرلىرى تۈن كېچىدە چېدىرلاردىن ئىشتانچاق چىقىپ تەرەپ - تەرەپكە چېپىشاتتى، ئوتلاپ يۈرگەن ئاتلىرىنى ئىزلىشەتتى، ئۈستىگە باستۇرۇپ كېلىۋاتقان سۇلتان سەنچەر لەشكەرلىرىنىڭ قىلىچىدىن قۇتۇلۇش ئۈچۈن جاي تاپالماي پەرياد سېلىشاتتى. نىھايەت تاڭ ئېتىپ، دوست بىلەن دۈشمەن بىر - بىرىنى تونۇيدىغان بولدى. ئەمدى خارەزىملىكلەرمۇ خېلى جەڭگىۋار قىيا - پەتكە كىرگەن بولۇپ، مەردانە ھالدا ئۇرۇشقا كىرىشكەندى.

ئۇرۇش شامغىچە داۋام قىلدى. ئاتسىزنىڭ نۇرغۇن نۆكەرى ئابۇت بولدى. نەيزە سانجىلىپ يىقىلغان ئاتلارنىڭ قېنى بىلەن شېھىتلەرنىڭ قېنى قوشۇلۇپ ئاقتى. قەلئەنى قىيا - چىيا، پەرياد بىر ئالدى. ئەتراپقا تۈن پەردىسى يېيىلغاندا دەرۋازىدىن جۇلدۇر كىيىملىك بىر كىشى چىقىپ كەلدى. ئۇنىڭ قولىدا ئاق تۇغ، كەينىدە ئۈچ - تۆت ئاتلىق، يېنىدا كۆك سەلىلىك بىر بوۋاي تۇراتتى.

سۇلتان سەنجەر بادام رەڭلىك تۇلپارنىڭ ئۈستىدە يىراقتىن ئەھۋالنى كۆزدىتىپ تۇراتتى. ئۇ مەرگەنلەرگە: «ئوق ئاتا. ماڭلار!» دېگەندەك ئىما قىلدى. ئەلچىلەر يېتىپ كەلدى. تېرە جۇۋا كىيىپ ئاق تۇغ كۆتۈرگەن كىشى ھازارەسىپتىكى تونۇلغان زاھىت ئاھۇيۇش ئاتا ئىدى. ئۇ ئۇدۇل سەنجەرنىڭ ئالدىغا كېلىپ، ئاق تۇغنى ئاستا تۇلپارنىڭ ئالدىغا قويدى. ئاتلىقلارمۇ ئاتتىن چۈشتى ۋە خارەزملىكلەرنىڭ قاپقارا، تۆت بۇرجەك تۇغىنى سەد-جەرنىڭ ئالدىغا تاشلىدى. ئاھۇيۇش ئاتا ياراتقان تەڭرى نامىدىن: «ئول ئاسىي بەتخۇي گۇمراھ» نىڭ گۇناھىنى سورىدى.

— ئۇ نامەردنىڭ ئۆزى نەدە؟ — دەپ ۋارقىرىدى سەنجەر.

نۆكەرلىرىنىڭ بىرى جاۋاب قىلدى:

— جانابىمىز... بىزلەرنى ئەلچىلىككە ئەۋەتتى. ئۆزلىرى

ئۇياقتا قالدى...

سۇلتان يېنىدىن ئاياللارنىڭ زىبۇزىننەتلىرىنى ئېلىپ

نۆكەرنىڭ يۈزىگە ئاتتى:

— مانا بۇلارنى ئۇ ئۇياتسىزغا ئاپىرىپ بېرىڭلار. نامەردنىڭ

بوينىغا قىلىچ ئەمەس، زەئىپلەرنىڭ زىبۇزىننەتلىرى مۇناسىپ-

تۇر.

سۇلتان ئاتنىڭ بېشىنى بۇراپ قارارگاھى تەرەپكە يۈزلەندى.

تاك ئاتتى. خۇددى سۇلتاننى زەپەر بىلەن قۇتلۇقلىغاندەك

چارقىلاپ ئاپتاپ چىقتى. سەنجەر چېدىردىن چىقىپ قاراۋۇللارنىڭ

قورشىۋىدا دەريا تەرەپكە قاراپ ماڭدى. ئۇ سۇ بويىغا بېرىپ توختى-

دى. سۇ كۆپۈكلىنىپ ئاقاتتى. دولقۇنلار گويا سۇلتاننى ئالقىشلا-

ۋاتقانداك قىلاتتى. سۇلتان تۆت ئەتراپىغا نەزەر تاشلىدى، ئۇنىڭغا

دۇنيا كېڭىيىپ كەتكەندەك بىلىنەتتى. بىپايان چۆل ھاۋاسى،

دەريانىڭ نەمخۇش ھىدى، سۈزۈك سامادىكى مەيىن ئاپتاپ بىردىن

ئۇنىڭ روھىنى جانلاندۇرۇۋەتتى. ئۇ كەينىگە بۇرۇلدى، ھەيۋەت-

لىك يىپەك چېدىرنىڭ ئۈستىدە قېنىق كۆك رەڭلىك تۇغى يالىتى-

راپ تۇراتتى. تۇغنىڭ ئوتتۇرىسىدا ئىككى باشلىق بۈركۈت گويا

مەغرىب ۋە مەشرىق تەرەپكە پەرۋازغا ئىنتىلىپ تۇرغاندەك، بۇر-

كۈتنىڭ ئالدىدىكى كامانغا راسلانغان ئوق رەقەبىنى نىشانغا ئالغاندا.
دەك كۆرۈنەتتى.

سۇلتان سەنجەر ئۆركەش - ئۆركەش دولقۇنلارغا خىيالچان
تىكىلىپ تۇرۇپ، بۈگۈنكى غالىبىيەت ۋە پىرى كامىلىنى يورۇق
يۈز بىلەن قارشى ئېلىشقا نېسىپ قىلغىنى ئۈچۈن ئاللاغا شۈكۈر
ئېيتتى.

مۇنشى نامە ئەكەلدى. نامە ئاتىسىزدىن كەلگەنكەن. سۇلتان
«قەسەمخور سۆزىدە تۇرماس» دەپ ئۇنى ئوقۇشنى خالىمىدى.
مۇنشى:

— شاھىنشاھتىن ئىجازەت بولسا، ئۇ ئاسىي قۇللۇق ئۈچۈن
كېلەرمىش، — دېدى.

— مۇشۇ يەرگە كەلسۇن! — دېدى سۇلتان.

— ھۇزۇرىڭىزغا كەلگىلى يۈزى چىدىماسمىش... شۇڭا...

سۇلتان ئىستېھزالىق كۈلدى.

— يۈزى بىلەن كۈتنىڭ پەرقى قالمىغاندىن كېيىن...
نېمىشقا كېلىدىكەن...

تەكەش باھادىر سۆز قوشتى:

— ھەزرىتىم ئىجازەت بەرسە، ئۇل كاززاپىنى تۇتۇپ
ئەكەتەيلى!

سۇلتان سەنجەر ئىككىلەندى. ئۇ جەڭنىڭ ئالدىدا «ئاتسىز

قولغا چۈشسە، كالىسىدىن جۇدا قىلىمەن» دەپ نىيەت قىلغاندا.

دى. ئەمما، پىرى مۇرشىد كېلىدىغان چاغدا قولنى قان بىلەن

بۇلغاپ ئولتۇرۇشنى لايىق كۆرمىدى.

— ئۇ ئاسىيغا ئېيتىشچىلار، ئاخىرقى قېتىم قېنىدىن

كەچتۇق، — دېدى سۇلتان.

بىر ئازدىن كېيىن دەريانىڭ ئوڭ تەرىپىدە بىر توپ ئاتلىق

پەيدا بولدى. ئۇلارنىڭ ئارىسىدىن ئاق تۇلپار مىنگەن ئالائىددىن

چىقىپ كەلدى. ئۇ دەريانىڭ لېۋىگە كېلىپ ئاتتىن چۈشتى، سەجە-

دىگە باش قويغاندەك ئۈچ قېتىم يەرگە يۈكۈندى، كېيىن ئېتىغا

ئىرغىپ مىندى - دە، ئۆكەرلىرى بىلەن قۇملۇقنىڭ ئىچكىرىگە

كېرىپ كەتتى.

«ۋەسسالام، — دەدى سۇلتان ئىچىدە، — ئىنشائاللا، ئۇنىڭ يۈزىنى قايتا كۆرمىگەيمەن».

سۇلتان چېدىرىغا قايتتى. ئىچكىرى كېرىپ ئالتۇن تەختتە ئولتۇردى. نۆكەرلەر پاكىز، ۋىجدىگە بىر كىشىنى سۆرەپ كىرىشتى.

سۇلتان مۇلايىم ئاۋازدا سورىدى:

— مەۋلانە، قەلئە سېپىلىدىن ئېتىلغان ئەشئارنى جانابلىرى پۈتكەنمۇ؟

— شۇنداق، شاھىنشاھىم، — دەدى ئاران بېشىنى كۆتۈرۈپ رەشىدىددىن ۋەتۋات.

— نېچۈن بۇنداق ئازدىڭىز؟ كۈنلەرنىڭ بىرىدە ئۇنىڭ جاۋابىنى بېرۈرمەن دەپ ئويلىمىدىڭىزمۇ؟ ئۆلۈمىڭىزدىن بۇرۇن ئېيتىڭچۇ، مەۋلانە، ھەزارەسىپتىن بىر ئېشەكمۇ ئالالمايسىز دەپ بېشارەت قىلغانىدىڭىز، مانا شۇكىرىكىم، ئېشەك ئورنىغا بىر ئاتقا ئىگە بولدۇق.

— بەرھەق، دۆلەتپاناھ، — دەدى رەشىدىددىن ۋە كۆكسىنى ئوقۇدى، — بۇ ئات بىر كۈنى ئېشەك بولغۇسىدۇر، ئەمما ئىككىلا دۇنيادا ئات بولالمىغاي.

رەشىدىددىننىڭ ئاجايىپ ئوخشىتىشلىرىدىن سۇلتان قاقاقلاپ كۈلدى. رەشىدىددىن بىر تەرەپتىن ئۆزىنى ئېشەككە ئوخشتار، يەنە بىر تەرەپتىن، گېپىم گەپ، ئات ئالالمايسىز دەپ قەيسەرلىك قىلىۋاتاتتى. سۇلتان لېۋىنى چىشلەپ بىردەم سۈكۈتتە تۇردى، كېيىن تەكەش باھادىرىغا ئىما قىلدى:

— بۇ ئەبلەخنى يەتتە پارە قىلىڭ!

رەشىدىددىننىڭ جېنى تۇمشۇقىغا كەلدى. ئۇ گۈپ قىلىپ يەرگە يىقىلدى، خېلىغىچە بېشىنى كۆتۈرمەي ياتتى، ئاندىن ئىگىز راپ گەۋدىسىنى كۆتۈردى. ئۇنىڭ تۈگمىدەك كىچىككىنە كۆزلىرىگە ياش تولغانىدى.

— شاھىنشاھىم... ئۆلۈمدىن بۇرۇن ماڭمۇ بىر ئېغىز سۆز

بەرسىڭىز...

— سۆزلەڭ!

— ئۆلۈمىڭگە رازىدۇرمەن، شاھىنشاھ، قاراڭ، مەن كەچىككەنە بىر بەندىدۇرمەن... مەن غېرىبىنىڭ قەيرىمنى يەتتە پارە قىلىسىز. ئەگەر رۇخسەت قىلىسىڭىز ئىككى پارە قىلسۇن. سۇلتان بىردىن كۈلۈپ تاشلىدى.

— جان تاتلىق ئىكەن - ھە، شائىر قىياپەتتە سەيلە قىلغاندەك بولىدىڭىز بەلكىم؟

ۋەتۋات ھامان تىترەپ تۇراتتى. سۇلتان قاپقىنى تۈردى. — ئۇنى ئېشەككە مىندۈرۈپ ئەلدىن ھەيدەپ چىقىرىڭلار. رەشىدىدىن ھۆڭرەپ يىغلاپ تاشلىدى. ئۇ بىر ئۆلۈپ تىرىلگەندى.

سۇلتان چىدىرىدا تەنھا ئولتۇراتتى. ئۇ خىيالغا پاتتى، ئاتسىز بىلەن بولغان ئىككى ئايلىق جېدەل - ماجىرانى، ئاتسىزنىڭ دەريا-نىڭ ئۇ تەرىپىدە تۇرۇپ ئامانلىق تىلىگەنلىكىنى، رەشىدىدىننىڭ ھۆڭرەپ يىغلىغانلىقىنى... يىگىتلىك چاغلىرىنى، ئىشقىلىپ، ئۆتكەن ئۆمرىنى بىر قۇر ئەلگەكتىن ئۆتكۈزدى، كۆڭلى سىيرىلدى، يۈرىكى ئېچىشتى. «قېرىپ-تىمەن... ساپالىق باغلىرىمىز خازانغا يۈرلىنىپتۇ...» دېدى.

ئۇ چاۋاك چالدى، مۇلازىم كىرىپ كەلدى. — مەي كەلتۈرۈڭ!

مۇلازىم چىقىپ كەتتى. ئازراق پۇرسەت ئۆتۈپ تىللا كوزا بىلەن چىنە ئەكىردى. ئۇنى خانتاخىغا قويۇپ چىقىپ كەتتى. سۇلتان كوزىنى چايقىدى، ئاندىن چىنە مەي قويدى، كېيىن خىيال ئىلىكىدە ئۇنىڭغا تىكىلدى. سۈزۈك مەيدە ساقلىغا ئاق ئارىلىغان بىر مويىسىپىتنىڭ سۈرىتى ئەكس ئېتىپ تۇراتتى. سۇلتاننىڭ كۆزلىرىگە ياش كەلدى. بۇ ساۋابلىق ئۈچۈن بېقىۋالغان پەرزەنتى ئاتسىزدىن كەلگەن خورلۇقمۇ، ئاللا نېسىپ قىلغان ئىرا-دىنىڭ تۈرتكىسىمۇ ۋە ياكى پىرى مۇرشىد بىلەن بولغۇسى دىدار شادلىقىمۇ بىلىپ بولمايتتى.



25. ئادالەت قوڭغۇرىقى

دانا پادشاھ شائىرنىڭ ئىشىكىنى چېكىدۇ،
نادان شائىر شاھلارنىڭ ئىشىكىنى چېكىدۇ.

— قەدىمكى ھېكمەت

سۇلتانۇل ئارپىنىڭ بىر چاپقۇر ئېتى بار ئىدى. ھەزرەت ئۇنى بابا ماچىغا تاپشۇرغانىدى. باباقۇل تائەت - ئىبادەتتىن باشقا ۋاقىتلاردا ئۇنىڭ ئەتراپىدىن نېرى كەتمەيتتى؛ سۇ بويىغا ئاپىرىپ سۇغىراتتى، يۇيۇپ - تاراپىتتى، يەم توۋرىسىنى قۇرۇق قويماستىن. قا تىرىشاتتى. ئاتمۇ بابا قۇلغا ئوخشاش ئۇچقۇر ئاياغ بولۇپ، زادى تىنىم تاپمايتتى؛ بىر يەردە ئۇزاق تۇرسا پۇشقۇرۇپ، بىئارام بولاتتى. باباقۇل «مەنمۇ ئۇچقۇر ئاياغ، سەنمۇ ئۇچقۇر ئاياغ» دەپ قويايتتى ۋە ئۇنى يېتىلەپ ئەتراپىنى ئايلىناتتى.

بىر كۈنى شەيخ ئاتخانغا كىردى، قارىسا ئات يەرنى تېپىپ، باغلاقنى ئۈزۈشكە ئۇرۇنۇۋاتاتتى.

«ئاتمۇ زېرىكىپتۇ، باباقۇل، — دېدى ھەزرەت، — يول تەييارلىقنى كۆرۈڭ، خۇدا خالىسا، جۈمە نامىزىنى ئۆتكۈزۈپ يولغا چىققايىمىز».

يەسسەۋىي تەرىقىتىگە ئاساسەن، يىراق سەپەردىن بۇرۇن زىكىرگە چۈشمەك ۋاجىپ ئىدى. شەيخ تۇنجى ئۇستازى ئارسلانبابىدىنىڭ پەرزەنتى، يېقىن مەھرىمى مەنسۇر خوجىنى چاقىرىپ جۈمە كۈنى زىكىر ئۆتكۈزۈشنى بۇيرۇدى. مەنسۇر خوجا بۇخارا سەپىرىدە.

نىڭ ئاخىرلاشقانلىقىنى ھېس قىلدى. ئۇ تەزىم قىلدى:
— پىرىم، بۇخارالىقلار بىزنىڭ زىكرىگە قاتنىشىشنى ئىختىدە-
يار قىلىپتۇ. جانابىڭىزدىن ئىجازەت بولسا، ئۇلارنىمۇ سېپىمىزگە
قوشساق...

ھەزرەت تەسۋى سىيرىپ، تەكبىر ئېيتىپ ئولتۇراتتى، شۇ
يوسۇندا خىيالغا پاتتى. زىكرى مەسلىسىدە غىجدۇۋانىي تەرىقتىگە
مەنسۇپ دەرۋىشلەر بىلەن يەسسەۋىيە تەرىقتىگە مەنسۇپ دەرۋىشلەر
ئارىسىدا ئازراق ئىختىلاپ بار ئىدى. غىجدۇۋانىي تەرىقتىدىكىلەر
زىكرى پىنھان تەرەپدارلىرى ئىدى. ئۇلار ئاللانىڭ نامىنى قەلبىدە،
ئاۋازسىز زىكرى قىلىشنى ئەۋزەل بىلەتتى. يەسسەۋىيە تەرىقتىدە-
كىلەر ئاللاننى ئاشكارا ۋە پىنھان، تىلدا ھەم دىلدا بىردەك زىكرى
قىلىشنى پەرز دەپ ھېسابلايتتى.

شەيخنىڭ كۆڭلىدىن ئەنە شۇ سېلىشتۇرما ئۆتتى ۋە بېشىنى
كۆتۈرۈپ خەلىپىسىگە قارىدى:

— ئاللا ئۇلارنىڭ كۆكسىگە ئاشكارا زىكرىنى سالغان بولسا،
بوپتۇ، كېلىپ قاتناشسۇن.

مەنسۇر خوجا قولىنى كۆكسىگە قويغىنىچە چىقىپ كەتتى.
بىر ئازدىن كېيىن خانقا ھويلىسىدا جاراڭلىق ئاۋاز ئاڭلان-
دى، سەردارى دەرۋىشلەرنى زىكرىگە چىلىدى:

ھۇ ھالقىسى قۇرۇلدى،
ھەي دەرۋىشلەر كېلىڭلار!
ھەق سۇپرىسى يېيىلدى،
ئاندىن ئۇلۇش ئېلىڭلار!

قال ئىلىمنى ئوقۇبان،
ھال ئىلىمغا يېتىبان،
يوقلۇق ئىچرە يېتىبان،
بارلىقلاردىن ئېلىڭلار!

سوغۇقتا تار ھۇجرىلارغا بېكىنىپ ياتقان دەرۋىشلەر ئارقا-ئارقىدىن چىقىپ كېلىشكە باشلىدى. خانىقانىڭ كەڭ، تۆت بۇر-جەك ھويلىسى زىكىر ئەھلى بىلەن تولدى. مەنسۇرخوجا چاۋاك چېلىپ، تۈركىستاندىن كەلگەن دەرۋىشلەرنى ھالقىغا توپلىغاندىن كېيىن، زىكىر ئەھلى ئىككىگە ئايرىلدى. يەسسەۋىيە مۇرىتلىرى سۈلۈك قائىدىسىگە ئاساسەن يۇمىلاق بولۇشۇپ، بىر-بىرلىرىنىڭ يەلكىلىرىگە قوللىرىنى قويدى. مەنسۇرخوجا تەكبىر ئېيتتى، كېيىن سۇلتانۇل ئارپىنىنىڭ ئوتلۇق بىر ھېكمىتىنى ئوقۇدى. شۇ چاغدا شەيخۇل ماشايخ بىلەن ئابدۇلخالىق پەيدا بولدى. ئىككى پىر ھالقىنىڭ ئۇدۇلىدىكى گىلەم سېلىنغان سۇپىغا ئولتۇردى. شەيخ زىكىرگە ئىجازەت بېرىپ پاتىھە ئوقۇدى. يەسسەۋىيە سۈلۈكىدىكى زىكىر ئەھلى گاھ چەپ، گاھ ئوڭ تەرەپكە چايقىد-لىپ ئاستا - ئاستا زىكىرگە چۈشۈشكە باشلىدى. ئۇلارنى ئاجايىپ بىر قىزىقىش بىلەن كۆرۈپ تۇرغان غىجدۇۋانىي تەرەپدارلىرى تۇرغان يەرلىرىدە ئىختىيارسىز ساما ئاڭاھىغا جور بولۇپ تەۋرە-نىشكە باشلىدى. زىكىر شىددەتلىك تۈس ئېلىشقا باشلىدى. ئەمدى بۇخارالىقلار تۈركىستانلىقلارغا تەقلىد قىلىپ بىر - بىرىنىڭ يەل-كىلىرىگە قوللىرىنى قويۇپ، «يا ھۇ! يا ھەق!» دەپ تەڭ ئاۋازدا زىكىرگە چۈشۈپ كەتكەنلىكىنى سەزمەي قېلىشتى.

بۇ ئاجايىپ مەنزىرىگە ئەسر بولۇپ ئولتۇرغان ئىككى دوست ئۆزئارا بېقىشىپ قويدى. شەيخۇل ماشايخ ئاشكارا زىكىر بىلەن پىنھان زىكىر ئوتتۇرىسىدىكى ئىختىلاپنى كۆرسە ياپراپ كېتىدىغان مالاھىچىلەرگە خىيالەن مۇراجىئەت قىلدى: «ھەقتالانىڭ دىدارد-غا يېتىشنىڭ يولى ناھايىتى كۆپ. بىراۋ سادىق بولۇپ، بىراۋ ئاشىق بولۇپ يېتىدۇ. ئۇلارنىڭ ھەممىسى زىكىر ئەھلىدۇر. شۇنداق ئىكەن، ئۇلارنىڭ ئارىسىغا نىزا سېلىشتىن نېمە پايدا؟ شەيخلىك ئۆز يولى بىلەن، دوستلۇق رىشتىسىمۇ ئۆز يولى بىلەن...»

شەيخنىڭ كۆڭلىدىن كېچىۋاتقان گەپلەرنى ھېس قىلىپ ئول-

تۇرغان ئابدۇلخالق كۈلۈمسىرەپ بېشىنى ئىرغىتى ۋە تۈركىي تەلەپپۇزىدا:

— بەرھەق راست، شەيخىم. بىز زىكىرنى باشقىچە قىلىمىز، لېكىن باشقىچە زىكىرىنىمۇ ئىنكار قىلمايمىز. قەلب يېگانىدۇر، ئىككىگە بۆلۈنگەن قەلب ئىككى پارچە گۆشتۈر، — دېدى.

بۇ چاغدا زىكىر بارغانسېرى ئەۋجىگە چىقىۋاتاتتى. زىكىر ئەھلى سۈدەك تەرگە چۆمگەن، ياراتقانغا ھەمدۇسانا ئېيتىپ، مۇنا-جات ئوقۇۋاتقان دەرۋىشلەرنىڭ جاراڭلىق ئاۋازىدىن خانىقانىڭ ھۇجرىلىرىمۇ لەرزىگە كەلگەن، ھۇۋ تارتىپ پۈتۈن ۋۇجۇدى بىلەن زىكىرگە بېرىلگەن دەرۋىشلەرنىڭ قايسىسىنىڭ يەسسەۋىيە تەرىقىد-تىگە، قايسىسىنىڭ غىجدۇۋانىي تەرىقىتىگە مەنسۇپلۇقىنى ئايرىغى-لى بولمايدىغان بىر ھالەت شەكىللەنگەنىدى. ئەسلىدە ئۇلار بىر دەرەخنىڭ شاخلىرى، ئەھلى سۈننەت جامائىتى ئىدى.

زىكىر ئاخىرلاشتى. ھالىدىن كەتكەن زىكىر ئەھلى ھۇجرىلە-رىغا تارقىلىپ كېتىشتى.

ئەتىسى بامدات نامىزىدىن كېيىن شەيخنىڭ كارۋىنى مەرۋىگە قاراپ يولغا چۈشتى. ئابدۇلخالق غىجدۇۋانىي سەمەن ئاتتا، سۈل-تانۇل ئارىپىن بولسا كۈل رەڭ يورغا ئاتتا كېتىپ باراتتى. ئىككى پىرنىڭ ئاتلىرى يانمۇ يان قەدەم تاشلايتتى. ئىككى يەل تاپان — بابا ماچىن بىلەن ئارىپ رېۋگەرى بىر - بىرىگە يەلكىدەشپ، پاراڭلىشىپ كېتىپ باراتتى. ئارقىدا مىڭغا يېقىن كىشى، بۇخارا ۋالىيسىنىڭ مەخسۇس قاراۋۇللىرى كېلىۋاتاتتى. ئابدۇلخالق غىجدۇۋانىي شەيخنى شەھەردىن يەتتە پەرسەخ يىراقلىققىچە ئۈزد-تىپ قويۇشنى نىيەت قىلغانىدى. ئۇ ئېگەردە قەددىنى تىك تۇتۇپ ئولتۇرغان دوستىغا قىيا باقاتتى، شەيخنىڭ دەرد-ھالىنى بىلمەك-چى بولاتتى. نىھايەت، ئۇ كۆزلىرىنى يۇمدى، ئەقىل كۆزى بىلەن كۆردىكى، شەيخ بۇخارا ئەھلى ۋە دوستى ئابدۇلخالق غىجدۇۋانىي بىلەن ۋىدالاشماقتا ئىدى. ئابدۇلخالق دوستىنىڭ كۆڭلىگە كۆ-گۈل رىشتىسىنى باغلىدى. ئىككى قەلب ئارىسىدا ئىچكى دىل

سۆھبىتى باشلاندى:

يەسسەۋىي: «دندار قىيامەتكە قالدى. بىزدىن رازى بولۇڭ، دوستۇم. بىز تۈپەيلى جاپا تارتىقان بولسىڭىز، كۆڭلىڭىزگە ئالماڭ».

ئابدۇلخالىق: «مىڭ مەرتىۋە رازىدۇرمىز، شەيخىم. شۇنداق بىر پۇرسەت بولدىكى، بىر بۇردا ناننى ئىككىگە بۆلۈپ يېدۇق. بىر جايىناماز ئىككىمىزگە كۆپايە قىلدى. بۇخارايى شەرىپتە ئىشقا دۈكىنى بىنا قىلغان بولساق، بۇ جانابلىرى تۈپەيلىدىندۇر. سىزمۇ رازى بولۇڭ، شەيخىم».

يەسسەۋىي: «تالىپلار ئۈچۈن ئىشقا دۈكىنى قۇرۇشنى پىرى كامىل ھەمەدانىي ھەزرەتلىرى ئىككىمىزگە بۇيرۇغانىدى. ئاللا ئۇستازنىڭ قەبرىسىنى نۇرلۇق قىلغاي. ئاشۇ پىرى مۇرشىد سەۋەبىدىن سىزنىڭ تەرىقىتىڭىز مەيدانغا كەلدى. بۇل تەرىقەت سۈلۈك ئەھلىنىڭ ئىككى دۇنياسىنى ئاۋات قىلسۇن. نەزەر بەر قەدەم، سەپەر دەر ۋەتەن، يەنى ھەربىر قەدەم نەزەر — نازارەت بىلەن، سەپەر ئەل ئارا بولغاي. نۇرى ئىمانغا يەتكۈزگۈچى يول شۇدۇر، دوستۇم».

ئابدۇلخالىق: «سىز ئارىپلارنىڭ تاجىدۇرسىز، دوستۇم. بارلىق تۈركىي قوۋم يەسسەۋىي ھېكمەتلىرىنى ياد بىلگۈسىدۇر. ئول نەزمۇل جاۋاھىرلارنى، دەپتىرى سانىي، دەپ ھەدىسى شېرىپى. كە قىياس قىلماق ۋاجىپتۇر. رەسۇلىللا، ئۆز قوۋمى ئىچىدىن يېتىلگەن ماشايىخلار ئۆمىتىم ئارىسىدا نەبى سۈپەتتۇر، دەپ لۇتپ قىلىشتۇر».

شەيخ گويا غايىبىتىن بىر بېشارەت سەزگەندەك ئېتىنىڭ بېشىدىن تارتتى. ئۇ دوستىغا قاراپ دېدى: — ئەمدى قايتىڭ، مەۋلانە. بىزنىڭ بارار بېغىمىز يىراق، خوشلىشايلى.

ئىككى پىر ئاتتىن چۈشتى، ئاندىن ئۈچ قېتىم قۇچاقلاشتى. ئابدۇلخالىقنىڭ كۆڭلى يۇمشاق ئىدى، شۇ سەۋەبتىن كۆزلىرىگە

ياش كەلدى. شەيخ بولسا ئۆز ھېسسىياتىنى تىزگىنلەپ كۆندۈگەنىدى، كۆكسى ئېچىشىپ تۇرسىمۇ چىرايىنى ئۆزگەرتىمىدى، يۈزىنى يانغا بۇراپ، قىسقا پاتىھە ئوقۇپ ئېتىغا مىنىدى. ئابدۇلخالق دوستىنىڭ كەينىدىن خېلىغىچە تىكىلىپ قاراپ تۇردى. دەرۋىشلەرنىڭ ئاخىرقى سېپى يېنىدىن ئۆتۈپ كەتكەندىن كېيىن، ئارىپ رېۋگەرگە قاراپ دەيدى:

— شەيخ مەككەنى مۇكەررەمگە يېتىپ بارالماس... كۆرۈپ تۇرۇپتىمەن، غايىب بىر ئىشارەت تۈپەيلىدىن يەنە تۈركىستان ئېلىگە قايتقاي... يولىڭىز ئاقىول بولسۇن، شەيخىم.

ئابدۇلخالق غىجدۇۋانى پەنالىق مەقامغا مۇشەررەپ بولغان زاتى شەرىپلەردىن ئىدى. ئۇنىڭ بېشارىتى راست بولۇپ چىقتى. سۇلتان سەنجر لەشكەرلىرىنى ئىككى بۆلەككە بۆلدى، چوڭ قىسمىنى مەرۋگە يولغا سالدى. ئۇ ئالائىددىن ئاتىسىز يەنە قەسەمنى بۇزۇپ پايتەختكە ھۇجۇم قىلىپ قالمىسۇن دېگەن ئەندىشىدە ئىدى. سۇلتان سەنجر يېنىغا بىرنەچچە مىڭ كىشىلىك تاللانغان ئۆكەرنى ئېلىپ، پىرى كامىلىنىڭ ئىستىقبالىغا قاراپ ماڭدى. شەيخۇل ماشايختىن داۋاملىق خەۋەر كېلىپ تۇراتتى. پىر تۈنۈ-گۈن بۇخارادىن چىققانىمىش. ئاللا يولىنى بەرسە بىر ھەپتە ئىچىدە چارچۇيغا يېتىپ كېلىشى مۇمكىن. سۇلتان پىرىنى دەريا بويىدا كۈتۈۋېلىشنى نىيەت قىلغانىدى. ئەمما، مەنزىل خېلى ئۇزاق، شۇنىڭ ئۈچۈن ئۇ ئېتىنى داۋاملىق قامچىلىشى كېرەك ئىدى. سۇلتان سەنجر يۇڭلۇق تونغا ئورانغىنىچە كېتىپ باراتتى.

چىللە ئېپى كىرىپ قالاي دېگەنىدى. كۈن سوغۇق بولۇپ، دەريا تەرەپتىن قىش شامىلى كېلەتتى. جەيھۇن دەرياسىنىڭ يۈزىنى داڭكەڭ قېلىنلىقتا ئاپئاق مۇز قاپلىغانىدى. تەكەش باھادىر دەرياغا قاراپ نېمىنىدۇر غۇدۇڭشىيەتتى. ئەمما، سۇلتان سەنجرنىڭ قۇلىقىغا گەپ كىرمەيتتى. ئۇنىڭ خىيالى پىرى مۇرشىددا ئىدى. ئۇ ئەۋلىيالار سەرۋىرى بىلەن تېزرەك دىدارلىشىشنى ئىستەيتتى. «ئەۋلىيالار سەرۋىرى...» دېگەن بۇ بىر ئېغىز گەپ سۇلتان

سەنچەرنىڭ خىيالىنى يىراق يەسىگە ئەكەتتى. كۆز ئالدىدا پىرى گەۋدىلەندى. بۇنىڭدىن تەخمىنەن ئون يىللار بۇرۇن سۇلتان سەنچەر ئۈچ كۈن پىرى كامىلىنىڭ دەرگاھىنى تاۋاپ قىلدى، ئۈچ كۈن ئۇنىڭ سۆھبىتىدىن بەھرە ئالدى ۋە شۇ تۈپەيلىدىن جىسمى جېنىدا ئاجايىپ بىر ئۆزگىرىشنى سەزگەندەك بولدى. ئۇنىڭ ئەقىل كۆزىمۇ روشەنلەشكەندەك، زېھنى سۈزۈلگەندەك تۇيۇلدى. سۇلتان سەنچەر خانىقا ئەھلىگە نۇرغۇن ئېھسانلارنى قىلدى، ئاۋامغا مىڭلاپ مال تارقاتتى، مەدرىسە، مەسچىتلەرگە ۋەخپە ئاجراتتى. سۇلتان سەنچەر يەسىسىدىن شەيخۇل ماشايخنىڭ ئېرشانىنى ئېلىپ قارارگاھىغا قايتتى. شۇنىڭدىن بېرى ئۇ ئىمكانقەدەر پىرىنى زىيارەت قىلىپ تۇردى، ئۆزى بارالمىغان چاغلاردا نامە ئەۋەتتى، مۈشكۈل ئەھۋالغا چۈشۈپ قالغاندا مەسلىھەت سورىدى، سەلجۇقىيلار دۆلىتىگە ئامانلىق، ئەركانلىرىغا ساداقەت، ئۆلىمالىرىغا دىيانەت، پۇقرالىرىغا پاراغەت تىلەپ دۇئا قىلىشنى ئۆتۈنۈپ كەلدى.

ئەمما... بىرنەچچە يىللاردىن بېرى سۇلتان سەنچەرنىڭ كۆڭلىگە ئېغىر بىر تاش چۆكۈپ ياتاتتى. ئۇ پىرىنىڭ قولىنى سۆيەلمىدى، ئاشۇ قەتئىي دەشتىدە گورخانىدىن مەغلۇپ بولغاندىن كېيىن ھەزرەتنىڭ دەرگاھىغا بېرىشقا يۈزى چىدىمىدى... مانا ئەمدى پىرىنىڭ ئۆزى كېلىۋاتىدۇ. سۇلتان سەنچەر تېزىرەك پىرىنىڭ دىدارىغا يېتىش، كۆڭلىنى بىئارام قىلىپ ياتقان ئېغىر تاشتىن خالاس بولۇش ئۈچۈن يەنە ئاتقا قامچا سالدى.

سۇلتان سەنچەر ناھايىتى تېز يۈرۈپ، كېمىدە تۆت يۈز تاش كېلىدىغان يولنى ئۈچ كۈندە بېسىپ بولدى ۋە چارچۇي ساھىلىدەكى كېچىككە كېلىپ ئاتتىن چۈشتى. شەيخنىڭ كارۋىنىدىن تېخى دېرەك يوق ئىدى. «خۇداغا شۈكۈر، ئۆلگۈرۈپ كەپتىمەن» دېدى سۇلتان سەنچەر ۋە دەريانىڭ بويىغا ئەزىز مېھمانلار ئۈچۈن قونالغۇ ھازىرلاشقا پەرمان بەردى. نۆكەرلەر ھەزرەتنى ئىنتىزار بولۇپ كۈتۈۋاتقانداك يەرلىك خەلق قولمۇ قول بولۇشۇپ ئىشقا كىرىشىپ

كەتتى. ئىككى سۇلتانغا يانمۇ يان ئاق ئۆي تىكىلدى. كىگىزلەر بىلەن ئورالغان چېدىرلارنىڭ سىرتى يىپەك ماتا بىلەن قاپلاندى. بىر چېدىرنىڭ ئۈستىدە يەسسەۋىيە تەرىقىتىنىڭ تۇغى، ئىككىنچە سىدە سەلجۇقىيلارنىڭ كۆك رەڭلىك تۇغى لەپىلدەپ تۇراتتى. داش قازانلار ئېسىلغان، قويلار سويۇلغان، كوزىلاردا تۈرلۈك شەربەتلەر كەلتۈرۈلگەن بولۇپ، خارەزمنىڭ مەشھۇر قوغۇنلىرىمۇ مېھمانلارغا تەييار بولۇپ تۇراتتى.

ئىككى كۈندىن كېيىن بىر كىشى سۆيۈنچە سوراپ كەلدى: — يىراقتا شەيخنىڭ كارۋىنى كۆرۈندى!

سۇلتان سەنجر دەريا بويىغا بېرىپ ئاتتىن چۈشتى. جەيھۇننىڭ ئۇ تەرىپىگە، يېنىك چاڭ توزۇتۇپ كېلىۋاتقان كارۋانغا تىكىلىپ خىيالچان تۇرۇپ قالدى. ئۇ ئۆزىنى گۇيا پەدەرىنىڭ ئالدىدا گۇناھ قىلىپ قويۇپ، تۇۋا قىلىش ئۈچۈن كەلگەن ئاسىي پەرزەنتتەك ھېس قىلىپ، يۈرىكى گۈپۈلدەپ سوقۇپ كەتتى. ئەمما، توساتتىن «ئاسىيلىق پەرزەنتكە خاس» ئەپۇ قىلماق ئاتىغا» دېگەندەك لەرنى ئويلاپ، كۆڭلى يورۇپ كەتكەندەك بولدى.

سۇلتانۇل ئارپىن، سۇلايمان، مەنسۇر خوجا، بابا ماچىن، قۇتبىددىن ۋە باشقا بىرنەچچە ئۆلىمالار مەخسۇس كېمىدە دەريادىن ئۆتۈپ، ئامان - ئېسەن قاشقا چىقتى. سۇلتان سەنجر ئىلدام بېرىپ پىرىنىڭ ئالدىدا تىزلاندى ۋە شەيخنىڭ ئېتەكلىرىنى كۆزىگە سۈرتتى، ئاندىن ئورنىدىن تۇرۇپ، ھەزرەت بىلەن ئۈچ قېتىم قۇچاقلىشىپ كۆرۈشتى. سۇلتان يوغان ئالقانلىرى بىلەن شەيخنىڭ ئورۇق قوللىرىنى سىلاپ، دەردى ئېرىگەندەك بولۇپ كۈلۈم-سىرىدى:

— خۇش كېلىپسىز، پىرىم. مۇشۇنداق ياخشى كۈنلەرمۇ بارئىكەن، سىزنى جېنىمىز بىلەن سېغىندۇق، قىبلىگاھىم...

ھەزرەتنىڭ چىرايىغا يېنىك تەبەسسۇم يۈگۈردى:

— بىزمۇ جانابىڭىزنىڭ سۆھبىتىنى سېغىنغاندۇق. جەيھۇن سۈيى مىڭ دەردكە داۋامىش.

شەيخ ئۆزىگە خاس ئىشارە بىلەن «ئۇزۇن بولدى، بىز تەرەپكە ئۆتمىدىڭىز» دەۋاتاتتى. سۇلتان سەنچەر خىجالەت بولدى.

— كۆڭۈل قوشى پىر دەرگاھىغا ئۇچۇشنى ئىختىيار قىلىدۇ، — دېدى سۇلتان قىزىرىپ، — ئەمما پۇشايمانلىق ئەندىشىسى پۈتمىزنى قويۇپ بەرمىدى. ھەزرىتىمنىڭ ئالدىدا قارايۇز بولدۇق.

شەيخ سۇلتاننىڭ قولىنى قويۇۋېتىپ ئالدىغا قاراپ ماڭدى.

— پۇشايمان توۋىنىڭ ئاقىۋىتىدۇر، دەپتۇرلەر رەسۇلىللا. تۈڭلىدۇق، قېنى يول باشلاڭ، ئىسىمىنىڭ، شاھىنشاھ جانابلىرى.

شەيخۇل ماشايخنىڭ تەسكىنلىك سۆزى سۇلتان سەنچەرنىڭ كۆكسىنى بېسىپ تۇرغان تاشنى ئېرىتىپ تاشلىغاندەك بولدى. ئۇ پىرى كامىل بىلەن يانمۇ يان ھالدا خاس چېدىرغا قاراپ ماڭدى.

چېدىرنىڭ ئالدىدا سۇلايمان بىردىن يۈكۈندى. «شۈكۈر ئاللا، تۇغۇلغان ئېلىمگە يەتكۈزدۇڭ!» دەپ قوللىرىنى يەرگە ئۇرۇپ يۈزىگە سۈرتتى. ئۇنىڭ بىلەن ئىزمۇ ئىز كېلىۋاتقان قۇتبىدىن سۇلايمان ئاغام يىقىلدى، دەپ ئويلاپ، قولتۇقىدىن يۆلىمەكچى بولدى. دەل شۇ چاغدا پىرى مۇرشىدىنىڭ كەسكىن ئاۋازى ئاڭلاندى:

— تەگمەڭ، يۇرت مېھرىگە قانسۇن.

قۇتبىدىن قېتىپ تۇرۇپلا قالدى. ھەزرەت ئۆزىدىن ئىككى قەدەم كېيىن كېلىۋاتقان سۇلايماننىڭ تىزلانغانلىقىنى بىلگەندى. قۇتبىدىن ئۇستازىنىڭ نەزەر ساھىبى ئىكەنلىكىگە يەنە بىر قېتىم ئىمان كەلتۈردى.

سۇلتان سەنچەر شەيخنىڭ مېجەز - خۇلقىنى ياخشى بىلەتتى. ھەزرەت ئارتۇقچە ھەشەمنى ياخشى كۆرمەيتتى. شۇنىڭ ئۈچۈن ئۇ چېدىرنى ئاددىيلا قىلىپ بېزەتتى. تۆردە ياغاچ ساندۇق، ئىلغۇچتا يۇڭ چەكمەن، تۈلكە تېرىسىدىن تىكىلگەن جۇۋا، ئوتتۇرىغا تۆت پۇتلۇق چوغلان قويۇلغان، چوغلانلاردا قىپقىزىل ئوت يالقۇنچايت.

تى. چېدىر ئىچى ئىسسىق، رەتلىك سەرەمجانلاشتۇرۇلغانىدى.
شەيخ تۆرگە ئۆتتى، كەينىدىن سۇلتان سەنجر، سەمەر قەنت
قازىسى ئابدۇرەزاق، سۇلايمان، مەنسۇر خوجا، بابا ماچىن، قۇت-
بىددىن ۋە شەيخنىڭ ھەمسەپەرلىرى، شۇنداقلا مەرۋىلىك ئەمەلدار
ۋە ئۆلىمالار كىردى. ھەزرەت قولىنى دۇئاغا كۆتۈردى.

— ئامىن! ئىلاھا، ساۋاب ئىستەپ مەككەنى مۇكەررەمەگە
قاراپ يول ئالغانلارنىڭ مۈشكۈلىنى ئاسان قىلغايسەن، ئىلاھا،
مۈلۈك ئىگىسى ئۆز تەختىدە بىرقارار بولسۇن، پۇقرانىڭ رىزقى
مول بولسۇن! ئىلاھا، بەندىلىرىڭگە پايدىلىق ئىلىم ۋە پاراسەت
ئاتا قىلغىن، ئاللاھۇ ئەكبەر!

سۇلتان سەنجر قولىنى كۆكسىگە قويۇپ بېشىنى ئەگدى:
— پىرىم، قەدىمىڭىز كۆلىمىزنى نۇرغا تولدۇردى.
زىياپەت ئەسىرگىچە داۋام قىلدى، كېيىن جامائەت ئىبادەتكە
تۇردى. سۇلتان سەنجرنىڭ يەتمىش گەزلىك يىپەك چېدىرى بار
ئىدى. بۇ چېدىر يامغۇر يېغىن ياكى سوغۇق كۈنلەردە مەسچىت
ئورنىدا ئىشلىتىلەتتى. مېھمانلار شۇ چېدىرغا كىردى. سۇلتانۇل
ئارپىنىغا ئىقتىدا قىلىپ سالاتنى ئادا قىلدى.

سۇلتان نامازدىن كېيىن تەزىم بىلەن:
— قىبلىگاھىم، ئەمدى ئارام ئېلىڭ، ئۇزاق يولدا جاپا چەك-
كەندۇرسىز، — دېدى.

شەيخ ماقۇل دېگەن تەرزىدە بېشىنى ئىرغىتتى. سۇلتان سەن-
جر پىرى كامىلىنى خاس چېدىرغا ئۆزىتىپ قويۇپ قارارگاھى
تەرەپكە قاراپ كەتتى.

مانا ئوتتۇز يىلدۇركى، سەنجر ئاتا مىراس ئەلىنىڭ سۇلتانى.
ئۇ پەدەرى بۇزۇكۋارى مەلىكشاھ ئالىپ ئارسلان ھايات ۋاقتىدا
شاھزادىلەرگە مۇناسىپ ئىلىم - ھېكمەتنى ئىگىلەشكە باشلىغانى-
دى. سەنجر قارىي ئىدى. «قۇرئان كەرىم» نى يەنتە يېشىدىن
باشلاپ ئوقۇپ كېلىۋاتاتتى، گەرچە ئۇ نەسەبى جەھەتتىن شەمشەر
ئەھلى بولسىمۇ، قەلىبى جەھەتتىن ئەھلى دىللاردىن ئىدى. ئۇ

ئارىلاپ - ئارىلاپ خانىقالارنى زىيارەت قىلاتتى، زىكىرنى ياخشى كۆرەتتى، دۆلەت ئىشلىرىدىن ئارىسالدىچىلىق تاپقان چاغلىرىدا دەرۋىشلەر ھالقىسىدا ھاردۇق چىقىرىشنى ياقتۇراتتى.

سۇلتان سەنجدە شائىرلارغا خاس دىت بار ئىدى، بەزىدە شېئىرىمۇ يېزىپ قوياتتى. شېئىردا سابىر تىرمىزى، ئەنۋەرى كەبى كامال تاپمىغان بولسىمۇ، بېيىتلىرى گاھىدا ناھايىتى ئورۇنلۇق چىقاتتى. ئۇنىڭ سۆھبەتداشلىرى ئۆلىمالار، پازىللار، پىقىھ ئەھلى ۋە ھەدىسشۇناسلار ئىدى. ھەربىي يۈرۈشلەردە بىرنەچچە تۈگىگە ئارتىلغان كۆچمە كۈتۈپخانىسىنىمۇ بىرگە ئېلىپ يۈرەتتى. قال ئىلمى ۋە ھال ئىلمىنى ياخشى بىلەتتى. پىرى خوجا ئەھمەد بەسىسە ۋەيى ھېكمەتلىرىنى ياد قىرائەت قىلغاندا ئاۋازى شۇقەدەر يېقىملىق ۋە جاراڭلىق چىقاتتىكى ھەممە ئۇنىڭغا قۇلاق سالاتتى.

سۇلتان سەنجدى پىرى شەيخۇل ماشايخ، سۇلتانۇل ئارىپىنىڭ سۆھبىتىگە تەشنا بولۇپ خىيالچان ئولتۇراتتى.

بىر چاغدا پىرى كامىلىنىڭ شەپىسىنى سەزگەندە كەينىگە ئۆرۈلدى. لېكىن، ئۇنىڭ كەينىدە ئادەم يوق ئىدى. ئۇ بىلىدىكى، دېمەك، پىرى ئۇنى كۈتمەكتە ئىدى. سۇلتان ئورنىدىن ئۆرۈپ شەيخنىڭ چېدىرى تەرەپكە قاراپ ماڭدى.

سۇلتانۇل ئارىپىن شاھنى بۇسۇغدا كۆرۈپ كۈلدى.

— دۆلەتپاناھ، بۇياققا كېلىڭ دەپ چاقىرساق ئاڭلىمىدىڭىز.

سۇلتان سەنجدى بىلىدىكى پىرى راستىنلا ئۇنى كۈتۈپ تۇرغان ئىدى. ھۆكۈمدار مەخمەل كۆرپىگە شەيخنىڭ ئالدىغا بېرىپ ئولتۇردى. خېلى بىر زامانغىچە ئىككىلا سۇلتاندىن سادا چىقمىدى. شەيخ: «شاھ دەردىنى ئېيتىۋالسۇن» دەپ كۈتەتتى. سۇلتان سەنجدى بولسا نېۋىققا ئەھۋالنى بايان قىلماقچى بولۇپ كەلگەن بىمارغا ئوخشايتتى، لېكىن گەپنى ئېمىدىن، قەيەردىن باشلاشنى بىلمەيتتى. شۇنداقتىمۇ ئۇ ئاخىر گەپ باشلىدى:

ھەزرىتىم، ئىچىم ئاچچىق مەيگە تولغان كوزىدەك تاشماقتا. دۇنيا مېنى زېرىكتۈردى. ھەر ۋاقىت قارا قۇيۇندەك خىياللار

باستۇرۇپ كېلىدۇ. بۇ خىيال مېنى ئىبراھىم ئەدەمدەك ھەممە نەرسىدىن ۋاز كېچىپ، چۆل - باياۋانلارغا چىقىپ كەت ۋە دەرۋىش - لەر ھالقىسىغا قوشۇل، دەپ ئۈندەيدۇ.

— ئىبراھىم ئەدەمنىڭ مەقامى باشقا، سىزنىڭكى باشقا، — دەدى شەيخۇل ماشايخ، — ھالقا يولى غايەت ئۇزاق يول. بۇنىڭ ئۈچۈن نەپسى ۋە سۈۋەسىنى تىزگىنلىمەك لازىمدۇر. سىز ئوتتۇز يىل تەخت ئۆزرە دەۋران سۈردىڭىز. شاھلىق راھىتىدىن ۋاز كېچىشكە كۆڭلىڭىز رازىدۇر، لېكىن كۆزىڭىزچۇ، كۆزىڭىز رازى بولۇرمۇ؟

— ئەگەر ئالادىن ئەمىر بولسا.

— ئاللاتاللا، شاھ ۋە سۇلتانلار مېنىڭ يەردىكى سايەمدۇر دەپ مەرھەمەت قىلىدۇ. ئادالەت دىنىنىڭ ئىززىتى، سۇلتاننىڭ قۇۋۋىتى، ئۇ پۇقرالارنىڭ ئامانلىقى ۋە بارلىق ياخشى ئەمەللەرگە تارازىمىش. بۇ ھەدىسى شېرىپ ئادالەت قوغغۇرىقىنى يادىڭىزغا سالمادۇ؟ شۇ ھەقتىكى رىۋايەتنى ئەسلەپ كۆرۈڭ.

سۇلتان سەنجر پېشانىسىنى سىلاپ خېلىغىچە ئويغا چۆمدى، ئەمما ئادالەت قوغغۇرىقى ھەققىدىكى رىۋايەت ئېسىگە كەلمىدى. ئۇ بۇ رىۋايەتنى ئاڭلىمىغان ياكى ئاڭلىغان بولسىمۇ ئېسىدىن كۆتۈرۈلگەنىدى.

— ئۆزرە، پىرىم...

شەيخۇل ماشايخنىڭ چۆل شاماللىرىنىڭ تەسىرىدىن قارايدىغان چېھرىدە بوش تەبەسسۇم جىلۋە قىلدى.

— ياشلىقتا ئوقۇغىنىڭ مەرمەرگە يېزىلدى، قېرىلىقتا ئوقۇغىنىڭ قۇمغا يېزىلدى. ھەي بۇ قەدىمكى رىۋايەتكە بىر بېقىڭ، سۇلتان. يەر يۈزىدە سىزگە ئوخشىغان، ئېھتىمال سىزگە ئوخ - شاشمىغان بىر پادىشاھ بار ئىدى. ئۇل پادىشاھ ئەلنىڭ سۆزىنى سېغىناتتى، پۇقرانىڭ دەردىگە قۇلاق سېلىشنى ئارزۇ قىلاتتى. لېكىن، سارايدا بىر مۇسۇلمان ئەر - داد ئېيتىپ كەلمەيتتى، گويا بۇ ئەلنىڭ پادىشاھى يوقتەك ئىدى. شاھ بۇ ھالدىن بىئارام

بولدى، خاس مۇلازىمىنى چاقىرتىپ دېدىكى «نېمىشقا سارايعا بىرەر كىشى ئەرز - داد ئېيتىپ كەلمەيدۇ؟ ھاكىم ۋە بەگلەردىن، قازى - قۇززاتلاردىن ھەممە كىشى رازىمۇ؟» مۇلازىم جاۋاب بەردى. كى: «خەلقنىڭ دەردى كۆپ، سىزگە ئېيتىدىغان سۆزلىرى تۈگىمەستۇر. لېكىن، ۋەزىرلەر ۋە باشقا ئەمەلدارلار ئۇلارنى سارىيە ئىزغا يېقىن يولاتمايدۇ. ئەرز بىلەن كەلگەن كىشىنى يالغان ۋەدە بىلەن قايتۇرۇۋېتىدۇ.» بۇنى ئاڭلاپ پادىشاھ: «سالامخانىغا بىر قوڭغۇراق ئېسىلسۇن، تانىسى دەرۋازىغا باغلانسۇن، ئۇ شۇقەدەر پەس بولسۇنكى، نارەسىدە بالىنىڭمۇ قولى يەتسۇن، كىمنىڭ شاھقا ئېيتىدىغان سۆزى بولسا ئاشۇ تانىنى تارتسۇن، مەيلى بامدات، مەيلى ئەسىر، مەيلى كېچە بولسۇن قوڭغۇراقنى چالسۇن» دەپ ئەمر قىلدى.

ئەلەقسە، بىر كۈنى خۇپتەن ۋاقتىدا قوڭغۇراق توختىماي جاراڭلاپ كېتىپتۇ. چىقىپ قارىسا بىر ھۇرۇن ئېشەك تۇمشۇقىنى تانغا سۈركەۋاتقانكەن. بۇ ھال شاھقا يەتكۈزۈلۈپتۇ. شاھ، ئې. شەكىنىڭ ئىگىسىنى تېپىپ كېلىڭلار، دەپ ئەمر قىپتۇ. تاڭغا يېقىن ئېشەكنىڭ ئىگىسى تېپىپ كېلىنىپتۇ. سوئال - جاۋابتىن كېيىن مەلۇم بولۇپتۇكى، بۇ كىشىنىڭ ئېشەكىنى سېتىۋالغىنىغا يىگىرمە يىل بولغانكەن. ئېشەك قېرىپ كېرەككە كەلمەس بولۇپ قالغانلىقى ئۈچۈن كۈچىغا ھەيدەپ چىقارغانكەن. بۇنى ئاڭلاپ شاھ «تاكى ئېشەك ئۆلگۈچە ئۇنىڭ يەم - خەشكىنى بېرىپ باقىسىز، ئەگەر ئۇنداق قىلمىسىڭىز مېلىڭىز مۇسادىرە قىلىنىپ، ئۆزىڭىز ئەل ئارا سازايى قىلىنىسىز» دەپ بۇيرۇپتۇ.

— ئاجايىپ ھېكمەت ئىكەن، — دېدى سۇلتان سەنجەر سو. غۇق تەرلەپ، — بىز قولىمىزدىن نان يېگەن ئىتلارغىمۇ ئادالەت قىلدۇق، لېكىن ۋاپا كۆرمىدۇق. — خەۋىرىمىز بار.

— ئاشۇ بىتەۋىپ ئاتىسىنىڭ قىلغان ئىشىغا قاراڭ. سىزدەك شەيخۇل ماشايخنىڭ ئەمرىمەرۇپى بىلەن ئىسلامغا كىرگەن ئۇلۇس.

نى كاپىر دەپ چاپقۇن قىلدى. ئۈچ قېتىم قەسەم ئىچتى. بۇنىڭدىن كېيىن سەيپوۋىن بويىغا قەدەم باسقان پالەچ بولاي، كور بولاي دەپ يالۋۇردى. شەيتان ئاتىسىنىڭ بويىغا تاش باغلاپ دەرياغا تاشلا، دەيدۇ. ئەمما پەرزەنت دەپ بىلگىنىمىز ئۈچۈن گۇناھىدىن ئۆتۈق.

پىر باش ئىرغىتى.

— ئەپۇ قىلىشنىڭ لەززىتى ئىنتىقامدا يوق. ئەندىشە رەھماندىن، ئالدىراقسانلىق شەيتاندىن. ئاتىسىنىڭ جېنىغا قەست قىلغىنىڭىزدا سىزمۇ نەپىسلىرىڭىزنىڭ قولىغا ئايلىنغان بولاتتىڭىز.

— بىراۋنىڭ مۈلكىگە كۆز ئالايىشىمۇ نەپىسنىڭ قۇربانى ئەمەسمۇ، ھەزرەت؟

— شۇنداق. شەدداد يەر يۈزىدە جەننەت يارىتىمەن دەپ كۆپۈر بولدى. فىرئەۋىن خۇدالىق داۋاسى قىلىپ ئۆزىدىن كەتتى. قارۋىن دۇنيا بىلەن دۇنيانى سېتىۋالماقچى بولدى. ئاقىۋىتى نېمە بولدى؟ كۈمپەيكۈم بولدى. بۇ دۇنيادىكى پاجىئەلەرنىڭ ھەممىسى نەپىسى تۈپەيلىدىندۇر. تەكەببۇرلۇق، مەنەئىلىك، بايلىققا بېرىلىش، زىننا، مەرتىۋە زوقى، تەمە، ناشۇكۇرلۇك... بەشەر ئەھلى بۇ كەبى قاپاھەتلەردىن خالاس بولمايدىكەن. ئادەملەر ئوتتۇرىسىدا ئىمان، شەپقەت، ئادالەت ئىنسانپ قارار تاپمايدۇ. ھەتتا ئالاسىز ۋە بىزنى تۇپراقتىن ياراتقان، شۇ سەۋەبتىن يەرگە بېقىپ يۈر، ئەسلىڭنى ئۇنتۇما، سۇلتان بولساڭمۇ، ئۇلتان بولساڭمۇ بۇ دۇنيادا مېھمان. سەن دەپ بۇيرۇرمىش.

سۇلتان سەنجەر داستاننىڭ پۈپۈكىنى تىتمىلاپ خىيالغا بېرىلدى. نەزىرىدە پىرى كامىل ئۇنىڭ بەزى گۇناھلىرىنى يۈزىگە سېلىۋاتقاندا قىلاتتى، ئىچى سىيرىلدى، ئەمما ئۆزىنى ئاقلىمىدى. سۇلتان سەنجەرنىڭ شەيخنىڭ ئالدىغا مىڭ بىر خىيال بىلەن كىرگەن، ئاچچىق گەپلەرنىمۇ ئاڭلاشقا تەييار ئىدى. شۈكرىكىم پىر ئۇنى ئايدى، شەپقەت قىلدى.

سۇلتانول ئارىپىن يېنىدىن بىر قەغەزنى چىقىرىپ سەنجەرگە

ئۇزاتتى.

— بەلكىم خەۋەرلىرى بار، بۇخارادا ئەمرىمەرۇپ ۋاقتىدا خەلىپىنىڭ شەنىگە بەزى قاتتىق گەپلەرنى ئېيتتۇق. بىر بىچارە ئەلنىڭ تەرلەپ - پىشىپ تاپقان نېنىنى يېتىپ يېيىش خەلىپىنىڭ مەرتىۋىسىگە ياراشمايدۇ. بۇ خىيال يول بويى ماڭا ئارام بەرمىدى. شۇ سەۋەبتىن كۆڭلىمىزدە قىسقا بىر ھېكمەت تۇغۇلدى. ئۇنى سىزگە ئاتىدىم. بىزدىن ۋەسىيەت ئورنىدا يادنامە بولسۇن. سۇلتان سەنجر پىرى كامىلىنىڭ ھېكمىتىنى ئېلىپ كۆزىگە سۈرتتى ۋە قىرائەت قىلىشقا ئىجازەت سورىدى.

— مەيلى ئوقۇڭ، سۇلتان. باشقىلارنىڭ ئاۋازىدىن بىزمۇ ئاڭلايلۇق دەپ يازغانىمىز.

سۇلتان سەنجر ئاستا ئەمما مۇڭ بىلەن ھېكمەتنى ئوقۇدى:

شەكسىز بىلىڭ، بۇ دۇنيا بارچە خەلقتىن ئۆتەر،
ئىنەمىغىل مېلىڭغا، بىر كۈن قولىدىن كېتەر.
ئاتا - ئانا، قېرىنداش، قايان كەتتى پىكىر قىل،
تۆت ئايغىلىق چۆپىن ئات بىر كۈن ساڭا يېتەر.
دۇنيا ئۈچۈن غەم يېمە، ھەقتىن ئۆزگىنى دېمە،
كىشى مالنى يېمە، سىرات ئۆزرە تۇتارا.
ئەھلى ئايال، قېرىنداش، ھېچكىم بولمايدۇ يولداش،
مەردانە بول، غېرىب باش، ئۆمۈرۈڭ يەلدەك ئۆتەر.
قۇل خاجە ئەھمەد، تائەت قىل، ئۆمۈرۈڭ بىلىم نەچچە يىل،
ئەسلىڭ بىلىسەڭ ئابى گىل، يەنە گىلغا كېتەر.

سۇلتان سەنجر تەسىرلەنگەن ھالدا ھېكمەتنىڭ ئاخىرقى مىراسىنى يادقا ئوقۇدى:

— «ئەسلىڭ بىلىسەڭ ئابى گىل، يەنە گىلغا كېتەر...»
ھەزرىتىم، بۇ جاۋاھىردەك ھېكمەت بولۇپتۇ. بىز ئۇنى بوينىمىزغا تۇمار كەبى ئېسىپ يۈرگەيمىز، دۇئا قىلىڭ، پىرىم.
شەيخۇل ماشايخ دۇئاغا قول كۆتۈردى.



26. مەنسۇر ھەللاجنىڭ خاكى

بىلىمىدىلەر موللىلار «ئەنەلھەق» نىڭ مەناسىن،
قال ئىلىمگە ھال ئىلىمىن ھەق كۆرمىدى مۇناسىپ.
رىۋايەتلەر پۈتۈلدى، ھالىن ئانىڭ بىلىمىدى،
مەنسۇردەك ئەۋلىيانى قويدىلەر دارغا ئاسىپ.

— ئەھمەد يەسسەۋىي

چىللە كىرىشى بىلەن تەڭ شەيخنىڭ كارۋىنى ئامان - ئېسەن
مەرۋىگە كېلىپ قوندى. رىۋايەتچىلەر بۇ شەھەرنى ئىسكەندەر زۇل-
قەرنەين بەرپا قىلغان دېيىشىدۇ. بەلكىم شۇنداقتۇر، قانداق بولۇ-
شىدىن قەتئىينەزەر ئۇ قەدىمكى ۋە مۇبارەك شەھەر. سەمەرقەنتنى
سودا شەھىرى، بۇخارانى ئىسلام شەھىرى، مەرۋىنى بولسا پازىللار
شەھىرى دېيىشىدۇ. مەرۋىنىڭ كۈتۈپخانىلىرىغا شام ۋە ئىراقنىڭ
ئۆلىمالىرىمۇ تەلپۈنىدۇ. مەرۋى ئۆلىمالىرىنىڭ شۆھرىتى باغدات
خەلىپىسىنىڭ سارىيىغىچە يېتىپ بارغانىدى. شۇنىڭ ئۈچۈن كىشى-
لەر مەرۋىنىڭ نامىنى تاق ئېيتماستىن، مەرۋى شاھى جاھان دەپ
شەرەپ بىلەن تىلغا ئېلىشاتتى.

زەردۇشتلارنىڭ ھېكمىتى بويىچە، رىزىق مول بولغان مەملىد-
كەتتە پەند - نەسىھەتمۇ قۇلاققا ياخشى سىڭەرمىش. مەرۋى پارا-
ۋان، ئاۋات يۇرت ئىدى. مۇرغاپ دەرياسىدىن كەلتۈرۈلگەن ئېرىق-
لاردا ياز بويى شارقىراپ سۇ ئېقىپ تۇراتتى، ئوتلاقلىرى مول،
چارۋىسى سېمىز، دېھقانلىرى بازارنى ياشىنىپ تۇراتتى. سەلجۇ-

قىيلار سەلتەنتى دەۋرىدە مەرۋىنىڭ ھۆسنىگە يەنە ھۆسن قوشۇل-
دى. سۇلتان سەنجەر ئۈچۈن مەرۋى كۆز ئارامى، غۇرۇرى،
گوياكى پەدەرى بۇزۇكۋارى، مېھرىبان ئانىسى، خۇددى ھەدىستە
مەرھەمەت قىلغىنىدەك ئاخىرەتنىڭ ئېكىنزارى ئىدى.

سۇلتان سەنجەر سارايدا پىرى كامىلغا ئاتاپ خاس خانىلارنى
ئاجراتقاندى. شەيخ «روھنى تەندىن ئايرىپ بولماس، تەن قايدا
بولسا، روھ شۇندا بولمىقى زۆرۈر» دەپ زىيارەتچىلەر بىلەن بىرگە
شەھەردىكى چوڭ خانىقاغا كىرىپ چۈشتى. بۇ خانىقانى سۇلتان
سەنجەر ئۆزى لايىھىلىگەنىدى، شۇ سەۋەبتىن سەنجەر خانىقاسى دەپ
ئاتىلاتتى. خانىقانىڭ ھويلىسى چوڭ بولۇپ، ھەربىر تەرىپى يۈز
قەدەمچە كېلەتتى، ئەتراپقا چۆرىدەپ ھۇجرىلار سېلىنغانىدى. ھوي-
لىدا ئۆرۈك، ئۈجمە، خورما دەرەخلىرى ئۆسۈپ تۇراتتى. خانىقا-
نىڭ تۆت بۇرجىكىدە تۆت كۆلچەك بار ئىدى. نامازخانلار ئۈچۈن
ئۇزۇنچاق ئايۋان، مەسچىت، ناۋايخانا، ئاشخانا، تاھارەتخانا
راسلانغانىدى. داش قازانلاردا سۇلتاننىڭ ئەمرى بىلەن قىش - ياز
ئېھسان تامىقى پىشپ تۇراتتى.

يولدا توڭلىغان دەرۋىشلەر ئىسسىق ھۇجرىلارغا كىرىپ كەت-
كىنىچە تالاغىمۇ چىقىشمىدى. ئىككى كۈندىن كېيىن شەيخۇل
ماشايىخ ئۇستازى يۈسۈپ ھەمەداننىڭ زىيارىتىگە ئاتلاندى. يېنىغا
سۇلايمان، مەنسۇر خوجا ۋە قۇتبىددىننى ئالدى. ئۇستازنىڭ
قەبرىسى شەھەرنىڭ سىرتىدا ئىدى. دەرۋىشنىڭ يول باشلىشى
بىلەن ئۇلار بىر قېرى دەرەخنىڭ تۈۋىگە بېرىپ توختىدى.

— مەۋلانە يۈسۈپ ھەمەدانى ھەزرەتلىرىنىڭ قەبرىسى ئەنە
شۇ، — دېدى دەرۋىش ۋە كۆزى بىلەن ئۈستىنى ئوت - گىياھلار
قاپلىغان دۆڭگە ئىشارە قىلدى. ئۇستاز: «تاۋۇتۇمنىڭ ئالدىدا
ئەھمەد (سۈرە نازىئات، نى ئوقۇسۇن) دەپ ۋەسىيەت قىلغانىدى.
تەقدىر شۇنداق ئىكەن. پىرى مۇرشىدىنى يەرلىكىگە قويۇش ئەھمەد-
كە نېسىپ قىلمىدى. ئۇستاز بۇخارادىن مەرۋىگە كېلىۋېتىپ يولدا
ئاللاننىڭ رەھىمىتىگە باردى.

ئۇستازنىڭ ۋەسىيىتىنى ئادا قىلىش پۇرسىتى ئەمدى كەلگە-
ندى. شەيخ «نازىئات» سۈرىسىنى خەتمە قىلىپ پائىھەگە قول
كۆتۈردى:

«ئىلاھا ئامىن! ھەقتائالا ئۇنىڭدىن رازى بولسۇن ۋە ئۇنى
رەھىمىتىگە ئالسۇن!»

ھېكىم سۇلايمان ھەزرەتكە ئىقتىدا قىلدى:

— پەرۋەردىگار، ئۆزۈڭ شەيخۇلرەئىسنىڭ ياتقان يېرىنى نۇر-
غا تولدۇرۇپ، ئۇنىڭ روھىنى مۇئەتتەر قىلغايىسەن، ئاللاھۇ
ئەكبەر!

زىيارەتچىلەر خانىقانى كۆزلەپ قايتتى. سۇلتانۇل ئارپىن
قەلئە دەرۋازىسىدىن ئۆتۈپ قونالغۇ تەرەپكە بۇرۇلدى. يۈز قەدەمچە
نېرىدا بىر كونا مەسچىت تۇراتتى. تار ئايۋاندا ئاپتاپسىنىپ
تۆت - بەش كىشى ئولتۇراتتى. شەيخ ئۇلارغا بىر قۇر نەزەر
سالىدىۇ، يەرگە قاراپ دېدى:

— سۇلايمان قۇل، ئايۋاننىڭ ئالدىغا بېرىپ ئۆچكە ساقال،
بىر كۆزى ئالغايراق كەلگەن كىشىگە نەزەر سېلىڭ. ئۇ كېيىن
بىزگە ئەسقاتىدۇ.

— بولىدۇ، پىرىم، — دېدى سۇلايمان.

ئۇلار ئايۋاننىڭ ئالدىغا كەلدى. شەيخ يەنىلا يەرگە قاراپ
كېتىپ باراتتى. ئايۋاندىكى كىشىلەر ئۇلارنى كۆرۈپ سالامغا تۇر-
دى. سۇلايمان شەيخ ئېيتقان كىشىگە تىكىلدى. ئۇ راستىنلا
ئۆچكە ساقال، بىر كۆزى ئالغاي ئىدى.

سۇلايمان ئىلدام مېڭىپ ھەزرەتكە يېتىشىۋالدى.

— تۇرقىغا ئوبدان قارىدىڭىزمۇ؟ — دېدى شەيخ كۈلۈمسە-

رەپ.

— مىڭ ئادەمنىڭ ئىچىدىن تاپ دېسىڭىزمۇ ئاداشماي تېپىپ

بېرىمەن، پىرىم.

— بولىدۇ، — دەپ قويدى شەيخ.

يولۇچىلار ئۆتۈپ كەتكەندىن كېيىن، ئايۋاندا ئولتۇرغانلارنىڭ

سۆھبىتى يەنە داۋام قىلدى. ئۆچكە ساقال ئۆلىما مۇدەررىس ئابدۇ-
كېرىم سوپى ئىدى. ئۇ تېخى پەيغەمبەر پېشىغا يەتمىگەن بولسىمۇ،
ئۆزىنى ھەققە يەتكەن ھېسابلايتتى، شۇ سەۋەبتىن ئۆزگىلەردىن
نۇقسان تېپىشنى ئەۋزەل كۆرەتتى. ئۇنىڭ يېنىدىكى ھەمسۆھبەتلى-
رى مەسچىت ئىمامى ھاجى يارتاش ۋە مۇدەررىسلەر ئىدى.

— تۈركىستانلىقلار، — دېدى سوپى ئابدۇكېرىم، زىيارەتچى-
لەرنىڭ كەينىدىن قاراپ، — پىرى خوجا ئەھمەد يەسسەۋىينى تاۋاپ
قىلىشقا كېتىۋاتىدۇ.

— سىز قانداق بىلىسىز، مەۋلانە، ئېھتىمال بۇلار سەمەر-
قەنتلىكلەردۇر؟ — دېدى ھاجى يارتاش.
سوپى ئىمامنى مەسخىرە قىلدى.

— ئۆزىڭىز ھاجى بولۇپ تۇرۇپ سەللىنىڭ پېشىنى پەرق
ئېتىشىنى بىلمەيسىز، تەقسىرىم! تۈركىستانلىقلار سەللىنىڭ
پېشىنى ئېشەكنىڭ قۇيرۇقىدەك ئېسىلدۇرۇپ يۈرىدۇ.
بىر مۇدەررىس گەپكە قوشۇلدى:

— بەزىلىرى قوش بەلۋاغ باغلىۋاپتۇ. ئەجەبا بىر بەلۋاغ
ئازلىق قىلۇرمۇ؟

سوپى قاقاقلاپ كۈلدى:

— ئۇلارنىڭ لەقىمىمۇ قوش بەلۋاغ. بىرى جايىناماز، بىرى
داستىخان ئورنىدا.

— بۇ ئادەتلىرى ياخشى ئىكەن، — دېدى ئىمام. ئۇ چالا
موللا ئىدى. مەسچىتتە ئەمرىمەرۇپ قىلىشتىن بۇرۇن سوپى ئاب-
دۇكېرىمدىن مەسلىھەت ئېلىپ تۇراتتى، قۇرئان تەپسىرىنىمۇ
ئۇنىڭدىن تەلىم ئالغانىدى.

سوپى ئىمامنى تالىپ ئورنىدا كۆرۈپ دېدى:

— بەك دانىشمەن بولۇپ كەتتىلىمۇ قانداق، تەقسىرىم...

— ياق، توۋا قىلدۇق، ھاجى ئاتا...

سوپى كېرىلىپ قويدى:

— ئاشۇ تۈركىستانلىقلارنىڭ ئەۋلىياسىغا بىر جۈپ مەسلى

ھازىرلاپ قويدۇم. جۈمە كۈنى ئەمرىمەرۇپ بولارمىش. جامائەت ئالدىدا بىر ئويلاندۇرۇپ قويالمايمىكەن دەيمەن؟

— «ئويناشمىغىن ئەرباب بىلەن» دەپتۇ ماشايىخلار، — دېدى بىر مۇدەررىس، — تۈكىڭىز يۇلۇنمىسۇن، تەقسىرىم.

— تۈركىستانلىق پىرنىڭ تىلى ئاچچىقمىش. ئەھلى ئۆلىما ئالدىدا كىمىسەن دېسە سوپى ئابدۇكېرىم ھاجى، مۇدەررىس، شائىر دېگەن ئۇنۋانىڭىز بار. شۇڭا ... — دېدى يەنە بىر مۇدەررىس. سوپى گوپا بۇ مۇنازىرىدە ئۆتۈپ چىقىدىغانلىقىدا گۇمانى يوق. تەك، ساقىلىنى تۇتالماپ قويدى:

— مۈشكۈلىمىزنى ئاسان قىلسا بىز رازى، ئەمما جاۋاب بېرەلمەي ئاجىزلىق قىلسا، ئەيىب ئەۋلىيانىڭ ئۆزىگە بولغاي، ئىنشائاللا.

سوپى ساق كۆزىنى قىسىپ كۈنگە قاراپ قويدى. — دە، ئېتىد-كىنى يىغمىشتۇردى:

— ئەمدى چىقايلى. تالىپلار يولىمىزغا قاراپ تۇرۇپتۇ. سوپىنىڭ قارىسى ئۆچمەي تۇرۇپلا ئولتۇرغانلار غەيۋەت قىلىشقا باشلىدى:

— تۆۋىسىغا ئەمەل قىلمايدۇ بۇ ئالغاي. ھېلىقى بىر يىلى ھىراتتىن كەلگەن ئۆلىمادىن دەككىسىنى يېگەندى. يەنە ئۆزگەر-مەپتۇ!

— قۇيرۇقى يۇلۇنغان قېرى خورازدەك بولۇپ چىقار جامەدىن...

— راست، ئەۋلىيا بىلەن ئېلىشىپ ئابروى تاپالامدۇ بۇ نادان؟!

جۈمە كۈنى مەرۋىنىڭ جامە مەسچىتىگە ئادەم سىغماي قالدى. پېشىن نامىزىدىن كېيىن بۇ يەرگە نۇرغۇن خالايق توپلاندى. ھەر كۆڭۈلدە ھەرخىل خىيال: بىراۋ شەيخۇل ماشايىخنىڭ قانداق زات ئىكەنلىكىنى كۆرمەكچى، بىراۋ ئۇنىڭ ئەمرىمەرۇپىغا تەشنا، ئەھ-لى ئۆلىمالار مۈشكۈل مەسىلىلەر ھەققىدە ئۇنىڭ پىكرىنى بىلمەك-

چى، فىقھلار، مۇپتىلار ئادەتتە بىرەر مۇنازىرىلىك مەسىلە ئۈس-
تىدە بەسلىشىشتىن بۇرۇن «قۇرئان كەرىم» گە مۇراجىئەت قىلىدۇ.
ئەگەر قۇرئان تەپسىرى ئارقىلىق جاۋاب تېپىلمىسا، ھەدىس-
لەردىن ئىزدەيدۇ. ھەدىسلەرمۇ ئۇلارنى قانائەتلىنىدۇرمىسە، قىياس
بىلەن خۇلاسگە بويىسۇنماقتىن باشقا ئامال قالمايدۇ. قىياس شەرى-
ئەت ئىلمىنى سۈدەك بىلگەن دانىشمەنلەرنىڭ سېلىشتۇرۇش ئار-
قىلىق مەنتىقىي يەكۈن چىقىرىشى، خۇلاسە بولسا بىر نەچچە دانىش-
مەننىڭ بىرلىككە كەلگەن ھۆكۈمى، ئىرادىسى ئىدى.

سۇلتانۇل ئارپىن مۇنبەرنىڭ يېنىدىكى ئېگىز سۇپىدا چازانە
قۇرۇپ ئولتۇراتتى. يېنىدا سەمەرقەنتنىڭ شەيخۇلرەئىسى مەنسۇر
خوجا، مەرۋىنىڭ قازىكالىنى، سۇلايمان، جامائە مەسچىتىنىڭ ئىمام
خاتىپى قاتارلىقلار بار ئىدى. قازىكالان قۇرئان تىلاۋەت قىلدى،
پاتىھەدىن كېيىن ئىككى ئېغىز ۋەز ئېيتتى:

— تۈركىستان ئېلىنىڭ شەيخۇل ماشايخى، يەسسەۋىيە تەرى-
قىتىنىڭ ئاساسچىسى، دۆلەتپاناھىمىز سۇلتانى ئەزەم سەنجر جا-
نابلىرىنىڭ پىرى مۇرشىدى خوجا ئەھمەد يەسسەۋىي زاتى شەرىپلى-
رىنىڭ شاھى جاھان مەرۋىگە تەشرىپ بۇيرۇغانلىقىدىن بېشىمىز
ئاسمانغا يەتكەندەك بولدى. ئۇلۇغ دەريالاردىن ئېرىقلار سۇ ئىچەر.
شەيخۇل ماشايخ جانابلىرىنىڭ ئېرىپان خەزىنىسىدىن بۇ يەردە جەم
بولمىش ئەھلى ئۆلىما، تالىبى ئىلىملەر بەھرە ئالساق، دېگەن
ئۈمىدىمىز.

سۇلتانۇل ئارپىن «كىمنىڭ گېپى بار؟» دېگەندەك ئەتراپقا
نەزەر سالدى. خالايق ئىچىدىن ياشانغانراق بىر كىشى ئورنىدىن
تۇردى:

— ئەسسالامۇئەلەيكۇم، شەيخ جانابلىرى، ئەگەر سوئالىمىز
ئورۇنسىز بولسا ئەپۇ قىلغايلا. بەزىبىر زاتى شەرىپلەر يازمىشكى،
دەرۋىشلىك خىرقىسىنى كىيىپ، تەرىقەت سۈلۈكىگە كىرگەن سو-
پى تەنھا ياشىمىقى شەرتىمىش. دەرۋەقە، ئاللا ۋەسلىدىن ئۈمىدۋار
دەرۋىشنىڭ ئىشى زىكىر، تائەت - ئىبادەت، قەلبىنى پاكلاش

بولمىقى لازىم. ئەھلى ئايال، ئويۇق غېمى سالىكنىڭ ئىمانىغا زەخمەت يەتكۈزگۈسىدۇر، پەنالىق يولىدىكى ئىش - ھەرىكەتلەرگە توسالغۇ بولغۇسىدۇر. چۈنكى، بىر يۈرەككە ئىككى ئىشنى سىغ- دۇرۇپ بولماس. ئەگەر سوپى چىن دىلىدىن سوپى بولسا، بۇ دۇنيانىڭ راھەتلىرىدىن ۋاز كېچىپ، پەقەتلا ئىشقى ئىلاھى بىرلە ياشىمىقى لازىم. شۇل ئەقىدە خۇسۇسىدا جانابلىرىنىڭ مۇبارەك سۆزلىرىنى ئىشىتمەككە تەشنامىز.

شەيخۇل ماشايىخ سەزىدىكى، بۇ كىشى ئابدۇلخالىق غىجدۇۋا. نىي تەرىقىتىگە مايىل ئىكەن. خۇددى زىكىر قائىدىلىرىگە ئوخشاش تەنھالىق، دۇنيادىن يالغۇز ئۆتۈش مەسىلىسىدە يەسسەۋىيە تەرىقىتى بىلەن خوجىگان ئەھكامى ئوتتۇرىسىدا نامۇۋاپىقلىق، ئازراق ئىخ- تىلاپ مەۋجۇت ئىدى. خوجىگان تەرىقىتىگە كىرگەن سالىك تەنھا بولۇشى، يەنى بالا - چاقىلىق بولماي تاق ئۆتۈشى، كېچە - كۈندۈز ئاللاتائالانىڭ زىكرى بىلەن، ھەقىنىڭ خىيالى بىلەن نەپەس ئېلىشى لازىم ئىدى. يەسسەۋىيە تەرىقىتىدە بولسا مۇرىتقا بىرقەدەر ئەركىن- لىك بېرىلگەن، يەنى ھەقىنىڭ جامالىغا قاناي دېسەڭ - زىكىر - ساما دىلىڭنى تەرك ئەتمىسۇن، ئەمما ئاللا ياراتقان نېمەتلەردىنمۇ بىبەھرە قالما، دېيىلگەندى.

سۇلتانۇل ئارپىن خىيالغا پاتتى. بەزىلەر تەئەججۈپلىنىپ، مەسىلە مۈشكۈلمۇ قانداق دەپ ئويلىنىپ قالدى. شەيخ ئۆزىگە خاس كەسكىن ئاۋازدا سۆز باشلىدى:

— ئىسلامدا راھىبلىق يوقتۇر. ئاللاتائالا يەر يۈزىدىكى بار- لىق جانلىقلارنى بىر - بىرى بىلەن جۈپلەشسۇن دەپ جۈپ ياراتقان- دۇر. رەسۇلىللا «مۇلايىم ۋە تۇغۇمچان ئاياللار بىلەن تۇرمۇش قۇرۇڭلار» دەپ مەرھەمەت قىلغان. شۇنداق ئىكەن تەركىدۇنياچە- لىق بىزنىڭ تەرىقىتىمىز ئەمەس. ئىنسان دۇنياغا نېمە ئۈچۈن كېلىدۇ؟ ياخشى ئىش ئۈچۈن، ياخشى پەرزەنت تەربىيىلەپ، ياخ- شى نام قالدۇرماق ئۈچۈن. ھەقتائالا ياخشىلىق قىلىشقا ئالدىراڭ- لار دەپ بۇيرۇغان. خوش، ئەل - ئۇلۇسقا كىم ياخشىلىق قىلىشقا

قادر؟ مەن ئاللاننىڭ خىزمىتىگە كەتتىم دەپ خانىقادىن چىقماي ياتىدىغان نادانمۇ؟ سېنى يوقتىن بار قىلغان ئاتا - ئاناڭ ساڭا تىكىلىپ تۇرۇپتۇ. ئۇلارنىڭ ھالىدىن كىم خەۋەر ئالىدۇ، ئۇلار - نىڭ ئىسسىق - سوغۇقىغا كىم قارايدۇ؟ ئاتا - ئانىسىدىن كېچىپ زاھىتلىق خىرقىسىنى كىيگەن تەكەببۇرنى ھەقتائالامۇ كەچۈرمەيدۇ. ئاللا غەيرەتلىك كىشىلەرنى ياخشى كۆرىدۇ. غەيرەت ئالدى بىلەن ياراتقانغا ھەمدۇسانا ئۈچۈن، ئاندىن بۇ يورۇق دۇنيانىڭ خۇشاللىقى ئۈچۈن بولۇشى كېرەك. كاسىپ ئەسۋابلىرىنى يىغىش - تۇرۇپ قويۇپ خانىقانى ماكان قىلسا، پادىچى پادىسىنى، دېھقان ئېتىزىنى ئۇنتۇپ تەركىدۇنيا بولسا قانداق بولىدۇ؟ شۇنداق بولسا ئالەمدە قىيامەت باشلاناممۇ؟ «كاسىپ ئاللاننىڭ دوستى» دەپتۇ رەسۇلىللا. پىكرى ئاجىزىمىزچە كاسىپلا ئەمەس، زەخمەت چېكىپ ئەھلى روزغارىنى ۋە باشقىلارنى باققان كىشىلەرنىڭ ھەممىسى ئاللاننىڭ دوستىدۇر. سىز تەنھالىق يولىغا كىرىپ كەتسىڭىز سىز - گە ھالا رىزىقىنى كىم بېرىدۇ؟ تىلەمسىز؟ بىراۋنىڭ سەدىقىسىگە تەلمۈرەمسىز؟ تىلىگەن تىلىنغاندىن يامان. ئىشقى ئىلاھى بىلەن زىكرى ئاللاننىڭ مەنىسىنى نادان ئەمەس دانا بىلۈر. خۇلاسىە كالاڭ: ئىنسان مۇكەررەم، ئىنسان جىمىكى مەخلۇقاتنىڭ، بارلىق مەۋجۇ - داتنىڭ گۈل تاجى. شۇنداق ئىكەن ئىنسان بولساڭ ئىنساندەك ياشا.

شەيخ ۋەزنى تۈگىتىپ پاتىھە قىلدى:

— خۇداۋەندە كەرىم، بىزلەرگە پايدىلىق ئىلىم ۋە ئۆتكۈر

پاراسەت ئاتا قىلغىن!

شۇ تەرىقىدە ئۈچ - تۆت كىشى بىلەن سوئال - جاۋاب بولۇپ

ئۆتتى. بىر چاغدا ئارقا تەرەپتىن بىر ئاۋاز ئاڭلاندى:

— مەگەر ئىجازەت بولسا، بىر سوئالىمىز بار ئىدى...

بۇ سوپى ئابدۇكېرىم ئىدى.

— بۇ يەرگە كېلىڭ، — دېدى قازىكالاڭ.

سوپى مۇنبەرگە قاراپ كەلدى. شەيخنىڭ يېنىغا تۆت قەدەمچە

قالغاندا توختىدى، نېمىشقىدۇر سىرلىق كۈلۈمسىرىدى ۋە ئاسمانغا قاراپ سۆز ئاچتى:

— شەيخ ھەزرەتلىرى، جانابلىرى پۈتكەن ھېكمەتلەرنى راھەت دەرياسىغا چۆمۈلۈپ ئوقۇيىمىز. بىز ئۇنى نەزمىي دۇردانە دەپ قارايمىز. پېقىرىڭىز تالىپلارغا ئىلىم بېرىش بىلەن شۇغۇللانسام- مۇ، كۆڭۈل مەيلى تۈپەيلىدىن بېيىتمۇ يېزىپ قويىمەن. شەيخىم بىر ھېكمەتلىرىدە «بىلىمدىلەر موللىلار (ئەنەلھەق) نى مەناسىن، قال ئىلىمگە ھال ئىلىمىن ھەق كۆرمىدى مۇناسىپ» دەپتۇرلار. «ئەنەلھەق» نىڭ مەنىسىنى بىلمەككە ئەقلىمىز كەملىك قىلىدۇ. ئۇنداقتا «ئەنەلھەق» نېمە دېگەنلىكتۇر؟

— «ئەنەلھەق» نىڭ مەنىسىنى سىزگە چۈشەندۈرمەك مۇشە- كۈل. دەردنىڭ نېمىلىكىنى دەرد چەككەن كىشىلا بىلىدۇ. سىز قال ئىلىمگە تەۋە ئادەمسىز. «ئەنەلھەق» نىڭ مەنىسىنى بىلمەك ئۈچۈن ھالغا يەتمەك لازىم. سوپى جانابلىرى، سىز ئايىتى كەرىم- لەردىن بىلگەنلىرىڭىزنى ئوقۇپ يۈرۈۋېرىڭ. تالىپلىرىڭىزغا تەلىم بېرىپ ئۇلارنى رازى قىلىشىڭىز بولدى. سىزگە نەسىھەتلىمىز شۇ. سوپى شۇ يەردىلا قۇللۇق قىلىپ چىقىپ كەتسە بولاتتى. لېكىن ئۇ ئەشەددىي بىر مۇتەئەسسىپ سۈپىتىدە كونا تارىخنى كولاشقا باشلىدى:

— تەقسىرىم، مەنسۇر ھەللاج كاپىر ئىدى. شەرىئىتىمىزگە شەك كەلتۈردى. فىرئەۋنىگە ئوخشاش خۇدالىق دەۋاسى قىلدى. ھەيرانمەن، سىزدەك زاتى شەرىپ نېمە ئۈچۈن ئۇنىڭغا يان باسد- سىز؟ خەلىپە مەنسۇرنى بىكارغا دارغا ئاستىمۇ؟
سورۇننى سۈكۈت باستى. خانىقا قۇيقۇرۇقتەك، دەرۋىشلەر ئۇخلاپ قالغاندەك ئىدى. كىمدۇر ئۇزۇن ئۇھ ئارتتى. بۇ جىم- جىتلىقنى سۇلتانۇل ئارپىنىنىڭ قىلىچتەك ئۆتكۈر، كەسكىن ئاۋا- زى بۇزدى:

— ئەگەر مەنسۇر ھەللاج كاپىر بولسا، ئۇ چاغدا سىز بىلەن بىزمۇ مۇسۇلمان ئەمەسمىز!

«ئەستاغپۇرۇللا!» «ئۆزۈڭ ساغلا، يارەبىم!» دېگەن خىتابلار ئاڭلاندى. جامائەت بىردىن تەۋرىنىپ كەتتى. شەيخ سۆزىنى داۋام قىلدى:

— ئاللاغا مەنسۇردەك يېقىن كىشى يوق ئىدى. خەلىپە مۇقتەدىر مۇھال ئىلمىنى بىلمەيتتى. شۇ تۈپەيلى جاھىل موللىلارنىڭ گېپىگە كىرىپ خاتا قىلدى. كېيىن توۋا قىلدى. خاتىرىڭىزنى جەم قىلىڭ، سوپى جانابلىرى، خەلىپىنىڭ بۇيرۇقى بىلەن مەنسۇرنى دارغا ئاستى، شۇنداقمۇ؟ تېنىنى كۆيدۈرۈپ، كۈلىنى دەرياغا تۆكتى. ئاندىن كېيىن نېمە بولدى، بىر ئەسلىپ كۆرۈڭچۇ؟ ئابدۇكېرىم بېشىنى ئېگىپ تۇرىۋەردى، نېمە بولغانلىقىنى ياكى بىلمەيتتى، ياكى بىلىسمۇ ئېيتىشقا نومۇس قىلاتتى.

— نېمە بولدى، ئەھلى جامائەت؟ — شەيخ خالاپىققا بۇرۇلدى.

— دەريا تاشتى!

— شەھەرنى ساراسىمىگە سالىدى...

— دەريا تېشىپ، شەھەرنى سۇ باستى.

خەلىپە جان ئاچچىقىدا شەيخ زۇننۇن مىسىرىغا يالۋۇردى. زۇننۇن مەنسۇرنىڭ ئىزىدىن بىر سىقىم تۇپراق ئېلىۋالغانىدى، ئۇنى دەرھال دەرياغا تاشلىدى. تاشقىن ياندى. خەلىپىنىڭمۇ، ئەۋلىيانىڭ ئۆلۈمىگە پەتۋا بەرگەن نادان ئۆلىمالارنىڭمۇ جېنى ئامان قالدى. بۇنىڭغا نېمە دېگۈلۈك؟ كاپىرنىڭ كۈلىدىن دەريا تاشامدۇ؟ ئۇنىڭ ئىزىدىن ئېلىنغان بىر سىقىم تۇپراققا دەريا تىنەمدۇ؟ ئاللاتائالا مەنسۇرنى بەندەم، دېدى، قۇدرىتىنى كۆرسەتتى. سىز بولسىڭىز ھەق دەرگاھىدا ئەزىز بولغان بىر ئەۋلىيانى كاپىر دەپ تۇرۇپسىز. تاش - تارازا، ئەجىر - ساۋاب سىز بىلەن بىزنىڭ ئىلكىمىزدە ئەمەس، ئۇيىقتا - باقىي دۇنيانىڭ ئىشىكىدە، جانابلىرى.

جامائەت تارقالدى، ھويلىغا چىققاندىن كېيىن بابا ماچىن ھېكىم سۇلايماننىڭ قولىنى تۇتتى.

— تەقسىرىم، ئاۋۇ ئازغۇن سۆزلەۋاتقاندا لېۋىڭىز قىمىرلاپ تۇردى. سۇلايمان بىر نېمىلەرنى توقۇۋاتسا كېرەك، دەپ ئويلىدىم.

سۇلايمان مەنىلىك كۈلدى:

— شۇنداق، توقۇدۇق. «ساڭا كالتەك قىلۇر كەملىك، ئۇنىڭ ئۈستىگە تاش دەركار».

— جايىدا يېزىپسىز، تەقسىرىم. ئاشۇ ئەخمەقنىڭ ھالىغا دەل كەپتۇ.

— مىڭ نەسىھەتتىن بىر مۇسبەت ئەلا دېگەن گەپ بار.

كالتەكنىڭ زەربىسىدىن كۆزى ئېچىلىپ قالسا ئەجەب ئەمەس.

— توغرا، — دېدى بابا ماچىن، لېكىن خىيالىدىن: «بۇنداق».

لار مۇنكىر - نەكىرلەرنىڭ توقمىقىدىنمۇ ئېسىنى يىغماس» دېگەن پىكىر كەچتى.



27. «بەيئەتنىڭ قوبۇل بولدى»

بالالارنىڭ ئەڭ شىددەتلىكى ئاۋۋال پەيغەمبەرلەر-
گە، ئۇنىڭدىن كېيىن ئەۋلىيالارغا كېلىدۇ.

— ھەدىس

سەمەرقەنتتىن ئۇزاقلاشقانسېرى قۇتبىددىننىڭ روھى ئۇرغۇپ
كېتىۋاتاتتى. ئۇنىڭ روھى نېمىشقا ئۇرغۇمسۇن؟ ئاۋۋال ئاتا -
ئانىسىنىڭ تەقېبىدىن خالاس بولدى، ئاندىن قالسا قىبلە تەرەپتىن
كەلگەن شامال، ئېھرام كىيىدىغان كۈنلەرنىڭ يېقىنلىشىپ قالغان-
لىقىدىن دېرەك بېرىپ تۇراتتى. قۇتبىددىننىڭ روھىنى ئۇرغۇتۇپ
تۇرغان نەرسىلەرنىڭ يەنە بىرى، ئۇنىڭ پىشقان ھۈنەرۋەن بولۇپ
قالغانلىقىدا ئىدى. ئۇنىڭ قوشۇقچىلىقنى ئۆگىنىشكە باشلىغىنىغا
تۆت ئايلا بولدى خالاس. ئەمما، ياسىغان بۇيۇملىرى پىرىنىڭ
نەزىرىگە چۈشتى، ھەزرەتتىن رىغبەت ۋە دۇئا ئالدى. ئۇنىڭ
ياسىغان بۇيۇملىرىنى خېرىدارلىرى يەرگە قويدۇرمايلا ئەكىتىدۇ.
سۇلتان سەنچەر سۇلتان مەھمۇدخاننىڭ ئوغلى، ئۆزىنىڭ
جىيەنى قۇتبىددىننى ياقىتۇرۇپ قالدى. ئۇنىڭغا ئېسىل دەمەشق
پولاتلىرىدىن ياسالغان بىر خالتا ئەسۋاب - ئۈسكۈنە ھەدىيە قىلدى.
قۇتبىددىن كۈندىلىك تائەت - ئىبادەت، خانىقا ئىشلىرىدىن بوش-
خان پەيتلىرىدە پىرىنىڭ ھۇزۇرىغا كىرەتتى. ئۈستاز ۋە شاگىرت
بىر توپ كېسىلگەن ياغاچلارنى تۆكۈۋېلىپ، ئۇلاردىن چىرايلىق
بۇيۇملارنى ياسايتتى.

بۈگۈن چارشەنبە ئىدى. ئۇلارنىڭ مەرۋىدە دەم ئېلىۋاتقىنىغا ئون تۆت كۈن بولغانىدى. مۇشۇ جەرياندا قۇتبيددىن بىر خالتا قوشۇق ياسىدى. بۇ قوشۇقلارنى يەكشەنبە كۈنى بازارغا ئاچىقماقچىدى، شۇڭا ئۇنى پىرىگە كۆرسەتتى.

شەيخ كۆڭۈل قويۇپ ياسالغان قوشۇقلارنى قولغا ئېلىپ بىرمۇ بىر تاماشا قىلدى.

— بارىكالا! — دېدى شاگىرتىنى ئالقىشلاپ. كېيىن مەسلىھەت بەردى، — قوشۇقنىڭ سېپىنى قىسقا قىلىپ قويماڭ، قىسقا قوشۇق تائامغا سېلىنغاندا قولى بۇلغاپ قويدۇ. كۆزى بار ياغاچتىن قوشۇق ياسىماڭ. قوشۇقنى چىشلەگەندە ئېغىزنى بىئارام قىلىمىغاي.

قۇتبيددىن:

— ئۇقتۇم، پىرىم، — دەپ تەزىم قىلدى.

— قانچە تال قوشۇق ھازىر بولۇپتۇ؟ — سورىدى پىر.

— ھازىرچە يىگىرمە تال، يەكشەنبىگىچە يەنە ئوننى ياسىماقچىمەن.

— بولىدۇ، بۇ قېتىم بازارغا ئاتىغان قوشۇقلىرىڭىزنى خاندقاغا ئېھسان قىلىڭ، ئوغلۇم. قارىسام، خانقادىكى دەرۋىشلەرگە قوشۇق يېتىشمەيدىكەن.

قۇتبيددىننىڭ كۆڭلى تاغدەك ئۆسۈپ قالدى.

شۇ چاغدا جامائە مەسچىتى تەرەپتىن ئەزان ئاۋازى كەلدى. پېشىنگە تېخى خېلى بار ئىدى. ۋاقىتىسىز ئېيتىلغان ئەزاندىن بىرەر پالاکەتنىڭ يۈز بەرگەنلىكىنى ھېس قىلىشقا بولاتتى.

— بازارغا بېرىڭ، ئوغلۇم، — دېدى ھەزرەت، — سوراپ كۆرۈڭچۇ، شەھەردە نېمە ئىش بولۇپتۇ.

قۇتبيددىن بۇيۇملىرىنى ئويۇل - توپۇل يىغىشتۇرۇپ چىقىپ كەتتى.

مەنسۇر خوجا بىلەن سۇلايمان كىرىپ كەلدى. ئۇلارنىڭ تۇرقى بېشىغا ئېغىر سەۋدا چۈشكەن كىشىلەرنىڭ تۇرقىغا ئوخشاپ

كېتەتتى. سۇلايمان پەگاھقا يېقىنراق يەرگە تىزلاندى - دە، يۈزىگە پاتىھە تارتتى.

— جانى جاھان مەرۋىگە بالا يېغىپتۇ، پىرىم، — دېدى سۇلايمان، — شەھەردە ۋابا تارقىلىپتۇ.

ھەزرەت ئۈندىمىدى، قاپقىنى سېلىپ يەرگە قارىدى. سۇلايمان ئەكەلگەن شۇم خەۋەر ئۇنىڭ ياشانغان قەلبىنى نەشتەردەك تىلىپ تاشلىغانىدى. ئۇ خىيالغا چۆمدى، ئەزەلدىن ۋابا تارقالغان شەھەرگە كىرىپ - چىقىش مۇمكىن ئەمەس ئىدى. دېمەك، سەپەر نامەلۇم مۇددەتكىچە سوزۇلىدىغاندەك قىلاتتى. ۋابا مەرۋىلىكلەر-نى، شۇ قاتاردا شەيخنىڭ ھەمراھلىرىنىمۇ ئابۇت قىلىشى مۇمكىن ئىدى. ئەڭ يامىنى بۇ داۋاسىز كېسەلنى تۈركىستانلىقلار ئەكەلدى دېگەن مالاھەت ئىدى. شەيخنى ئەنە شۇ گۇمان ھەممىدىن بەك ئىزتىراپقا سالاتتى.

ھەزرەت بېشىنى كۆتۈردى. مەنسۇر خوجا بىلەن سۇلايمان «ئەمدى قانداق قىلىمىز، ئۇستاز؟» دېگەندەك شەيخكە تىكىلىپ تۇرۇشاتتى.

— مەنسۇر خوجا، سىز مۇساپىرخانىغا بېرىڭ، بىرمۇ ئادەم كوچىغا چىقمىسۇن، مېنى ئېيتتى دەڭ. تاشقىرىدىن بىرەر كىشى كىرمىسۇن. ئىشككە بابا ماچىندەك يىگىتلەردىن قاراۋۇل قويۇل-سۇن. داۋاملىق ئىسرىق يېقىلسۇن. سۈنى قاينىتىپ ئىچىڭلار، ئوقتىڭىزمۇ؟ سۇلايمان قۇل، سىز ئارىمىزدىكى تېۋىپلارنى چاقىرىپ مەسلىھەت قىلىڭ. تاپقان دورا - دەرمانلارنى ئوتتۇرىغا قويسۇن. سىزمۇ تېۋىپسىز، ئەمدى ھۈنرىڭىزنى كۆرسىتىڭ. سۇلايمان قۇل بىلەن مەنسۇر خوجا ئەمدى ئورنىدىن قوزغىلاي دەپ تۇرغاندا قۇتبىدىن كىرىپ كەلدى. ئۇنىڭ گەپلىرى ۋەھىمدىلىك ئىدى.

— پىرىم، بازاردا ئادەملەر تۆت تەرەپكە قاچماقتا. بازار باشقۇرغۇچىلار بازارلارنى تاقاپ، سودىگەرلەرنى ھەيدىمەكتە. خالا يىق ئېسىنى يوقاتقان...

— ئەستاغپۇرۇللا، ئىلاھا، ئۆزۈڭ ساقلا، — دەپ ياقىسىغا تۈكۈردى مەنسۇر خوجا.

شۇ ئەسنادا تۇيۇقسىز قوزغالغان شامالدىك گۈرۈلىدەپ بابا ماچىن كىرىپ كەلدى. ئۇ بوسۇغىدىن ئاتلا - ئاتلىمايلا «ۋادە. رىخ!» دەپ نەرە تارتىپ تاشلىدى. شەيخ ئۇنىڭغا نارازىلىق بىلەن قاراپ قويدى.

— ھازىر نەرە تارتىدىغان ۋاقىت ئەمەس، باباقۇل، — دېدى شەيخ، — سىز بەردەم يىگىتلەردىن ئېلىپ قاراۋۇللۇق قىلىڭ. خانىقاغا بىراۋ كىرىپ - چىقىمىسۇن.

سەمەرقەنت قازىسى ھاجى ئابدۇرەزاق بىرنەچچە كاتتا ئۆلىما-لار بىلەن كىرىپ كەلدى. ئۇلارمۇ يولدىن ئاداشقان يولۇچىدەك پەرىشان ئىدى. ئۇلار خۇددى تېۋىپنىڭ ئالدىدا دورا - دەرمان كۈتۈپ تۇرغان بىماردەك شەيخنىڭ ئېغىزىغا قاراپ تۇرۇشتى. سۇلتانۇل ئارىپىن ئېغىز ئاچتى:

— بالاغا سەۋرىدىن ئۆزگە چارە يوقتۇر. دەرد بەرگەن ئىگەم شىپاسىنىمۇ ئايىماس، ئىنشائاللا.

شەيخ ئورنىدىن تۇردى. قۇتبىددىن ئىلغۇچتىن سەللە، توننى ئېلىپ تەييار بولدى.

— شاھ سارىيىغا بارايلى، — دېدى شەيخ كىيىنىپ بېلىنى باغلاۋېتىپ، — ئۆزئارا كېڭىشىپ بۇل ئاپەتكە قارشى تەدبىر ئويلاپ تاپايلى.

سۇلايماننىڭ ئىززەت نەپىسى لەت بولغاندەك بولدى. پىرى كامىل ھېچقاچان خانلار، سۇلتانلارنىڭ سارىيىغا قەدەم قويمايتتى، ئەكسىچە ھۆكۈمرانلار شەيخۇل ماشايخنىڭ ئاستانىسىگە باش ئۈ-رۈپ كېلىشەتتى. شەيخۇل ماشايخنىڭ تەكەللۇپسىز سۇلتان سەد-جەر سارىيىغا ئاتلىنىشى پىرى مۇرشىدنىڭ مەرتىۋىسىگە لايىق كەلمەيدىغاندەك تۇيۇلدى. سۇلايمان:

— پىرىم، بىز ساراياغا بارغاندىن كۆرە ... — دەپ ئېغىز ئاچقاندى، شەيخ ئۇنىڭ گېپىنى كېسۋەتتى:

— ھازىر كىمنىڭ تېشى ئېغىر دەپ تارازىغا سالىدىغان ۋاقىت ئەمەس، بۇ يەرگە تەكلىپ ئەتمەك خىيالىمىزدا بار ئىدى. لېكىن، سۇلتان جانابلىرى دۆلەت ئەركانلىرىنى يىغىپ خانقاغا يېتىپ كەلگۈچە بىرنەچچە مۇسۇلماننىڭ ئۆمرىگە زامىن بولۇشىمىز مۇمكىن. پۇرسەت غەنىمەت، قېنى، قازى جانابلىرى، يول باشلاڭ. سۇلايمان بەربىر كۆڭلىدىكى پىكىردىن قايتىدى، ھويلىغا چىققاندا باباقۇلنىڭ بېقىنىغا تۇرتۇپ شىۋىرلىدى:

— تەقسىر، تېزدىن ساراينغا ئۇچۇڭ. ھەزرەت تەشرىپ بۇيىرۇماقچى، دەپ سۇلتانغا خەۋەر يەتكۈزۈڭ.

بابا ماچىن ماقۇل دېگەن مەنىدە بېشىنى لىڭشىتتى. شەيخۇل ماشايىخ باشلىق كىشىلەر كوچىغا چىققاندا باباقۇل ساراينغا بېرىپ بولغانىدى.

سۇلتان سەنجەر يوغان چوغداننىڭ ئالدىدا يالغۇز خىيال سۈرۈپ ئولتۇراتتى. مەرۋىدە ۋابانىڭ تارقىلىشى ئۇنىڭ جىسمىنى ئۆرتەيتتى، خىيالىنى بىر - بىرىدىن مەجھۇل سوئاللار مالىمان قىلاتتى. «ئەمدى قانداق قىلىش كېرەك؟» دەل شۇ چاغدا خاس مۇلازىم كىرىپ، پىرى كامىلىنىڭ قەدەم تەشرىپ قىلىۋاتقانلىقىنى ئېيتتى. ھەيرانلىقتىن سۇلتان سەنجەرنىڭ يۈرىكى چاچراپ كەتتى. «نېمە ئەھۋال يۈز بەرگەندۇر؟ پىرى مۇرشىدىنىڭ ئادەملىرىگە ئۆلۈم يەتتىمىكىن؟ خۇدا كۆرسەتمىسۇن... ياكى ئۇستاز سەپىرىنى داۋاملاشتۇرماقچىمىدۇر؟ ئەمما بۇنىڭ ئىلاجى يوق. ھەدىستە، بىر يەردە ۋابا تارقالغان بولسا ئۇ يەرگە كىرمەڭ، ئۇ يەردىنمۇ چىقماڭ دېيىلگەن... پىر كارۋىنىنى كۆچۈرمەكچى بولسىچۇ؟ پەدەرى بۈز - رۇكۋارنىڭ راينى قايتۇرۇپ بولماس...»

سۇلتان سەنجەر مەھرەملىرىنى ئېلىپ دەرھال پىرىنىڭ ئىستىقبالىغا ئاتلاندى.

ھەزرەت ھەمراھلىرى بىلەن ئوردا ھويلىسىغا قەدەم باسقاندا سۇلتان سەنجەرمۇ ھەشەمەتلىك ئايۋاندىن چۈشۈپ كېلىۋاتاتتى. ئۇ پىرىنى كۆرۈپ كۆڭلىگە نۇر قونغاندەك بولدى، تېزدىن بېرىپ

ھەزرەتنىڭ ئېتىكىنى سۆيىدى. شەيخۇل ماشايخنىڭ قوي كۆزلىرىدە مۇڭلۇق بىر ئالامەتنى كۆرۈپ خۇدۇكسىرىدى. لېكىن، باشقا ئامال يوق ئىدى:

— ئۆزى، پىرىم، ئازار چېكىپسىز. بىزگە بىر ئېغىز ئىچا. زەتلىرى كۇپايە ئىدى، دەرگاھىڭىزغا قۇشتەك ئۇچۇپ بارار ئىدۇق...

شەيخ يېنىك ئېتىراز بىلدۈردى:
— پۇرسەت غەنىمەت، شاھىنشاھ. ئەجەل كەلسە شاھ ۋە گاداي باراۋەرمىش. قېنى كېڭەش قىلايلى.

ئۇلار سالامخانغا كىردى. تۆردە شەيخۇل ماشايخ بىلەن سۇلتان سەنەجر، ئەتراپتا باشقىلار ئولتۇردى.

ھەزرەتنىڭ بىر ئادىتى بار ئىدىكى، سۆھبەت ۋاقتىدا باشقىلارنىڭ يۈزىگە قاراپ سۆزلىمەيتتى، بۇ قېتىممۇ ئاستىدىكى قېلىن يىپەك گىلەمگە تىكىلىپ گەپ باشلىدى:

— بۇ ۋەھىملىك دەردنى قۇشلارمۇ، شامالمۇ، ئادەممۇ ئەكەپلىشى مۇقەررەر. ھازىر ئەيىبدارنى ئىزلەپ ئولتۇرمايلى. تىلىسىز ياۋنىڭ ئالدىنى ئېلىشنىڭ چارىسىنى قىلماق لازىمدۇر.

سۇلتان خىيال بىلەن باش ئەگدى:
— قانداقلا ئىش بولسا بۇيرۇڭ، پىرىم، سىزنىڭ بۇيرۇقلەرىڭىز بىز ئۈچۈن دەستۇردۇر.

— ئاۋۋال يۇرتتىكى بارلىق تېۋىپلارنى قەلئەگە يىغىش كېرەك. شاھ جانابلىرى، پەرمان بەرسىڭىز، دالا - تۈزدىن كۆپرەك ئىسرىقلىق ئەكېلىشىسۇن، ئىمكان بار ھەربىر ئۆيدە، ھەربىر مەسچىت، ھەربىر مەدرىسىدە ئىسرىق يېقىلىپ تۇرسۇن. پېقىرنىڭ كۆڭلىدە غەلىتە بىر پىكىر تۇغۇلدى، ئەلنىڭ بېشىغا كەلگەن بۇ بالانىڭ ئالدى ئېلىنغۇچە جامائەت بولۇپ ناماز ئوقۇشنى توختىتىپ تۇرساق...

بىر ئاز سۈكۈتتىن كېيىن شەھەرنىڭ باش ئىمام خاتىپى ئېغىز ئاچتى:

— ئەپۇ قىلغايلار، شەيخىم، ئەھلى سۈننىي بۇ ئىشقا رازى بولماس دەپ قورقىمەن. مەسچىتنى تاقىۋەتسەك گۇناھ قىلغان بولۇرمىزمىكەن دېگەن خىيالىدىمەن...

ئىمام خاتىپىنىڭ سۆزىنى مۇپتى قۇۋۋەتلىدى:

— شۇنداق، ھەزرىتىم، رەسۇلى ئەكرەم جانابلىرىنىڭ سۆزلىرىدىمۇ جامائەت بولۇپ ئوقۇلىدىغان نامازنىڭ ساۋابى كۆپ دېيىلەنمىش. ئەل - ئۇلۇس غەيرىي خىيالغا بېرىلمىگەن ياخشى... بۇ ئىككىيلەننىڭ مۇتەئەسسىپلەرچە پىكرى سۇلتانۇل ئارزى پىننىنىڭ غەشلىكىنى كەلتۈردى. ئۇ بازار باشقۇرغۇچىغا قارىدى:

— بازارنى نېمىشقا تاقىدىڭىز؟

— شاھىنشاهىتىن پەرمان بولدى، — دېدى بازار باشقۇرغۇچى ئورنىدىن قوزغىلىپ، — ئادەملەر بىر - بىرى بىلەن ئالاقە قىلىمەن، سۇن، بىر - بىرىگە كېسەل يۇقتۇرمىسۇن دېگەن مەقسەتتە.

— بارىكالا! — دېدى شەيخ، — دېمەك، بازاردا خالايق توپلانسا كېسەل يۇقىدۇ، ئۇنداقتا مەسچىتتە يۇقمايدىكەن؟

شەيخنىڭ سۆزىدىكى مەنىگە ۋە شاھىننىڭ پەرمانىنى ئاڭلاپ مۇپتى بىلەن ئىمام خاتىپ بىئارام بولدى. ھەزرەت سۆزىنى داۋام قىلدى:

— مۇپتى جانابلىرى، سىز «ھەدىس شېرىپ» نى ئوقۇپسىز. يۇ، مەنىسىنى چۈشەنمەپسىز. رەسۇلىللا نېمىنى ۋەسىيەت قىلغان بولسا سىز ۋە بىزنى، ئىنسان زاتىنى ئويلىدى، دۇنياغا كەلگۈسى ئەۋلادلارنىڭ غېمىنى يېدى. «ۋابادىن قېچىڭلار!» دەپ مەرھەمەت قىلغان ھەق مۇستاپانىڭ بېشىڭلارغا ئۆلۈم كەلگەندە جامائەت نامىدىن قالدۇرۇلغان، دەيدىغانلىقىغا ئىشەنگۈم كەلمەيدۇ.

شەيخۇل ماشايخ «شاھىمىزنىڭ پىكرى قانداق؟» دېگەندەك سۇلتان سەنجەرگە بۇرۇلدى. سۇلتان سەنجەر خېلىدىن بىرى پىرى كامىلىنىڭ سۆزلىرىنى قۇۋۋەتلەپ بىر قارارغا كېلىپ ئولتۇرغانىدى. شۇڭا، ئۇ بۈيۈك بىر ئەلنىڭ سۇلتانىغا خاس كەسكىنىلىكى بىلەن سۆز باشلىدى:

— پىرى كامىلىنىڭ مۇبارەك سۆزلىرىنى شاھنىڭ پەرمانى دەپ قوبۇل قىلغايىمىز. يېزىڭ، مۇنشى! سەلتەنتىمىزدىكى تېۋىپ-لار تېز ئارىدا مەرۋىگە يېتىپ كەلسۇن. ۋەزىر، بىزنىڭ نامىمىز-دىن پەرمانى ئالىي تەييارلاڭ، كىمدە ئادراسمان بولسا ئەكەلسۇن. مۇپتى جانابلىرى، سىز پەتىۋا بېرىڭكى، تا بۇ ئاپەتنىڭ ئالدى ئېلىنمىغۇچە جامائەت نامىزى بىكار قىلىنسۇن. ياساۋۇلبېشى، ئېسىڭىزدە ساقلاڭ، تېۋىپتىن باشقا كىشى قەلئەگە يېقىن يولسىمى-سۇن. ۋەسسالام، سىلەرگە ئىجازەت.

ۋەزىپىگە بۇيرۇلغانلار بىر-بىرلەپ چىقىپ كېتىشتى. سۇل-تان سەنجدەرنىڭ كۆڭلى ھەزرەتنىڭ دىدارىغا مۇشتاق بولۇپ تۇراتتى. ئۇ نەچچە كۈندىن بېرى پىرى مۇرشىدىنىڭ سۆھبىتىگە ئائىل بولالمىدى، دىلىدا ئارمانلار قات-قات بولۇپ يېتىپتۇ، شۈكرد-كىم بۈگۈن ھەزرەت ئۆزى كەلدى. شۇڭا، سۇلتان سەنجدە پىرى كامىلى بىلەن تەنھا سۆھبەت قۇرۇشنى ئارزۇ قىلاتتى، لېكىن بۇ نىيىتىنى ئۇستازغا ئېيتالماي ئولتۇراتتى. سۇلتانۇل ئارپىن ھەمراھلىرىغا ئىجازەت بەردى:

— شاھ جانابلىرىنىڭ بىزگە ئېيتار سۆزلىرى باردەك قىلدۇ. خانىقادا بولۇڭلار، ئىنشائاللا مەنمۇ ئەسرگىچە يېتىپ بار-غايىمەن.

ھەزرەتنىڭ ھەمراھلىرىمۇ چىقىپ كەتتى. داستىخان سېلىندى، ئانار سۈيى، ئالما شەربىتى، شىرنە، بۇغداي نېنى قوبۇلدى. شەيخ ناندىن بارماقتەك ئۈزۈپ يېدى، شىرنىدىن ئازراق تېتىدى، كېيىن ناننى قولغا ئېلىپ، ئۇنىڭغا ئۇزاق تىكىلدى ۋە پەس ئاۋازدا:

— ئىلاھا، ھېچكىمنى مانا شۇنىڭدىن ئايرىمىسۇن. ھەممە كىشىنىڭ نېنى پۈتۈن بولسۇن، ھالال بولسۇن. شۇنداق بىر زامانلار كېلىدۇكى، ئادەملەر بىر بۇردا نان ئۈچۈن ئىمانلىرىنى ساتىدۇ. ئاتا-بالا، ئاغا-ئىنى ئوتتۇرىسىدا مېھىر-مۇھەببەت قالمايدۇ. جان دوستىڭىز سالام ئۈچۈن سىزدىن پۇل سورايدۇ.

قىزى ئانىسىغا قەرز بەرسە قەرزنى قىستايدۇ. دەل شۇ كۈنلەردە قىيامەتتىن دېرەك بەرسە ئەجەب ئەمەس.

پىرى كامىل ناننى داستىخانغا قويدى، سۇلتان سەنجەرنىڭ ئويچان كۆزلىرىگە قاراپ سۆزىنى داۋام قىلدى:

— شاھىنشاھ، بۆكىمىزنى يەرگە ئېلىپ قويۇپ بىر مۇلاھىزە قىلايلى. قاراڭ، خەلقنىڭ توفى دېگەن تۈپرىكىدىمۇ ھېكمەت بار. «بۇغداي نېنىڭ بولمىسا، بۇغداي سۆزۈڭ بولسۇن» دېيىلىدۇ. «مۇكاپاتقا پۇلۇڭ بولمىسا، تىلىڭ بارغۇ!» سىزدە پۇلمۇ، بۇغداي نېنىمۇ كۆپ. ئەلدىن بۇغداي سۆزىڭىزنى ئايىماڭ، بۇغداي نېنىڭىزنى ئايىماڭ، سۇلتان. بىلىڭكى، ئادەملەرنىڭ قورسقى توق بولسا ئەمىرمەرۇپنى قۇلىقىدا ياخشى ساقلايدۇ. ھەزرەت ئالما شەرىپتىدىن ئوتلاپ قويدى.

— سىزگە دەيدىغان سۆزىمىز بار، سۇلتان. بۇنى نەسىھەت دېسىڭىزمۇ، ۋەسىيەت دېسىڭىزمۇ بولىدۇ. جاھىلىيەت دەپ ئاتالغان ئۇزۇن بىر دەۋردە ئادەملەر تىلى بار ھايۋاندىك ياشىدى. تىرىك كۆمۈلدى، زىنا ئەيىب ھېسابلانمىدى، ھارام يېيىشتىن ھەزەر قىلىنمىدى. ئاللاغا شۈكرىكىم، ھازىر ئەھۋال ئۆزگەردى. شۇنداقتىمۇ مېنىڭ بىر ئەندىشەم بار.

سۇلتان سەنجەر ئەنەججۇپ بىلەن سورىدى:

— قانداق ئەندىشىلىرى بار، پىرىم؟

— ئايەت ئوقۇپ مەنىسىنى ئوقمايدىغان ئەھلى كالامدىن، سەللىسىدىن ئات ئەمەس ھارۋا ئۈرۈكۈيدىغان ئەمەس قارىيلاردىن، كىشىلەرنى ئاللاننىڭ سۆزى بىلەن قورقۇتۇپ قورسقىنى تويغۇزىدىغان ئۆلىمالاردىن، «ھەدىس» نى كالتەك قىلىپ پۇقرانىڭ جېنىغا ئازار بېرىدىغان رىياكارلاردىن ئەندىشەم بار. ئاللاتائالا ئىسلامنى ئازاب ئۈچۈن ئەمەس، راھەت ئۈچۈن ياراتمىش. دىننى دەپ خالا-يىق جاپا چەكمىسۇن، ئەكسىچە ئۇنىڭدىن كۆڭلى سۇ ئىچسۇن، ئۆمرى زىيادە بولسۇن. ئويلاڭ، سۇلتان، تەرياق زەھەرلىك دورا، لېكىن يامان كېسەلگە گىرىپتار بولغان كىشىنىڭ ئۇنى ئىستېمال

قىلىشى گۇناھ ئەمەس. شۇنداق جاھىل ئۆلىمالار باركى، ئۇلار بۇنداق ھەقىقەتنى ئاڭلىسا ساقلىنى يۈلۈپ غەلىيان قىلىشىدۇ. ئۇلارغا ئاۋامنىڭ سالامەتلىكىدىن سەللىسىنىڭ ئابروپىنى ساقلىماق ئەلاراقىتۇر. تېخى شۇنداق ئاجايىپ زامانلار كېلىدۇ. مۇتەئەسسەسىپ موللىلارنىڭ پەتۋاسى بىلەن بىدئەت ۋە خۇراپاتلار تارقىلىدۇ... بۇنداق ئەندىشىلەر كېچىلىرى ئۇيقۇلىرىنى بۇزمامدۇ، شاھ جانابلىرى؟

سۇلتان سەنجر پىرى كامىلىنىڭ سۆزلىرىدىن ئۆزىنى ئۇنتۇغان ھالدا خىيال ئۇمانغا غەرق بولغانىدى.

ھەزرەت بىردەملىك سۈكۈتتىن كېيىن ئۆزىگە ئۆزى دېدى: «شۇنداق ئەندىشىلەر سەۋەبىدىن مېنىڭ ئۇيقۇم قاچىدۇ...» شۇ كۈنى كېچىسى سۇلتان سەنجر تۈزۈك ئۇخلىيالمىدى. غەلىتە چۈشلەرنى كۆردى. چۈشىدە بىر توپ ئۆلىمالار مەسچىتنىڭ تۈۋرۈكلىرىنى ئات قىلىپ مىنىپ يۈرگەنىمىش... قازىكالان سەللىسىدە قارا قوينىڭ كاللىسىنى كۆتۈرۈپ كېتىۋاتقانمىش...

سۇلتان سەنجر ئورنىدىن تۇرۇپ تەكبىر ئېيتتى. ۋەزىرى ئەكبەرنى چاقىرىپ خەير - ئېھسان تارقىتىشنى بۇيرۇدى.

ئۈچ كۈن ئۆتكەندىن كېيىن شەھەردە ئۆلۈم كۆپىيىپ كەتتى. ھەر كۈنى دېگۈدەك بىر ئائىلىدە يىغا ئاۋازى ئاڭلىنىپ تۇراتتى. كۈن ئۆتكەنسېرى شەھەردە كىشىلەر ئازلاپ، قەبرىلەر كۆپىيىشكە باشلىدى.

شەيخۇل ماشايخ ھۇجرىسىدىن بىر قەدەممۇ سىرتقا چىقماي ئولتۇراتتى. ئۇ قۇتەبىدىن بىلەن قوشۇق ياسايتتى، «ئەلنىڭ ئۈستىگە كەلگەن پالاكەتنى ئۆزۈڭ بىر تەرەپ قىلغايىسەن» دەپ شاپائەت تىلەيتتى.

بىر كۈنى سۇلايمان كىرىپ كەلدى. ئۇ بېشىنى سېلىپ خېلى ئولتۇرغاندىن كېيىن، ئۇھ تارتىپ ئېغىز ئاچتى: — سېپىمىزدىن ئادەم كېمەيدى، پىرىم.

شەيخ بېشىنى كۆتۈردى:

— كىم ئىكەن، بىلىڭىزمۇ؟

— بىرى ئىسپىچاپتىن، يەنە بىرى سەمەرقەنتتىن، ئىككىسى سايراندىن ئىكەن.

شەيخ يۈزىگە پاتىھە تارتتى.

— ئۇلارنىڭ ھەج بەدىلىنى بوينىڭىزغا ئېلىڭ، — دېدى شەيخ

ۋە كېيىن، — سەۋر قىلايلى، سۇلايمان. ئاينىڭ ئون بەشى قاراڭغۇ، ئون بەشى يورۇق. ئەلۋەتتە بىر نىجاتلىق يەتكۈسىدۇر. شۇ كۈنى خۇپتەنگىچە ھەزرەتنىڭ كۆزى يۇمۇلمىدى. ئۇ ئاللا-نىڭ ئىسمىنى قىرىق مەرتىۋە تەكرارلاپ مۇراجىئەت قىلدى: «ئەي پەرۋەردىگار، بەندىلىرىڭنىڭ دەردىنى يىغىپ ماڭا بەر. ئانا سۈتىگە قانمىغان گۆدەكلەرگە رەھىم قىل. چىمىلىقنىڭ راھىتىنى كۆر-مىگەن جۇۋانلارغا شەپقەت قىل. قانداقلا ئازابىڭ بولسا قۇلۇڭ ئەھمەدكە بەر، مەن ئاخىرەتنىڭ تەييارلىقىنى قىلىپ قويغانمەن. رەببەنا، بىر ئىسمىڭ رەھمان، بىر ئىسمىڭ قاھھار، رەھىم قىل، رەھىم قىل، رەھىم قىل...»

ھەزرەت سۈبھى ۋاقتىدا ياستۇققا باش قويدى، كۆزى ئۇيقۇغا بارا - بارمايلا، غايىبىتىن بىر سادا كەلدى: «ئاي ئەھمەد! ئورنىڭدىن تۇر، سېنى چىلتەنلەر چىلاپ كەلدى...»

ھەزرەت كۆزىنى ئاچتى، تورۇستا پەتنۇستەك زەڭگەر نۇر جىلۋە قىلىپ تۇراتتى. شەيخ «بىسىمىلا...» دەپ ئورنىدىن تۇردى. تاھارەت ئېلىپ، تەكبىر ئېيتىپ كىيىندى. تورۇستىكى نۇر تامىنى بويلاپ پەسلەپ يەرگە چۈشكەن بولۇپ، گويا شەيخنىڭ يولىنى پايلاپ تۇرغاندەك قىلاتتى.

سۇلتانۇل ئارىپىن سىرتقا چىقتى. ھاۋا سوغۇق، قاراڭغۇ ئىدى. ئاسماندا سېرىلەر - سېزىلمەس يۇلتۇزلار پىلىدرايىتى. شەيخ «بىزنى چىلىلغان بۇرادەرلەر قەيەردىكىن؟» دېگەندەك قاياققا مېڭىشنى بىلمەي ئىككىلىنىپ تۇرۇپ قالدى. شۇ ئەسنادا بىر نۇر شەيخنىڭ ئالدىغا ئۆتتى ۋە كۈمۈش گىلەمدەك قەلئە دەرۋازىسى تەرەپكە قاراپ سوزۇلدى.

دەرۋازىۋەن ئۇيۇقسىز ئىشىكىنى ئۇرغان كىشىنى خۇشياقمىد-
غان ھالدا كۈتۈۋالدى.

— ئۇيۇمىزنى ھارام قىلدىڭ، بۇرادەر، نېمە گېپىڭ بار؟

— ئىشىكىنى ئېچىڭ! — دېدى شەيخ ئەمر قىلغاندەك ئاھاڭ.

دا. دەرۋازىۋەن كۆزلىرىنى ئۇۋۇلاپ غۇدۇرىدى:

— بامدا ئىچىگە ئاچالمايمەن، بولمىسا بېشىم كېتىدۇ.

— ئېچىڭ! بولمىسا ئۆزىمىز چىققايمىز.

يۇڭ چەكمەن كىيىپ، ئاددىي سەللە ئورنغان ۋىجىككەنە بو-

ۋاينىڭ پوپوزىسى دەرۋازىۋەنگە تەسىر قىلدى. ئۇ بىردىن «ئەستاغ-

پۇرۇللا» دەپ تاشلىدى. شەيخنىڭ يولىنى يورۇتۇپ كەلگەن نۇر

يەردىن دەرۋازىنىڭ ھالقىسىغا قاراپ سەكرەۋاتاتتى، ھەزرەتنىڭ

ئاياغلىرىنى ئوراپ دەرۋازىغا ئىشارە قىلاتتى. دەرۋازىۋەننىڭ قولى

تەتلىرىدى، قورقۇنچ ئىچىدە قۇلۇپقا ئاچقۇچ سالدى. قۇلۇپ

ئېچىلا - ئېچىلماي تۇرۇپ، دەرۋازا غىچىرلىدى ۋە يوغان ئېچىلا-

دى. شەيخ نۇرغا ئەگىشىپ چىقىپ كەتتى. دەرۋازىۋەن ياقىسىنى

تۇتقىنىچە، ئاغزىنى ئېچىپ قالدى.

شەيخۇل ماشايخ نۇرغا ئەگىشىپ شەھەرنىڭ كۈنپېتىش تەرە-

پىدىكى بىر كونا مازارنىڭ ئىشىكى ئالدىغا بېرىپ توختىدى. تالڭ

سۈزۈلۈپ قالغانىدى. نۇر غايىب بولدى. شەيخ ئىختىيارسىز ئالدى-

غا قاراپ ماڭدى. قەبرىستانلىقنىڭ ئىچكىرىدە بىر مۇساپىرخانا

كۆزگە تاشلىنىپ تۇراتتى. ھەزرەت شۇ مۇساپىرخانىغا قاراپ

ماڭدى.

مۇساپىرخانىنىڭ ئىشىكى تاقاق ئىدى. ھەزرەت ئۈچ قېتىم

ئىشىكىنى قاقىتى. ئىچكىرىدىن «كىم؟» دېگەن ئېغىر ئاۋاز كەل-

دى. شۇ ھامان شەيخنىڭ خىيالىدا بىر رىۋايەت جانلاندى. رەسۇ-

لىلا سۆھبەت ئارزۇسىدا چىلتەنلەر يىغىلىشىغا يول ئالدى. ئى-

شىك ئالدىغا بېرىپ: «مەن رەسۇلىللامەن» دېدى، ئېچىلمىدى،

«پەيغەمبەر مەن» دېدى، يەنە ئېچىلمىدى. كېيىن «قوۋمىمىزنىڭ

ئۇلۇغى، پۇقرالارنىڭ خادىمىمەن» دېدى. شۇنىڭ بىلەن ئىشىك

ئېچىلدى.

سۇلتانۇل ئارپىن تۆتىنچى قېتىم ئىشكىنى قېقىپ: «بىز قوۋمنىڭ شەيخى، پېقىرلارنىڭ چاكارى قۇل خوجا ئەھمەددۇرمىز» دېدى. ئىشكىنىڭ ئىككى قاننى باراۋەر ئېچىلدى. شەيخ ئۇدۇل بېرىپ سۇپىغا چىقتى. تۆت تەرەپتىن ئاۋاز كەلدى:

— بىر كەم ئىدۇق، قىرىق بولدۇق.

شەيخ ئاۋاز ئىگىسىنى تونۇدى. ئۇ پىرى مۇرشىد يۈسۈپ ھەمەدانى ھەزرەتلىرى ئىدى. قالغانلىرى بولسا شەيخ ئەھمەد يەسە. سەۋىيگە سوئال نەزىرى بىلەن تىكىلىپ تۇراتتى. ئۇلار سۇلتانۇل ئارپىننىڭ مەسلەكداشلىرى ئابدۇلقادىر گىلانى، بابازىد بەستە-مىي، ھەسەن بەسرىي، ئەبۇبەكرى شىبلىي، مەنسۇر ھەللاج، ھەكىم تېرىمىزىلار ئىدى. سورۇن تىمتاس ئىدى، چىلتەنلەر قەلبەكى سۆھبەتلىشىۋاتاتتى. قىرىق ۋەلى — چىلتەنلەر بىر — بىرىنىڭ كۆڭلىدىن كېچىۋاتقان تەپەككۇرنى ئورتاق ھېس قىلىپ، ئىچكى نىگاھ بىلەن سېزىپ تۇراتتى.

سۆھبەت ئاخىرلاشتى. غەۋسۇل ئەزەم دەپ ئۇلۇغلانغان ئاب-دۇلقادىر گىلانى پاتىھە قىلدى:

— شەيخ ئەھمەد يەسەۋىينىڭ مۈشكۈلىگە ئاللاتائالادىن شاپا-ئەت ۋە مەغپىرەت تىلەيمىز. يا رەببىم، ئۆزۈڭ جاپپار، ئۆزۈڭ ساتتار! بۇرادىرىمىزنىڭ مۈشكۈلىنى ئاسان قىل.

چىلتەنلەر قائىدىسىگە ئاساسەن، ئەڭ ئاخىر كىرگەن كىشى بىرىنچى بولۇپ چىقىپ كېتىشى كېرەك ئىدى. شەيخۇل ماشايىخ ئىلدام ئورنىدىن تۇرۇپ تاشقىرىغا قاراپ يول ئالدى.

بامداتتىن بېرى پىرى مۇرشىدنى تاپالماي بىئارام بولۇپ يۈر-گەن خەلىپە ھەم خاس خادىملار شەيخنى ساق - سالامەت كۆرۈپ جانلىرىنى تېپىۋالغاندەك بولدى. ھەزرەت مەردانە مېڭىپ ئۇدۇل ھۇجرىسىغا كىردى - دە ئالدىرىماي يېشىنىدى، سەللە ۋە تونىنى قۇتبىدىنغا بېرىپ ئولتۇردى. مەنسۇر خوجا، سۇلايمان، بابا ما-چىن ۋە قۇتبىدىن پىرىنىڭ ئېغىزىغا تىكىلدى. شەيخۇل ماشايىخ-

تىن قەيەرگە بارغانلىقىنى سوراش تەرىقەت ئەدەپ - ئەخلاققا زىت ئىدى. ئۆزىنىڭ قەيەرگە بېرىپ كەلگەنلىكىنى ئېيتىش بولسا چىل-تەنلەر ئەھكامىغا خىلاپ ئىدى. شۇنىڭ ئۈچۈن سۇلتانۇل ئارپىن خەلىپىلىرىنىڭ سوئال نەزەرى بىلەن تىكلەشلىرىنى جاۋابىسىز قالدۇردى.

— جاي ھازىرلاڭ، ئوغلۇم، — دېدى قۇتبىددىنغا، — ئازراق ئارام ئالغۇم كەلدى.

مۇرىتلار پۇتىنىڭ ئۈچىدا دەسسەپ چىقىپ كەتتى. شەيخ تونى-نى بېشىغا پۈركەپ يۇپقا كۆرپىگە سوزۇلدى، كۆزلىرىنى يۇمىدى. بىر ئاش پىششىم، ئېھتىمال، ئىككى ئاش پىششىم ۋاقىت ئۆتتى. ئەمما، ھەزرەتنىڭ ئۇيقۇسى كەلمىدى. ئۇ چىلتەنلەرنىڭ سۆھبەت-تىنى ئەسلىدى، ئەل - يۇرتنى يالماۋۇزدەك يالماۋاتقان ۋابانى، ئېھرام باغلاشنى ئارزۇ قىلىپ جاپا چېكىپ ياتقان مۇرىتلىرىنى ئويلىدى... ھەزرەت يۈرەكىنى ئېزىدىغان خىياللاردىن چارچىدى. ئاللاغا قايتا - قايتا مۇناجات قىلىپ يېنىغا ئۆرۈلدى. شۇ چاغدا ئالدى چاراقلاپ يورۇپ كەتكەندەك بولدى. ھەزرەت كۆزلىرىنى ئاچتى. ئىشىكتە باشتىن - ئاياغ ئاپئاق كىيىنگەن، ئاپئاق ساقال-لىق سالاپەتلىك بىر مويىسىپىت تۇراتتى. شەيخ ئورنىدىن تۇرۇشقا ئۈلگۈرمىدى. مويىسىپىت ئىككى ئېغىز گەپ قىلدى، كۆزدىن غايىب بولدى:

«بېشىڭغا مۈشكۈل سەۋدا چۈشۈپتۇ، ئەھمەد! سەن قەلئەنى تاشلاپ باياۋانغا چىق! قۇم ئىچىدە قۇرۇغان يالغۇز دەرەخ بار، تونۇڭنى يېشىپ ئاشۇ دەرەخكە ياپ، كېيىن ياراتقاننىڭ كارامىتىنى كۆرگەيسەن...»

شەيخ قوڭغۇراقنى چالدى، سۇلايمان دەرھال يېتىپ كىردى. — قەغەز كەلتۈرۈڭ، — دېدى شەيخ، — شاھىنشاھقا نامە يۆتكەيمىز.

سۇلايمان قەلەم، قەغەز ئېلىپ تەييار بولدى. شەيخ سۇلتان سەنجدەرگە تۆت كەلىمە مەكتۇپ يازدۇردى.

— مۆھرىمىزنى بېسىڭ، ئاندىن باباقۇلغا ئېيتىڭ، شاھقا ئاپىرىپ بەرسۇن.

سۇلايمان بىر قولىدىكى مەكتۇپقا، بىر ھەزرەتنىڭ خۇشاللىق جىلۋە قىلىپ تۇرغان بۇل مەكتۇپنىڭ مەنىسىگە يېتەلمەي ئەقلى لال...

پىرىنىڭ چىرايى بارغانسېرى يورۇپ كېتىۋاتاتتى. ئۇ سۇلايى مانغا قاراپ كۈلدى:

— بۇ ئىشارىتى غايىب. مەكتۇپنىڭ مەنىسىنى كۆزىڭىز بىلەن كۆرگەيسىز، سۇلايمان.

پىرى مۇرشىدىنىڭ قىسقىلا مەكتۇپىنى ئوقۇپ سۇلتان سەنجەر ھوشىنى يوقىتىپ قوياي دەدى. ھەزرەت يېقىنلىرى مەھرەملىرى بىلەن بىرنەچچە كۈن شەھەرنىڭ سىرتىغا چىقىپ، باياۋاندا ئىستىقامەت قىلىشنى ئىختىيار قىلىپتۇ! قىشنىڭ قارا چىللىسىدە، ۋاپا دېگەن بىداۋا كاساپەت مىڭلاپ كىشىلەرنىڭ ياستۇقىنى قۇرۇتۇۋاتقان مۇشۇنداق چاغدا سۇلتان بۇ ئىشقا قانداق رازى بولسۇن! پىرى پىرى كامىلىنىڭ ئەزىمى قارارىغا توسقۇنلۇق قىلىشقا جۈرئەت قىلىپ بولالامدۇ؟

سۇلتان ئىككى ئوت ئارىسىدا قالدى. ئاخىر شەيخنىڭ ھۇزۇرىغا بېرىشقا جەزم قىلدى. پىرى مۇرشىد ھۆكۈمدارنىڭ ئىلتىجا-لىرىغا قۇلاق سالسا، بالا - قازاننىڭ ئالدى ئېلىنغۇچە قەلئەدە بولسا ئەجەب ئەمەس...

ئەپسۇسكى، سۇلتان سەنجەردەك شاھى جاھاننىڭ ھۆكۈمى بىر نۆۋەت ۋاجىپ بولسا، خوجا ئەھمەد يەسەۋىيىدەك ئەۋلىيانىڭ قارارى ئون نۆۋەت ۋاجىپ ئىدى.

ئەتىسى نۆكەرلەر مەرۋىدىن ئون چاقىرىمچە يىراقلىقتىكى چۆلدە ئىسسىق چېدىر تىكلەشكە كىرىشتى. سۇلتان سەنجەر پىرى كامىلىنى ئادەمسىز چۆلدە يالغۇز قالدۇرۇشنى خالىمىدى ۋە ھەزەرەتنىڭ چېدىرىغا يانمۇ يان قىلىپ ئۆزىگىمۇ چېدىر تىكتۈردى. بۇ چارشەنبە كۈنىدىكى ئىشلار ئىدى. پەيشەنبە كۈنى بامدادتىن

كېيىن شەيخۇل ماشايىخ مەھرەملىرى بىلەن باياۋانغا قاراپ ئاتلادى. سۇلتان سەنجەر ئاق تۇلپارغا، سۇلتانۇل ئارپىن ئۆز يورغىسىغا مىنىپ يانمۇ يان كېتىۋاتاتتى. ئىككىلا سۇلتان ئۆزى خىيالى بىلەن بەند ئىدى. «نېمە ئىش، نېمە ھال يۈز بەردى، پىرىم، — دەپ ئويلايتتى سۇلتان سەنجەر، — قىشنىڭ قەھرىلىك چېلىنىسىدە ئىسسىق ئورنىڭىزنى تەرك قىلىشقا نېمە مەجبۇر قىلدى؟» مانا شۇنداق سوئاللار ھۆكۈمدارنى بىئارام قىلاتتى، لېكىن مۇرت بولۇش سۈپىتى بىلەن سوراشقا پېتىنالماتتى.

ئۈچ - تۆت پەرسەخ يول يۈرگەندىن كېيىن ئاندا - ساندا سۆكسۆك، يۇلغۇنلار ئۇچرىدى. ھەزرەت ئاتنىڭ بېشىنى ئوڭ تەرەپكە بۇردى، يەنە خېلى يول بېسىشتى. بىر چاغدا يىراقتا تەرەپ - تەرەپكە چاتاق يايغان بىر دەرەخ كۆرۈندى.

شەيخ بابا ماچىنىڭ ياردىمىدە ئاتتىن چۈشتى. سۇلتان سەنجەرمۇ ئاتتىن چۈشتى. ئۇ پىرى كامىل نېمە قىلاركىن، دېگەندەك ئۇستازغا ھەيرانلىق بىلەن تىكىلىپ تۇراتتى. سۇلتانۇل ئارپىن دەرەخ تەرەپكە قاراپ ماڭدى ۋە ئۇنىڭ يېنىغا بېرىپ توختىدى، ئىچىدە دۇئا ئوقۇدى، كېيىن ئالدىرماي تونىنى سېلىپ قاتلىدى ۋە بىر بېسىپ، ئىككى بېسىپ يېقىن بېرىپ تونىنى دەرەخكە ئاتتى. شەيخنىڭ مەھرەملىرى ۋە سۇلتان سەنجەرنىڭ مۇلازىملىرىدىن بولۇپ يىگىرمىدەك ئادەم ھەيرانلىق ئىلكىدە قاراپ تۇرۇشاتتى. شۇ پەيتتە مۆجىزە يۈز بەردى، قۇرۇپ كەتكەن يوغان دەرەخ دەسلەپىدە ئېغىر غىچىرىلدى، گويا سىرلىق بىر كۈچنىڭ تەسىرىدىن چايقالغاندەك بولدى، كېيىن توساتتىن تونغا ئوت كەتتى ۋە لاۋۇلداپ كۆيۈشكە باشلىدى. ئەتراپتىكىلەر ياقىسىنى چىشلىدى، كىمدۇر «يا، غايىبى قۇدرەت!» دەپ ۋارقىراپ تاشلىدى.

شەيخۇل ماشايىخ دۇنيانى ئۇنتۇغانىدى، ئۇ ئىچىدە تەكبىر ئېيتىپ، بارغانسېرى ئۇلغىيىپ كۆيۈۋاتقان، تۈتۈنى ئاسمانغا ئۆرلەۋاتقان دەرەخكە تەلۈرگىنىچە تۇراتتى.

ئاشۇ كۈندىن باشلاپ نۇرغۇن كىشىلەرنىڭ جېنىغا زامىن

بولغان ۋابا توساتتىن تىنچىپ قالدى.

ئىككى كۈندىن كېيىن شەيخۇل ماشايىخ سۈبھى بىلەن سەگەك-
لىشىپ ئويغىنىپ كەتتى. ھەزرەتنىڭ ئالدىدا باشتىن - ئاخىر
ئاپئاق كىيىنگەن، ئاپئاق ساقاللىق سېمما نۇرلىنىپ تۇراتتى.
«ئەي ئەھمەد! مىسكىنلەرنى بالادىن قۇتقۇزۇپ ھەج سا-
ۋابىنى ئالدىڭ. بەيئەتنىڭ قوبۇل بولدى. ئەمدى تۈركىستانغا
قايت...»

سۇلتان سەنجەر ھەزرەتنىڭ تۈركىستانغا قايتىشىنى قارار
قىلغانلىقىنى ئاڭلاپ ئەجەبلەنمىدى. ئۇنىڭ كۆز ئالدىدىن ھامان
گۈرۈلدەپ كۆيۈۋاتقان دەرەخ كەتمەيتتى.

— نېمە ئامال، پىرىم، — دېدى سۇلتان سەنجەر، —
ھەممىمىز ئاللاننىڭ ھۆكۈمىگە بويسۇنىمىز.

— بارىكالا! — دەپ باش ئىرغىتى شەيخ.

ھەزرەت قىرىقتەك مەھرىمىنى ئېلىپ قالدى. قالغان زىيارەت-
چىلەر مەنسۇر خوجىنىڭ باشچىلىقىدا ھەج سەپىرىنى داۋام قىلدۇ-
رىدىغان بولدى.

ئارىدىن تۆت كۈن ئۆتتى. سۇلتان سەنجەرنىڭ ياخشى قورال-
لانغان خاس قاراۋۇللىرىنىڭ ھەمراھلىقىدا شەيخنىڭ كارۋىنى تۈر-
كىستان تەرەپكە قاراپ يولغا چىقتى. ھەزرەت تۆگە ئۈستىگە ئورنى-
تىلغان چېدىرلىق تەختىراۋاندا يېنىك چايقىلىپ كېتىۋېتىپ، كۆ-
ڭۈل قۇشى سەيھۇن بويلىرىغا قاراپ ئۇچتى. پىرىم يىللىق ھىجران
سېغىنىشى دىلىنى قوچۇدى. دۇنيادىكى ئەڭ يېقىن يول — ۋەتەنگە
تۇتاشقان يول، دېگەن گەپ بار. شەيخ ۋەتەنگە تەلپۈنەتتى، شېرىن
سۈيىنى ئىچىپ، بۇغداي نېنىنى يەپ چوڭ بولغان ۋەتەنگە ئىنتىد-
لەتتى. لېكىن، ئۇنى ئانا ماكاننىڭ يېقىملىق شاماللىرى، ئەھلى
ئايالىنىڭ ئىللىق دىندارى، سادىق مۇرىتلىرىنىڭ تەشنا كۆزلىرى
بىلەن بىرگە تۆھمەت، ملامەت ۋە ئايرىلىش ئازابىنىڭ كۈتۈپ
تۇرغانلىقىنى بىلمەيتتى.



ئۇيغۇر چىلاشتۇرغۇچىدىن

بۇنىڭدىن بىرنەچچە يىللار ئىلگىرى بىر ماتېرىيالدىن ئۆزبېك-كىستاندا ئەھمەد يەسسەۋىي ھەققىدە رومان يېزىلغانلىقى ھەققىدىكى مەلۇماتنى كۆرۈپ، كۆڭلۈمدە: «شۇ روماننى بىر ئوقۇش ماڭىمۇ نېسىپ بولسىكەن» دېگەننى ئويلىۋىدىم. بىلىمىم، سەمىمىي ئەيەتنىڭ ئىقبالىمۇ ياكى شۇنداق توغرا كېلىپ قېلىشىمۇ ئاخىر بۇ ئارزۇيۇم ئەمەلگە ئاشتى. پىكىرداش بۇرادىرىم، دوكتور ھۆرمەت-جان ئابدۇراهمان فىكرەتنىڭ ياردىمى بىلەن ئۆزبېكىستانلىق ياز-غۇچى سەئىدۇللا سىياپىفنىڭ «يەسسەۋىينىڭ ئاخىرقى سەپىرى» ناملىق روماننى ئوقۇپ چىقتىم. روماننى ئوقۇپ بولغاندىن كېيىن ئاجايىپ سىرلىق بىر تۇيغۇ، كۆۋەجەپ، چىڭقىلىپ تۇرغان بىر خىل ھايان ماڭا ئارام بەرمىدى. ئادىتىم بويىچە، روماندىن تۇتاشقان بۇ روھىي داۋالغۇشلىرىمنى ھۆرمەتجانغا تۈگۈتمۈ. ھۆرمەتجان بۇنى ئاڭلىغاندىن كېيىن: «شۇنداق ئىكەن، روماننى ئۆي-غۇرچىلاشتۇرسىڭىز بولىمىدۇ؟» دېدى. شۇنىڭ بىلەن روماننى ئۇيغۇرچىلاشتۇرۇشقا كىرىشتىم.

روماننى ئۇيغۇرچىلاشتۇرۇش مەن ئۈچۈن تولىمۇ ئەھمىيەتلىك جەريان بولدى. بۇ جەرياندا مەن نۇرغۇن يېڭىلىقلاردىن بەھرىمەن بولدۇم، روماندىكى بەدىئىي تەپەككۇر بىلەن ئىلمىي، مەدەنىي چۈشەنچىلەرنىڭ يۇغۇرۇلمىسىدىن ھاسىل بولغان سېھىرلىك ئېقىن مېنى قانغۇچە ھۇزۇرلاندۇردى. قىسقا، يېقىملىق، پاساھەتلىك سۆز - جۈملىلەر، ئادەمنى ئۆزىنىڭ نىيەت - ئىقبالى،

ئەخلاقي پەزىلىتى، مەنىۋى كامالىتى، ئەقلىي بالاغىتى، كىشىلەر ئارىسىدىكى بۇرچ - مەسئۇلىيىتى ھەققىدە ئەتراپلىق ئويلىنىشقا ئۈندەيدىغان ئەھمىيەتلىك تەپسىلاتلار ناتىۋان قەلبىمنى لەرزىگە سالدى. ئويلايمەنكى، ئەقلىي جەھەتتىن ساغلام، يۈرىكىدە ئىنسانىي تۇيغۇ ئۇرغۇپ تۇرغان، ئۆزىنىڭ ئادەمىيلىك خىسلىتىنى يوق قاتتىغان ھەرقانداق ئوقۇرمەن بۇ نۇقتىنى ھېس قىلماي قالمايدۇ. روماندا، ئەسىرلەردىن بېرى كىشىلەر ئارىسىدا بۈيۈك ئەۋلادىيا، شەيخۇل ماشايخ، سۇلتانۇل ئارپىن دېگەندەك يۈكسەك ناملار بىلەن تەرىپلىنىپ كېلىنىۋاتقان خوجا ئەھمەد يەسسەۋىينىڭ ھەج سەپىرىگە ئاتلىنىشى ۋە شۇنىڭغا مۇناسىۋەتلىك بىر قاتار ۋەقەلەر بايان قىلىنغان. شۇ سەۋەبتىن رومان «ئەھمەد يەسسەۋىينىڭ ئاخىرقى سەپىرى» دەپ ئاتالغان بولۇشى مۇمكىن. ئەمما، يازغۇچى ئۆزىنىڭ يېتۈك ماھارىتى، يەسسەۋىيە تەرىقىتى ۋە ئۇنىڭ زامان، ماكان بىلەن بولغان مۇناسىۋىتى، يەسسەۋىي ياشىغان دەۋرنىڭ تارىخىي ئارقا كۆرۈنۈشى، ئىدىيىۋى ئاساسى، مەدەنىيەت قاتلىمى قاتارلىق كۆپ قۇتۇپلۇق مۇناسىۋەتلەرگە دائىر مول چۈشەنچىلىرى بىلەن يەسسەۋىيىدىن ئىبارەت بۇ بۈيۈك زاتنىڭ ھەر تەرەپتىن تولۇق كامالەت تاپقان مۇكەممەل ئوبرازىنى ياراتقان. شۇڭا، روماننىڭ ئىسمىنى كىشىلەر ئېغىزدىن چۈشۈرمەيدىغان مۇبارەك نام بىلەن «ئەھمەد يەسسەۋىي» دەپ ئېلىشنى لايىق كۆردۈم.

مۆھتەرەم يازغۇچى سەئىدۇللا سىيايىق ئاكا روماننىڭ ئۇيغۇر-چە نەشرى ئۈچۈن قىزغىن، سەمىمىي ۋە خالىسلىق بىلەن زارلىق بەردى ھەمدە «مۇئەللىپتىن» دېگەن نام بىلەن قىممەتلىك سۆز بېشى يېزىپ بەردى. بۇنىڭ ئۈچۈن سەئىدۇللا سىيايىق ئاكاغا چوڭقۇر مىننەتدارلىق بىلدۈرمىەن. مېنى رومان بىلەن تونۇشۇش ۋە ئۇنى ئۇيغۇرچىلاشتۇرۇش ئىمكانىيىتىگە ئىگە قىلغان، مۇئەللىپ بىلەن بولغان ئالاقە ئىشلىرىمغا يېقىندىن ياردەم بەرگەن قەدىرلىك بۇرادىرىم ھۆرمەتجان ئابدۇرەھمان فىكرەتكە ئالاھىدە رەھمەت ئېيتىمەن.

سەئدۇللا سىيايىنى ئاكا ئېيتقاندەك، ئۇيغۇر ۋە ئۆزبېك تىللىرى كۆپ جەھەتتىن ئورتاقلىققا ئىگە بولسىمۇ، لېكىن روماندا قەلەمگە ئېلىنغان ۋەقە ۋە ھادىسىلەر ئوتتۇرا ئەسىرگە تەۋە بولغانلىقى، شۇ سەۋەبتىن روماندا قوللىنىلغان بەزى تىل خۇسۇسىيەتلىرىنىڭ تارىخىي خاسلىققا ماسلاشتۇرۇلغانلىقى، ئەڭ مۇھىمى ھەزرىتى يەسەۋىينىڭ ئىدىيىسى، تەرىقىتى بىلەن مۇناسىۋەتلىك مۇرەككەپ سۆز - ئاتالغۇلار ۋە ئەرەب، پارسچە ئىبارىلەر خېلىلا كۆپ بولغانلىقى ئۈچۈن، ئۇيغۇرچىلاشتۇرۇش جەريانىدا خاتا بولۇپ قالغان ياكى ئەسلىي مەنىسى جايىدا ئىپادىلەنمەي قالغان سۆز - جۈملىلەر بولسا، بۇنىڭ ئۈچۈن مۇئەللىپ سەئدۇللا سىيايىنى ئا. كىدىن ۋە كەڭ ئوقۇرمەنلەردىن ئەپۇ سورايمەن.

— ئەزىزى

بۇ كىتاب ئۆزبېكىستان تاشكەنت «مەنئۈيەت» نەشرىياتىنىڭ
2002 - يىلى ئۆزبېكچە 1 - نەشرىگە ئاساسەن تەرجىمە قىلىپ نەشر
قىلىندى.

本书根据乌兹别克斯坦塔什干道义出版社 2002 年乌兹别克语
第 1 版翻译出版。

(涉外合同登记版权图字 29-2008-001)

ئەھمەد يەسسەۋىي

ئاپتورى: سەئدۇللا سىيايىڧى
تەرجىمە قىلغۇچى: ئەزىزى
مەسئۇل مۇھەررىرى: مۇھەممەتتۇردى مىرزىگەخمەت
مەسئۇل كوررېكتورى: ئاسىيە ئەخمەت
مۇقاۋىسىنى لايىھىلىگۈچى: مۇرادىل ئابىت
نەشر قىلىپ تارقاققۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001
باسقۇچى: شىنجاڭ جىننەن مەتبەئە چەكلىك شىركىتى
ساققۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880×1230 مىللىمېتىر 1/32
باسما نۇسخى: 10.875
نەشرى: 2008 - يىلى 2 - ئاي 1 - نەشرى
باسمىسى: 2008 - يىلى 2 - ئاي 1 - بېسىلىشى
تىراژى: 1-6100
كىتاب نومۇرى: ISBN 978-7-228-09927-3
باھاسى: 27.00 يۈەن

خەتتات: جەۋلانى . لايىھىلىگۈچى: رىۋايەت



ISBN 978-7-228-09927-6



9 787228 099276 >

定价: 27.00元